

32

فن تعلیم و تربیت

افضل حسین
ایم۔ اے۔ ایل۔ ٹی

اسلامک پبلیکیشنز لمیٹڈ۔ لاہور۔ ڈھاکہ

2642

فن تعلیم و تربیت

(برائے اساتذہ و والدین)

افضل حسین

ایم۔ اے۔ ایل ٹی

اسلامک پبلیکیشنز لمیٹڈ

۱۳۔ ای۔ شاہ عالم مارکٹ، لاہور (مغربی پاکستان)

۱۶۔ بیت المکرم (پہلی منزل) ڈھاکہ (مشرقی پاکستان)

مکتبہ اسلامیہ جامعہ اسلامیہ لاہور

(جملہ حقوق بحق ناشر محفوظ ہیں)

60806

طابع : اخلاق حسین، ڈاکٹر کٹر
ناشر : اسلامک پبلیکیشنز لمیٹڈ
۱۳-ای، شاہ عالم مارکٹ، لاہور
مطبع : کوہستان پریس لمیٹڈ، لاہور
اشاعت : —
پہلی : اگست ۱۹۷۰ء

۲۰۰۰

قیمت :-

اعلیٰ ایڈیشن ۷۵-۱۱ روپے
سستا ایڈیشن ۷۵-۶ روپے

Phone No

2642

۹۹۹۲۳

فہرست مضامین

مستند
مکتبہ
مکتبہ
مکتبہ

۲۹

عرض ناشر

۳۱

پیش لفظ

۳۳

باب ۱- تعلیم و تربیت

۳۶

ناکامی کے اسباب

۳۹

غفلت کے نتائج

۴۲

باب ۲- تعلیم کا مفہوم

۴۵

۱- نظریہ حیات کا اختلاف

۴۶

۲- آورشوں کا اختلاف

۴۶	۳۔ ماحول کا اختلاف
۴۶	۴۔ حالات و ضروریات میں اختلاف
۴۶	۵۔ شخصیت کی پیدائش
۴۷	۶۔ تعلیمی اسکیموں میں اختلاف
۴۷	۷۔ طریق تعلیم کا اختلاف
۴۷	تعلیم کے معنی
۴۸	تعلیم کا محدود و وسیع مفہوم
۴۹	باب ۳۔ تعلیم و تربیت پر اثر انداز عوامل
۴۹	۱۔ گھر
۵۰	فرائض
۵۲	۲۔ مدرسہ
۵۳	مدرسہ کے فرائض
۵۴	۳۔ قریبی ماحول
۵۵	۴۔ معاشرہ
۵۶	معاشرے کے فرائض
۵۶	۵۔ حکومت یا مملکت
۵۷	فرائض
۵۹	باب ۴۔ تعلیم کا مقصد

تعلیم کا صحیح مقصد

۶۱

۵۔ مختلف تعلیمی نظریات

۶۲

۱۔ اشتراکی نظریہ کی تعلیم

۶۴

تعلیم کا مقصد

۶۴

اشتراکی نظام تعلیم کی خصوصیات

۶۸

اس نظام کی خوبیاں اور خامیاں

۷۰

خوبیاں

۷۰

خامیاں

۷۱

۲۔ جمہوری نظریہ تعلیم

۷۳

۱۔ افراد کی آزادی پر یقین

۷۳

۲۔ مساوات پر یقین

۷۳

۳۔ اجتماعیت اور ہم وجودیت پر یقین

۷۴

۴۔ تبدیلی میں یقین

۷۴

تعلیم کا مقصد

۷۴

جمہوری نظام تعلیم کی خصوصیات

۷۵

تبصرہ

۷۷

۳۔ اسلامی نظریہ تعلیم

۷۹

اسلامی نظام کی اساس

۷۹

۸۱ تعلیم کا مقصد
۸۲ اسلامی نظام تعلیم کی خصوصیات

۹۲ باب ۴۔ فن تعلیم و تربیت۔ اسوۂ حسنہ کی روشنی میں

۹۳ معلم کی شخصیت اور اوصاف

۹۸ معلم کی آواز

۱۰۰ معلم کی زبان

۱۰۱ طریق تعلیم

۱۰۳ ۱۔ بات چیت کا طریقہ

۱۰۴ ب۔ سوال و جواب کا طریقہ

۱۰۶ ج۔ اخباری اطلاع یا بیانیہ طریقہ

۱۰۶ د۔ لیکچر یا خطابت کا طریقہ

۱۰۸ توضیح و تشریح

۱۰۸ متعلمین سے برتاؤ

۱۱۲ باب ۵۔ جدید تعلیمی رجحانات

۱۱۸ باب ۸۔ بچہ اور اس کی فطرت

۱۲۰ ۱۔ اضطراری قوتیں

۱۲۱

۲۔ جہتیں

۱۲۲

۳۔ استعداد

۱۲۲

افطاری قوتیں اور تربیت

۱۲۳

ایسا کیوں ہوتا ہے؟

۱۲۶

قابل لحاظ امور

۱۲۶

اب ۹۔ جہتیں اور جذبات

۱۳۰

جہتوں کے خواص

۱۳۱

۱۔ ہمہ گیر ہیں

۱۳۱

۲۔ فطری ہیں اور پیدائش کیساتھ ہی مل جاتی ہیں

۱۳۲

۳۔ محرک کے بغیر رد و عمل نہیں ہوتیں۔

۱۳۲

۴۔ عدم استعمال سے کمزور ہو جاتی ہیں

۱۳۳

۵۔ تسکین کی صورت میں مسرت ورنہ بے چینی ہوتی ہے

۱۳۳

۶۔ جہتیں بہت لچکدار ہوتی ہیں اور تعلیم و تربیت سے ان

میں کافی تغیر و تبدل ہو سکتا ہے۔

۱۳۴

جہتیں اور جذبات

۱۳۵

جذبات کے خواص

۱۳۹

جہتوں اور جذبات کی اہمیت

۱۴۰

قابل لحاظ امور

باب ۱۰۔ نشوونما کے مراحل

۱۴۵

مختلف مراحل

۱۴۵

۱۔ طفولیت

۱۴۶

خصوصیات

۱۴۷

۲۔ بچپن

۱۵۵

۳۔ راکپن

۱۶۲

۴۔ عفتوان شباب

۱۶۹

باب ۱۱۔ چند اہم جبلتیں

۱۷۹

۱۔ تجسس

۱۷۹

۲۔ ذخیرہ اندوزی

۱۸۲

۳۔ تعمیریت

۱۸۴

۴۔ خود اودعائی

۱۸۶

۵۔ خود تحقیری

۱۸۸

۶۔ جنگ جوئی یا جدلی جبلت

۱۹۰

۷۔ نقالی یا تقلید

۱۹۳

۸۔ اعادہ و تکرار کی خواہش

۱۹۵

۹۔ کھیل

۱۹۸

۱۹۹	بچے کیوں کھیلتے ہیں؟
۲۰۱	کھیلوں کی قسمیں
۲۰۲	۱-۱ اپنے جسم سے کھینا
۲۰۲	۱-۲ اشیاء سے کھینا
۲۰۳	۳- مل جل کر کھینا
۲۰۶	کھیل کام اور ہیکار
۲۰۹	کھیل کھیل میں تعلیم
۲۱۰	کھیل سے فائدے
۲۱۳	باب ۱۲- بچوں کی تربیت
۲۱۵	بنیادی خواہشات اور ان کی تربیت
۲۱۷	خواہشات کی تربیت
۲۲۳	باب ۱۳- والدین اور تربیت
۲۲۴	ذمہ داریاں
۲۲۵	تربیت
۲۳۲	باب ۱۴- مربی اور تربیت کے اصول
۲۳۳	مربی کا رویہ

تربیت کے طریقے

۲۳۵

باب ۱۵۔ عادتیں اور طور طریقے

۲۳۸

۲۳۸

عادتیں کیا ہیں؟

۲۴۱

عادتوں سے فائدے

۲۴۲

تعلیم و تربیت میں عادات کی اہمیت

۲۴۳

پسندیدہ عادات ڈالوانے کا طریقہ

۲۴۵

پسندیدہ عادات و اطوار

۲۴۷

بچے کیوں بگڑتے ہیں؟

۲۵۱

علاج

۲۵۳

نا پسندیدہ عادات و اطوار

۲۵۴

ترک کرانے کا طریقہ

۲۵۸

باب ۱۶۔ تعلیمی اداروں کی کامیابی کے شرائط

۲۵۹

و۔ مختص کارکن

۲۶۰

ب۔ متعین اور واضح مقصد

۲۶۱

ج۔ پیسہ کا تعاون

۲۶۲

د۔ موزوں عمارت

۲۶۳

ه۔ ضروری سامان

۲۶۴

و۔ فیلڈ یا کھیل کا میدان

۲۶۴

خ۔ نظم و ضبط

۲۶۷

باب ۷۔ معلم کے اوصاف

۲۶۸

و۔ طلبہ کی نظر میں معلم کیسا ہونا چاہیئے؟

۲۷۰

ب۔ سرپرستوں کی نظر میں

۲۷۱

ج۔ ذمہ داروں کی نظر میں

۲۷۲

د۔ پبلک کی نظر میں

۲۷۳

ه۔ ماہرین تعلیم کی نظر میں

۲۷۵

باب ۱۸۔ صدر مدرس اور اس کے فرائض

۲۷۵

اوصاف

۲۷۷

فرائض

۲۷۷

و۔ نظم و نسق

۲۷۸

ب۔ نگران

۲۸۳

ج۔ تدریسی کام

۲۸۳

د۔ امتحانات، جاپرخ، جائزے اور معائنہ وغیرہ کا اہتمام

۲۸۴

ه۔ رابطے

۲۸۵

طلبہ کے سرپرستوں سے رابطہ

۲۸۶ دوسرے تعلیمی اداروں کے ذمہ داروں سے رابطہ

۲۸۶ پبلک سے ربط

۲۸۷ باب ۱۹- معلم درجہ دکناس ٹیچر) اور اس کے فرائض

۲۹۳ باب ۲۰- معلم مضمون (سب جیکٹ ٹیچر) اور اس کے فرائض

۲۹۷ دینی مدارس کے اساتذہ کے گونا گوں فرائض

۳۰۰ باب ۲۱- جسمانی تربیت

۳۰۰ جسمانی نشوونما کے لیے ضروری چیزیں

۳۰۱ ۱- غذا

۳۰۳ متوازن غذا

۳۰۷ ۲- صاف پانی

۳۰۸ ۳- تازہ ہوا

۳۰۹ ہوا کیوں گندی ہو جاتی ہے؟

۳۰۹ ہوا کو صاف کرنے کے فطری ذرائع

۳۱۰ ۴- کافی روشنی

۳۱۱ ۵- محنت ہمشقت یا ورزش اور کھیل

۳۱۲ ۶- موزوں لباس

۳۱۴	۷۔ صفائی ستھرائی
۳۱۴	۱۔ جسم کی صفائی
۳۱۵	۲۔ لباس کی صفائی
۳۱۵	۳۔ رہائش گاہ کی صفائی
۳۱۵	۸۔ گہری نیند
۳۱۷	۹۔ مشرت و شادمانی
۳۱۸	۱۰۔ پاکیزہ سیرت
۳۱۸	بچوں کی صحت اور مدرسہ
۳۱۹	مدرسے کی ذمہ داریاں
۳۲۳	باب ۲۲۔ سیکھنا (علم و فن کا اکتساب)
۳۲۳	۱۔ خود کر کے سیکھنا
۳۲۴	۲۔ تربیت سے سیکھنا
۳۲۴	۳۔ مشاہدہ اور تقلید سے سیکھنا
۳۲۴	۴۔ سوچ بوجھ سے سیکھنا
۳۲۵	۵۔ مشروط اضطرار سے سیکھنا
۳۲۵	سیکھنے کے قوانین
۳۲۵	۱۔ قانون آمادگی
۳۲۶	۲۔ قانون تاثیر

۳۲۷	۳۔ قانون مشق
۳۲۷	سیکھنے میں رفتار ترقی
۳۲۸	سیکھنے میں مہارت
۳۲۸	۱۔ سیکھنے کا مصمم ارادہ
۳۲۹	۲۔ سیکھنے کے لیے اقدام
۳۲۹	۳۔ کام کے لیے موزوں حالات
۳۳۰	۴۔ سخت جدوجہد
۳۳۰	۵۔ مدت کارکردگی
۳۳۱	بچوں کے سیکھنے کے عمل پر اثر انداز عوامل
۳۳۱	۱۔ ذہانت
۳۳۱	۲۔ عمر
۳۳۲	۳۔ تجربہ
۳۳۲	۴۔ تحریک
۳۳۲	۵۔ خوش گوار نتیجہ
۳۳۲	۶۔ مزید تقویت
۳۳۳	۷۔ اعادہ
۳۳۳	۸۔ تعلق خاطر
۳۳۴	باب ۲۳۔ توجہ اور دلچسپی

۳۳۶	توجہ کے شرائط
۳۳۷	خارجی شرطیں
۳۳۹	داخلی شرطیں
۳۴۰	توجہ کی قسمیں

۳۴۰	۱۔ ارادی اور غیر ارادی توجہ
۳۴۲	۲۔ مرکب اور منقسم توجہ
۳۴۳	۳۔ ڈانوا ڈول اور پائیدار توجہ
۳۴۳	توجہ اور دلچسپی

باب ۲۴۔ حافظہ (یادداشت)

۳۴۹	حافظے کے ارکان
۳۴۹	۱۔ تحفظ
۳۵۰	۲۔ تذکر
۳۵۳	۳۔ شناخت اور تشخیص

یاد کرانے کے طریقے اور تدبیریں

۱۔ ہشاش بشاش اور تازہ دم ہونے پر یاد کرنا چاہیے

۲۔ اجزاء کے بجائے کل کو یاد کرنا چاہیے۔

۳۔ کل کو مناسب اجزاء میں تقسیم کر کے یاد کرنا چاہیے

۴۔ وقفوں سے یاد کرنا چاہیے

۳۵۶

۵۔ حفظ کے بعد کچھ دیر خالی رکھنا چاہیے

۳۵۶

۶۔ مختلف چیزوں کو باہم مربوط کر کے یاد کرانا چاہیے

۳۵۷

۷۔ یاد کیے ہوئے مواد کا اعادہ ہوتے رہنا چاہیے

۳۵۷

۸۔ یاد کرانے سے پہلے ذہن کو اس کے لیے بخوبی آمادہ کر لینا چاہیے

۳۵۷

حافظہ کی قسمیں

۳۵۶

قابل لحاظ امور

۳۶۱

باب ۲۵۔ تدریس (پڑھائی لکھائی)

۳۶۱

تدریس کیا ہے؟

۳۶۳

کامیاب تدریس کی خصوصیات

۳۶۵

باب ۲۶۔ طریقہ تعلیم۔ قرآن حکیم کی روشنی میں

۳۶۵

۱۔ طلبہ کی طلب اور آمادگی

۳۶۷

۲۔ معلم کے علم پر مجبور و سہ

۳۶۸

۳۔ اللہ ہی کو علم کا منبع و مصدر سمجھنا

۳۶۹

۴۔ کچھ بتانے سے پہلے بخوبی متوجہ کر لینا

۳۷۳

۵۔ پیش کش

۳۷۴

۶۔ توضیح و تشریح

۳۷۵

۷۔ سوالات

- ۳۷۶ ۸۔ خلاصہ
۳۷۷ ۹۔ اعادہ تکرار
۳۷۸ ۱۰۔ تفویض

باب ۲۷۔ تدریس کے عام اصول

- ۳۷۹ ۱۔ آمادگی کا اصول
۳۸۰ ۲۔ انتخاب کا اصول
۳۸۱ ۳۔ زندگی سے مربوط کرنے کا اصول
۳۸۲ ۴۔ خود کر کے سیکھنے کا اصول
۳۸۲ ۵۔ تقسیم کا اصول
۳۸۳ ۶۔ اعادے کا اصول

باب ۲۸۔ تدریس کے گہرے

- ۳۸۴ ۱۔ معلوم سے نامعلوم کی طرف چلیں
۳۸۵ ۲۔ آسان سے مشکل کی طرف چلیں
۳۸۶ ۳۔ سادہ سے پیچیدہ کی طرف چلیں
۳۸۷ ۴۔ ٹھوس سے مجرد کی طرف چلیں
۳۸۸ ۵۔ غیر معین اور غیر واضح تصورات کو معین اور واضح کریں
۳۸۸

- ۳۸۹ ۶۔ خاص سے عام کی طرف چلیں
 ۳۹۰ ۷۔ مکمل سے اجزا کی طرف چلیں
 ۳۹۱ ۸۔ فطرت کی پیروی کریں
 ۳۹۱ ۹۔ منطقی کے بجائے نفسیاتی ترتیب سے چلیں
 ۳۹۲ ۱۰۔ مستثنیات سے پہلے عام قاعدے سکھائے جائیں

باب ۲۹۔ تدریس کے معاون سامان اور تدابیر

- ۳۹۵ ۱۔ سوال و جواب
 ۳۹۵ سوالات کی اہمیت و افادیت
 ۳۹۶ اغراض
 ۳۹۷ سوالات کیسے ہوں؟
 ۴۰۰ سوالات کرنے کا طریقہ
 ۴۰۱ طلبہ کے جوابات
 ۴۰۴ ۲۔ بیان
 ۴۰۵ ۱۔ کسی شخص، جگہ یا چیز کے بارے میں بیان
 ۴۰۵ ۲۔ کہانیاں کہنا
 ۴۱۰ ۳۔ تختہ سیاہ (بلیک بورڈ)
 ۴۱۱ اہمیت و افادیت
 ۴۱۲ استعمال

۴۱۴	۴- توفیحات و تشریحات
۴۱۴	زبانی توفیحات
۴۱۵	قابل لحاظ امور
۴۱۶	۵- تصاویر، ماڈل، چارٹ وغیرہ
۴۱۶	قسمیں
۴۱۷	۱- اصل اشیاء
۴۱۷	۲- ماڈل
۴۱۸	۳- تصاویر، پوسٹر وغیرہ
۴۱۹	۴- نقشے، چارٹ، گراف وغیرہ
۴۱۹	۵- عمل تجربہ، مشاہدہ
۴۲۱	۶- تعلیمی سیروساحت اور پکنک
۴۲۳	۷- دیگر امدادی سامان
۴۲۴	۸- ہوم ورک
۴۳۱	۹- درسی کتب
۴۳۱	موزوں کتب کا انتخاب
۴۳۲	درسی کتب کا استعمال
۴۳۳	۱۰- لائبریری اور دارالمطالعہ
۴۳۵	انتخاب
۴۳۸	۱۱- امتحانات، جہازے اور ترقیاں

۴۲۹	امتحانات
۴۳۰	امتحانات کی خامیاں
۴۴۲	امتحانات کو کارآمد بنانے کی صورتیں
۴۴۵	امتحانات کے متعلق دیگر ضروری باتیں
۴۴۹	نتائج
۴۴۹	نتیجہ فارم
۴۵۲	جائزے، جانچ اور ترقی چارٹ
۴۵۲	۱۔ جسمانی حالت کا جائزہ
۴۵۲	۲۔ عمل، اخلاقی اور معاشرتی حالت کا جائزہ
۴۵۳	تعلیمی حالت کا جائزہ
۴۵۵	باب ۳۰۔ انفرادی و جماعتی تنظیم
۴۵۶	جماعتی تعلیم کے فوائد
۴۵۸	نقصات
۴۵۹	نقصانات سے بچنے کی تدابیر
۴۶۱	باب ۳۱۔ مضامین کا باہمی ارتباط
۴۶۳	ارتباط کی قسمیں
۴۶۴	ارتباط باہمی کی صورتیں

باب ۳۲- تدریسی طریقے

۴۶۶

۱- استقرائی طریقہ تدریس

۴۶۷

اس طریقے کی خوبیاں

۴۶۹

خامیاں

۴۷۰

۲- استخراجی طریقہ تدریس

۴۷۰

خامیاں

۴۷۱

خوبیاں

۴۷۲

موازنہ

۴۷۳

۳- تحقیقاتی طریقہ یا طریقہ دریافت

۴۷۴

خوبیاں

۴۷۶

۴- کنڈرگارٹن طریقہ تعلیم

۴۷۷

مجوزہ نصاب اور طریقہ تعلیم وغیرہ

۴۷۹

خوبیاں

۴۸۲

خامیاں

۴۸۳

۵- مانٹیسوری طریقہ تعلیم

۴۸۴

بنیادی اصول

۴۸۵

مانٹیسوری اسکول

۴۸۵

تعلیمی آلات و سامان

۴۸۶

۴۸۷	خوبیاں
۴۸۸	نقائص
۴۸۹	کنڈرگارٹن اور مائٹسوری اسکیم کا مقابلہ
۴۸۹	مماثلت
۴۹۰	فرق
۴۹۰	۴۔ منصوبی طریقہ (پروجیکٹ میتھڈ)
۴۹۱	منصوبی طریقے پر عمل کیسے ہوتا ہے؟
۴۹۲	خوبیاں
۴۹۲	خامیاں
۴۹۵	ڈالٹن پلان
۴۹۵	پلان کا تعارف
۴۹۷	فوائد
۴۹۸	نقائص

باب ۳۳۔ فاروہار بیک اسکیم

۵۰۲	مجوزہ نصاب و نظام الاوقات
۵۰۳	مجوزہ نصاب کے بعض اہم پہلو
۵۰۴	نظام الاوقات
۵۰۴	بیک اسکیم میں تبدیلیاں

60806

خصوصیات

تنقید

۵۰۵

۵۰۶

۵۰۹

باب ۳۴۔ متفرق مسائل

۵۰۹

۱۔ حاضری کا مسئلہ

۵۱۲

حاضری کا پابند بنانے کی تدابیر

۵۱۳

بھگوڑے بچے

۵۱۵

۲۔ پھٹی پن

۵۱۶

اسباب

۵۱۷

علاج

۵۱۹

۳۔ تنکان

۵۱۹

اسباب

۵۲۰

تنکان کی قسمیں

۵۲۱

تنکان کی علامتیں

۵۲۱

جسمانی علامتیں

۵۲۱

ذہنی علامتیں

۵۲۲

جلد تھکا دینے والے حالات

۵۲۳

تنکان کا علاج

۵۲۳

نظام الاوقات میں تنکان کا لحاظ

۵۲۷	۴۔ نظام الاوقات
۵۲۷	ضرورت و افادیت
۵۲۸	قابل لحاظ امور
۵۳۸	۵۔ رجسٹر اور دوسرے ریکارڈ
۵۳۸	ضرورت و اہمیت
۵۳۸	قابل لحاظ امور
۵۴۰	۱۔ رجسٹر داخل خارج
۵۴۰	۲۔ رجسٹر حاضری طلبہ
۵۴۱	۳۔ رجسٹر حاضری اساتذہ
۵۴۲	۴۔ قبض الوصول
۵۴۲	۵۔ رجسٹر آمد و صرفت (رکیش بک)
۵۴۲	۶۔ رجسٹر موجودات (اسٹاک رجسٹر)
۵۴۲	۷۔ معائنہ بک
۵۴۳	۸۔ رجسٹر کتب خانہ
۵۴۳	۹۔ کتاب الاحکام
۵۴۴	۱۰۔ رجسٹر مراسلات
۵۴۵	۶۔ غیر نصابی مصروفیات
۵۴۵	مصروفیات و مشاغل
۵۴۷	اہمیت و افادیت

- ۵۴۹ ۷۔ بچوں کی تعلیم و تربیت میں گھر اور مدرسہ کا تعاون
- ۵۵۰ سرپرستوں کے اجتماعات
- ۵۵۱ ان اجتماعات کی اہمیت و افادیت
- ۵۵۲ ۸۔ تعلیمی ہفتہ یا سالانہ جلسہ
- ۵۵۳ پروگرام
- ۵۵۵ قابل لحاظ امور
- ۵۵۶ ۹۔ اقامت گاہ (بورڈنگ ہاؤس)
- ۵۵۸ قابل لحاظ امور
- ۵۶۴ باب ۳۵۔ اسباق اور ان کے پڑھانے کے طریقے
- ۵۶۴ اسباق کی تیاری
- ۵۶۴ تیاری کی اہمیت
- ۵۶۵ تیاری میں قابل لحاظ امور
- ۵۶۷ سبق کے اشارات
- ۵۶۸ سبق کی تیاری کے لیے ناگزیر شرائط
- ۵۶۹ اسباق کی قسمیں
- ۵۷۰ ۱۔ معلوماتی اسباق پڑھانے کا طریقہ
- ۵۷۰ ۱۔ تمہید
- ۵۷۱ ۲۔ سبق کی پیش کش
- ۵۷۲ ۳۔ توضیح و تقابل

- ۴۔ نتیجہ و تخریج و تعلیم ۵۷۲
- ۵۔ استعمال یا مشتق ۵۷۲
- ۶۔ عملی یا ہارتی اسباق پڑھانے کا طریقہ ۵۷۲
- ۳۔ تنقیدی یا تقریبی اسباق ۵۷۷
- ۴۔ اعادی یا مشتقی اسباق پڑھانے کا طریقہ ۵۷۸

باب ۳۶۔ مختلف مضامین کے تدریسی طریقے

- ۱۔ اسلامیات ۵۸۰
- طریق تعلیم سے متعلق ہدایات ۵۸۲
- ۲۔ مادری زبان (اردو) ۵۸۵
- بولنا سکھانے کا طریقہ ۵۸۶
- پڑھنا سکھانے کے طریقے ۵۸۸
- لکھنا سکھانے کا طریقہ ۵۸۸
- طریق تعلیم انشا ۵۸۹
- خطوط نویسی ۵۹۰
- ۳۔ ریاضی ۵۹۱
- قابل لحاظ امور ۵۹۲
- گنتی سکھانا ۵۹۵
- چاروں مفرد قواعد ۵۹۵

۵۹۶	کسروں کا تصور
۵۹۷	۴۔ جغرافیہ
۵۹۸	طریق تعلیم
۵۹۹	۵۔ عام سائنس
۶۰۰	مقاصد
۶۰۱	طریق تعلیم
۶۰۲	باب ۴۔ تعلیم و تربیت اور مفکرین اسلام
۶۰۵	امام غزالیؒ
۶۰۸	احنف بن قیس کی حضرت امیر معاویہؓ کو نصیحت
۶۰۸	مولانا اشرف علی تھانویؒ
۶۰۹	علامہ اقبالؒ
۶۱۱	مولانا سید ابوالاعلیٰ مودودی
۶۱۴	مطلوبہ نظم تعلیم کی خصوصیات

عرضِ ناشر

جناب افضل حسین صاحب تعلیمی حلقوں میں اب کسی تعارف کے محتاج نہیں۔ اسلامی طرز پر بچوں کی تعلیم و تربیت کیلئے آپ نے جو انتھک کوششیں کی ہیں وہ کسی پرشیدہ نہیں۔ درس گاہوں کے لیے نصابی کتب کے طور پر ہماری کتاب "کارسلسہ جو ۶ حصوں پر مشتمل ہے، مرتب کر کے آپ تعلیمی حلقوں سے دادِ تحسین حاصل کر چکے ہیں۔ ملک کی کوئی ایسی قابل ذکر اسلامی درس گاہ نہیں جہاں آپ کی مرتبہ کتب بطور نصاب داخل نہ ہوں۔

اب تک آپ نے جو کتب تالیف کی تھیں وہ متعلمین سے متعلق لکھی تھیں۔ اب آپ نے معلمین کی ہدایت و رہنمائی کے لیے ایک جامع اور معیاری کتاب "افنِ تعلیم و تربیت" تالیف فرمائی ہے۔ واقعہ یہ ہے کہ اس موضوع پر یہ واحد کتاب ہے جو اعتماد کیسا تھ معلمین کے سامنے پیش کی جاسکتی ہے۔ درحقیقت یہ آپ کی ۲۰ سالہ معلمانہ زندگی کے تجربات کا پختہ ہے۔ مؤلف موصوف چونکہ خود ایک عرصہ سے ایک بلند پایہ درس گاہ سے عملاً وابستہ ہیں اور اس کو نہایت کامیابی سے چلا رہے ہیں، اس لیے اس کتاب میں صرف نظریاتی بحثیں ہی نہیں ہیں بلکہ عملی نقشہ اور طریق کار بھی تفصیل کے ساتھ پیش کیا گیا ہے۔ عملی نقشہ مرتب کرنے میں مؤلف نے اپنے اس طویل تجربہ سے پورا پورا استفادہ کیا ہے جو آپ کو اپنی معلمانہ

زندگی میں حاصل ہوا ہے۔

جو حضرات تعلیم و تدریس سے کسی حیثیت سے بھی وابستہ ہیں اور اپنے طلباء میں اسلامی سیرت و کردار اور بلند علمی استعداد پیدا کرنا چاہتے ہیں، ان کے لیے یہ کتاب ایک بہترین معاون و مشیر ثابت ہوگی۔ یہ کتاب ان والدین کے لیے بھی ایک نعمت غیر مترقبہ ثابت ہوگی جو اپنی اولاد کو بہترین اسلامی سیرت و کردار کے سانچے میں ڈھالنا چاہتے ہیں۔

اس گراں قدر تالیف کو ہم اپنے روایتی معیار کتابت و طباعت پر پیش کر رہے ہیں۔ امید ہے کہ ہماری دوسری مطبوعات کی طرح یہ کتاب بھی قبول عام حاصل کرے گی۔

نیازمند

اخلاق حسین

ڈاکٹر، اسلامک پبلیکیشنز لمیٹڈ۔

لاہور، جہادی الاولیٰ ۱۳۹۰ھ

مطابق، جولائی ۱۹۷۰ء

بِسْمِ اللّٰهِ الرَّحْمٰنِ الرَّحِیْمِ

پیش لفظ

بچوں کی صحیح تعلیم و تربیت ایک اہم دینی فریضہ ہے۔ اس کی ادائیگی کی پوری فکر ہونی چاہیے ورنہ سخت گرفت کا اندیشہ ہے اس ذمہ داری میں والدین اور اساتذہ کے ساتھ اگرچہ پوری ملت معاشرہ اور مملکت بھی شریک ہیں لیکن براہ راست ذمہ داری والدین اور اساتذہ پر عائد ہوتی ہے اس لیے انہیں کو اس ضمن میں سب سے زیادہ فکر مند بھی ہونا چاہیے خصوصاً آج کے حالات میں تو اس طرف غیر معمولی توجہ دینے کی ضرورت ہے کیونکہ معمولی سی غفلت نہایت خطرناک نتائج سے دوچار کر سکتی ہے۔

خدا کا شکر ہے صورت حال کی سنگینی کا اب کسی حد تک احساس ہو چلا ہے۔ اور مختلف اداروں اور جماعتوں کی انفرادی و اجتماعی کوششوں کے نتیجے میں لوگ اس طرف متوجہ ہو رہے ہیں، جو ادارے ٹھہر رہے تھے انہیں تقویت بہم پہنچائی جا رہی ہے، جو اپنوں کی سرد مہری اور دوسروں کی تنگ نظری کا شکار ہو چکے تھے انہیں از سر نو زندہ کیا جا رہا ہے۔ نئے نئے اداروں کا قیام عمل میں آ رہا ہے، صباچی و شبینہ مکاتب کھولے جا رہے ہیں۔ غرض زندگی کے کچھ آثار نمایاں ہونے لگے ہیں۔

ملت کی ضروریات کے لحاظ سے اگرچہ جو کچھ ہو رہا ہے وہ بہت ہی کم اور انتہائی ناکافی ہے لیکن جن محدود وسائل و ذرائع کے ساتھ اور جن زحمات اور دشواریوں میں گھر کر یہ کام انجام پا رہا ہے اسے با اطمینان ہی کہا جاسکتا ہے۔

صحیح تعلیم و تربیت کے بندوبست میں یوں تو متعدد دشواریاں پیش آ رہی ہیں لیکن مندرجہ ذیل ان میں خاص ہیں۔

• نئے اداروں کے لیے مزدوروں اساتذہ نہیں ملتے۔

- جن اساتذہ سے کام لیا جا رہا ہے ان کی اکثریت فن تعلیم و تربیت سے ناواقف ہے۔
- بچوں کی تعلیم و تربیت میں والدین کا پورا تعاون حاصل نہیں ہوتا، ادارہ جو کچھ سکھاتا پڑھاتا ہے گھر عموماً اس پر پانی پھیر دیتا ہے۔

انہیں مشکلات کو حل کرنے اور بچوں کی تعلیم و تربیت کو موثر بنانے میں مدد دینے کیلئے یہ کتاب ترتیب دی گئی ہے اس میں بچوں کی نفسیات، تعلیم کے اصول، تدریس کے طریقے، تربیت کے ڈھنگ، مدرسے کے انتظام تعاون کے حصول کی صورتوں وغیرہ پر تفصیل سے روشنی ڈالی گئی ہے اور کوشش کی گئی ہے کہ:-

- زبان آسان اور سلیس، انداز بیان عام فہم اور شگفتہ ہو۔
- اساتذہ، والدین اور تعلیم سے دلچسپی رکھنے والے تمام حضرات کیلئے یکساں دلچسپ اور مفید ہو۔
- تعلیم و تربیت سے متعلق تمام اہم مباحث پر روشنی پڑ جائے۔
- ہر مسئلہ پر اسلامی نقطہ نظر سے بحث ہو۔
- حتی الامکان اصطلاحی الفاظ اور علمی انداز بیان سے گریز کیا جائے۔
- جو ہدایات یا مشورے دیئے جائیں وہ قابل عمل ہوں۔
- صحیح تعلیم و تربیت کا احساس ابھرے اور اپنی ذمہ داریوں کو مکمل حقہ انجام دینے کی فکر لاحق ہو۔
- والدین اور اساتذہ کی کوششیں نتیجہ خیز ہوں اور
- بچوں پر ان کی سہارے نہ یاد ہو جو بھرنے پڑنے پائے۔

ان کوششوں میں کہاں تک کامیابی ہوئی ہے اس کا فیصلہ ناظرین ہی کر سکتے ہیں۔ اہل علم حضرات سے استدعا ہے کہ وہ اپنے مفید مشوروں سے ہمیں محروم نہ رکھیں۔ اللہ تعالیٰ اس حقیر پیش کش کو قبول فرمائے اور پیش نظر مقصد کے لیے مفید بنائے۔ فقط

افضل حسین

باب ۱

بِسْمِ اللّٰهِ الرَّحْمٰنِ الرَّحِیْمِ

تَوَّالِ انْفُسْکُمْ وَاَهْلِیْکُمْ نَاسِراً۔ (سورہ تحریم: ۶)
مَا نَحُلْ وَاِلَدٌ وَّلَدٌ مِّنْ نَّحْلِ اَفْضَلُ مِنْ اَدَبٍ حَسَنِ (ترمذی)

تعلیم و تربیت

”بچے جنت کے پھول ہیں“
”والدین کا بہترین عطیہ اولاد کی صحیح تعلیم و تربیت ہے“

شادی کے بعد ہر جوڑے کی یہی تمنا ہوتی ہے کہ جلد اس کی گود ہری ہو۔
 دیر ہوتی ہے تو سوچتے کرتا ہے، رونگا گڑا کرتا ہے، دُعائیں مانگتا ہے، منتیں مانگا
 ہے اور نہ جانے کیا کیا کرتا ہے۔ خدا خدا کر کے نخل آرزو بار آور ہوتا ہے، دل کی کلی کھلتی
 ہے اور مانگی مراد پوری ہوتی ہے۔ اللہ اس کی گود بھرتا اور مسرت کا سامان کرتا ہے۔
 اعزہ خوشی کے شادینے بجاتے اور احباب ہدیہ تبریک پیش کرتے ہیں۔ بچہ بلاشبہ
 اپنے ساتھ بے شمار مسرتیں لاتا ہے، اس کے ساتھ گھر میں برکت آتی ہے، اس کی
 پیاری پیاری صورت اور کامنی سی صورت سب کی آنکھوں کو ٹھنڈک پہنچاتی ہے،
 والدین اپنے جگر گوشے کو پھوٹا پھٹا دیکھ کر باغ باغ ہو جاتے ہیں، غالباً ان کے لیے
 اس سے بڑی کوئی مسرت نہیں ہوتی، ماں دن کا سکھ اور رات کا چین قربان کر کے بھی
 خوش رہتی ہے۔ صورت دیکھتے ہی باپ کی ساری الجھنیں کا فور ہو جاتی ہیں۔ والدین
 ہی پر کیا موقوف، بچوں کے معصوم چہرے اور ان کی بھولی بھالی باتیں کس کا دل نہیں
 موہ لیتیں۔ کون ہے جو انہیں ہنستا کھیلتا دیکھ کر خوش نہیں ہوتا۔ سنجیدہ سے
 سنجیدہ آدمی بھی بچوں کی معصوم حرکتوں پر بے ساختہ مسکرا دیتا ہے، جنت کے ان
 پھولوں کے کھلنے سے ہر گھر میں رونق اور ہر چمن میں بہار آ جاتی ہے۔ چاروں طرف

مسرت کی ہوائیں چلتی، خوشبو پھیلاتی اور ہر ایک کو گدگداتی ہیں۔ پودے لہلہاتے، پرند چہچہاتے، کلیاں مسکراتی اور پھول ہنستے ہیں۔ غرض ہر طرف فرحت و انبساط کی ایک لہر دوڑ جاتی ہے۔

- بچے کی پیدائش پر یہ غیر معمولی مسرت بلا وجہ نہیں ہے۔
- جنت کا یہ پھول، صانع حقیقی کی صنّاعی کاشا ہر کار اور انمول تحفہ ہے۔
- اس کی وجہ سے گھر میں خیر و برکت آتی ہے۔
- والدین کے مابین تعلقات استوار اور رشتہ مستحکم رکھنے کا وہ بہترین ذریعہ ہے۔
- اس کے اندر اللہ تعالیٰ نے غیر معمولی کشش اور جاذبیت رکھی ہے۔
- اس سے مل کر آنکھیں ٹھنڈی، قلب مطمئن اور غم غلط ہو جاتا ہے۔
- اس کی وجہ سے خاندان کا تسلسل برقرار رہتا ہے۔
- آرزوؤں اور تمناؤں کا مرکز ہوتا ہے، مستقبل میں اس سے طرح طرح کی امیدیں وابستہ ہوتی ہیں۔

ظاہر ہے ایسا بیش بہا تحفہ اور ایسی نعمت غیر مترقبہ پا کر کون بد نصیب مسرور نہ ہوگا۔

- مگر — مسرتوں کیساتھ بچہ بے شمار ذمہ داریاں بھی لاتا ہے۔
- خوش دلی سے اس کو پالنا پوسنا۔
- شفقت و محبت کا برتاؤ کرنا۔
- ہمدردی و دلسوزی سے اُسے سکھانا پڑھانا۔
- تدریج سے پسندیدہ عادات ڈلوانا۔

○ مختلف مواقع کے آداب بتانا۔

○ مہذب طور طریقے سکھانا۔

○ عقائد کو نکھارنا، اعمال کو سدھارنا اور اخلاق کو سنوارنا۔

○ صحت و عافیت اور ترقی و کامرانی کی فکر کرنا۔

یہ سب وہ اہم ذمہ داریاں ہیں جو بچے کے ضمن میں والدین پر عائد ہوتی ہیں۔ شاید ہی کوئی باپ ایسا ہو جسے ان ذمہ داریوں کا احساس نہ ہو۔ اور وہ ان سے عہدہ برا ہونے کی خواہش نہ رکھتا ہو۔ اپنی اولاد پر جان چھڑکنا، یہ تو ایک فطری تقاضا ہے، جان بوجھ کر کون غفلت اور کوتاہی کرے گا۔ باپ ہی تو وہ ہستی ہے جو اولاد کو اپنے سے بھی بڑھ چڑھ کر دیکھنا چاہتی ہے، لیکن ایسے خوش نصیب کم ہی ہوتے ہیں جن کی یہ تمنا پوری ہوتی ہے اور جو اپنی ذمہ داریوں سے کما حقہ، عہدہ برا ہو پاتے ہیں کیونکہ تنہا خواہش ہی سے تو سارے کام نہیں بن جاتے۔ تعلیم و تربیت کے لیے سلیقہ بھی چاہیئے اور غیر معمولی جدوجہد بھی اور جب ان میں کمی ہو تو کسی اچھے نتیجے کی توقع کیوں کر ہو سکتی ہے۔

ناکامی کے اسباب

بچوں کی صحیح تعلیم و تربیت میں آج عموماً کیوں ناکامی ہوتی ہے؟ اس کے مندرجہ ذیل وجوہ ہیں:-

۱۔ تعلیم و تربیت بہت ہی صبر آزما اور پتہ ماری کا کام ہے۔ یہ کام جتنی توجہ، دلسوزی اور جدوجہد چاہتا ہے اس کے لیے عملاً کم ہی لوگ آمادہ ہوتے ہیں۔

۲۔ عام طور پر بچوں کی عمر اور صلاحیتوں سے کہیں زیادہ ان سے توقعات وابستہ کر لی جاتی ہیں اور جب ان سے بار بار کوتاہیاں اور لغزشیں سرزد ہوتی ہیں اور رفتار ترقی بھی خلاف توقع بہت سُست دکھائی دیتی ہے تو اصلاح حال کی طرف سے بد دل ہو کر لوگ عموماً نہ صرف اپنی کوششوں میں کمی کر دیتے ہیں بلکہ اپنے رویے اور برتاؤ سے خود بچوں کو بھی مایوسی اور بد دلی کا شکار بنا دیتے ہیں اور ان میں خود اعتمادی باقی نہیں رہ جاتی۔

۳۔ پورا معاشرہ بگڑا ہوا ہے۔ بڑوں کے غلط نمونے اور بھولپوں کی بُری صحبت کے غیر محسوس اثرات بچے برابر قبول کرتے رہتے ہیں۔ چنانچہ اچھے بھلے والدین کے بچوں میں بھی غیر شعوری اور غیر ارادی طور پر طرح طرح کی خرابیاں جڑ پکڑ لیتی ہیں۔

۴۔ جس بچے کا بھی جائزہ لیجئے یہی معلوم ہو گا کہ چند اگر سنوارنے کی کوشش کرتے ہیں تو مقدور اسے بگاڑنے کے درپے رہتے ہیں۔

۵۔ ضروریات زندگی اب ناگزیر ضروریات تک محدود نہیں رہیں بلکہ ان کی فہرست بہت طویل ہو گئی ہے، اقتصادی نظام اور معاشی ڈھانچہ بھی روز بروز پر پیچ ہوتا جا رہا ہے۔ چنانچہ ضروریات کی تکمیل کے لیے دوڑ دھوپ سے فرصت نہیں ملتی، بچوں کی تعلیم و تربیت کی طرف توجہ دینے کی توفیق کہاں سے نصیب ہو۔

۶۔ مناسب تعلیم و تربیت کے لیے جس صلاحیت اور سلیقے کی ضرورت ہے اکثر لوگ اس سے بے بہرہ ہوتے ہیں چنانچہ ان کی کوششیں بار آور ہونے کے

بجائے بسا اوقات اُلٹی پڑتی ہیں۔

۷۔ والدین کے باہمی تعلقات کی ناخوش گواری، جدائی، موت، عدم موجودگی یا گھر سے دُوری وغیرہ بھی بچوں کی صحیح تعلیم و تربیت میں بہت زیادہ مزاہم ہوتی ہیں۔

۸۔ باطل نظام نے زندگی کی قدریں بدل دی ہیں۔ مادہ پرستی ذہنوں پر اس قدر غالب آگئی ہے کہ بچوں کی دنیا سنوارنے اور ان کا مستقبل "شاندار" بنانے کے لیے اچھے بھلے لوگ اپنے جگر گوشوں کے ایمان و اخلاق کو اپنے ہاتھوں شیطان کی بھینٹ چڑھا دینے میں کوئی باقی نہیں محسوس کرتے۔

۹۔ کتنے لوگ اپنی معاشی پریشانیوں، علالتوں یا دیگر حقیقی معذوریوں و مجبوریوں کے باعث اپنے بچوں کی تعلیم و تربیت خود کر نہیں پاتے اور کسی حلقے سے انہیں اس ضمن میں کوئی امداد بھی نہیں مل پاتی، کیونکہ صنعتی انقلاب نے خاندانی نظام و رہم برہم کر دیا ہے۔ سماجی بندھن بھی ڈھیلے پڑ چکے ہیں۔ چنانچہ والدین کی معذوری، کوتاہی اور غفلت کی صورت میں خاندان کے دوسرے افراد اس بار کو برداشت کرنے کے لیے نہ تو خود آمادہ ہوتے ہیں نہ سماج انہیں مجبور کر پاتا ہے اور نہ خود سماج ان بچوں کا کوئی معقول انتظام کرتا ہے۔

۱۰۔ بچوں کو مصروف رکھنے اور ان کے فرصت کے اوقات کو کارآمد بنانے کے لیے دل چسپ تعمیری مشاغل یا موزوں کھیلوں وغیرہ کا کوئی معقول انتظام نہیں ہو پاتا۔ چنانچہ بچوں کی صلاحیتیں غلط رخ اختیار کر لیتی ہیں، وہ

آوارہ گردی کا شکار ہو جاتے اور طرح طرح کی نازیبا حرکات کرنے لگتے ہیں۔

۱۱۔ سماج میں بڑھتی ہوئی فحاشی، بے حیائی، اخلاقی بے قیدی، نظروں کو خیرہ کرنے والے پُر فریب مناظر و مظاہر، فحش لٹریچر، عریاں تصاویر، گھناؤنے پوسٹرس کی فراوانی، مخرب اخلاق فلموں، افسانوں اور ناولوں کی کثرت وغیرہ عموماً اصلاحی کوششوں پر پانی پھیر دیتی ہے۔

۱۲۔ بچوں کی شخصیت پر گھر، مدرسہ، ماحول، معاشرہ اور مملکت ہر ایک کا کچھ نہ کچھ اثر پڑتا ہے۔ مناسب اور معیاری تعلیم و تربیت کے لیے ان سب میں تعاون اور ہم آہنگی ضروری ہے لیکن یہاں یہ چیز مفقود ہے، ہم آہنگی تو الگ رہی ان میں سے تقریباً ہر ایک کی کوششوں کا رخ الگ الگ سمتوں میں ہے، گھر کے لوگ فکر کرتے ہیں تو اچھے مدرسے نہیں ملتے، مدرسہ اپنی ذمہ داری محسوس کرتا ہے تو اوروں کا تعاون حاصل نہیں کر پاتا۔ چنانچہ بیشتر بچے اس تناؤ اور کشمکش کا شکار ہو جاتے ہیں۔

غفلت کے نتائج

تعلیم و تربیت کی طرف سے غفلت نہ صرف افراد اور کنبوں بلکہ ملک و ملت سب کے حق میں انتہائی خطرناک اور مضر ثابت ہوتی ہے کیونکہ:-

○ بچے ناکارہ اور نکمے رہ جاتے ہیں، ان کی پیدائشی قوتیں اور صلاحیتیں یا تو ٹھٹھک جاتی ہیں یا غلط رخ اختیار کر لیتی ہیں۔

○ طرح طرح کی بُرائیوں اور بد اعمالیوں میں مبتلا ہو کر بچے دین و دنیا دونوں

تباہ کر لیتے ہیں۔

○ آنکھوں کی ٹھنڈک اور بڑھاپے کی ٹکڑی بننا تو الگ رہا اٹا خار بن کر کھٹکتے
اور والدین پڑ بھون کر رہتے ہیں۔

○ باپ دادا کی گاڑھی کمائی نہایت بے دردی سے اڑا دیتے ہیں۔

○ خاندان کے چشم و چراغ ہونے کے بجائے اس کا نام ڈبوتے ہیں۔

○ اپنے خراب اسوے سے دین و ملت کو بدنام کرتے ہیں۔

○ جرائم پیشہ ہو کر سب کے لیے دردِ سر بنتے ہیں اور ملک و معاشرے کو طرح
طرح سے نقصان پہنچاتے ہیں۔

○ ملت صالح افراد، معاشرہ بے لوث خادموں اور مملکت اچھے شہریوں سے
محروم رہ جاتی ہے۔

○ ان کے لیے حکومتوں کو جیلوں، عدالتوں، تھانوں اور اسپتالوں وغیرہ پر
کافی روپیہ خرچ کرنا پڑتا ہے۔

○ ملکی معاش اور اجتماعی اخلاق کے لیے وہ گھن ثابت ہوتے ہیں۔ غرض جنت

کے وہ پھول جو خوشبو پھیلانے کے لیے کھلے تھے اور ابتدا میں ہر ایک

کی فرحت و انبساط کا سامان تھے۔ غفلتوں اور کوتاہیوں کے نتیجے میں

غلاظت کا ڈھیر بن جاتے اور اپنے ناقابلِ برداشت تعفن سے سب کا

ناک میں دم کر دیتے ہیں اور اس طرح کوتاہی اور لاپرواہی کا قدرت ہر

ایک سے انتقام لیتی ہے۔

اس کے برعکس بچوں کی تعلیم و تربیت پر اگر مناسب توجہ دی جائے تو

- ان کی صلاحیتیں ابھرتی، سیرتیں سنورتی ہیں اور دین و دنیا میں انہیں فلاح و کامرانی نصیب ہوتی ہے۔
- اس مقصد کی تکمیل میں مدد ملتی ہے جس کے لیے اللہ تعالیٰ نے انہیں زمین پر بھیجا ہے۔
- وہ اپنی انفرادی، خاندانی اور اجتماعی ذمہ داریوں کو سنبھالنے کے اہل ہو جاتے ہیں۔
- وہ اللہ کے صالح بندے، معاشرے کے بے لوث خادم اور ملک کے وفادار شہری بنتے ہیں۔
- ان کا وجود خود اپنے اور ملک و ملت سب کے لیے باعثِ رحمت اور موجبِ خیر و برکت ہوتا ہے۔
- تمدن کی ترقی میں ان کی صلاحیتوں سے مدد ملتی ہے۔
- ملکی معیشت اور قومی آمدنی میں اضافہ ہوتا ہے اور حکومت کے مصارف اور دروسری میں کمی آتی ہے۔
- غرض صحیح تعلیم و تربیت پر صرف کی ہوئی قوت محنت اور دولت ہر ایک کے حق میں نفع بخش ثابت ہوتی ہے۔
- مگر افسوس یہ ہے کہ ہماری غفلتوں اور ارباب سیاست کی کوتاہ اندیشیوں سے ساری دنیا پر ایک ایسا نظام تعلیم و تربیت مسلط ہو گیا ہے جو اپنے گوناگوں مضامین، مشاغل، درسی و امدادی کتب، بیرون نصاب مصروفیات اور کلچرل پروگراموں وغیرہ کے ذریعے یا تو

○ خدا پرستی، احساسِ ذمہ داری اور اخلاقی قدروں کی پاسداری سکھانے کے بجائے خدا سے بے نیازی، آخرت کی باز پرس سے بے خوفی اور اعلیٰ انسانی قدروں کی بے قدری سکھاتا ہے یا شرک و توہم پرستی، تعصب و تنگ نظری، ملکی و قومی عصبیت، خود غرضی و خود نمائی، عیاشی و تن آسانی میں مبتلا کرتا ہے، اور جو

○ مادی ترقی اور معاشی خوش حالی کو تو آخری مقصود ٹھہراتا ہے لیکن سیرت کو سنوارنے اور اخلاق کو سدھارنے کی طرف کوئی توجہ نہیں دیتا۔
ظاہر ہے اس نظام میں جوت تک بنیادی تبدیلیاں نہ کی جائیں گی اس کے تحت پروان چڑھنے والی نسلوں سے بحیثیت مجموعی کسی خیر کی توقع محبت ہے البتہ شر کے اندیشے ہمیشہ لگے رہیں گے۔

رہے دینی ادارے جو صحیح تعلیم و تربیت کے علمبردار اور جہالت کی تاریکیوں میں روشنی کے مینار رہے ہیں اور جن سے ہدایت و رہنمائی کے سونے پھوٹتے اور خلق خدا کو فیض پہنچتا تھا وہ بھی اب اپنی بے حسی، ملّت کی عدم توجہی، پرائیو کی رقابت، باطل سے مرغوبیت، دینی غیرت و حمیت کے فقدان، ایشا رو بے لوثی کی کمی، اساتذہ کی علمی و عملی کوتاہیوں اور فن تعلیم و تربیت سے ناواقفیت، علوم میں دینی و دنیاوی کی عملاً تفریق اور اپنے یک رُخ پن اور انوکا رخ رفتہ نصاب و نظام وغیرہ کے باعث ٹھٹھہر رہے ہیں اور دن بدن ان کی افادیت گھٹتی اور ان کا حلقہ اثر سکڑتا جا رہا ہے۔
اس صورتِ حال کا تقاضا یہ ہے کہ تمام افراد اور جماعتیں اصلاحِ حال کی طرف توجہ دیں اور انفرادی و اجتماعی حیثیت سے جو کچھ کر سکتے ہیں اس سے ہرگز

دریغ نہ کریں۔ غیر معمولی جدوجہد اور پامردی و استقلال سے حالات کا مقابلہ کیا اور اس کا رخ موڑا جاسکتا ہے۔

صورت حال بلاشبہ نہایت رُوح فرسا اور حوصلہ شکن ہے۔ ملک بظاہر کسی صانع انقلاب کے لیے آمادہ نظر نہیں آتا۔ اکثریت یا تو مادہ پرستی اور مغرب زدگی کا شکار ہے یا حیاتی ذہنیت کا۔ وہ یا تو آنکھیں بند کر کے مغرب کے پیچھے بھاگ رہی ہے یا ”پراچین سبھیتا“ کو ٹٹانے کے لیے ایڑی چوٹی کا زور لگا رہی ہے۔ وہ خود بھی اس سیلاب کی نذر ہونے پر تلی ہوئی ہے اور ہمیں بھی اس میں بہا لے جانا چاہتی ہے۔ ادھر اُمتِ مسلمہ کا حال یہ ہے کہ اس میں نظم و اتحاد نہیں وہ جزوی و فروعی اختلافات میں الجھی ہوئی ہے۔ اس کے وسائل و ذرائع محدود، ہمت و جرأت مفقود اور حوصلے انتہائی پست ہیں۔ ایسی صورت میں کسی ہمہ گیر انقلاب کی دعوت دینا مجذوب کی بڑ سمجھا جائے گا لیکن جس سیلاب میں ہم گھر گئے ہیں اس کے ساتھ بہنے میں ملت کا وجود ملک کی طرح تحلیل اور ملک کا اخلاق بالکل تباہ ہوا جاتا ہے پھر اس کے سوا چارہ کیا ہے کہ ملک و ملت اور آئندہ نسلوں کو تباہی سے بچانے کے لیے بہادروں کی طرح اٹھ کھڑے ہوں اور سیلاب کا رخ موڑنے کی پوری جدوجہد کریں۔ اسی میں ہماری ہر طرح جمیت ہے۔

تعلیم کا مفہوم

بچوں کی تعلیم، ایک ایسا موضوع ہے جس سے کم و بیش ہر ایک کو دلچسپی ہوتی ہے۔ کسی مجلس میں اس مسئلہ کو چھیڑ کر دیکھ لیجئے۔ مرد، عورت، امیر، غریب، شہری، دیہاتی، مسلم، غیر مسلم غرض ہر فرقے و طبقے کے لوگ متوجہ ہو جائیں گے اور موقع ملا تو ہر ایک اپنی بات کے مطابق کچھ نہ کچھ تبصرہ بھی کر دے گا۔ یہ عمومی دلچسپی کچھ فطری بھی ہے کیونکہ:-

- اللہ کے فضل سے سب بال بچے والے ہوتے ہیں اور سب کو اپنے بچوں کے مستقبل کی فکر بھی ہوتی ہے،
- ہر ایک اپنی اولاد کو اپنے سے بڑھ چڑھ کر دیکھنا چاہتا ہے اور اس کے لیے تعلیم و تربیت کا سہارا ڈھونڈتا ہے۔
- ہر ایک کی بعض آرزوئیں اور تمنائیں ایسی ہوتی ہیں جو اس کے اپنے ہاتھوں

پوری ہوتی نظر نہیں آتیں، وہ اپنی اولاد کے فیصلے ان کی تکمیل چاہتا ہے، چنانچہ اس کے لیے وہ مناسب تدابیر معلوم کرنے کا خواہشمند ہوتا ہے۔

○ اپنے ادرشوں کے مطابق اپنی اولاد کو پروان چڑھتا نہیں دیکھتا تو ہر ایک گڑھتا ہے اور بے اطمینانی کا اظہار کرتا ہے۔

○ مستقبل کی تیاری کے لیے قدرت نے بچپن کی جو طویل مدت عطا فرمائی ہے ہر ایک اُسے کارآمد بنانا چاہتا ہے۔

لیکن اس مسئلہ پر لوگوں کے تبصروں کا تجزیہ کیجئے، جتنے مُنہ اتنی باتیں ہوں گی۔ ایسا محسوس ہوگا کہ ہر ایک کے ذہن میں تعلیم کا ایک الگ مفہوم ہے اور ایک جُدا گانہ تصور..... بمشکل چند افراد ایسے ملیں گے جو کسی ایک مفہوم یا ایک تصور پر متفق ہوں، یہاں تک کہ ماہرین تعلیم کے مابین بھی اس ضمن میں شدید اختلافات پائے جاتے ہیں۔

اس انتشارِ فکری کے بھی دراصل متعدد وجوہ ہیں:-

۱۔ نظریہ حیات کا اختلاف

زندگی کے متعلق لوگوں کے نظریات مختلف ہیں۔ کچھ لوگ دنیوی زندگی اور اس کی لذتوں ہی کو سب کچھ سمجھتے ہیں تو کچھ لوگ زندگی بعد موت کے قائل ہیں اور آخرت کی کامیابی کو منزلِ مقصود قرار دیتے ہیں، کسی کے نزدیک زندگی کا مقصد صرف دولت سمیٹنا اور بینک بیلنس بڑھانا ہے تو کسی کے نزدیک قوت و اقتدار حاصل کرنا اور دوسروں پر رعب جمانا ہے۔ بعض لوگ دنیوی جمیلوں سے الگ تھلگ راہِ باتہ زندگی میں یقین رکھتے ہیں تو بعض دنیا کے ہنگاموں سے گزرتے ہوئے خدا

کی خوشنودی حاصل کرنا ضروری سمجھتے ہیں۔ نظریہ حیات کا یہی اختلاف تعلیم و تربیت کے متعلق تصورات میں بھی اختلاف کا موجب ہوتا ہے۔

۲۔ آدرشوں کا اختلاف

مختلف لوگوں کے سامنے مختلف آدرش ہوتے ہیں۔ کوئی اپنے بچے کو ڈاکٹر بنانا چاہتا ہے کوئی انجینئر، کوئی لیڈر بنانا چاہتا ہے، کوئی پلیڈر، کسی کے سامنے زراعت یا تجارت ہوتی ہے کسی کے سامنے صحافت یا سیاست، کوئی عالم دین بنانے کا خواباں ہوتا ہے تو کوئی ملازم سرکار، غرض جتنے افراد ہیں اتنے آدرش۔ آدرشوں کے اس اختلاف کے نتیجے میں تصورات میں بھی اختلاف پیدا ہوتا ہے۔

۳۔ ماحول کا اختلاف

ہر مقام کا فطری و سماجی ماحول جدا ہوتا ہے، اپنے ماحول میں فٹ ہونے کے لیے افراد میں کچھ مخصوص اوصاف اور صلاحیتیں درکار ہوتی ہیں، جو تعلیم و تربیت ہی کے ذریعے پروان چڑھائی جاسکتی ہیں، ماحول اور اس کے تقاضوں کا یہی اختلاف تعلیم کے بارے میں تصورات میں اختلاف کا موجب ہوتا ہے۔

۴۔ حالات و ضروریات میں اختلاف

ہر ایک کے اپنے مخصوص حالات ہوتے ہیں اور ہر ایک کی جدا جدا ضروریات تعلیم میں ان کی رعایت نہیں کی جاتی تو اسے بے اطمینانی ہوتی ہے۔

۵۔ شخصیت کی پیچیدگی

انسان کی شخصیت بڑی پیچیدہ ہے، اس کے متعدد پہلو ہیں مثلاً ذہنی،

جسمانی عملی اور اخلاقی وغیرہ کسی کے نزدیک ایک پہلو اہم ہوتا ہے کسی کے نزدیک دوسرا، ہر ایک تعلیم و تربیت کے ذریعے اپنے پسندیدہ پہلو کی نشوونما اور ترقی کو اہمیت دیتا ہے اور اس میں کمی پاتا ہے تو بے اطمینانی کا اظہار کرتا ہے۔

۶۔ تعلیمی اسکیموں میں اختلاف

ماہرین تعلیم نے غور و فکر اور تجربے سے متعدد تعلیمی اسکیمیں نکالی ہیں۔ کسی کو ایک اسکیم پسند ہے کسی کو دوسری۔

۷۔ طریق تعلیم کا اختلاف

مختلف لوگوں نے اپنے اپنے تجربات کے مطابق تعلیم و تربیت کے مختلف طریقوں کو مفید اور کامیاب پایا ہے، چنانچہ آج متعدد طریقے رائج ہیں۔ ہر ایک اپنے پسندیدہ طریقے ہی کو صحیح اور معقول سمجھتا ہے،

لیکن ظاہر ہے تعلیم کا ہر مفہوم اور ہر تصور تو صحیح نہیں ہو سکتا، کوئی ایک ہی معقول اور مناسب ہوگا۔

تعلیم کا معنی

(علم سے باب تفعیل میں) تعلیم کے لغوی معنی کسی کو کچھ بتانا، پڑھانا یا سکھانا۔ بعض لوگ غلط فہمی میں اس کو تدریس کا ہم معنی سمجھتے ہیں۔ یعنی طلبہ کو بعض مضامین یا کتب کا درس دے دینا یا انہیں لکھنا پڑھنا اور حساب وغیرہ سکھادینا۔ حالانکہ یہ بہت جامع لفظ ہے۔ اس کے مفہوم میں تدریس کے ساتھ ساتھ تدریس (فنون میں مہارت پیدا کرنا) تادیب (ادب سکھانا) اور تربیت (شخصیت کے مختلف پہلوؤں کی ہم آہنگ نشوونما کرنا) بھی شامل ہے۔

تعلیم کا محدود اور وسیع مفہوم

تعلیم کا لفظ آتے ہی ذہن عموماً ان منظم کوششوں کی طرف منتقل ہوتا ہے جو طلبہ کے لیے تعلیمی ادارے سے انجام دیتے ہیں۔ بلاشبہ باضابطہ اور رسمی (Formal)

تعلیم یہی ہے اور اس کے اثرات بھی بہت دور رس ہوتے ہیں۔ مگر یہ تعلیم کا بہت ہی محدود مفہوم ہے۔ کیونکہ تعلیمی اداروں میں تو بچے بہت کم وقت گزارتے ہیں اور بہت ہی محدود معلومات و تجربات حاصل کرتے ہیں جب کہ ان کے جاننے سیکھنے اور تجربات حاصل کرنے کا عمل پیدائش سے لے کر موت تک برابر جاری رہتا ہے تعلیمی اداروں کی باضابطہ تعلیم کے علاوہ نہ جانے کتنی باتیں وہ اپنے گھر محلے، پڑوس، فطری و سماجی ماحول اور اپنے گرد و پیش پھیلی ہوئی دنیا اور اس میں بسنے والے افراد سے سیکھتے ہیں۔ اگرچہ یہ تعلیم غیر رسمی اور بے ضابطہ (Informal) ہوتی ہے لیکن اثرات و نتائج کے اعتبار سے باضابطہ تعلیم سے کم نہیں ہے۔

اس طرح تعلیم کے وسیع مفہوم میں وہ تمام معلومات و تجربات شامل شمار ہوتے ہیں جو گود سے گوتر تک ہر فرد باضابطہ یا بے ضابطہ خود حاصل کرتا ہے یا اُسے حاصل کرائے جاتے ہیں۔

تعلیم و تربیت پر اثر انداز عوامل

تعلیم کے اس وسیع مفہوم سے یہ بات بخوبی واضح ہو جاتی ہے کہ بچوں کی تعلیم و تربیت پر متعدد عوامل (Agencies) اثر انداز ہوتے ہیں۔ ان میں سے خاص خاص یہ ہیں:-

(۱) گھر (۲) مدرسہ (۳) ماحول (۴) معاشرہ (۵) مملکت یا حکومت۔

۱۔ گھر

تعلیم و تربیت کا اولین اور اہم ترین ادارہ گھر ہے۔ پیدائش سے لے کر چار پانچ سال کی عمر تک بچے کی ساری چلت پھرت گھر کی چار دیواری تک محدود رہتی ہے۔ گھر کے افراد اور گھر میں ماحول کا جو اثر بچہ قبول کرتا ہے وہ بہت ہی دور رس اور انتہائی اہم ہوتا ہے۔ یہیں وہ اٹھنا بیٹھنا، چلنا پھرنا، کھانا پینا، بات چیت کرنا غرض سب

کچھ سیکھتا ہے، یہیں اسے وہ حقیقی محبت و شفقت، ہمدردی و تعاون اور آسائش و ناز برداری نصیب ہوتی ہے جو اس کی تربیت و پرورش کے لیے نہایت ضروری ہے، ماں، باپ، بہن بھائی، دادا دادی اور دوسرے اعزہ واقارب مختلف حیثیتوں سے اس کے معلم کا کام انجام دیتے ہیں، ان کے عادات و اطوار، حرکات و سکنات کی تقلید کر کے بچہ اپنے کو مختلف اوصاف سے متصف کرتا ہے، بچوں کے سادہ ذہن و دماغ پر گھریلو زندگی کے جو گہرے نقوش ثبت ہو جاتے ہیں وہ زندگی بھر نہیں مٹتے۔ مدرسے میں داخل ہونے کے بعد بھی گھر کی اہمیت کم نہیں ہوتی۔ کیونکہ مدرسے میں بچے صرف چند گھنٹے رہتے ہیں۔ اس مختصر وقت میں انہیں لکھنا پڑھنا، ان کی جسمانی، عملی اور اخلاقی تربیت کرنا، ان کے عادات و اطوار پر نظر رکھنا یہ سب کام گھر کے تعاون کے بغیر تنہا مدرسہ کسی طرح بھی انجام نہیں دے سکتا۔ گھر کو بہر حال مندرجہ ذیل فرائض انجام دینے ہی پڑیں گے۔

فرائض

- پرورش، جسمانی تربیت اور صحت و صفائی کی دیکھ بھال۔ کھانے پینے اور پہننے اوڑھنے کا مناسب بند و بست کرنا، جسم اور لباس کی صفائی، پابندی سے نہانے دھونے، کپڑے بدلنے، ناخن اور بال ترشوانے وغیرہ کا اہتمام کرنا۔ کھیل کود یا ورزش اور حفظانِ صحت کے اصولوں کی پابندی کرنا وغیرہ۔
- بچے کی عادات و اطوار پر نظر رکھنا۔ شفقت و محبت سے ان کی تربیت کرنا اور رفتہ رفتہ پسندیدہ عادات و معمولات کا پابند بنانا۔
- تعلیم و تربیت کے ضمن میں مدرسے کی طرف سے دی ہوئی ہدایات کی پابندی

کرنا۔

○ گھر ملیو زندگی کو پاکیزہ بنانے اور افراد خاندان کے باہمی تعلقات کو استوار رکھنے کی پوری کوشش کرنا تاکہ سچے شعوری یا غیر شعوری تقلید کے لیے اچھے نمونے پاسکے۔

○ گھر کے کام کاج میں ہاتھ بٹانے کے مواقع دینا، فرصت کے اوقات کے لیے کوئی دلچسپ مشغلہ (ہابی) فراہم کرنا نیز صلاحیت کے مطابق کوئی گھر ملیو ذمہ داری سپرد کرنا تاکہ محنت و مشقت، احساس ذمہ داری، انہماک تعاون وغیرہ کا عادی بنایا جاسکے۔

○ بھولیوں کے ساتھ کھیلنے کودنے اور اعزہ واقارب سے ملنے بھلنے کے مواقع دینا تاکہ معاشرتی تربیت ہو سکے البتہ بھولیوں کے عادات و اطوار پر نظر رکھنا اور بُری صحبت سے بچانا بھی ضروری ہے۔

○ بچوں کی عزت نفس کا لحاظ رکھنا اور جائز حدود میں ان کے ذوق اور جذبات کی پوری رعایت کرنا۔

○ بچہ اگر کسی ایسے مدرسے میں پڑھنے پر مجبور ہے جہاں دینی تعلیم و تربیت کا بندوبست نہیں ہے تو اپنے طور پر اس کا بندوبست کرنا۔

یہ ہیں وہ بنیادی فرائض جو صحیح طور پر گھر ہی انجام دے سکتا ہے اور اسی کو دینا بھی چاہیے، لیکن جہالت، افلاس، وسائل و ذرائع کی کمی، والدین کی مصروفیت اور عمومی بگاڑ کے باعث بہت کم گھر اپنے ان فرائض کو کا حقہ انجام دیتے یا دے سکتے ہیں۔ صنعتی انقلاب نے گھر ملیو نظام کو اور زیادہ درہم برہم کر دیا ہے۔ باپ

کہیں رہتا ہے بچے کہیں۔ بھلا ان کی دیکھ بھال کون کرے؟ نتیجہ یہ ہوتا ہے کہ مدرسے
 عموماً گھروں کے تعاون سے محروم رہتے ہیں۔ محدود وسائل کے باعث مدارس بھی
 عام طور پر اقامتی نہیں ہوتے اسی لیے تعلیم و تربیت کی پوری ذمہ داری تنہا نہیں
 اٹھا سکتے، چنانچہ بچوں کی تعلیم و تربیت بے حد متاثر ہو رہی ہے۔ گھر کو نظام کو
 مستحکم رکھنے اور افراد خاندان کو بچوں سے متعلق اپنے فرائض کو انجام دینے کی طرف
 برابر توجہ دلاتے رہنا چاہیے ورنہ آئندہ نسلوں کا خدا ہی حافظ ہے۔

۲۔ مدرسہ

بچوں کی تعلیم و تربیت پر اثر انداز ہونے والا دوسرا سب سے مؤثر عامل
 مدرسہ ہے۔ بچوں کی شخصیت کے مختلف پہلوؤں کو ہم آہنگی کے ساتھ پروان چڑھانے
 کی ذمہ داری اسی کے سپرد ہوتی ہے، بچے جو کچھ مدرسے کے باہر سیکھتے ہیں اس میں
 نہ تو کوئی نظم ہوتا اور نہ ترتیب، مدرسہ ایک منظم ادارہ ہوتا ہے جو باصلاحیت
 اساتذہ کی مدرسے ایک خاص نظم و ترتیب کے ساتھ بچوں کو تعلیم دیتا اور ان کی
 سیرت و شخصیت کو سنوارتا ہے۔ گھر کی طرح اپنے مدرسے سے بھی بچوں کو جذباتی
 لگاؤ ہوتا ہے۔ وہ اپنے استاد کو دنیا کا سب سے بڑا آدمی سمجھتے ہیں، اسکی معلومات
 پر غیر معمولی اعتماد کرتے ہیں، اس کی سیرت و کردار کو اپنے لیے قابل تقلید اسوہ
 سمجھتے ہیں۔ مدرسے کی فضا انہیں بے حد متاثر کرتی ہے۔ یہاں بچے کی سیرت و
 شخصیت پر جو نقوش ثبت ہوتے ہیں وہ زندگی بھر قائم رہتے ہیں، انہیں وجہ
 سے اس عامل کی اہمیت سب سے زیادہ ہے۔

مدرسے کے فرائض

مدرسے کو مندرجہ ذیل فرائض انجام دینے پڑتے ہیں۔

○ بچوں کی مختلف علوم و فنون میں مہارت پیدا کرنا۔ بچے ادھر ادھر سے جو کچھ سیکھتے یا معلومات حاصل کرتے ہیں وہ عموماً ناقص یا نا کافی ہوتی ہیں۔ ان میں کوئی نظم و ترتیب بھی نہیں ہوتی، مدرسے کا فرض ہے کہ وہ ایک خاص تدریج سے اور نظم و ترتیب کے ساتھ انہیں معلومات بہم پہنچاتے اور مہارت پیدا کرے۔

○ اصلاح و تربیت کرنا۔ علمی، عملی، جسمانی یا اخلاقی حیثیت سے بچوں میں جو خرابیاں بڑھ چکے ہوں لگتی ہیں، ان کی اصلاح کرنا، پسندیدہ عادات و اطوار کا عامل بنانا، ان کی اندرونی صلاحیتوں کو صحیح رخ پر ڈالنا، نیز انہیں ان عملی و اخلاقی اوصاف سے متصف کرنا جو انفرادی، اجتماعی اور عائلی ذمہ داریوں کو بحسن و خوبی انجام دینے میں معاون ہوں۔

○ بچوں کے اندر بُرے بھلے کی تمیز، حق سے محبت اور باطل سے نفرت بھلائیوں کے پھیلانے اور بُرائیوں کے مٹانے کا جذبہ بیدار کرنا تاکہ وہ معاشرے کے ناپسندیدہ رجحانات کا مقابلہ کر سکیں خود اس کا شکار ہونے سے محفوظ رہیں اور دوسروں کو بھی بچانے کی کوشش کریں۔

○ بچپن اور جوانی، کتابی دنیا اور عملی دنیا، مدرسے اور معاشرے کے مابین جو خلا ہے اُسے پُر کرنا۔ تاکہ بچے حقیقی دنیا میں کامیابی کے ساتھ زندگی گزار سکیں۔

○ بنی نوع انسان کے کار آمد تجربات اور اسلاف سے ملے ہوئے علمی، فنی اور ثقافتی ورثہ کا تحفظ اور ان میں مناسب اضافہ کر کے آئندہ نسلوں کو منتقل کرنا۔ ہمارے اسلاف نے مختلف علوم و فنون کا جو ورثہ چھوڑا ہے اسے مدرسے کا فرض ہے کہ ان کو ضائع ہونے سے بچائے اور اپنی تحقیق و تجربے سے اس میں مناسب اضافہ کر کے اگلی نسلوں کو منتقل کرے۔

○ بچوں میں یہ جذبہ ابھارنا کہ وہ اپنے علم پر خود بھی عمل کریں اور اسے دوسروں تک پہنچائیں۔

○ سماج کو علم و فضل کی ایک کسوٹی فراہم کرنا۔ یعنی مدرسے کی دی ہوئی سندوں سے سماج اندازہ لگا سکے کہ کسی سند کا حامل کن صلاحیتوں کا مالک ہے اور وہ کس طرح کی ذمہ داریاں اٹھا سکتا ہے۔

○ طلبہ کے مابین ذہنی، جسمانی، معاشرتی اور اخلاقی اعتبار سے جو فرق ہوتا ہے اسے ملحوظ رکھتے ہوئے ان پر انفرادی توجہ دینا تاکہ ہر بچہ اپنی بساط و صلاحیت کے مطابق اگے بڑھ سکے۔

۳۔ قریبی ماحول

یہ تیسرا اہم عامل ہے۔ بچوں کی تعلیم و تربیت پر ان کے ماحول کا بھی بہت گہرا اثر پڑتا ہے۔ بچہ جس جغرافیائی ماحول میں رہتا ہے جس طرح کے مناظر سے دوچار ہوتا ہے، جس طبقے سے تعلق رکھتا ہے، جن بچوں کے ساتھ کھیلتا کرتا اور اٹھتا بیٹھتا ہے، ان سب کا مجموعی اثر قبول کرتا ہے۔ پاس پڑوس کے لوگوں کے رہن سہن،

عقائد و اعمال، رسم و رواج وغیرہ سے متاثر ہوتا ہے۔ ماحول اگر اچھا ہو تو مدرسے اور گھر دونوں کی کوششیں بار آور ہوتی ہیں ورنہ دونوں کو بڑی دشواریاں پیش آتی ہیں۔ بسا اوقات بھلے گھروں کے بچے اور معیاری مدارس میں تعلیم حاصل کر نیوالے طلبہ بھی باوجود ہر طرح کی کوششوں کے بُرے ماحول کا شکار ہو جاتے ہیں، اور ان کی اُٹھان مطلوبہ نہج پر نہیں ہو پاتی۔ اس لیے ماحول کو بھی تعلیم و تربیت کے لیے سازگار بنانے کی پوری کوشش ہونی چاہیے۔

۴۔ معاشرہ

انسان عموماً اپنے ماحول اور معاشرے ہی کی پیداوار ہوتا ہے، بہت کم افراد ایسے انقلابی ذہن کے ہوتے یا براہمی نظر رکھتے ہیں جو اپنے گرد و پیش سے بند ہو کر کچھ سوچ اور کر سکیں۔ معاشرے میں جن چیزوں کا چلن ہوتا ہے، افراد بھی شعوری یا غیر شعوری طور پر انہیں کو اپنالیتے ہیں۔

آج کی سوسائٹی میں متعدد عناصر سرگرم عمل نظر آتے ہیں اور افراد پر اپنے بُرے بھلے نقوش ثبت کرتے رہتے ہیں۔ مثلاً مختلف قسم کی مذہبی، سماجی و سیاسی جمعیاتیں، کلب، سوسائٹیاں، پریس، پلیٹ فارم، سینما، ریڈیو، میڈیہ ٹیلی، دارالمطالعے و کتب خانے، عجائب گھر اور نمائش گاہیں، خدمتِ خلق اور رفاہِ عامہ کے ادارے وغیرہ، افراد ساری زندگی ان سے کچھ نہ کچھ سیکھتے اور ان کے اثرات قبول کرتے رہتے ہیں۔ معاشرے کے یہ مختلف عناصر اگر صحیح بنیادوں پر کام کرتے ہیں تو افراد کو اونچا اٹھانے اور ان کی سیرت و کردار کو سنوارنے میں بہت معاون ہوتے اور

اپنے لیے بے لوث خادم تیار کرتے ہیں ورنہ ان کی وجہ سے افراد بگڑتے اور معاشرے کے ساتھ خود انہیں بھی لے ڈوبتے ہیں۔

معاشرے کے فرائض

معاشرے کا فرض ہے کہ وہ:-

○ اجتماعی ضمیر کو بیدار رکھے تاکہ بُرے عناصر ابھر کر معاشرے کو بگاڑ نہ سکیں۔

○ طرح طرح کے اداروں، کلبوں اور سوسائٹیوں وغیرہ سے اپنے آپ کو مالا مال

رکھے تاکہ ہر صلاحیت اور رجحان کے افراد اپنے ذوق اور بساط کے مطابق

خود بھی استفادہ کر سکیں اور سماج کو بھی نائدہ پہنچا سکیں۔

○ افراد اور اداروں کی سرگرمیوں پر نظر رکھے، معروف میں ان کے ساتھ پورا

نقادان کرے اور منکرات کی روک تھام کے لیے سرگرم عمل رہے۔

○ سماج کے پس ماندہ، معذور اور کچھے ہوئے افراد کو سہارا دینے اور ان کی

صلاحیتوں کو بروئے کار لانے کا اہتمام کرے۔

۵۔ حکومت یا مملکت

مملکت کا دائرہ اختیار دن بدن وسیع تر ہوتا جا رہا ہے۔ اجتماعی امور سے

آگے بڑھ کر اب وہ انفرادی زندگیوں میں بھی دخل دینے لگی ہے، اس کے مسائل و

فرائع بہت وسیع ہیں۔ شہریوں کی زندگی کا کوئی شعبہ اس کے اثرات سے خالی

نہیں۔ چنانچہ تعلیم و تربیت کا بھی یہ سب سے بڑا اور سب سے مؤثر عامل ہے۔

ایسی صورت میں اس کی ذمہ داریاں بہت بڑھ گئی ہیں۔

فرائض

- مملکت کے حسب ذیل افراد ہیں :-
- ابتدائی تعلیم و تربیت سے ہر شہری کو آراستہ کرنا۔
- بالغان کی تعلیم و تربیت کا بندوبست کرنا۔
- بلا لحاظ مذہب و ملت، رنگ و نسل ہر ایک کو اس کی صلاحیت کے مطابق تعلیم حاصل کرنے کے مواقع دینا۔
- علم و فن، طب و جراحی، صنعت و حرفت، انجینئرنگ و زراعت وغیرہ کی ترقی کے لیے چھوٹے بڑے طرح طرح کے متعدد ادارے قائم کرنا۔
- اقلیتوں کو اپنی پسند کے ادارے چلانے کی سہولتیں بہم پہنچانا۔
- پرائیویٹ اداروں کو حتی الامکان آزادی سے کام کرنے کے مواقع دینا۔
- شہریوں کی تعلیم و تربیت پر غیر معمولی توجہ دینا اور ملکی بجٹ میں اس کے لیے زیادہ سے زیادہ گنجائش نکالنا۔
- نادار طلبہ کی تعلیم کے لیے وظائف و مراعات کا بندوبست کرنا۔
- گونگے بہرے، اندھے غبی اور ذہنی یا جسمانی حیثیت سے معذور بچوں کے لیے ان کے مناسب مالی تعلیم و تربیت کا انتظام کرنا۔
- تعلیم و تربیت کو آسان، دلچسپ، موثر اور ہمہ گیر بنانے کے طور طریقوں پر تجربات اور تحقیقی کام کرنے نیز معیاری درسی وغیرہ سب کتب تیار کرنے کے لیے سہولتیں بہم پہنچانا۔
- وسیع پیمانے پر اچھے کردار کے صاحب صلاحیت اساتذہ تیار کرنا۔

یہ ہیں تعلیم و تربیت کے مختلف عوامل۔ ان عوامل ہی کی اچھائی بُرائی، فرض شناسی، لاپرواہی پر تعلیم و تربیت کے اچھے بُرے نتائج کا انحصار ہے لیکن جہاں تک خود ان عوامل کے بُرے یا بھلے ہونے کا تعلق ہے تو اس کا ادارہ دار ان اساسی تصورات و معتقدات پر ہے جو ان اداروں کی تشکیل پانے یا چلنے کے محرک ہوتے ہیں۔ اسی لیے اچھی تعلیم و تربیت کے لیے ان اداروں کو اچھا اور فرض شناس بنانے کی جدوجہد ہونی چاہیے اور یہ کام اسی وقت ہو سکتا ہے جب ان کی پشت پر کام کرنے والے تصورات و معتقدات کی اصلاح کی جائے۔

تعلیم کا مقصد

تعلیم کے مفہوم کی طرح تعلیم کے مدعا میں بھی شدید اختلاف پایا جاتا ہے۔ والدین اپنے بچوں کو عموماً اسی لیے تعلیم دلاتے ہیں کہ وہ پڑھ لکھ کر کمانے کھانے کے قابل ہو جائیں۔ ”تعلیم برائے معاش“ ہی ان کا بنیادی مقصد ہوتا ہے۔ اگرچہ زبان سے اس کا اعتراف کم ہی لوگ کرتے ہیں، بلاشبہ کمانا کھانا انسان کی بنیادی ضرورت ہے اور بہر حال اس بات کی کما حقہ فکر ہونی چاہیے کہ بچہ پڑھ لکھ کر اپنے پیروں پر کھڑا ہو سکے۔ لیکن انسانیت کا تقاضا صرف یہی تو نہیں ہے تنہا اسی کو تعلیم کا بنیادی مقصد قرار دے دینے سے بچہ معاشی حیوان تو ضرور بن جائیگا، انسان ہرگز نہیں بن سکتا۔ اور مسلمان کے نزدیک تو جان سے بھی زیادہ ایمان عزیز ہوتا ہے اسی صورت میں معاش ہی کو مقصود زندگی ٹھیکر کر تعلیم و تربیت کے نظام کو اس کے گرد گھمانا دراصل بچے پر احسان نہیں مگر محی ظلم ہے۔

اسی طرح بیشتر اساتذہ بھی تعلیم کا مقصد زبان سے خواہ کچھ بیان کریں مگر عملاً "تعلیم برائے علمیت" ہی کے قائل نظر آتے ہیں۔ وہ چاہتے ہیں کہ طلبہ اپنی ساری توجہ لکھنے پڑھنے، اپنی علمی بیاقت بڑھانے اور اچھے نمبروں سے امتحان پاس کرنے پر مرکوز رکھیں۔ شخصیت کے دیگر پہلوں جسمانی، عملی، اخلاقی وغیرہ، ان کی نظروں سے عموماً اوجھل رہتے ہیں۔ حالانکہ متوازن اور کامیاب زندگی کے لیے یہ پہلو بھی اتنی ہی نہیں بلکہ بسا اوقات اس سے بھی زیادہ توجہ کے محتاج ہوتے ہیں۔ علمی بیاقت میں اصناف بلاشبہ نہایت ضروری بھی ہے اور غیر معمولی توجہ بھی چاہتا ہے۔ لیکن شخصیت کے دوسرے پہلوؤں کو نظر انداز یا علمیت پر قربان کر دینے کے نتائج بھی بہت خطرناک ہوتے ہیں۔ ہمارا آئے دن کا مشاہدہ ہے کہ اچھے خاصے پڑھے لکھے اور اعلیٰ علمی بیاقت رکھنے والے لوگ صحت، اخلاق یا عمل کے اعتبار سے ناقص رہ کر اپنے اور دوسروں کے لیے مفید ہونے کے بجائے انتہائی نیکے اور مضرت ثابت ہوتے ہیں۔

تعلیم کے متعدد اور مقاصد بھی پیش کیے جاتے ہیں جن میں خاص خاص یہ ہیں:-

- ۱۔ سماج کا بے نفس خادم بنانا۔
- ۲۔ مملکت کا اچھا شہری بنانا۔
- ۳۔ شخصیت کے مختلف پہلوؤں کو ہم آہنگی کے ساتھ سنوارنا۔
- ۴۔ انفرادیت کی نشوونما اور خودی کی تکمیل کرنا۔
- ۵۔ زندگی بسر کرنے کے لیے پورے طور سے تیار کرنا یعنی طلبہ کو اس لائق بنانا کہ وہ:-

- اپنی ذات کا تحفظ کر سکیں۔
- عام ضروریاتِ زندگی فراہم کر سکیں۔
- اولاد اور کنبے کی پرورش و نگہداشت کر سکیں۔
- سماجی تعلقات کو استوار رکھ سکیں۔
- فرصت کے اوقات کو اچھی طرح گزار سکیں۔

۶۔ اخلاق اور سیرت و کردار کو سنوارنا۔

۷۔ صحت مند جسم میں صحت مند دل و دماغ پر دان چڑھانا وغیرہ۔

تعلیم کے مذکورہ مقاصد کی اہمیت و افادیت سے انکار نہیں کیا جاسکتا لیکن ان میں سے ایک بھی تنہا مقصد نہیں بن سکتا۔ کیونکہ ہر ایک الگ الگ ناقص، ایک رُخایا مبہم ہے۔

تعلیم کا صحیح مقصد

”اللہ کا صالح بندہ بنانا ہے“

یعنی طلبہ کی فطری صلاحیتوں کو اجاگر کرنا، ان کے طبعی رجحانات کو صحیح رُخ پر ڈالنا اور انہیں ذہنی، جسمانی، عملی اور اخلاقی اعتبار سے بتدریج اس لائق بنانا کہ وہ اللہ کے شکر گزار بندے بن کر رہیں، کائنات میں اس کی مرضی کے مطابق تصرف کریں نیز انفرادی، عائلی اور اجتماعی حیثیت سے ان پر جو ذمہ داریاں ان کے خالق و مالک کی طرف سے عائد ہوتی ہیں ان سے وہ کما حقہ عہدہ برآ ہو سکیں۔

تعلیم کا یہی صحیح جامع اور بنیادی مقصد ہے، کیونکہ:-

اللہ نے سب کو پیدا کیا ہے وہی سب کو پالتا پوستا اور سب کی ضرورتیں

پوری کرتا ہے۔ وہی سب کا مالک مبدود، حاکم اور بادشاہ ہے، اس کی سلطنت بے پایاں اور لامحدود ہے، ہماری یہ لمبی چوڑی زمین اس کی بے پایاں مملکت کا ایک چھوٹا سا حصہ ہے۔ اللہ نے اس کو طرح طرح کی نعمتوں سے مالا مال کیا ہے۔ ان نعمتوں کو ہمارے تصرف میں دے کر ہمیں یہاں آباد کیا ہے۔ کائنات کی ساری چیزوں کا حقیقی مالک وہی ہے، ہم کو جو کچھ ملا ہے اسی کی امانت ہے، ہم اس کے بندے اور غلام ہیں۔ اس نے ہمیں زندگی گزارنے کا مفصل طریقہ بتا دیا ہے۔ ہمارا فرض ہے کہ ہم اس کی نعمتوں کے شکر گزار ہوں، اس کے بتائے ہوئے راستے پر چلیں اور اس کی سلطنت میں اس کی مرضی پوری کریں۔ اس نے ہم پر طرح طرح کی ذمہ داریاں ڈالی ہیں۔ ان ذمہ داریوں کو انجام دینے کے لیے اس نے ہمیں ایک سڈول جسم عطا فرمایا ہے۔ جسم کے اندر مختلف قسم کی قوتیں اور صلاحیتیں ودیعت فرمائی ہیں، اگر وہ پیش طرح طرح کے وسائل و ذرائع ہتھ لکے ہیں۔ اس کی عطا کی ہوئی کوئی چیز بے کار نہیں ہے۔ ہماری فلاح اسی میں ہے کہ ہم اللہ کی بخشی ہوئی قوتوں، صلاحیتوں اور ساز و سامان کو اس کی مرضی کے مطابق صرف کریں۔ یعنی اس کے شکر گزار اور صالح بندے بن کر رہیں۔

ظاہر ہے یہ مقصد اسی وقت حاصل ہو سکتا ہے جب تعلیم و تربیت میں مندرجہ ذیل باتیں ملحوظ رہیں:-

۱۔ جسمانی صحت:- اللہ تعالیٰ نے جو سڈول جسم عطا فرمایا ہے اس کی صحت و نشوونما کے لیے ضروری معلومات بہم پہنچانا۔

حفظانِ صحت کے اصولوں کی پابندی کرنا، جسمانی محنت، ورزش یا کھیل

اور صفائی ستھرائی کا عادی بنانا اور احتیاطی تدابیر بتانا۔

۲۔ فطری قوتوں اور صلاحیتوں کی نشوونما۔ اللہ تعالیٰ نے انسان کے اندر جو فطری قوتیں و صلاحیتیں ودیعت فرمائی ہیں وہ سب اس کے لیے نہایت ضروری اور کارآمد ہیں۔ ان سب کو پروان چڑھانے کی فکر کرنا ان کے مناسب استعمال کے ضمن میں مدد اور رہنمائی کرنا۔ ان میں سے کسی ایک کو بھی نہ تروانا اور کچلنا اور نہ ان کو نظر انداز کرنا۔

۳۔ فطری خواہشات و میلانات کو صحیح رخ پر ڈالنا اور پسندیدہ و نیر مفید مشاغل میں دلچسپی پیدا کرنا۔ اسلامیات، زبان و ادب، معاشرتی علوم اور بیرون نصاب مصروفیات وغیرہ کے ذریعے یہ کام کیا جائے تاکہ بچے اپنے فرصت کے اوقات پسندیدہ اور مفید مشاغل میں صرف کرنے کے عادی بنیں۔

۴۔ صحیح انداز سے سوچنے اور بُرے بھلے حق و باطل میں تمیز کرنے کی کسوٹی فراہم کرنا۔ تاکہ غلط افکار اور باطل نظریات کا شکار نہ ہوں۔

۵۔ انفرادی خاتمی اور اجتماعی ذمہ داریوں کا صحیح علم اور انہیں انجام دینے کی عملی تربیت کرنا۔

۶۔ قدرت کے کارخانہ کا علم بہم پہنچانا اور اس کے پوشیدہ اور کھلے ہوتے خزانے کا صحیح مصروف بنانا۔

۷۔ لکھنا پڑھنا اور دیگر معلومات فراہم کرنا۔

۸۔ ششوس سیرت و کردار کا عامل بنانا۔

یہ ہیں وہ اعلیٰ اور پاکیزہ مقاصد جو بچوں کی تعلیم و تربیت میں بڑوں کے پیش نظر

ہونے چاہئیں لیکن اس کا یہ مطلب ہرگز نہیں کہ بچوں کو قبل از وقت بالغ بنانے کی کوشش کی جائے، یا ان کی بچپن کی خصوصیات و لمپیوں اور میلانات کو نظر انداز کر کے تعلیم و تربیت کا پروگرام بنایا جائے۔ مستقبل کی فکر میں لوگوں سے عموماً ایسی چوک ہو جاتی ہے چنانچہ بچوں پر اس کا شدید ردِ عمل ہوتا ہے۔ ان کی شخصیت میں بغاوت یا منافقت کے جراثیم پلنے لگتے ہیں اور ان کی ذہنی و جسمانی صلاحیتیں ٹھٹھرنے لگتی ہیں۔ اس لیے ان اعلیٰ مقاصد کو ہر وقت اپنے سامنے ضرور رکھا جائے۔ لیکن بچوں سے نہ تربیت اور نئی ترقیات و ابستہ کی جائیں اور نہ کوئی چیز قبل از وقت ان پر تھوپی جائے۔ بلکہ تعلیم و تربیت کا پروگرام مرتب کرتے وقت ان کی بچکانہ خصوصیات اور لمپیوں کا حتی الامکان لحاظ رکھائے اور انہیں راستوں سے بتدریج یہ مقاصد بروئے کار لائے جائیں۔

- ۱۔ تعلیم کا مقصد پر خلوص نیکی کے ذریعے شادمانی کا حصول ہے۔ (ارسطو)
- ۲۔ تعلیم کا مقصد مثالی انسان کی تکمیل ہے۔ (پین)
- ۳۔ تعلیم سے مراد ہے مکمل انسان کی تربیت۔ (کامینیس)
- ۴۔ تعلیم سے مراد ہے شعوری یا ارادی ارتقا (ڈیوڈسن)
- ۵۔ تعلیم ایک ہنر ہے جس سے ماہرین خصوصی نہیں بلکہ انسان بنائے جاتے ہیں۔ (مانٹین)
- ۶۔ سنگ مرمر کے ٹکڑے کے لیے جس طرح سنگ تراشی ہے ویسے ہی انسانی رُوح کے لیے تعلیم ہے۔ (ایڈلسن)
- ۷۔ تعلیم کا مقصد علم سے بھر دینا نہیں ہے بلکہ قوت کی تربیت کرنا ہے۔ (آرکٹ)

۸۔ تعلیم کا مقصد کھری، پُر خلوص، بے عیب اور پاک صاف زندگی بسر کرنے کے قابل بنانا ہے۔ (فروبل)

۹۔ تعلیم سے مراد تجربہ کی از سر نو تشکیل ہے جس میں فرد کو اپنی قوتوں پر زیادہ تسلط پانے کے قابل بناتے ہوئے اس کے تجربے میں وسعت پیدا کی جاتی ہے اور اسے سماجی لحاظ سے زیادہ مفید بنایا جاتا ہے۔ (ڈیوی)

۱۰۔ عام طور پر انسانیت کا اعلیٰ ترین مقصد اخلاق تسلیم کیا جاتا ہے اور بنا بریں تعلیم کا بھی۔ (ہربارٹ)

باب ۵

مختلف تعلیمی نظریات

زندگی کے دوسرے تمام شعبوں کی طرح تعلیم کے بارے میں بھی مختلف نظریات ہیں۔ لیکن ہم یہاں صرف مندرجہ ذیل تین اہم نظریات سے بحث کریں گے۔
 ۱۔ اشتراکی ۲۔ جمہوری ۳۔ اسلامی

دنیا کی سربراہ کاری آج امریکہ اور روس کے ہاتھ میں ہے۔ نظریات کے میدان میں بھی یہی دونوں پیش پیش ہیں، امریکہ جمہوریت کا علمبردار ہے اور روس اشتراکیت کا۔ دنیا کے وہ تمام ممالک جو امریکہ سے مرعوب و متاثر ہیں وہ قوم پرستانہ جمہوریت میں یقین رکھتے ہیں اور اپنے یہاں کا تعلیمی ڈھانچہ بھی اسی نظریہ کے تحت مرتب کرتے ہیں اور جو لوگ روس کے آلہ کار ہیں وہ کلیتہً اشتراکیت کو اپناتے ہیں اور ان کے نظام تعلیم پر بھی اس کی گہری چھاپ ہوتی ہے اسی لیے تعلیم کے غیر اسلامی نظریات میں ہم نے صرف انہیں دو کو بحث کے لیے منتخب کیا ہے۔

۱۔ اشتراکی نظریہ تعلیم

اشتراکیت ایک مادہ پرستانہ نظام ہے جو اپنی مذہب دشمنی اور اخلاقی و روحانی قدروں کی بیخ کنی کے لیے مشہور ہے۔ طبقاتی کشمکش چھیڑ کر وہ اپنا اُتو سیدھا کرتی ہیں۔ افراد اور ان کی انفرادیت اس کے نزدیک ناقابلِ لحاظ ہیں، شہریوں کی جان و مال ان کی عزت و آبرو اور مملکت کے سارے وسائل و ذرائع کی مالک اسٹیٹ ہوتی ہے۔ چنانچہ اشتراکی نظام خدا سے مکمل بغاوت کرنے اور افراد کی انفرادیت کو کچلنے کے درپے رہتا ہے، اسے فطرت کے خلاف مسلسل جنگ کرنی پڑتی ہے، اسے ہر آن جو ابی انقلاب کا خطرہ رہتا ہے، اسی لیے اپنی بقا و استحکام کے لیے اسے جبر و استبداد اور کلّیت و آمریت کا سہارا لینا پڑتا ہے۔

تعلیم کا مقصد

اشتراکیت کے علمبردار دعویٰ تو یہ کرتے ہیں کہ تعلیم و تربیت کے ذریعے ہم افراد کو ”سماج کا بے نفس خادم بنانا“ چاہتے ہیں۔ لیکن وہ دراصل طلبہ کی فطری صلاحیتوں اور انفرادی خصوصیات کو اس انداز سے موڑنے کی کوشش کرتے ہیں کہ وہ اپنی شخصیت کو اجتماعی مادی مفاد پر قربان، اور اپنی انفرادیت کو اجتماعیت میں گم کر دیں، وہ طلبہ کو مادہ پرست، مذہب دشمن اور خدا کا باغی بناتے ہیں، ان کے اندر طبقاتی منافرت پیدا کرتے ہیں اور انہیں جانوروں سے بدتر بنا کر رکھ دیتے ہیں۔ اس طرح چند افراد یا ایک مختصر سی پارٹی مملکت کے سارے وسائل و ذرائع اور سب کے جسم و جان پر قابض ہو کر وہ وقت کی روٹی کے عوض ہر ایک کو بے ضمیر اور اپنا آلہ کار بنا لیتی ہے اور کہا

یہ جاتا ہے کہ ہم نے انسان کا معاشی مسئلہ حل کر دیا ہے۔ اگر یہ دعویٰ مان بھی لیا جائے تو۔

”راتب بندی کا رزق جس کی گنجیاں دوسروں کے ہاتھوں میں ہوں اگر فراواں بھی ہو تو خوشگوار نہیں کیونکہ اس سے پرواز میں جو کوتاہی آتی ہے محض جسم کی فرہی اس کی تلافی نہیں کر سکتی۔“
اشر کی نظام تعلیم کی خصوصیات

اشر کی نظریہ تعلیم کی اساس پر جو تعلیمی نظام تشکیل پاتا ہے اس میں مندرجہ ذیل خصوصیات پائی جاتی ہیں:-

۱۔ تعلیم سب کے لیے عام اور لازمی ہوتی ہے تاکہ مملکت کے تمام افراد اشرکیت سے متاثر اور اس نظام کے موید اور خادم بن سکیں۔

۲۔ تعلیم کا پورا نظام اسٹیٹ کے کنٹرول میں ہوتا ہے۔ حکومت کے مرتب کردہ ڈھانچے کے مطابق ہر ایک کو تعلیم دی جاتی ہے۔ پرائیویٹ اداروں کے قیام کی قطعاً اجازت نہیں تاکہ طلبہ کے کانوں میں حکومت یا اشرکیت کے خلاف کوئی بات نہ پڑھنے پاتے۔

۳۔ تعلیم مفت دی جاتی ہے۔ تعلیم خواہ عمومی نوعیت کی ہو یا پیشہ ورانہ، صنعتی ہو یا زراعتی، سارے مصارف اسٹیٹ خود برداشت کرتی ہے۔ طلبہ کو کھانا، کپڑا اور تعلیمی سامان بھی اسٹیٹ کی طرف سے مفت فراہم کیا جاتا ہے۔

۴۔ تمام بچوں کے لیے اوائل عمری سے تعلیم کا بندوبست کرنے کی کوشش

کی جاتی ہے تاکہ بچوں کے ذہن پر شروع ہی سے اشتراکیت کی گہری چھاپ پڑ سکے، اس کے لیے والدین کو خاص انداز کی ٹریننگ دی جاتی ہے اور مدارس اطفال (ذریعہ اسکولوں) کا وسیع پیمانے پر انتظام کیا جاتا ہے۔

۵۔ بلا لحاظ مذہب، ملت، رنگ، نسل، جنس و طبقہ ہر ایک کو ایک سی تعلیم حاصل کرنی پڑتی ہے، ذہنی اور جسمانی کام کرنے والوں میں بھی تفریق نہیں کی جاتی، سب کو ایک ہی ڈنڈے سے ہانکا جاتا ہے۔

۶۔ مذہب، اخلاق، روحانیت یا زندگی کی مستقل قدروں کو اس نظام تعلیم میں کوئی جگہ نہیں دی جاتی، اس کے برعکس مادہ پرستی، الحاد، مذہب دشمنی اور طبقاتی منافرت کوٹ کوٹ کر بھرنے کی کوشش کی جاتی ہے تاکہ سماج کے موجودہ ڈھانچے کو بیخ و بن سے اکھاڑ کر خالص مادہ پرستی اور دہریت کی بنیادوں پر سماج کی تشکیل کی جاسکے۔

۷۔ مدرسے کے تمام مضامین، مصروفیات و مشاغل میں افادی نقطہ نظر حاوی رہتا ہے۔ وہی کچھ سکھایا پڑھایا اور کرایا جاتا ہے جس سے مادی فائدہ پہنچے اور ملکی پیداوار نیز قومی دولت میں اضافہ ہو۔ اسی لیے حرفہ جات ہی کو بنیادی اہمیت دی جاتی ہے، مدارس، مقامی صنعتوں سے مربوط کر دیئے جاتے ہیں اور طلبہ کو فارموں یا کارخانوں وغیرہ میں عملی تعلیم حاصل کرنی ہوتی ہے۔

۸۔ مملکت کے دیگر ادارے تعلیمی اداروں کے ساتھ پورا تعاون کرتے ہیں چونکہ اشتراکی نظام میں ساری صنعت و حرفت، تجارت و زراعت وغیرہ

مملکت ہی کے ہاتھ میں ہوتی ہے اس لیے کارخانے، فارم اور دیگر سرکاری ادارے مدارس کی ہر ممکن مدد کرتے ہیں۔

۹۔ مملکت کو اپنے منصوبے کے مطابق جس لیاقت و صلاحیت اور جس فنی مہارت کے جتنے کارکن مطلوب ہوتے ہیں سب کو اپنے کنٹرول اور نگرانی میں تیار کراتی ہے تاکہ مملکت کی ضروریات اور افراد کی صلاحیتوں میں توازن رہے۔

۱۰۔ نصاب تعلیم، درسی کتب اور طریق تعلیم سب اسٹیٹ کا تجویز کردہ ہوتا ہے۔ طلبہ کو مضامین کے انتخاب اور اساتذہ کو طریق تعلیم وغیرہ کے ضمن میں قطعاً کوئی آزادی نہیں دی جاتی۔ اسی لیے پورا نظام تعلیم جامد اور بے لچک ہوتا ہے اور اس میں غیر معمولی یکسانیت پائی جاتی ہے۔

اس نظام کی خوبیاں اور خامیاں

اس نظام میں اگرچہ بعض خوبیاں بھی پائی جاتی ہیں مثلاً،

خوبیاں

○ افراد میں اجتماعی مفاد کی خاطر ذاتی مفاد کو قربان کرنے کی غیر معمولی اسپرٹ پیدا کرنے کی کوشش کی جاتی ہے۔

○ طلبہ کو جسمانی محنت و مشقت کا عادی بنایا جاتا ہے اور وہ ہاتھ سے کام کرنے کو عار نہیں سمجھتے۔

○ نظری کے بجائے عملی تعلیم پر زور دینے کی وجہ سے طلبہ اپنے علم کو عمل میں لانے کے طریقوں سے بخوبی واقف ہوتے ہیں اور نظری کے بجائے

عملی انسان بنتے ہیں۔

○ معاشی و معاشرتی مساوات اور دولت کی مساوی تقسیم پر ابتدا ہی سے غیر معمولی زور دینے کے باعث طلبہ میں اُپر نیچ، امیر غریب وغیرہ کا فرق و امتیاز نہیں ہوتا۔

○ مفت عمومی اور جبری تعلیم کی وجہ سے ہر فرد تعلیم یافتہ ہو جاتا ہے۔
○ تعلیم میں یکسانیت کے باعث افراد میں وحدتِ فکر کا زیادہ امکان رہتا ہے اور فکری و عملی انتشار کا زیادہ اندیشہ نہیں ہوتا۔

○ سب کچھ اسٹیٹ کے کنٹرول میں ہونے کے باعث گھر، مدرسے، سماج اور اسٹیٹ کے مختلف اداروں میں مکمل تعاون اور ہم آہنگی ہوتی ہے جس سے بچوں کی تعلیم میں بہت سہولت ہو جاتی ہے۔

○ تعلیم پر اسٹیٹ کا مکمل کنٹرول ہونے کے باعث ممکن کی ضرورت کی مناسبت سے تعلیم دی جاتی ہے اس لیے تعلیم یافتہ بے کاروں کا مسئلہ نہیں اُٹھتا۔
لیکن ان خوبیوں کے ساتھ بعض ایسی بنیادی خامیاں پائی جاتی ہیں جو اس نظریے کی ساری افادیت پر پانی پھیر دیتی ہیں اور اسے ناقابلِ قبول ٹھیراتی ہیں مثلاً،

خامیاں

○ خدا سے بغاوت، مذہب و شہمنی اور اخلاقی قدروں کی پامالی کا درس لیکر پروان چڑھنے والے افراد انسانیت کے حق میں درندے ہی ہو سکتے ہیں۔
ان سے کسی خیر کی توقع نہیں کی جاسکتی۔ وہ نہ صرف دوسروں کے حق میں ظالم

ہم کرتے ہیں بلکہ اپنے آپ پر بھی ظلم کرتے ہیں اور موقع ملے تو اسٹیٹ کو بھی نہیں بخشتے۔

○ افراد کی انفرادیت کچل کر رکھ دی جاتی ہے۔

○ جبر اور بیرونی دباؤ کے باعث طلبہ کو اپنی خواہش، راستے اور ضمیر سے مسلسل جنگ کرنی پڑتی ہے۔ وہ ذہنی کشمکش کے شکار ہو جاتے ہیں، ظاہر ہے کہ ایسے طلبہ کبھی ٹھوس سیرت و کردار کے مالک نہیں بن سکتے۔

○ مادہ پرستی اور افادی نقطہ نظر غالب ہونے کی وجہ سے خود غرضی عام ہو جاتی ہے۔

○ ہر چیز اوپر سے تھوپنے کا نتیجہ یہ ہوتا ہے کہ اساتذہ اور طلبہ سب کام کو بیگار سمجھنے لگتے ہیں اور عام طور پر کام چوری کی عادت پڑ جاتی ہے اور پوری قوم ڈنڈے کے زور سے چلنے کی عادی ہو جاتی ہے۔

○ افراد کی شخصیت کے متعدد پہلو نظر انداز کر دیئے جاتے ہیں اور ہم آہنگ نشوونما نہ ہونے کی وجہ سے بہت ناقص شخصیت پروان چڑھتی ہے۔

○ پیداوار اور قومی دولت میں اضافے کو غیر معمولی اہمیت دے کر تعلیم و تربیت کے ذریعہ افراد کو معاشی حیوان کی سطح پر اتار لایا جاتا ہے۔ کھانے کمانے کے سوا زندگی میں اور کسی چیز کی کوئی اہمیت باقی نہیں رہنے دی جاتی۔

○ مملکت کے چند ذمہ دار افراد کے سوا باقی تمام افراد کو ذہنی جمود و تعطل کا شکار بنا دیا جاتا ہے۔

○ افراد کو دنیا کے سکون اور آخرت کی فلاح دونوں سے محروم کر دیا جاتا ہے۔

۲۔ جمہوری نظریہ تعلیم

آمریت یا ملوکیت کے برعکس جمہوریت میں اقتدار اعلیٰ کے مالک تمام باشندگان ملک ہوتے ہیں انہیں کی مرضی سے حکومتیں قائم ہوتی اور قوانین بنتے ہیں مملکت پر کسی فرد، خاندان یا گروہ کی اجارہ داری نہیں ہوتی۔ عوام کے منتخب نمائندے حکومت چلاتے ہیں۔ انتخابات عموماً چار پانچ سال میں منعقد ہوتے ہیں، کثرتِ رائے سے جو لوگ بھی منتخب ہو جائیں متعین مدت تک وہی حکومت کے ذمہ دار ہوتے ہیں، انتخابات کی بنیاد عموماً بالغ رائے دہندگی ہوتی ہے۔ سب کو ووٹ دینے اور امیدوار بننے کا حق حاصل ہوتا ہے۔ ہر ایک کا ووٹ برابر شمار کیا جاتا ہے۔ کثرتِ رائے سے حکومت بدلی جاسکتی ہے۔ اس طرح جمہوریت مندرجہ ذیل چیزوں پر یقین رکھنے کا دعویٰ کرتی ہے۔

۱۔ افراد کی آزادی پر یقین

یعنی مملکت کے ہر شہری کو زندہ رہنے، گھومنے، پھرنے، جماعت بنانے، اجتماعات کرنے کی آزادی ہے۔ تحریر، تقریر، عقیدہ و مسلک، رائے، ضمیر وغیرہ کی آزادی اور تعلیم و تبلیغ کا حق حاصل ہے، بشرطیکہ اس سے ملک و قوم یا دوسرے شہریوں کو نقصان نہ پہنچایا جائے، یا دوسروں کے حقوق پر دست درازی نہ کی جائے۔

۲۔ مساوات پر یقین

یعنی تمام شہری برابر ہیں، ذات پات، رنگ و نسل، عقیدہ و مسلک یا

جنس و دولت کی بنا پر شہریوں کے مابین فرق و امتیاز نہ برتا جائے۔ ہر ایک کو اگے بڑھنے کے مساوی مواقع حاصل ہوں، جو بھی جس مقام و منصب کے لیے ضروری صفات و صلاحیتیں بہم پہنچائے وہ اس پر فائز ہو سکے۔

۳۔ اجتماعیت اور ہم وجودیت پر یقین

مملکت کے تمام شہری مل جل کر رہیں ایک دوسرے کی شخصیت و انفرادیت کا لحاظ رکھیں اور ملک و قوم کے مفاد کے لیے باہم تعاون کریں۔

۴۔ تبدیلی میں یقین

تبدیلی فطری ہے یہی زندگی اور ترقی کی علامت ہے۔ زمانہ ہر گھڑی بدلتا رہتا ہے، مملکت کے حالات و ضروریات میں بھی تبدیلی ہوتی رہتی ہے۔ نئے حالات، نئے مسائل کھڑے کرتے ہیں۔ اس لیے مملکت کی بقا، استحکام اور ترقی کے لیے اس کے نظام، پالیسی اور پروگرام میں بھی حسب ضرورت تبدیلی ہونی چاہیے۔ لیکن یہ تبدیلی اسی وقت مفید اور نتیجہ خیز ہو سکتی ہے جب اس کے لانے میں شہریوں کی رائے اور مرضی کو دخل ہو کوئی چیز اوپر سے نہ تقویٰ جائے۔

تعلیم کا مقصد

چونکہ جمہوری نظام کی کامیابی یا ناکامی کا دار و مدار مملکت کے شہریوں کی صحت پر ہوتا ہے۔ اس لیے جمہوریت کے علمبرداروں کے نزدیک تعلیم کا مقصد افراد کو "مملکت کا اچھا شہری بنانا"

ہے، لیکن قومی جمہوریتوں میں بھی چونکہ،

○ مادی ترقی اور معاشی خوش حالی ہی کو بنیادی اہمیت دی جاتی ہے اور اس کے

یہ شہریوں میں باہم اور دوسری مملکتوں سے برابر دڑ لگی رہتی ہے۔

○ شہریوں کو مسلسل وطن پرستی اور قومی عصبیت کا نشہ پلایا جاتا رہتا ہے۔

اس لیے یہاں بھی اخلاقی قد میں عملاً اضافی ہو جاتی ہیں اور ان کی کوئی مستقل

حیثیت باقی نہیں رہتی اور جہاں مملکت کے مفاد اور اخلاقی اصولوں میں باہم ٹکراؤ

نظر آتا ہے وہاں ایک اچھے شہری سے اصولوں کو خیر باد کہہ دینے اور اخلاقی وردہانی

قدروں کو قربان کر دینے کی توقع کی جاتی ہے جب کہ ایک اچھے آدمی سے ایسا ہرگز

متوقع نہیں۔ اس لیے لفظ ”اچھا“ سے غلط فہمی نہ ہونی چاہیے، اچھے شہری اور

اچھے آدمی کی صفات اکثر امور میں باہم متضاد شمار ہوتی ہیں۔

جمہوری نظام تعلیم کی خصوصیات

اس نظریہ پر مبنی تعلیم کا جو نظام تشکیل پاتا ہے اس میں مندرجہ ذیل خصوصیات

پائی جاتی ہیں:-

۱۔ ابتدائی تعلیم عمومی اور لازمی ہوتی ہے۔ کوشش کی جاتی ہے کہ تمام شہری

بنیادی تعلیم و تربیت سے آراستہ ہو جائیں۔

۲۔ عام ابتدائی تعلیم مفت دینے کی کوشش کی جاتی ہے تاکہ کوئی شہری وسائل

کی کمی کے باعث بنیادی تعلیم سے محروم نہ رہ جائے۔

۳۔ بلحاظ مذہب و ملت، رنگ و نسل یا فرقہ و طبقہ وغیرہ ہر ایک کو اپنی صلاحیتوں

کو بروئے کار لانے کے یکساں مواقع حاصل ہوتے ہیں۔ کسی کے ساتھ فرقہ و

اقتیاز نہیں بڑھا جاتا۔

۴۔ طلبہ کی انفرادی خصوصیات اور ان کے مابین صلاحیتوں کے فرق کا لحاظ رکھ کر

ان پر انفرادی توجہ دی جاتی ہے تاکہ ہر فرد اپنی صلاحیت کے مطابق اُگے بڑھ سکے۔

۵۔ فرد اور سماج دونوں کو اہمیت دی جاتی ہے۔ کسی ایک کو دوسرے پر قربان نہیں کیا جاتا بلکہ جہاں فرد کو زیادہ سے زیادہ ترقی کے مواقع دیے جاتے ہیں وہیں اس کو اجتماعی ذمہ داریوں کی انجام دہی کے لیے بھی تیار کیا جاتا ہے۔

۶۔ معلم اور متعلم دونوں کی آزادی کا احترام کیا جاتا ہے۔ معلم ڈکٹیٹر کے بجائے شفیق رہنما کی حیثیت سے کام کرتا ہے۔ جبر اور خارجی دباؤ سے کام نہیں لیتا بلکہ آزادی کی فضا میں تعلیم دیتا ہے۔ معلم کو بھی طریق تعلیم اور انتظام مدرسہ وغیرہ کے معاملے میں زیادہ سے زیادہ آزادی دی جاتی ہے۔

۷۔ مادی اور افادی نقطہ نظر کو غیر معمولی اہمیت دی جاتی ہے لیکن زندگی کی اعلیٰ قدروں کو بالکل نظر انداز نہیں کر دیا جاتا۔ کم از کم قومی و ملکی سطح پر اس کو بھی اہمیت دی جاتی ہے۔

۸۔ مذہب کو افراد کا پرائیویٹ معاملہ سمجھا جاتا ہے اور اسے پوجا پاٹ تک محدود رکھنے کی کوشش کی جاتی ہے۔ اجتماعی معاملات میں اس کی مداخلت کو صحیح نہیں سمجھا جاتا۔ اس لیے مذہبی تعلیم کو افراد اور نجی اداروں کی صوابدید پر چھوڑ دیا جاتا ہے۔ حکومت اپنے اداروں میں اس کا انتظام نہیں کرتی۔

۹۔ ملکیت کے مختلف مذہبی، لسانی، تہذیبی یا طبقاتی گروہوں کے مابین زیادہ

سے زیادہ مشترک دلچسپیاں پیدا کرانے کی کوشش کی جاتی ہے اور ان کی انفرادیت کو بتدریج محدود سے محدود تر کر کے سب کو بالآخر ایک قوم اور

ایک پھر تک لانے کی فکر کی جاتی ہے۔

۱۰۔ پرائیویٹ اداروں کے قیام کی ہمت افزائی کی جاتی ہے۔ افراد اور گروہوں کا یہ حق تسلیم کیا جاتا ہے کہ وہ اپنے ادارے چلا سکیں اور اپنے بچوں کو اپنی مرضی کی تعلیم دے سکیں۔

۱۱۔ تعلیم کے نظام میں مرکز کم سے کم مداخلت کرتا ہے، لوکل باڈیز اور صوبائی حکومتوں کو زیادہ سے زیادہ اختیارات دیتے رہتے ہیں تاکہ جمہوریت کی رنگارنگی برقرار رہے۔ لوگ زیادہ سے زیادہ آزادی کی فضا محسوس کریں اور آزادی سے تجربات کر سکیں۔

۱۲۔ تمام باشندگان ملک کو متحد رکھنے اور ان میں یک جہتی پیدا کرنے کے لیے قوم پرستی اور وطنیت کے جذبے کو زیادہ سے زیادہ فروغ دیا جاتا ہے۔

تبصرہ

قوم پرستانہ جمہوری نظام تعلیم میں جہاں متعدد خوبیاں ہیں مثلاً،
○ افراد کی آزادی کا احترام اور شخصیت کو پروان چڑھنے کے لیے آزادی کی فضا۔

- اہم گیر لازمی اور مفت ابتدائی تعلیم کا بندوبست۔
- مساوات اور آگے بڑھنے کے لیے یکساں مواقع،
- صلاحیت اور محنت کے لحاظ سے ترقی کرنے کی پوری گنجائش،
- تہذیب و تمدن اور مذہب و اخلاق کا کسی درجہ میں پاس و لحاظ وغیرہ میں بعض بنیادی خامیاں بھی ہیں مثلاً،

○ ابتدا ہی سے قوم پرستی اور وطنیت کا نشہ پلا کر شہریوں کو تعصب و تنگ نظری اور قومی خود غرضی کا شکار بنا دیا جاتا ہے۔ ملکی حدود کے باہر بسنے والوں کے لیے ان کے دلوں میں عموماً گنجائش باقی نہیں رہتی بلکہ ان کے خلاف عنادانہ جذبات پروان چڑھتے ہیں۔ ظاہر ہے ایسے لوگوں سے انسانیت کے حق میں کسی خیر کی ترقی کم ہی کی جاسکتی ہے۔

○ مذہبی تعلیم کو نظر انداز کر کے یا سرپرستوں اور پرائیویٹ اداروں کی صوابدید پر چھوڑ کر عملاً بہت بڑی تعداد کا رشتہ مذہب و اخلاق سے کاٹ دیا جاتا ہے کیونکہ لوگ اپنے طور پر بہت محدود اور ناقص انتظام کر پاتے ہیں۔

○ زندگی کے تمام شعبوں خصوصاً اجتماعی امور میں خدا کی ہدایت سے بے نیاز بنا کر شہریوں کو فلاح داریں سے محروم کر دیا جاتا ہے۔

○ اپنے اور پرائیویٹ کے لیے الگ الگ پیمانے دے کر اخلاقی قدروں کو اضافی حیثیت دے دی جاتی ہے۔ چنانچہ لوگوں میں اصول پسندی باقی نہیں رہتی اور وہ رفتہ رفتہ اپنوں کے ساتھ بھی دھاندلی کرنے لگتے ہیں۔

○ حق و انصاف اور زندگی کے مستقل اصولوں کے بجائے کثرت رائے کو فیصلہ کی اساس قرار دینے کی وجہ سے اقلیتوں کے ساتھ عموماً کم ہی انصاف کیا جاتا ہے۔

چنانچہ قوم پرستانہ جمہوری نقطہ نظر سے تعلیم دینے کے نتیجے میں عموماً ”بے اصول مفسد“ ہی پیدا ہوتے ہیں۔

۳۔ اسلامی نقطہٴ تعلیم

اسلام ایک مکمل نظامِ زندگی ہے۔ اللہ کے نزدیک ساری انسانیت کے لیے واحد مستند دین یہی ہے۔ صرف اسی کو اپنا کر انسان فلاح دارین حاصل کر سکتا ہے۔

اسلامی نظام کی اساس

۱۔ توحید: ساری کائنات کا خالق، رازق، مالک اور فرمانروا اللہ ہے۔ سارے انسان اس کے بندے اور غلام ہیں، سروری اور فرمانروائی صرف اس کے لیے مخصوص ہے ہر ایک کو اس کا تابع فرمان بن کر رہنا چاہیے اور اسی کے آگے سر جھکانا چاہیے۔

۲۔ رسالت: اللہ نے انسانوں کی ہدایت کے لیے اپنے رسول بھیجے۔ اپنے ساتھ اللہ کے فرمان لائے۔ حضرت محمد مصطفیٰ صلی اللہ علیہ وآلہ وسلم اللہ کے آخری رسول ہیں۔ انحضرتؐ پر نبوت کا سلسلہ ختم ہو گیا۔ آپ اللہ کا فرمان، قرآن لائے اور اللہ کی مرضی پر چل کر دکھایا۔ اللہ کی کتاب (قرآن)، اور رسولؐ کی سنت کی اتباع ہی میں سارے انسانوں کی نجات ہے۔

۳۔ آخرت: سارے انسانوں کو مرٹ کر ایک روز اللہ کے حضور کھڑا ہونا اور اپنے سارے کاموں کا حساب دینا ہے۔ کوئی بھی اس کی گرفت سے بچ نہیں سکتا، ہر ایک کو اپنے کیے کا بُرا یا بھلا بدلہ پانا ہے۔

۴۔ خلافت، ہماری یہ زمین اللہ کی بے پایاں مملکت کا ایک چھوٹا سا حصہ ہے۔
 انسان اس زمین پر اللہ کے نائب یا خلیفہ ہیں۔ ان کے لیے صحیح رویہ یہی
 ہے کہ اللہ کی زمین پر اللہ کی مرضی کے مطابق زندگی گزاریں، خدا ترسی،
 پرہیزگاری، انتظامی صلاحیت اور جمہور کا اعتماد سب برابر ہی دوسرواری کے
 لیے ضروری صفات ہیں۔ ذمہ داروں کا فرض ہے کہ وہ اجتماعی نظام، عدل و
 انصاف پر قائم کریں، برائیاں مٹائیں، بھلائیوں کو فروغ دیں اور جمہور کو اللہ
 کی مرضی کے مطابق چلائیں۔

۵۔ وحدت بنی آدم، مساوات اور اخوت: سارے انسان ایک ہی ماں باپ
 کی اولاد ہیں۔ اس لیے آپس میں برابر اور بھائی بھائی ہیں۔ رنگ و نسل کا
 فرق و امتیاز، ذات پات، چھوت چھات یہ سب غلط اور من گھڑت باتیں
 ہیں۔ عربی کو عجمی پر، گورے کو کالے پر، امیر کو غریب پر، برہمن کو اچھوت
 پر کوئی فضیلت نہیں۔ سب سے شریف وہ ہے جو سب سے زیادہ
 پرہیزگار اور خدا ترس ہو۔

۶۔ آزادی: چھوٹے بڑے، امیر غریب، مرد عورت، مالک نوکر، سب اللہ
 کے بندے اور اس کے تابع فرمان ہیں۔ مطلق آزاد کوئی بھی نہیں۔ البتہ
 انسانوں کے تعلق سے ہر ایک آزاد ہے۔ ہر فرد کو اللہ نے اس کی مال
 کے پیٹ سے آزاد پیدا کیا ہے، کسی انسان کو بھی یہ حق نہیں پہنچتا کہ وہ
 دوسروں کی آزادی سلب کر لے یا اللہ کے بندوں کو اپنا بندہ بنائے اور
 انہیں اپنی مرضی پر چلائے۔

۷۔ عقیدہ: مسلک ضمیر اور رائے کے معاملے میں کوئی جبر نہیں ہے جس عقیدہ مسلک یا رائے پر جس کو اعتماد ہو وہ اسے اختیار کر سکتا ہے۔ اگرچہ سارے انسانوں کے لیے صحیح رویہ یہی ہے کہ وہ اسلام کو اپنا کر فلاح داریں حاصل کریں۔

۸۔ ساری مخلوق اللہ کی عیال ہے۔ سب کی بنیادی ضروریات لازماً پوری ہونی چاہئیں۔ ہر بھوکا کھانے کا، ننگا کپڑے کا، مریض دوا علاج کا مستحق ہے۔ اس کا یہ حق بہر حال اسے ملنا چاہیے۔

۹۔ ہر انسان کی جان و مال، عزت ابر و محترم ہے۔ اس پر دست درازی نہیں کی جاسکتی۔

۱۰۔ ہر ایک دوسرے کے لیے وہی پسند کرے جو وہ اپنے لیے پسند کرتا ہے۔

۱۱۔ بیک کام میں تعاون کیا جائے۔ بُرے کام میں کسی سے تعاون نہ کیا جائے۔

۱۲۔ زندگی بسر کرنے کے سیدھے سچے طریقے سے جو واقف ہیں وہ انہیں بتائیں جو ناواقف ہیں۔

تعلیم کا مقصد

ان اساسی تصورات سے خود بخود یہ بات نکلتی ہے کہ اسلامی نقطہ نظر سے

تعلیم و تربیت کا مقصد فرد کو

”اللہ کا صالح بندہ بنانا“

ہے تفصیل کے لیے ملاحظہ ہو صفحات ۶۱ تا ۶۴

اسلامی نظام تعلیم کی خصوصیات

اسلامی نظام تعلیم مندرجہ ذیل خصوصیات کا حامل ہوتا ہے:

۱۔ بنیادی دینی تعلیم ہر مسلمان مرد و عورت کے لیے لازمی ہوتی ہے کیونکہ

طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ (ابن ماجہ)

” (دین کا ضروری) علم حاصل کرنا ہر مسلمان مرد و عورت پر فرض ہے۔“

اس فرض کی ادائیگی کے لیے ہر فرد کو پوری سہولت بہم پہنچائی جاتی ہے۔ تعلیم

خود بھی نکر مند ہوتا ہے اور معلم، سرپرست، مسلم معاشرہ اور اسلامی نظام سب اس کا رخیہ میں پورا تعاون کرتے ہیں۔

۲۔ پڑھنے پڑھانے اور تعلیم کو عام کرنے کی پوری کوشش کی جاتی ہے تاکہ

کوئی بھی علم سے کوراندہ نہ جائے۔

تَعَلَّمُوا الْعِلْمَ وَعَلِّمُوهُ النَّاسَ - (بیہقی)

” علم سیکھو اور لوگوں کو سکھاؤ۔“

۳۔ مفید اور نفع بخش علوم کا پڑھنا پڑھانا کا رثواب شمار ہوتا ہے اور پورے

خلوص اور انہماک سے پڑھا، پڑھایا جاتا ہے۔

الْعَالِمُ وَالْمُتَعَلِّمُ شَرِيكَانِ فِي الْاَجْرِ (ابن ماجہ)

” عالم اور متعلم اجر میں دونوں شریک ہیں۔“

مَنْ دَلَّ عَلَى تَعْلِيمِ فُلَانٍ مِثْلُ اَجْرِ فَاَعْلَمِهِ (مسلم)

” جو شخص کسی بھلائی کی طرف رہنمائی کرے اس کو بھی اتنا ہی ثواب

ملے گا جتنا کہ اس نیکی کرنے والے کو۔“

مَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ بِهِ
طَرِيقًا إِلَى الْجَنَّةِ (مسلم)

”جو شخص ایسی راہ اختیار کرے جس میں اسے علم حاصل ہو تو اس
کی بدولت اللہ اس کے لیے جنت کی راہ آسان کر دے گا۔“
مُعَلِّمُ الْخَيْرِ يَسْتَغْفِرُ لَهُ كُلُّ شَيْءٍ (ترمذی)

”مسلم خیر کے لیے تمام چیزیں دعائے مغفرت کرتی ہیں۔“
مَنْ نَزَجَ فِي طَلَبِ الْعِلْمِ فَهُوَ فِي سَبِيلِ اللَّهِ حَتَّى
يَرْجِعَ (ترمذی)

”جو علم حاصل کرنے کے لیے گھر سے نکلے وہ اللہ کی راہ (جہاد)
میں ہے جب تک واپس نہ آجائے۔“

إِنَّ الْمَلَائِكَةَ لَتَضَعُ أَوْسُنَهُمَا رِضًا بِطَالِبِ الْعِلْمِ -
(ابوداؤد)

”طالب علم کی خوشی کے لیے فرشتے اس کے روبرو اپنے پیچھاتے
ہیں۔“

۴۔ غیر مفید اور ضرر رساں علوم کے پیچھے پڑنے سے روک دیا جاتا ہے۔
تَعَوَّذُوا بِاللَّهِ مِنْ عِلْمٍ لَا يَنْفَعُ - (ابن ماجہ)
”اس علم سے اللہ کی پناہ مانگو جو نفع نہ دے۔“

۵۔ حسب ضرورت تعلیم مفت دی جاتی ہے۔ غیر مستطیع اور نادار طلبہ کی تمام
ضروریات کی کفالت کا بند و بست کیا جاتا ہے۔ ہر مستطیع اس کام میں تعاون کو کارِ خیر

اور زکوٰۃ و صدقات کا بہترین مصرف سمجھتا ہے۔

۶۔ ہر متعلم کو علم پر عمل کرنے اور دوسروں تک علم پہنچانے کی ترغیب و تربیت دی جاتی ہے۔

الْعِلْمُ عِلْمَانِ : عِلْمٌ فِي الْقَلْبِ فَذَاكَ الْعِلْمُ النَّافِعُ
وَعِلْمٌ عَلَى اللِّسَانِ فَذَاكَ حُجَّةٌ لِلَّهِ عَلَى ابْنِ آدَمَ -

(دارقطنی)

”علم دو طرح کا ہوتا ہے ایک تو وہ جو زبان سے گزر کر دل میں گھر کر لیتا ہے۔ یہی نفع بخش علم ہے۔ دوسرا وہ جو زبان ہی پر رہتا ہے وہ اللہ کی عدالت میں ابن آدم کے خلاف حجت بنے گا۔“

بَلِّغُوا عَنِّي وَلَوْ آيَةً - (بخاری)

”میری تعلیم لوگوں تک پہنچاؤ خواہ ایک ہی آیت ہو۔“

مَنْ سِئِلَ عَنْ عِلْمٍ عَلَيْهِ شَمٌّ كَتَمَهُ الْجَحِيمُ يَوْمَ

الْقِيَامَةِ يَلْبَغَا مِنْ النَّارِ (ترمذی ابوداؤد وغیرہ)

”جس شخص سے علم کی کوئی ایسی بات پوچھی جائے جس کو وہ جانتا ہے اور وہ اس کو چھپائے (یعنی نہ بتائے) تو قیامت کے دن اس کے منہ میں آگ کی لگام دی جائے گی۔“

لَيُعَلِّمَنَّ قَوْمٌ خَيْرًا نَهُمُ وَيُعِظَنَّهُمْ وَلَيَأْمُرَنَّهُمْ

وَلَيَنْهَوْنَهُمْ وَلَيَتَعَلَّمَنَّ قَوْمٌ مِنْ خَيْرٍ نَهُمُ وَيَتَعِظُونَ

وَيَتَفَقَّهُونَ أَدْلَا عَاجِلَنَّهُمُ الْعُقُوبَةُ فِي الدُّنْيَا - (طبرانی)

”لوگ اپنے پڑوسیوں کو لازماً تعلیم دیں، انہیں وعظ و نصیحت کریں، اچھی باتوں کی تلقین کریں۔ بُری باتوں سے روکیں، اسی طرح لوگوں کو اپنے پڑوسیوں سے علم حاصل کرنا ہوگا۔ وعظ و نصیحت کو قبول کرنا ہوگا اور اپنے اندر سمجھ پیدا کرنی ہوگی ورنہ میں ان لوگوں کو بہت جلد دنیا میں مرادوں گا۔“

۷۔ معلم اور متعلم دونوں کی شخصیت کا احترام اور دونوں کی عزت نفس کا لحاظ رکھا جاتا ہے۔ اساتذہ، شفیق مربی اور روحانی باپ اور طلبہ فرض شناس اور مطیع بیٹے کی طرح ہوتے ہیں۔

عَلِّمُوا وَلَا تَعْتَفُوا فَإِنَّ الْمَعْلَمَ خَيْرٌ مِنَ الْمُتَعَلِّمِ

(بیہقی)

”علم سکھاؤ اور سختی نہ کرو۔ معلم سختی کرنے والے سے بہتر ہے۔“

”جس سے علم سیکھو اس کی عزت کرو“ (حدیث)

امام شافعیؒ تو اپنے استاد کے گھر کی طرف پیر کر کے سونے سے بھی گریز کرتے

تھے مبادا سودا دہی نہ ہو۔

۸۔ پاکیزہ فضا میں تعلیم دی جاتی ہے۔ گھر، محلہ، ماحول، مملکت اور مدرسہ

ہر ایک فضا کو پاکیزہ بناتے رکھنے اور اپنا تعاون پیش کرنے کے لیے تیار رہتا ہے

اور بڑوں خصوصاً معلمین کا حسن سلوک، ہمدردی و دل سوزی اور اچھا اسوہ

متعلمین کی مناسب تربیت اور مثالی نظم و ضبط کے قیام میں معاون ہوتا ہے۔

۹۔ انفرادی، عائلی اور اجتماعی ذمہ داریوں کا صحیح علم بہم پہنچایا جاتا ہے اور

ان کو اللہ و رسول کے احکام کے مطابق سرانجام دینے کی بتدریج عملی تربیت کی جاتی ہے۔
 ۱۰۔ غیر مسلموں کو اپنے عقیدہ و مسلک اور اپنی مرضی کے مطابق تعلیمی اداروں کے
 قیام کی سہولتیں بہم پہنچائی جاتی ہیں اور ان کے مسلک یا مرضی کے خلاف کوئی بات انہیں
 بہ جبر نہیں پڑھائی جاتی۔

لَا إِكْرَاهَ فِي الدِّينِ - (البقرہ - ۲۵۶)

”دین کے معاملے میں کوئی زور زبردستی نہیں ہے۔“

۱۱۔ دینی و اخلاقی قدروں کو مستقل حیثیت اور غیر معمولی اہمیت دی جاتی ہے۔
 ان کے تقاضوں کو ہر حال میں پورا کیا جاتا ہے کسی حال میں بھی ان قدروں کی بے قدری
 نہیں ہونے دی جاتی۔

بُعِثْتُ لِذَاتِكُمْ مَّكَارِمَ الْأَخْلَاقِ (موطا امام مالک)

”مجھے اس لیے بھیجا گیا ہے تاکہ اخلاقی اچھائیوں کو تمام و کمال

تک پہنچاؤں۔“

قُلْ أَمِنَّا بِاللَّهِ نَحْنُ اسْتَقِمْ - (حدیث)

”کہو میں اللہ پر ایمان لایا اور پھر اس پر جھک رہا ہوں۔“

إِنَّا رَجَعْنَا إِلَى اللَّهِ مِنْ آفَاطٍ الْأَرْضِ يَتَفَقَّهُونَ

فِي الدِّينِ فَإِذَا آتَوُكُمُ فَاسْتَوْصُوا بِهِمْ - (ترمذی)

”اطراف زمین سے لوگ تمہارے پاس علم دین سمجھنے آئیں گے۔“

تم ان کو بھلائی کی تلقین کرنا۔“

۱۲۔ معلم کی عمر، ضروریات، مزاج، انفرادی خصوصیات اور نفسی کیفیات

کا لحاظ کر کے تعلیم دی جاتی ہے۔ تعلیم و تربیت میں آسانیاں بہم پہنچائی جاتی ہیں۔ شہداء و مشکلات میں مبتلا کر کے انہیں بد دل و مایوس نہیں ہونے دیا جاتا اور نہ تعلیم کو ان پر بار جبے دیا جاتا ہے۔ مشہور مقولہ ہے۔

كَلِّمُوا النَّاسَ عَلَى قَدْرِ عُقُولِهِمْ -

”لوگوں سے ان کی عقلوں کے مطابق بات کرو۔“

يَسِّرُوا وَلَا تَعْسِرُوا وَبَشِّرُوا وَلَا تُنْفِرُوا (حدیث)

”آسانیاں بہم پہنچاؤ، شہداء میں مبتلا نہ کرو، خوشخبری دو،

متنفر نہ کرو۔“

إِنِّي آتَخَوَلَكُم بِالْوَعِظَةِ كَمَا كَانَ رَسُولُ اللَّهِ

صَلَّى اللَّهُ عَلَيْهِ وَسَلَّمَ يَتَخَوَلُنَا بِهَا مَخَافَةَ السَّامَةِ

عَلَيْنَا - (عبد اللہ بن مسعود بخاری و مسلم)

”میں ناغے دے کر وعظ و تلقین کرتا ہوں جیسے کہ نبی صلی اللہ علیہ

وسلم ناغے دے کر وعظ فرماتے اور آپ ایسا اس لیے کرتے کہ ہم لوگ

کہیں اُگتا نہ جائیں۔“

اسلام میں مایوسی گنہگار ہے اصلاح و تربیت کی طرف سے نہ متعلمین مایوس

ہوتے اور نہ ان کے اساتذہ سرپرست یا دوسرے ذمہ دار، بلکہ ہر ایک مایوسی سے

خود بچتا ہے اور متعلمین کو بچاتا ہے۔

وَلَا تَأْيِسُوا مِنْ رَوْحِ اللَّهِ إِنَّهُ لَا يَأْسُ مِنْ رَوْحِ

اللَّهِ إِلَّا الْقَوْمُ الْكَافِرُونَ - (یوسف: ۸۷)

”اللہ کی رحمت سے مایوس نہ ہو۔ اس کی رحمت سے توبہ کا فرہی
مایوس ہوا کرتے ہیں۔“

إِنَّ لِّلْقُلُوبِ شَهَوَاتٍ وَاقْبَالًا وَإِدْبَارًا فَأَكُوْهَا
مِنْ قَبْلِ شَهَوَاتِهَا وَاقْبَالِهَا، فَإِنَّ الْقَلْبَ إِذَا أَكْرَهَ عُمَى
(حضرت علیؑ۔ از کتاب الخراج ابو یوسف)

”دلوں کی کچھ خواہشیں اور میلانات ہوتے ہیں اور کسی وقت وہ
بات سننے کے لیے تیار رہتے ہیں اور کسی وقت اس کے لیے تیار نہیں
رہتے تو لوگوں کے دلوں میں ان میلانات کے اندر سے داخل ہوا اور
اس وقت اپنی بات کہو جب وہ سننے کے لیے تیار ہوں اس لیے کہ
دل کا حال یہ ہے کہ جب اس کو کسی بات پر مجبور کیا جاتا ہے تو وہ اندھا
ہو جاتا ہے (اور بات کو قبول کرنے سے انکار کر دیتا ہے)۔“

۱۳۔ طبیب کی شخصیت کے تمام پہلوؤں کو ہم آہنگی سے پروان چڑھانے کی فکر
کی جاتی ہے۔ فطری صلاحیتوں کو نشوونما دینے کی کوشش کی جاتی ہے اور ان کو
بروئے کار لانے کے مواقع فراہم کیے جاتے ہیں۔ کیونکہ بچوں کو خدا کی امانت، ان
کے جسم اور جسم کی تمام قوتوں اور صلاحیتوں کو خدا کا تہ دست عطیہ اور انسان کے لیے
انتہائی ضروری اور مفید سمجھا جاتا ہے۔ اسی لیے انہیں نہ تو گھلا جاتا اور نہ نظر انداز کیا
جاتا ہے بلکہ صحیح رُخ پر ڈالنے کا اہتمام ہوتا ہے۔

۱۴۔ طبیب کو سادہ زندگی، محنت مشقت، اپنا کام آپ کر لینے اور خلقِ خدا
کی خدمت کرنے کا عادی بنایا جاتا ہے تاکہ وہ اپنے ہاتھ سے کام کرنے کو عار نہ

سمجھیں حضور خود سارے کام اپنے ہاتھ سے کر لیتے اور خلفائے راشدین و بزرگانِ دین کا بھی یہی اسوہ رہا ہے۔

۱۵۔ خدا کی خوشنودی حاصل کرنا اور خلقِ خدا کو نفع پہنچانا یہی حصولِ علم کی غرضِ غایت ہوتی ہے نہ کہ آج کل کی طرح ڈگریوں کا رعب، و بدبہ و مرتبہ، جاہ و جلال، دولت و ثروت اور علمی لیاقت پر فخر و غرور یا حصولِ دنیا کے لیے۔

مَنْ تَعَلَّمَ عِلْمًا مِمَّا يَنْتَغِي بِهِ وَجْهَ اللَّهِ، لَا يَتَعَلَّمُهُ
إِلَّا لِيُصِيبَ بِهِ عَرَضًا مِنَ الدُّنْيَا لَمْ يَجِدْ عَرَفَ الْجَنَّةِ
يَوْمَ الْقِيَمَةِ يَعْنِي رِيحَهَا (ابوداؤد۔ ابن ماجہ احمد)

”جس شخص نے وہ علم سیکھا جس سے خدا کی خوشنودی طلب کی جاتی ہے لیکن اس غرض سے سیکھا کہ وہ اس سے دنیا کی متاع حاصل کرے تو قیامت کے دن اس کو جنت کی خوشبو میسر نہ ہوگی۔“

مَنْ طَلَبَ الْعِلْمَ لِيُجَارِيَ بِهِ الْعُلَمَاءَ أَوْ لِيُجَارِيَ
بِهِ السُّفَهَاءَ أَوْ لِيُصْرِفَ بِهِ وُجُوهَ النَّاسِ إِلَيْهِ أَدْخَلَهُ
اللَّهُ النَّارَ۔ (ترمذی۔ ابن ماجہ)

”جس شخص نے علم کو اس غرض سے حاصل کیا کہ وہ اس سے علماء سے منافرت کرے یا سبک سروں سے جھگڑے یا لوگوں کو اپنی طرف متوجہ کرے تو اللہ اس کو آگ میں داخل کرے گا۔“

عُمَرُ بْنُ الْخَطَّابِ قَالَ يَكُفُّ مَنْ أَرَبَابَ الْعِلْمِ
قَالَ الَّذِي يَعْمَلُونَ بِمَا يَعْلَمُونَ قَالَ فَمَا أَخْرَجَ

اَلْعِلْمَ مِنْ قُلُوبِ الْعُلَمَاءِ قَالَ اَلطَّمَعُ (رداری)

”حضرت عمر بن الخطاب نے حضرت کعبؓ سے دریافت کیا

”تمہارے نزدیک اہل علم کون ہے۔ حضرت کعبؓ بولے — ”وہ
لوگ جو اپنے علم کے موافق عمل کریں۔“ پھر حضرت عمرؓ نے پوچھا: ”عالموں
کے دلوں سے کون سی چیز علم کو نکال لیتی ہے؟“ حضرت کعبؓ نے
جواب دیا: ”لاطمع۔“

۱۶۔ چھوٹے بڑے پڑھے لکھے اور ان پڑھ سب علم کے حریص بنادیتے

جاتے ہیں اور لائبریریوں اور دارالمطالعوں اور مذاکراتی مجالس وغیرہ کے ذریعے
ایسی سہولتیں بہم پہنچاتی جاتی ہیں کہ ہر شخص گود سے گورتک علم حاصل کر سکے۔
لَنْ يَشْبَعَ الْمُؤْمِنُ مِنْ خَيْرٍ يَسْعُهُ حَتَّى

يَكُونَ مَفْتَهُ الْجَنَّةِ۔ (ترمذی)

”مومن کا پیٹ بھلی باتوں (علم) سے نہیں بھرتا۔ وہ سنا رہتا

ہے یہاں تک کہ جنت میں پہنچ جاتا ہے۔“

یہ ہیں اسلامی نظام تعلیم کی بنیادی خصوصیات۔ ان سے بخوبی اندازہ لگایا جا
سکتا ہے کہ اسلامی نظام تعلیم ہی وہ جامع الصفات نظام ہے جس میں انسان کی
شخصیت کے ہر پہلو اور اس کی تمام فطری قوتوں اور صلاحیتوں اور اس کی ساری
ضروریات کی پوری رعایت رکھی گئی ہے۔ یہی وہ نظام تعلیم ہے جو ہر حیثیت
سے مکمل، مفید اور اللہ کی نظر میں مستند ہے۔ باقی جتنے نظام تعلیم رائج ہیں وہ
سب انسانوں کے گھر سے ہوتے، ایک رُخ سے، ناقص اور بحیثیت مجموعی، انسانیت کے

یہ مضر ہیں۔ یہی واحد نظام تعلیم ہے جس میں انسانیت کی فلاح ہے اسی کو اپنا
 کر موجودہ تعلیمی مسائل کا حل نکالا جاسکتا ہے اور آئندہ نسلوں کا مستقبل تابناک بنایا
 جاسکتا ہے۔ ورنہ انسانیت کا انجام انتہائی دردناک ہوگا۔ مروجہ نظام ہائے تعلیم
 آئندہ نسلوں میں جس تیزی سے بگاڑ پیدا کر رہے ہیں اس کا ہر ایک کو علم ہے۔ اللہ
 تعالیٰ اسلامی نظام کو اختیار کرنے کی توفیق دے اور اس انجام بد سے بچائے جس
 کے تصور سے رنگٹے کھڑے ہو جاتے ہیں۔

فنِ تعلیم و تربیت

(اسوہ حسنہ کی روشنی میں)

كَمَا أَرْسَلْنَا فِيكُمْ رَسُولًا مِّنكُمْ يَتْلُو عَلَيْكُمْ آيَاتِنَا
وَيُزَكِّيْكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ
تَكُونُوا تَعْلَمُونَ - (البقرة : ۱۵۱)

”جس طرح میں نے تمہارے درمیان خود تم میں سے ایک رسول
بھیجا جو تمہیں میری آیات سناتا ہے، تمہاری زندگیوں کو سنوارتا
ہے۔ تمہیں کتاب اور حکمت کی تعلیم دیتا ہے اور تمہیں وہ باتیں سکھاتا
ہے جو تم نہ جانتے تھے۔“

بُعِثْتُ مُعَلِّمًا - (مشکوٰۃ)

”مجھے معلم بنا کر بھیجا گیا ہے۔“

بُعِثْتُ لِأَتِيَكُمْ مَّكَارِمَ الْأَخْلَاقِ - (موطا امام مالک)

”مجھے اس لیے بھیجا گیا ہے تاکہ اخلاقی اچھائیوں کو تمام وکمال تک پہنچاؤں“

إِنَّ الْعُلَمَاءَ وَرَثَةُ الْأَنْبِيَاءِ وَإِنَّ الْأَنْبِيَاءَ لَمْ
يُورِثُوا دِينَارًا وَلَا دِرْهَمًا وَإِنَّمَا وَرَثَتُوا الْعِلْمَ-

(ترمذی - ابوداؤد)

”عالم نبیوں کے وارث ہیں اور انبیاء کا ورثہ دینار اور درہم نہیں ہیں بلکہ ان کا ورثہ علم ہے جس کا وارث انہوں نے عالم کو بنایا ہے۔“
مندرجہ بالا آیت اور ارشادات گرامی سے ثابت ہوتا ہے کہ صحیح تسلیم و تربیت کا رتبہ کا ایک اہم جزو ہے اور دیگر امور زندگی کی طرح اس معاملے میں بھی آپ ہی کا اسوۂ حسنہ ہم سب کے لیے مستند اور قابل تقلید ہے۔ آئیے جائزہ لے کر دیکھیں کہ اس ضمن میں ہمیں کیا رہنمائی ملتی ہے۔ تاکہ آپ کی اتباع کر کے ہم کا تربیت کو مفید اور نتیجہ خیز بنا سکیں۔

معلم کی شخصیت اور اوصاف

طلبہ کی تعلیم و تربیت میں معلم کی اپنی شخصیت اور اس کے ذاتی اوصاف کا رول سب سے اہم ہوتا ہے۔ طلبہ شعوری یا غیر شعوری طور پر ان سے برابر متاثر ہوتے رہتے ہیں اور یہ تاثر اتنا گہرا ہوتا ہے کہ زندگی بھر نمایاں طور پر محسوس کیا جاسکتا ہے۔

○ آپ کی شخصیت کے مندرجہ ذیل چند پہلوؤں کو خاص طور پر پیش نظر رکھنا چاہیے تاکہ ہر معلم ان کی روشنی میں اپنی شخصیت کو ڈھال سکے اور اپنا قابل تقلید اسوۂ

طلبہ کے سامنے پیش کر سکے۔

○ آپ کی شخصیت بڑی دلکش، محبوب اور موثر تھی، جو دیکھتا بے اختیار کھینچتا۔ اپنی جان چھڑکتا اور آپ کے اشاروں پر اپنا سب کچھ قربان کر دینے کی کوشش کرتا۔ معلم کو بھی اپنے اندر ان اوصاف کی جھلک لانی چاہیے تاکہ طلبہ اس سے بدکنے کے بجائے قریب آئیں۔ توجہ اور دلچسپی سے بات سنیں اور معلم کا اثر قبول کریں۔ ان اوصاف کے بغیر معلم اپنا فرض بخوبی انجام دے ہی نہیں سکتا۔

○ زندگی کے ہر چھوٹے بڑے معاملے میں آپ کا اسوہ قابلِ تقلید تھا۔ پوری زندگی ایک کھلی ہوئی کتاب تھی۔ ظاہر یا باطن یکساں تھا۔ جن باتوں کی تعلیم دی خود اس پر عامل رہے، زبان سے جو کچھ فرمایا اس پر عمل کر کے دکھایا۔

○ طلبہ بھی معلم کی باتوں سے زیادہ اس کے اسوہ کی تقلید کرتے ہیں۔ اس لیے معلم کو بھی اپنی سیرت کے تمام پہلوؤں پر برابر نظر رکھنی چاہیے تاکہ طلبہ کو تقلید کے لیے اچھا اسوہ ملے ورنہ اپنی کوتاہیوں کا وبال تو ہوگا ہی، غلط اسوے کا جو پر تو طلبہ پر پڑے گا اس کا وبال بھی معلم پر ہوگا۔

○ ذاتِ گرامی علم و حکمت کی حامل تھی۔ معلم کو بھی صاحبِ علم و حکمت ہونا چاہیے۔ کیونکہ صحیح اور سچے علم کے بغیر طلبہ کو اچھی تعلیم نہیں دی جاسکتی اور حکمت کے بغیر سلیقے سے ان کی تربیت نہیں کی جاسکتی۔ تربیت کا کام تو غیر معمولی حکمت و دانائی چاہتا ہے، معلم کو اپنے علم میں اضافے اور پختگی نیز اپنی معلومات پر بھروسہ اور یقین پیدا کرنے کی برابر جدوجہد کرتے

رہنا چاہیے۔ علم کے معاملہ میں طلبہ اپنے معلمین ہی کو سند سمجھتے ہیں۔ اگر معلم کو خود اپنے علم پر بھروسہ اور یقین نہ ہو تو طلبہ کا اعتماد متزلزل ہوگا۔ اگر کسی معاملے میں صحیح معلومات نہ ہوں تو غلط سط باتیں بتانے کے بجائے خندہ پیشانی سے عدم واقفیت کا اعتراف کر لینا چاہیے اور معلومات حاصل کر کے بعد میں بتا دینا چاہیے۔ اس سے طلبہ کا اعتماد بحال رہے گا اور معلم غلط بیانی کے اس وبال سے بھی محفوظ رہے گا جس کی طرف ذیل کی حدیث میں اشارہ کیا گیا ہے۔

”اگر کسی نے بلا علم کے مسئلہ بتا دیا تو اس کا وبال بتانے والے پر ہوگا۔“
آنحضرتؐ نے خود متعدد سوالات کے جواب میں لاعلمی کا اظہار فرمایا۔
اور جب وحی نازل ہوئی اس وقت بتلایا۔

○ عفو و درگزر اور تحمل و بردباری میں حضورؐ اپنی مثال آپ تھے۔ معلم کو بھی نادان بچوں سے سابقہ پیش آتا ہے جن سے ہمہ وقت غلطیاں و کوتاہیاں اور خلاف طبع حرکات سرزد ہونے کا امکان ہوتا ہے اس لیے وہی معلم کامیاب ہو سکتا ہے جس میں یہ صفات پائی جاتی ہوں۔ چڑچڑے اور غصّہ ور لوگ کبھی اچھے معلم نہیں ہو سکتے۔

○ حضورؐ کی خوش اخلاقی اور ملساری کا یہ عالم تھا کہ اپنے پرانے دوست دشمن یہاں تک کہ ان سے بھی جہنیں آپؐ ناپسند کرتے تھے نہایت نرمی، خندہ پیشانی اور خوش اخلاقی سے پیش آتے تھے۔ دوسروں کی دلداری کا آپؐ کو بے حد خیال رہتا تھا۔ دل پر خواہ کچھ بیت رہی ہو، مسکراتے ہوئے ملتے پیستے، مزاح

اور خوش طبعی کا اہتمام فرماتے۔ معلم کو بھی بہت ہی خوش اخلاق، طنسار اور خوش طبع ہونا چاہیئے، اسے بھی طلبہ، ان کے سرپرستوں، عام پبلک، مدرسے کے موافق مخالف، ہر طرح کے لوگوں سے واسطہ پڑتا ہے اور ہر ایک کے تعاون کی ضرورت ہوتی ہے بغیر ان صفات کے وہ اپنا فرض انجام نہیں دے سکتا۔

○ لباس میں سادگی، تواضع اور بے تکلفی کے ساتھ آپ طہارت و نظافت کا درجہ خیال رکھتے تھے۔ معلم کو بھی نیشین اور نقالی سے پرہیز کرنا چاہیئے۔ سادگی اور صفائی ہی میں علم کی شان ہے۔

○ آپ کی شخصیت میں غیر معمولی نظم و انضباط اور برتاؤ میں حد درجہ یکسانی و ہماری تقی، جسے بھی واسطہ پڑتا وہ باسانی اندازہ لگالیتا کہ آپ کی پسندنا پسند کیا ہے؟ ہماری کن باتوں کا آپ پر کیا رد عمل ہوگا؟ معلم میں بھی یہ صفات ضروری ہیں تاکہ طلبہ اس کے جذبات کا پورا احترام کر سکیں ورنہ باوجود خواہش وہ عجب کش مکش کا شکار ہو جاتے ہیں۔ انہیں پتہ ہی نہیں چلتا کہ معلم کس بات سے خوش ہوگا اور کس سے ناخوش۔

○ آپ کی سیدھی سچی تعلیم کا جواب نادانوں نے اینٹ پتھر سے دیا مگر آخر وقت تک آپ ان کی اصلاح کی طرف سے مایوس نہ ہوئے بلکہ پُر امید ہی رہے بالآخر کامیابی نے آپ کے قدم چومے۔ معلم کو بھی تعلیم و تربیت یا اصلاح کی طرف سے نہ تو خود مایوس ہونا چاہیئے اور نہ طلبہ یا ان کے سرپرستوں کو مایوسی کا شکار ہونے دینا چاہیئے۔ ہم معمر لوگ اپنی اصلاح کے ضمن میں اب بھی پُر امید رہتے

ہیں۔ تو بچوں کے سدھرنے کے لیے تو پوری عمر بڑی ہے اور نادانی میں تو بہر حال ان سے غلطیوں اور خامیوں کا کہیں زیادہ امکان ہوتا ہی ہے۔

○ ایشیا، قناعت اور توکل میں حضورؐ اپنی نظیر آپ تھے۔ معلم کو بھی یوں تو ہر دور میں عموماً لیکن آج کے حالات میں خصوصاً ان صفات کا حامل ہونا چاہیے تعلیم و تربیت جیسے کارِ خیر میں برکت انہی صفات کے ذریعے ہو سکتی ہے، جسے صرف دنیا عزیز ہو اسے اس کو پے میں قدم نہ رکھنا چاہیے۔

○ حضورؐ کے احساسِ ذمہ داری، لگن اور انہماک کا یہ عالم تھا کہ اللہ تعالیٰ ارشاد فرماتا ہے
لَعَلَّكَ بَاخِعٌ نَفْسَكَ

”شاید آپ اپنے کو ان کے پیچھے ہلاک کر دیں گے۔“

تعلیم و تربیت اتہائی پتہ ماری کا کام ہے۔ معلم بھی اپنے فرائض کو ان صفات کے بغیر بخوبی انجام نہیں دے سکتا۔

○ صورتِ حال کیسی بھی پیچیدہ ہو معاملات کو آپ بڑی دُراندیشی اور سہولت سے سلجھا دیتے، آپ کے چند جملے آگ پر پانی کا کام کرتے اور ہر فرقی مٹاتے ہو جاتا۔ معلم کو بھی آئے دن درجات میں اور باہر بھی طرح طرح کے معاملات سے دوچار ہونا پڑتا ہے اگر نمٹنے کی صلاحیت نہ ہو تو معلم کو بڑی دشواری پیش آئے گی۔

○ بچوں سے آپ کو غیر معمولی انس اور طبعی مناسبت تھی، ان کی بچکانہ حرکات کی آپ بہت زیادہ رعایت کرتے تھے۔ آپ نے کبھی کسی بچے کو نہیں پٹیا اور مارنے کے لیے کہا بھی ہے تو آخری چارہ کار کے طور پر۔ معلم کو بھی اپنے اندر ان

صفات کو پروان چڑھانا چاہیے۔ اگر بچوں سے انس اور لگاؤ نہ ہو تو انسان
معلم کا پیشہ اختیار نہ کرے۔

معلم کی آواز

سبق کے موثر اور کامیاب ہونے کا بہت کچھ انحصار معلم کی آواز پر ہوتا ہے۔
آواز اگر جاذبِ توجہ، خوشگوار اور میٹھی ہو تو طلبہ باسانی متوجہ بھی ہوتے ہیں اور درس
میں دیر تک تکان یا اکتاہٹ محسوس نہیں کرتے، آواز اگر کرخت ہو یا معلم بہت زیادہ
چیخ کر بولے تو کانوں کو بُرا لگتا ہے۔ طلبہ جلد اکتا جاتے اور تکان محسوس کرنے لگتے ہیں۔
کرخت آواز سے ابتدائی درجات کے چھوٹے بچوں پر تو مسلسل خوف کا جذبہ طاری رہتا
ہے اور وہ معلم کی بات پر قطعاً توجہ نہیں دے پاتے اور نہ ان کی سمجھ میں پوری بات آتی
ہے۔ خود معلم کی صحت کے لیے چھینا چلانا بہت مضر ہے۔ گلا بھی خراب ہو جاتا ہے
اور پھیپھڑے بھی بہت جلد متاثر ہو جاتے ہیں۔ اسی طرح بہت زیادہ بولنا اور بغیر
ضرورت بولتے رہنا توجہ اور دلچسپی کو ختم کر دیتا ہے۔ بات خواہ کتنی زوردار اور موثر
کیوں نہ ہو بغیر اتار چڑھاؤ کے ایک ہی ٹمر میں پیش کی جاتے تو وہ غیر موثر ہو جاتی ہے۔
آواز کے معاملے میں معلم کی رہنمائی کے لیے حضورؐ کے اسوے سے مندرجہ ذیل باتیں
پیش کی جاتی ہیں۔ سبق کو مفید اور موثر بنانے کے لیے ان کی اتباع ضروری ہے۔

○ حضورؐ کی آواز نہ بہت بلند ہوتی نہ بہت پست بلکہ میانہ ہوتی تھی جو کانوں کو

بہت خوش گوار معلوم ہوتی۔ البتہ حسبِ ضرورت اتنی بلند آواز سے بولتے
کہ مخاطب سُن سکے۔ معلم کو بھی اپنی آواز نہ اتنی بلند رکھنی چاہیے کہ کانوں کو بُری
لگے نہ اتنی پست کہ سُنانے والے اسے اور درجے کا نظم و ضبط متاثر ہو سکے اتنی ہو کہ

پُر اور جبہ باسانی سُن کے۔ چینچا چلانا یا کرخت آواز سے بولنا تو کسی طرح درست نہیں۔ گدھے کی آواز کی تو خود قرآن نے بھی مذمت کی ہے۔

إِنَّ أَفْكَرَ الْأَصْوَاتِ لَصَوْتُ الْحَمِيرِ۔ (لقمان: ۱۹)

”بیشک گدھے کی آواز بہت کرہیم ہے“

○ ابتدا سے انتہا تک آپ مُنہ بھر کر بولتے تھے یہ نہیں کہ آدھی بات اندر ہی رہ گئی (معلم کو بھی اس کا پُر الحاظ رکھنا چاہیے۔

○ آپ جب بولتے تھے تو جملوں کے آخری الفاظ اور الفاظ کے آخری حروف تک واضح سُنانی دیتے معلم کو بھی اس کی خوب مشق کرنی چاہیے۔ تلفظ اور مخارج درست ہوں تو بات بھی بخوبی سمجھ میں آئے گی اور طلبہ کے تلفظ اور مخارج کی اصلاح بھی ہو جائے گی۔

○ حضورؐ کی آواز میں حسبِ ضرورت اتار چڑھاؤ ہوتا تھا۔ چنانچہ کلام میں غیر معمولی تاثیر پیدا ہو جاتی تھی۔ معلم کو بھی ایک ہی کُمر میں بولنے سے بچنا چاہیے اور آواز میں حسبِ ضرورت اتار چڑھاؤ پیدا کرنے کی کوشش کرنی چاہیے۔

○ دیگر تمام امور کی طرح حضورؐ کی آواز میں بھی تکلف و تصنع بالکل نہ تھا۔ معلم کو بھی اپنی آواز میں بے ساختہ پن اور بے تکلفی برقرار رکھنی چاہیے۔ انداز فطری ہونا چاہیے۔ بعض اساتذہ منہ ٹیڑھا کر کے بولنے اور آواز میں تصنع پیدا کرنے میں اپنی شان سمجھتے ہیں۔ حالانکہ اپنی ان حرکات سے وہ طلبہ کی نظروں میں مضحکہ خیز بن جاتے ہیں۔

○ حضورؐ ضرورت بھر بولتے تھے۔ زیادہ بولنے اور فضول باتیں کرنے سے آپؐ

منع فرمایا کرتے تھے۔ معلم کو بھی روزانہ گھنٹوں اور زندگی بھر بولنا ہی پڑتا ہے،
 ۲۱۔ بے بولنے میں بہت محتاط رہنا چاہیے۔ بہتر یہ ہے کہ مختلف کاموں کے
 لیے اشارات مقرر کر لے تاکہ کم بولنا پڑے، بلا ضرورت بولنے اور فضول
 باتیں کرنے سے گریز کرے۔ حتیٰ الامکان طلبہ ہی کو بولنے اور کام کرنے کے
 مواقع دے۔

معلم کی زبان

طلبہ کی تعلیم و تربیت میں معلم کی زبان کو بھی بہت زیادہ دخل ہوتا ہے کیونکہ
 یہی تودہ اہم آلہ ہے جس کے ذریعے طلبہ تک معلم اپنی بات پہنچاتا اور اپنے خیالات و
 جذبات منتقل کرتا ہے۔ دوسرے خود طلبہ ارادی اور غیر ارادی طور پر معلم کی زبان کی
 تقلید کرنے لگتے ہیں۔ اس لیے معلم کو زبان کے استعمال میں بہت محتاط ہونا چاہیے۔
 اگر معلم کی زبان ناقص ہوگی تو طلبہ بھی ناقص زبان استعمال کرنے لگیں گے اور بات
 بھی پورے طور پر سمجھ میں نہ آئے گی۔ اس ضمن میں حضورؐ کے اسوے سے ہمیں مندرجہ
 ذیل رہنمائی ملتی ہے:

○ حضورؐ بہت ہی صاف، سادہ، عام فہم اور سلیس زبان استعمال فرماتے، مرصع و
 مبیع عبارت بولنے اور پُر تکلف زبان استعمال کرنے سے گریز کرتے، کوئی
 بھی مسئلہ ہو ایسی زبان میں بیان فرماتے کہ ان پڑھا اور معمولی صلاحیت کے لوگ
 بھی بخوبی سمجھ لیتے۔ معلم کو بھی چھوٹے بچوں سے سابقہ پیش آتا ہے۔ جن کا
 ذخیرۃ الفاظ بہت محدود ہوتا ہے۔ اگر بولنے میں اس کی رعایت نہ کی
 جاتے تو بچے سمجھ ہی نہ سکیں گے۔

○ فصاحت و بلاغت کا بھی حضور بہت زیادہ خیال رکھتے تھے۔ کم سے کم الفاظ میں اپنا مافی الضمیر ادا فرماتے۔ جملے مختصر اور الفاظ جامع ہوتے اس کے باوجود مطلب پوری طرح واضح ہو جاتا۔ معلم کو بھی چاہیے کہ بہت ہی چھوٹے چھوٹے جملوں اور کم سے کم الفاظ میں اپنی بات واضح کرے۔ جملے مربوط اور موضوع سے متعلق اور حضور وائد سے پاک ہوں۔

○ زبان نہایت ہی صحیح، شستہ اور شائستہ استعمال فرماتے۔ جس بات کا تفصیل سے ذکر کرنا شائستگی کے خلاف ہوتا، اسے اشاروں اور کنایوں میں بیان فرماتے، معلم کو بھی زبان کی صحت شستگی اور شائستگی کا پورا لحاظ رکھنا چاہیے تاکہ طلبہ کی زبان بھی ان اوصاف کی حامل ہو۔ غلط زبان اور ناشائستہ کلام سے معلم کو خود تو بچنا ہی چاہیے۔ طلبہ سے بھی کوتاہی ہو تو بر وقت اصلاح کر دینی چاہیے۔ بچوں کی زبان پر اکثر غیر شعوری طور پر بعض ناشائستہ کلمات یا بازی الفاظ اور جملے چڑھ جاتے ہیں جنہیں وہ تحریر و تقریر میں بے تکلف استعمال کرنے لگتے ہیں۔ بچوں کو ایسا کرنے سے روکنا چاہیے۔

طریق تعلیم

حضور کے اسوے سے اس ضمن میں ہمیں مندرجہ ذیل رہنمائی ملتی ہے:

○ سبق کا مقصد متعین اور معلم و متعلم دونوں پر اچھی طرح واضح ہو۔ حضور جو کچھ بتانا یا سکھانا چاہتے تھے اس کا بنیادی مقصد آپ کی نظر میں تو خیر متعین ہوتا ہی تھا خود متعلمین پر بھی اچھی طرح واضح ہوتا تھا کہ وہ کیا کچھ اور کس مقصد سے سیکھنے جا رہے ہیں۔ معلم کو بھی اس کا لحاظ رکھنا چاہیے تاکہ دوران

سبق معلم و متعلم دونوں کا پورا وقت اور توجہ اسی مقصد کے حصول کی کوشش میں صرف ہو اور وہ ادھر ادھر بھٹکنے سے بچ جائیں۔

○ طلبہ کو آمادہ کر کے یا ان کا تجسس ابھار کر سبق پیش کیا جائے۔ حضور کوئی سوال کر کے یا کوئی ادھوری بات کہہ کر لوگوں کے تجسس کو ابھار دیتے اور اپنی طرف اچھی طرح متوجہ کر لیتے تب کوئی بات پیش فرماتے۔ مثلاً آپ کا سوال ”سب سے بڑا سخی کون ہے؟“ اور پھر جواب دیا، یا منبر پر چڑھتے ہوئے ”نہیں بار ارشاد فرمانا:“ ہلاک ہو اوہ، ہلاک ہو اوہ.....“ اور واقعہ یہ ہے کہ جب تک طلبہ متجسس یا ذہنی طور پر آمادہ نہ ہوں سبق کی طرف متوجہ ہو ہی نہیں سکتے اور طلبہ کی توجہ و دل چسپی اور انہماک کے بغیر معلم کی کوششیں نتیجہ خیز نہیں ہو سکتیں۔

○ سب کچھ ایک ساتھ بتا دینے کے بجائے سبق کو مناسب اجزاء میں تقسیم کر لیا جائے۔ پھر طلبہ کو آمادہ کر کے ایک جز پیش کیا جائے اور اس جز کے ذہن نشین ہو جانے کی طرف سے اطمینان کر کے اگلا جز لیا جائے۔ حضرت معاذؓ والی حدیث سے اس ضمن میں پوری رہنمائی ملتی ہے۔ اس طرح پورا سبق باسانی ذہن نشین ہو جاتا ہے۔

○ طلبہ کے لیے حتی الامکان آسانیاں بہم پہنچائے انہیں اتنی مشکلات میں نہ پھنساتے کہ وہ گھبرا کر کندھا ڈال دیں۔

يَسِّرًا وَلَا تُعَسِّرًا۔ (حدیث)

آسانیاں بہم پہنچاؤ مشکلات میں نہ ڈالو۔

بتدریج آسان سے مشکل کی طرف بڑھیں تاکہ بچے آسانی مشکلات پر قابو پاتے جائیں۔

○ دوران سبق دیکھتا رہے کہ توجہ بٹھکنے یا اکتاہٹ پیدا ہونے نہ پاتے، حضورؐ اس کا بڑا لحاظ رکھتے تھے اگر اس کے آثار محسوس فرماتے تو یا تو تھوڑی دیر کے لیے موضوع بدل دیتے یا جتنا بنا چکے اتنے ہی پر اکتفا کرتے۔

○ مواد کی پیشکش کے لیے مندرجہ ذیل طریقوں میں سے موقع و محل کی مناسبت سے کوئی بھی طریقہ اختیار کیا جاسکتا ہے۔

۱۔ بات چیت کا طریقہ (Conversational Method)

ب۔ سوال و جواب کا طریقہ (Question Answer Method)

ج۔ انجاری یا اطلاعی طریقہ (Narrative or Descriptive Method)

د۔ لکچر یا خطابت کا طریقہ (Lecture Method)

۱۔ بات چیت کا طریقہ

حضورؐ باتوں باتوں میں بہت سی ضروری معلومات بہم پہنچا دیتے تھے۔ یہ طریقہ بہت ہی دلچسپ، سادہ، فطری اور مفید ہے۔ طلبہ نہایت بے تکلفی سے اپنا مطلب بیان کر دیتے ہیں، معلم کو ان کی مشکلات اور ان کے خیالات و جذبات کا ٹھیک ٹھیک اندازہ لگانے میں آسانی ہوتی ہے اور ان کی اصلاح و تربیت کا فطری موقع ہاتھ آتا ہے لیکن گفتگو مفید اور نتیجہ خیز اسی وقت ہو سکتی ہے جب اس ضمن میں حضورؐ کے اسوے کی پوری پیروی کی جائے یعنی

○ گفتگو زیادہ سے زیادہ بے تکلفی کی فضا میں ہو، تاکہ ہر ایک بے جھجک اپنا

- مانی الضمیر ادا کر کے البتہ شائستگی کو ہر حال میں برقرار رکھا جائے۔
- پوری توجہ اور خندہ پیشانی سے بات سنی جائے۔
- بات کاٹی نہ جائے۔ ایک وقت میں ایک ہی شخص بات کرے۔ جت تک ایک شخص اپنی بات پوری نہ کرے یہ سچ میں بولا نہ جائے۔
- موضوع سے بالکل ہٹتی ہوئی، خلاف واقعہ یا نامناسب گفتگو ہونے لگے تو مناسب انداز سے اصلاح کر دی جائے۔
- دوران گفتگو تعلیم و تربیت کے جو فطری مواقع ہاتھ آئیں ان سے پورا فائدہ اٹھایا جائے۔
- بات چیت میں الفاظ نیز رفتاری سے نہیں بلکہ ٹھہر ٹھہر کر اطمینان سے ادا کیے جائیں اور ضرورت ہو تو وہ الفاظ یا فقرے جن پر زور دینا ہو دو تین بار دہرا دیئے جائیں تاکہ بات خوب ذہن نشین ہو جائے اور ان الفاظ یا فقروں کی اہمیت بخوبی محسوس ہونے لگے۔
- گفتگو میں مخاطب کی استعداد و ذوق اور ضرورت کی حتی الامکان رعایت کی جائے۔

ج:- سوال و جواب کا طریقہ

بہت سی باتیں حضورؐ اس طریقے سے بھی ذہن نشین کراتے تھے۔ جو کچھ بتانا ہوتا اسے پہلے سوالات کی شکل میں رکھتے اور پھر صحیح جواب ارشاد فرماتے۔ دوسروں کو بھی آزادی سے پوچھنے کا موقع دیتے۔ البتہ لغو اور لالچینی سوالات سے یا تو مناسب انداز میں منع فرما دیتے یا صرف نظر کرتے۔ غیر متعلق سوال ہوتا تو

بات ختم کرنے کے بعد علیحدہ سے جواب ارشاد فرماتے۔ یہ طریقہ بہت مفید ہے۔ اس میں سب سے بڑی خوبی یہ ہے کہ متعلم کا ذہن سوال کا حل ڈھونڈنے میں پورا زور لگا دیتا ہے پاکم از کم پوری توجہ اور یکسوئی سے اس کا جواب سننے پر آمادہ ہو جاتا ہے۔ اس ضمن میں آپ کے اسوے سے حسب ذیل رہنمائی ہوتی ہے:

○ سوالات مختصر اور جامع ہوں۔ نیز واضح الفاظ میں پوچھے جائیں تاکہ مخاطب اچھی طرح سمجھ جائیں کہ ان سے پوچھا کیا جا رہا ہے اور سوال کے الفاظ بھی زبان پر چڑھ جائیں اور یاد ہو جائیں تاکہ جواب سوچنے یا سن کر خوب سمجھنے میں مدد ملے۔ جب تک سوال اچھی طرح مستحضر نہ رہے نہ تو پورا جواب دیا جاسکتا ہے اور نہ دوسرے کا جواب بخوبی سمجھ میں آسکتا ہے۔

○ سوال پوچھنے کا انداز ایسا ہو کہ ہر ایک کان کھڑے کر لے۔ ہمہ تن متوجہ ہو جائے اور ذہن جواب سوچنے یا سننے پر پوری طرح آمادہ ہو جائے۔

○ سوال پوچھنے کے بعد سوچنے کا موقع دیا جائے پھر خندہ پیشانی سے جواب سنا جائے۔

○ غلط جواب کی تصحیح کر دی جائے اگر جواب بالکل نہ ملے یا سوال بڑھا دیا جائے تو خود ہی وضاحت سے جواب دے کر مطمئن کر دیا جائے تجسس بیدار کر کے تسکین کا سامان نہ کرنا مضر اور موجب خلیجان ہوتا ہے۔

○ طلبہ کو بھی سوالات پوچھنے کے مواقع دیئے جائیں کیونکہ جو زیادہ پوچھتا ہے وہ زیادہ سیکھتا ہے۔ لیکن لغویا لایعنی سوالات کریں تو جھڑکنے کے بجائے یا تو نظر انداز کر دیا جائے یا مناسب انداز سے روک دیا جائے۔

○ غیر متعلق لیکن مفید اور ضروری سوال ہو تو بات ختم کرنے کے بعد علیحدہ سے جواب دے دیا جائے۔

ج۔ اخباری اطلاعی یا بیانیہ طریقہ

کسی چیز کے بارے میں کچھ بتانا ہوتا یا کوئی واقعہ سنانا ہوتا تو آپ کبھی کبھی سادہ اخباری یا اطلاعی انداز بیان اختیار فرماتے تھے۔ لیکن آپ کا بیان مندرجہ ذیل خصوصیات کا حامل ہوتا تھا۔

○ اختصار :- آپ بیان کو بہت طول نہیں دیتے تھے بلکہ اختصار ملحوظ رکھتے تاکہ لوگ اکتائیں نہیں۔

○ منظر کشی، الفاظ میں ایسی منظر کشی فرماتے کہ ان دیکھی حقیقتیں ایسی معلوم ہوتیں گویا سر کی آنکھوں سے دیکھ رہے ہیں۔

○ تشبیہات و تمثیلات کے ذریعے وضاحت، بات کو اچھی طرح واضح کرنے کے لیے نہایت موزوں اور بر محل تشبیہات و تمثیلات سے کام لیتے تھے جس سے اس کا ہر پہلو باسانی سمجھ میں آ جاتا تھا۔

○ موقع و محل کی مناسبت سے لب و لہجہ، اتار چڑھاؤ اور الفاظ فقروں پر زور، آپ کے اس اہتمام کا نتیجہ یہ ہوتا تھا کہ آپ جو کچھ پیش فرماتے اس کی اہمیت اور شدت پورے طور پر ذہن نشین ہو جاتی۔

○ چہرے، بشرے، حرکات و سکنات، جذبات و تاثرات کے ذریعے کیفیت پیدا کرنے کی کوشش، جس طرح کا تاثر آپ دینا چاہتے اس کا تاثر سب سے پہلے آپ اپنے اوپر محسوس فرماتے چنانچہ آپ کی اس کیفیت کا سامعین

پر بھی گہرا اثر پڑتا۔ ظاہر ہے بات جب دل سے نکلتی ہے تو متاثر کر کے چھوڑتی ہے۔

○ حسب ضرورت عملی نمونہ یا روزمرہ کی زندگی پر اس کا عملی انطباق: آپ کوئی بات زبانی یا اصولی طور پر بتا دینے ہی پر اکتفا نہ فرماتے بلکہ ضرورت اور موقع ہوتا تو کر کے دکھا دیتے یا روزمرہ زندگی پر اس کا عملی انطباق اور زندگی سے اس کا تعلق بھی اچھی طرح سمجھا دیتے تھے۔

معلم کو بھی اپنے بیانیہ اسباق میں ان باتوں کا لحاظ رکھنا چاہیے۔
د: لکچر یا خطابت کا طریقہ

حضور کا عام انداز بیان خطیبانہ تھا۔ اجتماعی تعلیم و تربیت میں آپ عموماً اسی طریقہ سے کام لیتے تھے۔ آپ جب خطبے کے لیے کھڑے ہوتے تو مجلس پر سناٹا چھا جاتا۔ بہت ہی مختصر اور جامع خطبہ ارشاد فرماتے۔ آپ کے خطبے نہایت زوردار، جوشیلے اور موثر ہوتے تھے۔ انداز بھی انتہائی جوشیلا اور جذبات میں تلاطم پیدا کر دینے والا ہوتا تھا۔ موقع محل کی مناسبت سے آواز میں اتار چڑھاؤ یا سوز و گداز ہوتا۔ جسم کی حرکات و سکنات، چہرے بشرے اور آنکھوں سے آپ کے قلبی تاثر کا پورا اظہار ہو جاتا تھا۔ چنانچہ سامعین بے حد متاثر ہوتے تھے۔ صحابہ کرام میں ایثار و قربانی، جوش و جذبہ اور حسن عمل کی بے پناہ قوتوں کی نشوونما میں آپ کے خطبات کو بھی بہت کچھ دخل تھا۔ لکچر کا طریقہ اپنانے میں معلم کو بھی ان خصوصیات کا لحاظ رکھنا چاہیے۔

توضیح و تشریح

حضوؑ اپنی بات کو واضح اور اچھی طرح ذہن نشین کرانے کے لیے حسب ضرورت مندرجہ ذیل طریقے اختیار فرماتے:

○ عملی نمونہ پیش فرماتے، کر کے دکھاتے یا ہاتھوں انگلیوں وغیرہ کے اشارے سے بتاتے تھے۔

○ کبھی کبھی ریت پر نشانات بنا کر اپنا مدعا واضح فرماتے۔

○ کسی جانی پہچانی چیز سے تشبیہ دے کر بات ذہن نشین کراتے۔

○ کسی موزوں کہانی، واقعہ چٹکلہ یا تمثیل سے مدد لیتے۔

○ اس کی ضد سے مقابلہ کر کے فرق کو اچھی طرح واضح فرماتے۔

○ حسب ضرورت ایک بات کو مکرر کہہ کر بیان فرما کر خوب ذہن نشین کرا دیتے۔

مسلم کو بھی ان چیزوں سے زیادہ زیادہ فائدہ اٹھانا چاہیے۔

متعلمین سے برتاؤ

متعلمین کے ساتھ بھلائی سے پیش آنے کی حضوؑ نے وصیت فرمائی ہے آپ کا اسوہ مبارک یہ تھا:

○ مسکراتے ہوئے خندہ پیشانی سے ملتے۔ نرمی و ملاحظت سے پیش آتے۔

○ ان کی عزت نفس کا ہمیشہ خیال رکھتے۔ آپ نے کبھی کسی کی تحقیر یا تذلیل نہیں کی۔

○ ان کی دلدادگی کے لیے خوش طبعی اور مہذب ظرافت سے بھی کام لیتے۔

○ بیمار ہوں تو عیادت اور پرہیز کے لیے جانتے، مزاج پوچھتے، تسلی دیتے، دعا فرماتے۔

○ ان کی استعداد، ذوق اور دلچسپی کی رعایت فرماتے۔ گفتگو، تقریر یا غلط و نفعین کو کبھی ان پر بار نہ ہونے دیتے۔ عدم دلچسپی کا احساس ہوتا تو موضوع بدل دیتے یا سلسلہ ختم کر دیتے۔

○ ہر ایک کی بات غور سے سُنتے۔ اچھی بات پر تحسین فرماتے۔ نامناسب گفتگو پر مطلع فرما دیتے۔

○ کوئی ادب کی حدود سے تجاوز کرتا تو کمالِ حلم سے برداشت فرماتے، ناپسند بات پر تغافل فرماتے اور ٹال جاتے۔

○ ان کے سوالات کے تشفی بخش جواب دیتے۔ لغوی یا فضول سوالات سے منع فرما دیتے یا نظر انداز کر جاتے۔

○ کوئی خامی دیکھتے تو عمومی انداز میں ٹوکتے یا در حدِ حدیث دیگران کو خبر دلاتے۔

○ ان کے دُکھ درد میں کام آتے۔ ڈھارس بندھا دیتے۔ ناداروں کی خود بھی مدد کرتے اور صاحبِ استطاعت صحابہؓ سے بھی مدد کراتے۔

○ ان کے ساتھ روابط میں غیر معمولی یگانگت، قرب اور گاہ کا ثبوت دیتے، ان کے برابر بیٹھ جاتے، سینے سے چمٹا کر دُعائیں دیتے۔ دونوں کندھوں پر ہاتھ رکھ کر نہایت شفقت اور دل سوزی سے عقین فرماتے، کبھی کبھی اپنے کھانے پینے میں شریک کرتے۔

○ کوئی فرد کسی طرح کی کوئی معمولی خدمت بھی بجالاتا تو متشکر ہوتے اور دُعا دیتے۔

○ مجلس کے ایک ایک فرد پر توجہ فرماتے تاکہ کسی کو تفویق یا ترجیحی سلوک کا احساس نہ ہو، ہر ایک یہی محسوس کرتا کہ آپ کو مجھ سے غیر معمولی انس ہے۔

○ بچوں کے ساتھ آپ کا برتاؤ تو اور زیادہ شفقت آمیز تھا۔ آپ بچوں کو دیکھ کر بہت خوش ہوتے، خود سلام کرتے، ان کے سروں پر ہاتھ پھرتے۔ گود میں اٹھا لیتے۔ کندھے پر بٹھا لیتے۔ پیار کرتے۔ دُعائیں دیتے، ان کی دلچسپی کی باتیں کرتے بچوں کو قطار میں کھڑا کر کے انعامی دوڑ کراتے۔ بچے دوڑ کر سینے اور پیٹ پر گر پڑتے آپ بخوشی انگیز کرتے۔ خوش طبعی اور دل لگی کے کلمات فرماتے کھانے پینے میں شریک کرتے۔ پیار سے ادب و آداب سکھاتے۔ راستے میں ملیں تو اپنی سواری پر بٹھا لیتے، غلطی کریں تو سمجھا کر معاف کر دیتے، بچوں کو پیٹنے سے منع فرماتے۔ ان کے معاملے میں بار بار عفو و درگزر سے کام لینے کی تلقین کرتے۔ حالت جنگ میں بعض صحابہؓ نے غیر مسلموں کے چند بچوں کو قتل کر دیا۔ آپ نے سنا تو بہت رنجیدہ ہوئے۔ چہرے کا رنگ بدل گیا۔ خفگی سے ارشاد فرمایا:

”دو بچے (تم سے اچھے تھے۔ خبردار بچوں کو ہرگز قتل نہ کرو۔“

ایک بچے کو بوسہ دیتے ہوئے آپ نے فرمایا:

”یہ بچے تو جنت کے پھول ہیں۔“

بچے بھی آپ سے بہت محبت رکھتے، لگی گوجیوں میں آپ کو دیکھ کر اچھلنے کودنے

لگتے۔ دوڑ کراتے، آپ سے ملتے۔ مل کر بہت خوش ہوتے اور چھو لے نہ سکتے۔

حنظلہ کے معیاری طریق تعلیم و تربیت اور معلمین کے ساتھ آپ کے اسی برتاؤ

کا نتیجہ تھا کہ ان کے اندر حصول علم کی غیر معمولی لگن پیدا ہوئی۔ آپ کی ہر بات انہوں نے دل سے سنی۔ انتہائی خلوص سے ان پر عمل کیا۔ ارشاد است گرامی کو گرہ میں باندھ لیا۔ زندگی بھر یاد رکھا، اور آپ کی تعلیمات کو دوسروں تک پہنچانے کے لیے تن من دھن سے لگ گئے۔ اس راہ میں ہر طرح کا دکھ جھیلا۔ حالات کا پامروی سے مقابلہ کیا، ہر حال میں حق پر جمے رہے اور اعلیٰ کلمۃ الحق کے لیے خون سپینہ ایک کر دیا۔ اللہ ان سے رضی ہو۔

اُج بھی حالات بدل سکتے ہیں بشرطیکہ معلمین اپنے اندر ان اوصاف کی جھلک پیدا کر لیں۔

جدید تعلیمی رجحانات

الْكَلِمَةُ الْحِكْمَةُ ضَالَّةٌ الْحَكِيمُ فَعَيِّثُ وَجَدَهَا

فَهُوَ أَحَقُّ بِهَا - (ترمذی - ابن ماجہ)

حکمت و دانائی کی بات ایک صاحب حکمت اور داناشخص کی

گمشدہ چیز ہے پس جہاں اسے وہ پائے اس کا وہی زیادہ حق دار ہے

”اسے لے لینا چاہیے“

دنیا کے مختلف ممالک میں آج جن تعلیمی نظریات کا عام طور پر چلن ہے اور جو نظام ہائے تعلیم وہاں مستط ہیں وہ اپنی بعض بنیادی خرابیوں کے باعث اگرچہ انتہائی قابل اصلاح ہیں لیکن طویل تجربات و مشاہدات اور بچوں کی نفسیات کے مطالعہ کی روشنی میں چند ایسے رجحانات ابھر کر سامنے آ رہے ہیں جو مفید ہیں اور اسلامی تعلیمات سے ٹکراتے بھی نہیں اس لیے يُحَذَّرُ مَا صَفَادَعُ مَا كَذَّبَ کے اصول پر انہیں

اپنانے کی کوشش کرنی چاہیے مثلاً،

۱۔ تعلیم کے مقصد و مفہوم کو، لکھنے پڑھنے تک محدود رکھنے یا چنڈ کتب، مضامین اور فنون میں طلبہ کو مہارت پیدا کر دینے کے بجائے اس میں مزید وسعت دی جائے۔ یعنی

۱۔ تعلیم کے ذریعے طلبہ کی شخصیت کے تمام پہلوؤں (ذہنی و جسمانی، عملی و اخلاقی، جذباتی و روحانی) کی ہم آہنگ نشوونما اور متوازن ارتقاء۔

ب۔ انفرادی و اجتماعی دونوں حیثیتوں سے طلبہ پر جو ذمہ داریاں عائد ہوتی ہیں، انہیں مکمل حقہ انجام دینے اور مل جل کر کام کرنے کی صلاحیت۔

۲۔ خود اعتمادی کا جذبہ، صورت حالی سے نمٹنے کی صلاحیت اور روزمرہ کے کاموں کو بلا جھجک انجام دینے پر قدرت۔

۳۔ فرصت کے اوقات کو مفید مشاغل میں استعمال کرنے کی عادت۔

۴۔ طلبہ اور اساتذہ دونوں میں تحقیقی اسپرٹ اور مزید معلومات حاصل کرنے کی تڑپ۔

۲۔ نصاب، مضامین یا درسی کتب کے بجائے بچہ کو مرکزی حیثیت اور

بنیادی اہمیت دی جائے یعنی،

۱۔ یہ بات ہمیشہ پیش نظر رہے کہ تعلیم بچے کے لیے ہے نہ کہ بچہ تعلیم کے لیے، تاکہ ساری تعلیمی کوششیں بچے کو مختلف حیثیتوں سے فائدہ پہنچانے کے لیے ہوں نہ کہ بچے کو تعلیم پر قربان کر دینے کے لیے۔

ب۔ مستقبل کی تیاری کی فکر میں بچوں کی موجودہ دلچسپیوں کو یکسر نظر انداز نہ کر

دیا جائے۔ ورنہ اس کا رد عمل شدید ہوگا اور وہ مقصد ہرگز حاصل نہ ہوگا۔

جس کے لیے اسے حال کی مسرتوں سے محروم کیا جا رہا ہے بلکہ شخصیت کے بعض پہلو مجروح ہوں گے اور متوازن ارتقاء ہرگز نہ ہو سکے گا۔

۲۔ بچے کی عمر، ذہنی صلاحیت، جسمانی حالت، اس کی ضروریات اور گھریلو ماحول کو ملحوظ رکھ کر تعلیم دی جائے۔

۳۔ طلبہ کے مابین انفرادی فرق اور ان کے مخصوص میلانات و رجحانات پیش نظر

رہیں۔ پوری جماعت کے بجائے ہر بچے کو علیحدہ الگائی تسلیم کیا جائے۔

اس کی انفرادیت کا لحاظ اور اس کی شخصیت کا احترام کیا جائے۔ نیز پوری جماعت کو ایک ہی لاٹھی سے نہ ہانکا جائے۔

۴۔ طلبہ کی پیدائشی قوتوں اور فطری میلانات کو صحیح رخ پر ڈالنے کے مواقع

فراہم کیے جائیں۔

۵۔ بچوں کی تعلیم و تربیت کا نصاب مرتب کرتے وقت مندرجہ ذیل

امور پیش نظر رہیں۔

۱۔ بچے کی عمر، اس کی فطری قوتیں، جبلتیں، جذبات، خواہشات، میلانات

اور جسمانی و ذہنی استعداد۔

۲۔ بچوں کی نشوونما کے مختلف مراحل اور ہر مرحلے کی نفسی خصوصیات، ان کی

دلچسپیاں اور ضروریات۔

۳۔ سماجی اور فطری ماحول اور اس میں فٹ ہونے کے لیے ضروری صلاحیتیں

اور اوصاف۔

- ۵۔ ملک و ملت کی ضروریات، ان کے عزائم اور تہذیبی ورثہ۔
 ۶۔ بچے کی شخصیت کے تمام پہلوؤں کی ہم آہنگ نشوونما اور تربیت کے لیے
 عنوانات، مضامین، مشاغل و مصروفیات۔
 ۷۔ بچے کو مستقبل کی زندگی کے لیے تیار کرنے میں معاون امور۔
 ۸۔ طریقہ تعلیم ایسا اپنایا جائے کہ تدریس بچوں کے لیے آسان و دلچسپ
 اور موثر ہو یعنی،

- ۱۔ کھیل ہی کھیل میں بہت سی باتیں سکھا دی جائیں۔
 ۲۔ کہانیوں، مکالموں اور ڈراموں کی مدد سے تعلیم دی جائے۔
 ۳۔ ہر مضمون سے متعلق ضروری تصاویر، چارٹس اور دیگر توضیحی و تعلیمی
 سامان استعمال کیے جائیں تاکہ سبق دلچسپ ہو جائے، تصورات واضح
 بنیں اور ایک سے زائد حواس کو استعمال کر کے زیادہ مستحکم معلومات حاصل
 کرنے کا موقع ملے۔

- ۴۔ مفید اور دلچسپ مشاغل اور منصوبہ جات کا بندوبست کر کے تقابلی
 صلاحیتیں ابھاری جائیں اور خود تجربہ کر کے سیکھنے کے بیش از بیش مواقع
 دیئے جائیں۔

- ۵۔ درجے کی نفسا ایسی بنائی جائے کہ بچے اپنی مشکلات اور الجھنیں کھل کر بے
 جھجک پیش کر سکیں۔

- ۶۔ جذبات و خیالات کے اظہار کے مختلف ذرائع کو کام میں لانے کا سلیقہ سکھایا
 جائے یعنی بچے زبانی یا تحریری طور پر مضمون نگاری، انشا پر دازی، خطابت

آرٹ، وغیرہ کے ذریعے اظہارِ خیال کر سکیں۔

ن۔ استاد اپنے کو مستبد حکمران کے بجائے بچوں کے مشیر، معاون اور محافظ کی حیثیت میں پیش کریں۔

س۔ سبق کو آگے بڑھانے میں طلبہ کا تعاون حاصل کیا جائے۔ درجے کو ساری معلومات خود فراہم کر دینے کے بجائے ایسی صورتِ حال پیدا کرنے کی کوشش کی جائے کہ بچے معلومات حاصل کرنے کی خود کوشش کریں۔

ط۔ مضامین اور اسباق کو آپس میں مربوط کر کے پڑھانے کی کوشش کی جائے۔ سماجی و فطری ماحول اور بچوں کی روزمرہ کی زندگی سے بھی ان کا ربط ملایا جائے۔

ی۔ تعلیم بچوں کی مادری زبان میں دی جائے۔

۵۔ مدرسے کے انتظام میں آزادی، مساوات، جمہوریت اور تعاون کی روح کار فرما ہو یعنی

۱۔ مدرسے کے انتظامات میں اساتذہ کے مشوروں کو اہمیت دی جائے۔

۲۔ اساتذہ آپس میں نیز طلبہ آپس میں مساوات اور بھائی چارہ کی فضا محسوس کریں۔ کسی طرح کا فرق و امتیاز روانہ رکھا جائے۔

۳۔ خارجی دباؤ کے بجائے خود انضباطی پر زور دیا جائے۔

۴۔ ٹولیوں میں اہلِ جل کو کام کرنے کی عادت ڈلائی جائے اور مختلف قسم کی ذمہ داریاں سنبھالنے کے لیے ٹولیاں بنائی جائیں جو اپنے مانیٹر کی

سرکردگی میں کام کرنا سیکھیں۔

۵۔ سرپرستوں کا تعاون حاصل کرنے کی کوشش کی جائے۔

۶۔ تعلیم حتی الامکان سب کے لیے عام اور لازمی ہو۔

بچہ اور اس کی فطرت

بچوں کو بڑوں پر ہرگز قیاس نہ کرنا چاہیئے۔ ان کی دنیا ہی الگ اور نرالی ہوتی ہے۔ ہمارا اُسے دن کا مشاہدہ ہے کہ بڑے سے بڑے واقعات و حوادث جن کے اثرات خود ان بچوں کی زندگی پر نہایت دُور رس اور گہرے پڑنے والے ہوتے ہیں ان کے نزدیک کوئی اہمیت نہیں رکھتے بلکہ اُنسا ان کی تفریح اور مسرت کا سامان بن جاتے ہیں۔ گھر میں اُگ لگ جائے، چوری ہو جائے یا گھر کے کسی ذمہ دار فرد کا انتقال ہو جائے۔ ہو سکتا ہے بچے دُوسروں کی دیکھا دیکھی وقتی طور پر کچھ متاثر ہو کر دو چار قطرے آنسو بھی ٹپکا دیں لیکن اصل دلچسپی انہیں اس ہنگامے سے ہوتی ہے جو ایسے مواقع پر اعزہ و اقارب، دوست و احباب اور پڑوسیوں نیز ان کے بچوں کے جمع ہو جانے سے گھر میں برپا ہوتا ہے۔ ان حادثات کے مواقع پر بچوں کی حرکات و سکنات کا مشاہدہ کیجئے صاف

محسوس ہوگا کہ ان کے دل پر دراصل ان حادثات کا کوئی خاص اثر نہیں ہے۔ موقع ملے تو وہ پوری دل جمعی سے اچھل کود اور شور و شغب میں حصہ لیں گے۔ دراصل وہ اپنی فطرت سے مجبور ہیں۔

بچہ ایک زندہ جاوید ہستی ہے۔ اس کے اندر مختلف قسم کی قوتیں و صلاحیتیں ہوتی ہیں۔ وہ کچھ بنیادی خواہشات و جذبات رکھتا ہے۔ اس کی اپنی پسند و ناپسند اور اپنی دلچسپیاں اور ارادے ہوتے ہیں، اس کے سوچنے سمجھنے، محسوس کرنے اور متاثر ہونے، سیکھنے اور عادی بننے، متوجہ و منہمک ہونے، حفظ و اعادہ کرنے کے مخصوص ڈھنگ ہوتے ہیں۔ بلوغ تک پہنچنے اور بڑوں کی دنیا میں داخل ہونے تک اسے متعدد مراحل سے گزرنا پڑتا ہے۔ ہر مرحلے کی کچھ اہم خصوصیات ہوتی ہیں اور ان خصوصیات کے کچھ بنیادی تقاضے، تعلیم و تربیت کے سلسلے کی کوششیں اس وقت بار آور ہو سکتی ہیں جب ان سب کے بارے میں معلومات حاصل کر کے ان کا پورا لحاظ رکھا جائے۔

بچوں کو متعدد قوتیں و صلاحیتیں پیدائشی طور پر ملتی ہیں اور متعدد وہ نہیں کی اساس پر خود یاد دہیوں کی کوششوں سے حاصل کرتے ہیں۔ پیدائش کیساتھ ملنے والی قوتوں اور صلاحیتوں کو پیدائشی قوتیں، فطری صلاحیتیں یا فطرت کہا جاتا ہے۔ یہ خالصتہً اللہ تعالیٰ کا عطیہ ہوتی ہیں، ان کے حصول میں کسی فرد کی اپنی یاد دہیوں کی کوششوں کو بالکل دخل نہیں ہوتا اور نہ ان میں کسی طرح کی کمی بیشی کی جاسکتی ہے۔ انسانی کوششوں سے صرف ان کو پر دان چڑھایا اور کسی خاص رخ پر ڈالا جاسکتا ہے۔

تعلیم و تربیت کا مقصود دراصل فطری قوتوں کو اجاگر کرنا، انہیں سنوارنا سدا کرنا اور صحیح رخ پر ڈالنا ہے اور اگر خدا نخواستہ وہ غلط رخ پر پڑ گئی ہوں تو ان کی اصلاح کرنا ہے۔

اللہ تعالیٰ کے عطیات یوں تو بے شمار ہیں لیکن تعلیم و تربیت کی غرض سے بچوں کی مندرجہ ذیل فطری قوتوں اور صلاحیتوں کے بارے میں مختصر معلومات اور ان کو صحیح رخ پر ڈالنے کے طریقے جان لینا ضروری ہیں۔

۱۔ اضطراری قوتیں۔

۲۔ جبلتیں و جذبات۔

۳۔ استعدادیں۔

۱۔ اضطراری قوتیں (Reflexes)

اللہ تعالیٰ نے ہمارے جسم میں کم و بیش پچاس ایسی قوتیں رکھ دی ہیں جو جسم کے مختلف اعضا کو ہنگامی حادثات یا اچانک پہنچ جانے والے نقصانات سے بچانے میں بے حد معاون ثابت ہوتی ہیں۔ ان کی وجہ سے اضطراری طور پر متعدد ایسے مفید کام انجام پا جاتے ہیں جن میں ہمارے شعور اور ارادے کو قطعاً کوئی دخل نہیں ہوتا۔ مثلاً چھینکنا، کھانسا، بلغم اور تھوک خارج کرنا، پک جھپکنا، چنچیا چلونا، ہانپنا، ہانپنا، جاتی لینا، مسکرانا، نفے کرنا، ناک بھنوں پڑھانا، جھرجھری لینا اور مختلف غدودوں سے رطوبت خارج کرنا وغیرہ۔

اضطراری افعال کی خصوصیات۔ ان فطری قوتوں کی وجہ سے جو اضطراری

افعال سرزد ہوتے ہیں ان میں مندرجہ ذیل خصوصیات پائی جاتی ہیں۔

○ تیزی سے رونما ہونا۔

- ہمیشہ ایک متعین انداز سے ہونا۔
- غیر ارادی طور پر ہو جانا۔
- شعور کو دخل نہ ہونا۔
- وقوع پذیر ہونے کے لیے ہمہ وقت آمادہ رہنا۔
- مقامی ہونا یعنی جسم کے ایک مخصوص حصے تک محدود ہونا۔
- ناقابلِ تغیر ہونا۔

۲۔ جبلتیں (Instincts)

یہ وہ نظری قوتیں یا طبعی رجحانات ہیں جن کی بدولت پہلے سے سیکھے یا ٹریننگ حاصل کیے بغیر ہم متعدد کام سرانجام دے لیتے ہیں۔ یہ رجحانات کسی وقتی تحریک کی وجہ سے جسم میں خاص کیفیت پیدا کر دیتے ہیں اور پورا جسم مخصوص اور متعین طور پر کام کرنے لگتا ہے۔ مثلاً بھوک لگنے پر غذا تلاش کرنا۔ خطرناک چیز سے ڈر کر بھاگنا۔ دشمن سے لڑنا۔ نئی چیز سامنے آئے تو معلومات حاصل کرنے کے لیے متوجس ہونا وغیرہ۔ کسی جبلت کا اظہار کس طریقے سے ہوگا اس کا انحصار ماحول پر ہے۔ ہر کچھ بونا پاتا ہے لیکن کونسی بولی اپنائے گا۔ ظاہر ہے کہ یہ اس کے ماحول پر ہے۔ جو کچھ وہ گرد و پیش بولتے سنے گا اس کی وہ بھی تقلید کرے گا۔ اضطراری کے مقابلے میں جبلت افعال،

- زیادہ پیمیدہ ہوتے ہیں۔
- ان میں شعور کو بھی کسی حد تک دخل ہوتا ہے۔
- پورا جسم منہمک ہو جاتا ہے۔
- متعدد طریقوں سے رد عمل ہو سکتے ہیں۔

○ تربیت سے ان میں کسی حد تک تغیر و تبدل ہو سکتا ہے۔

۳۔ استعداد (Capacity)

وہ نظری صلاحیتیں جن کے بروئے کار آنے میں عقل و ذہانت اور شعور و ارادے کو غیر معمولی دخل ہوتا ہے۔ مثلاً انتظامی صلاحیت، کسی خاص مضمون یا فن کی طرف خصوصی میلان، قیادت اور رہنمائی کی قابلیت وغیرہ۔ چونکہ ان کا تعلق ذہانت سے بھی ہوتا ہے اور تجربہ و تربیت سے ان میں کافی تغیر و تبدل کا بھی امکان ہوتا ہے۔ اس لیے مختلف افراد میں ان صلاحیتوں کی نوعیت مختلف ہوتی ہے۔

اضطراری قوتیں اور تربیت

چونکہ اضطراری افعال متعین طریقے سے رد عمل ہوتے ہیں اور ان میں کسی طرح کا تغیر و تبدل ممکن ہی نہیں ہے۔ نیز ان کے سرزد ہونے میں شعور و ارادے کو بھی کوئی دخل نہیں ہوتا اس لیے اس پہلو سے اس ضمن میں تربیت کا تو سوال ہی نہیں ہوتا۔ البتہ اضطراری افعال کے ضمن میں دو پہلوؤں سے توجہ دینے کی ضرورت ہے۔

۱۔ متعدد اضطراری افعال ایسے ہیں جو جب رد عمل ہونے لگتے ہیں تو

عموماً شعور میں آجاتے ہیں۔ مثلاً کھانا، جمائی لینا، چھینکنا، تھوک یا بلغم خارج ہونا وغیرہ۔ ان کے ضمن میں بچپن ہی سے مندرجہ ذیل باتوں کا عادی بنانا چاہیے۔

○ کھانسی، جمائی یا چھینک آنے لگے تو منہ پر ہاتھ یا رو مال رکھ لیا کریں۔

○ بلغم یا تھوک نکلنے سے پرہیز کریں۔ یہ گندی بات ہے۔

○ ایک طرف جا کر تھوکیں یا ناک صاف کریں۔ ہر جگہ گندگی نہ پھیلائیں۔

○ نماز یا مجلس میں تو حتی الامکان کھانسی اور جمائی کو دبائیں یعنی بار بار بہت

بلند آواز سے نہ کھانسیں اور نہ جھانکی لینے میں بہت زیادہ مہنت کھولیں۔
 ○ چھینکنے کے بعد الحمد للہ، جھانکی لینے کے بعد لا حول ولا قوۃ الا باللہ کہا
 کریں۔ دوسرے کی چھینک کے جواب میں یرحمک اللہ کہیں۔

(ب) دوسرا قابل لحاظ پہلا اضطراب کا مشروطہ مربوط کر لینا یا ہو سبنا یعنی
 (Conditioning of Reflexes) ہے۔ بسا اوقات جلی حرکات
 یا اضطرابی انفال اصل محرک کے بغیر بھی کسی مصنوعی محرک کی وجہ سے سرزد ہونے لگتے
 ہیں۔ انہیں مشروطہ یا مربوط اضطرابی انفال کہتے ہیں۔

ایسا کیوں ہوتا ہے؟

پیدائش کے بعد ہی ہر فرد کو آئے دن متعدد تجربات و مشاہدات سے دوچار
 ہونا پڑتا ہے۔ ان میں کچھ تلخ ہوتے ہیں کچھ خوشگوار، بعض نفع بخش ہوتے ہیں
 بعض مضرت رساں۔ ظاہر ہے تجربات ہی کی مناسبت سے جلی یا اضطرابی حرکات
 سرزد ہوتی ہیں۔ اب جن افراد، حالات یا اشیاء سے جیسے کچھ تجربات وابستہ ہو
 جائیں گے ان سے دوچار ہوتے ہی ویسی ہی حرکات سرزد ہونے لگیں گی خواہ عملاً
 اس طرح کے تجربات کی نوبت نہ آئے۔ مثلاً اندھیرا بذات خود کوئی ڈرنے کی چیز
 نہیں۔ لیکن ایک بچے کو اندھیرے میں کسی موذی جانور یا کیڑے مکوڑے سے ضرر
 پہنچ جاتا ہے یا کسی چیز سے ٹکرا کر چوٹ لگ جاتی ہے۔ تو وہ اندھیرے سے ڈرنے
 لگتا ہے خواہ وہاں گزند پہنچانے والی کوئی چیز نہ بھی ہو۔

ایک شیرخوار بچے کو ماں کی چھاتی سے زیادہ مرغوب چیز اور کیا ہو سکتی ہے؟
 جب دودھ چھڑانے کے لیے رسوت، کونین کا ست یا کوئی اور کڑوی چیز لگا

دی جاتی ہے، اور منہ مارتے ہی بچے کو بار بار کڑواہٹ کا تلخ تجربہ ہوتا ہے تو پھر وہ نہ مرنے
منہ مارنا بند کر دیتا ہے بلکہ چھاتی دیکھتے ہی منہ بند نہ لگتا ہے۔ ننھے بچے گھر میں پلے
ہوئے یا اس پاس پائے جانے والے جانوروں اور پرندوں وغیرہ کو بہت پسند
کرتے ہیں۔ ان کے ساتھ کھینچنا چاہتے ہیں۔ رورہے ہوں تو انہیں دیکھ کر بہل
جاتے ہیں، لیکن ایک ننھا بچہ جس کی انگلی طوطے نے کاٹ لی ہو یا بھوں بھوں
کر کے گتے نے جسے دوڑایا ہو یا جس کی نیند دو بلیوں کی لڑائی میں خوفناک
آوازوں سے ڈر کر اچاٹ ہو گئی ہو وہ ان کے نام سے ڈرنے لگتا ہے اور ان
کی صورت دیکھ کر اس کے رونگٹے کھڑے ہو جاتے ہیں۔

مقابلوں میں ناکام رہنے والے کو میدان میں اترتے ہی پسینہ چھوٹنے
لگتا ہے۔ فیل ہو جانے والا بچہ امتحان کے نام سے گھبراتا ہے۔ اس کے برعکس
جیت جانے والے بچے مقابلوں کا، اور اچھے نمبر لانے والے امتحانات کا خیر مقدم
کرتے ہیں۔

ایک ننھے بچے کے سامنے خوش رنگ، کھلونا پیش کیا جاتا ہے جب وہ لینے
کے لیے ہاتھ لپکاتا ہے تو پیچھے سے خوفناک آوازیں نکالی جاتی ہیں جس سے
وہ ڈر جاتا ہے۔ یہ عمل بار بار کیا جاتا ہے اس کا نتیجہ یہ ہوتا ہے کہ کھلونے
جیسی مرغوب چیز جب سامنے لائی جاتی ہے تو وہ خوف کا مظاہرہ کرنے لگتا
ہے چاہے ڈراؤنی آواز نہ بھی نکالی جائے۔ لیکن جب ڈراؤنی آوازیں بالکل
بند کر دی جاتی ہیں اور وہی کھلونا پیش کرنے کے ساتھ ہر بار مٹھائی بھی دی جاتی ہے
تو پھر کھلونے سے جو وحشت ہوتی تھی وہ رفتہ رفتہ دور ہو جاتی ہے۔

ایک بچے کو نہایت شفقت و محبت سے کلام پاک پڑھایا جاتا ہے۔ اس کے ہاتھ میں جو قرآن حکیم دیا جاتا ہے وہ اچھے کاغذ پر بہت خوبصورت چھپا ہے جلد نفیس اور جزدان خوش رنگ ہے۔ جب بھی وہ قرآن شریف لے کر بیٹھتا ہے شاباشی پاتا اور بہت اچھی نظروں سے دیکھا جاتا ہے۔ ان مسلسل خوشگوار تجربات کا نتیجہ یہ ہوتا ہے کہ قرآن حکیم سے اس کا لگاؤ پیدا ہو جاتا ہے اور وہ اسے دیکھ کر لپکتا ہے لیکن اگر رویت اس کے برعکس ہو تو صورت سے گھبرانے لگتا ہے اور اپنے شوق سے تلاوت بھی گوارا نہیں کرتا۔

ایک بچہ ریاضی کے گھنٹے میں اکثر ڈانٹا اور پٹکارا اور مارا پٹایا جاتا ہے رفتہ رفتہ اسے اس مضمون ہی سے نفرت پیدا ہو جاتی ہے کیونکہ اس مضمون کے ساتھ نہایت تلخ تجربات وابستہ ہو جاتے ہیں۔ یہی کچھ افراد کے سلسلے میں بھی ہوتا ہے۔ ایک معلم بچوں کے ساتھ نہایت شفقت و محبت سے پیش آتا ہے محنت سے پڑھانے کے ساتھ ان کو کھیلنے اور خوش و خرم رہنے کے بھی مواقع بہم پہنچاتا ہے۔ ناگزیر صورت میں کبھی سختی کرتا ہے تو شفیق والدین کی طرح محبت و شفقت اور حسن سلوک سے جلد ہی تلافی کر دیتا ہے، وہ بیمار پڑتا ہے تو سات اٹھ برس کے بچے عیادت کے لیے جاتے ہیں۔ محنت کی دُعائیں کرتے ہیں، تعطیلات کے بعد معلم کو گھر سے آنے میں تاخیر ہوتی ہے تو بچے بے چین ہو جاتے ہیں اور جلد آنے کے لیے آپس میں چندہ کر کے تار دیتے ہیں۔ اس کے برعکس ایک دوسرا معلم اکثر ڈانٹ پٹکارا اور مار پیٹ سے کام لیتا ہے۔ جائز حدود میں بھی بچوں کی دلچسپیوں کی رعایت نہیں کرتا۔ بچے اس کی صورت سے گھبرانے لگتے ہیں اس کو بد دُعائیں دیتے ہیں اور جب عیال ہوتا

ہے تو بچوں میں مشہور ہو جاتا ہے کہ انتقال ہو گیا یہاں تک کہ ایک بچے کے سر پرست تعزیت کے لیے آجاتے ہیں۔ یہ دراصل اس نفرت کا اظہار ہے جو معلم کے ناروا سلوک کی وجہ سے پیدا ہو گئی تھی۔ خود اندازہ لگائیے ایسے استاد کا بچے کیا اثر قبول کریں گے جس کی صورت دیکھتے ہی ان پر عجب کیفیت طاری ہو جاتی ہو۔ جھوٹ، چوری، خوش اخلاقی و منساری، بد مزاجی و چڑچڑاپن، تحمل و بردباری یا چھپھورا پن، کسی مضمون سے لگاؤ یا نفرت، کسی فرد سے محبت یا بغض، عناد، کتے بلی یا اندھیرے سے خوف، جانوروں کو ستانا یا ان پر رحم کرنا، پڑھنے میں محنت یا بھگڑاپن وغیرہ دراصل مشروط اضطراری و جبلی حرکات ہیں جو ساری زندگی سرزد ہوتی رہتی ہیں۔

قابل لحاظ امور

اضطراری قوتوں کا ماحول اور اس کے تجربات و مشاہدات سے اس طرح مشروط و مربوط ہو جانا افراد کی سیرت و کردار پر دراصل بہت دور رس اثرات ڈالتا ہے، اوائل عمری کے بعض تلخ تجربات دل و دماغ پر ایسے گہرے نقوش ثبت کر دیتے ہیں کہ زندگی بھر نہیں مٹتے اور جن افراد، حالات یا مشاغل وغیرہ سے وہ مربوط ہو جاتے ہیں ان سے دوچار ہوتے ہی اضطراری طور پر وہی کیفیت طاری ہو جایا کرتی ہے۔ مثلاً اشتعال، غصہ، خوف، بے رغبتی، خوشی، رنج، محبت، ہمدردی وغیرہ کی کیفیت خواہ یہ درست مفید اور ضروری ہو یا غلط غیر ضروری اور مضر۔ بنسب ایں اضطراری قوتوں کے مشروط یا مربوط ہونے کے ضمن میں مندرجہ ذیل امور قابل لحاظ ہیں۔

○ والدین کو چاہیے کہ پسندیدہ عادات و اطوار اور اعمال و اخلاق پر وہان چڑھانے کے ضمن میں ہونے والی تمام کوششوں کے ساتھ اوائل عمری ہی سے خوشگوار تجربات وابستہ کر دیا کریں تاکہ بچے ایسا کرنے میں مسرت محسوس کریں اور ان کا بار بار اعادہ کر کے پسندیدہ عادات و اطوار اور اچھی سیرت و کردار کے مالک بنیں۔

○ اگر گھر پر معقول بند و بست نہ ہو سکے تو بچوں کو جلد ہی کسی اچھے مدرسے میں داخل کرا دیں۔

○ بچوں کی ابتدائی تعلیم انتہائی خوشگوار فضا میں اور بہت پیار سے ہو۔ نیز ایسے مشاغل و مصروفیات کے ذریعے ہو جن میں بچے فطری دلچسپی لیتے ہوں تاکہ پڑھنے لکھنے اور مختلف مضامین و مشاغل سے بچوں کو انس اور لگاؤ پیدا ہو۔

○ پڑھنے کے دوران اگر کوئی بات بچوں کی سمجھ میں آسانی نہ آئے تو اس پر مشغول نہ ہوں اور نہ مزادیں ورنہ اس مضمون سے نفرت پیدا ہو جانے کا اندیشہ ہے۔ مستقل مزاجی سے سمجھانے کی فکر کریں۔

○ اگر بے تدبیری یا غفلت سے بچوں میں ناپسندیدہ مشروط اضطراب قرار پا جائے مثلاً والدین یا اساتذہ کے ناروا سلوک کے باعث ان سے نفرت، کتے بلی یا اندھیرے کا خوف، مختلف مضامین و مشاغل سے بیزاری وغیرہ تو ان سے خوشگوار تجربات وابستہ کر کے جلد از جلد اصلاح کی کوشش کی جائے۔ نفرت و بغاوت کو دور کرنے کے لیے اساتذہ اور والدین بچوں کے ساتھ مسلسل شفقت و

محبت کا مظاہرہ کریں اور حسن سلوک سے سابقہ کوتاہیوں کی پوری تلافی کر دیں۔ جن مضامین و مشاغل سے بیزاری کا اظہار کریں ان کی تدریس کو آسان اور دلچسپ بنانے کے لیے ماڈل، تصاویر، چارٹ وغیرہ کا استعمال کریں۔ اور اگر بچے کسی درجے میں بھی ترقی کر رہے ہوں تو ہمت بندھا کر اور شاباشی دے کر مزید جدوجہد پر اکسائیں۔ اندھیرے میں کھیلنے کھانے کی چیزیں رکھ کر لانے کے لیے آمادہ کریں۔ غرض بچوں کے تنوع تجربات کو دھونے کے لیے ان چیزوں سے خوش گوار تجربات وابستہ کرنے کی پوری فکر کریں۔ اُمید ہے بچپن میں انشاء اللہ جلد اصلاح ہو جائے گی۔ ورنہ یہی مستحکم ہو کر زندگی بھر شخصیت کو کمزور بنائے رکھیں گی اور نازیبا حرکات اور ناپسندیدہ کردار کا مظاہرہ کرائیں گی۔

جہنمتیں اور جذبات

كُلُّ مَوْلُوْدٍ يُوَلَّدُ عَلٰی فِطْرَةِ الْاِسْلَامِ (حدیث)

”ہر بچہ اسلام کی فطرت پر پیدا ہوتا ہے“

اللہ نے انسان کو زمین پر اپنا خلیفہ مقرر فرمایا ہے۔ اس منصب کے تقاضے میں انسان پر تین طرح کی ذمہ داریاں عائد ہوتی ہیں۔

(۱) انفرادی (ذاتی)

(۲) عائلی (خاندانی)

(۳) اجتماعی (سماجی)

ان ذمہ داریوں کی مناسبت سے اللہ تعالیٰ نے ہر انسان کو پیدائشی طور پر مختلف قسم کی قوتوں اور صلاحیتوں سے آراستہ کر کے بھیجا ہے۔ ان میں جہنمتیں خاص ہیں۔

جہلتیں دراصل وہ فطری داعیات یا بنیادی خواہشات ہیں جو بچپن ہی سے ہماری تمام سرگرمیوں کی محرک ہوتی ہیں۔ ہماری حرکات و سکنات اور عادات و اطوار کی پشت پر بھی براہ راست یا بالواسطہ یہی کام کرتی ہیں اور ہمیں اپنی ذات کے تحفظ، خاندان کی بقا اور تمدن کے ارتقاء میں مدد دیتی ہیں۔ اس طرح جہلتوں کو مندرجہ ذیل تین گروپ میں تقسیم کیا جاسکتا ہے۔

○ ذات سے متعلق یعنی وہ جہلتیں جو جان کے تحفظ اور جسم کی صحیح کارکردگی میں معاون ہوتی ہیں۔ مثلاً غذا کی تلاش، ذخیرہ اندوزی، جست، جنگجوئی، فرار وغیرہ۔

○ خاندان سے متعلق: یعنی خاندان کی بقا و تحفظ میں معاون مثلاً جنسی و والدینی۔

○ سماج سے متعلق: یعنی وہ جہلتیں جو انسان کو اجتماعی زندگی گزارنے پر آمادہ کرتی ہیں۔ مثلاً گروہی جبلت، خود توقیری، خود تحقیری، اثر پذیری، اثر آفرینی، ہمدردی، تقلید وغیرہ۔

جہلتوں کے خواص

جہلتوں میں مندرجہ ذیل اہم خواص پائے جاتے ہیں۔ بچوں کی تعلیم و تربیت میں ان کا لحاظ ضروری ہے۔ ان خواص کو نظر انداز کر دینے سے بچوں کی متوازن نشوونما پر بہت مضر اثرات پڑتے ہیں۔

۱۔ ہمہ گیر ہیں

یعنی تمام انسانوں میں پائی جاتی ہیں۔ کسی فرد، قوم یا قبیلے کے ساتھ مخصوص نہیں ہیں۔ البتہ شدت و خفّت کے اعتبار سے افراد کے مابین فرق ہوتا ہے۔ ایک ہی جبلت، ایک فرد میں زیادہ شدید ہوتی ہے۔ دوسرے میں کم۔ اسی طرح ان کے بروئے کار آنے کی صورتوں اور راستوں میں بھی اختلاف ہوتا ہے۔ ایک فرد اپنے ماحول، تربیت، تجربے، عقل اور موثر اسوے کے زیر اثر اپنی ایک جبلت کو جس طرح بروئے کار لاتا ہے، دوسرا فرد انہیں کے زیر اثر بالکل دوسرا راستہ اختیار کرتا ہے۔ اس لیے مختلف افراد کی سیرتوں اور عادات میں اتنا نمایاں فرق پایا جاتا ہے۔

۲۔ فطری ہیں اور پیداؤں کیساتھ ہی مل جاتی ہیں

لیکن سب یکساں نہ ہوں گے۔ نمودار نہیں ہو جائیں بلکہ سکت اور ضرورت کے لحاظ سے رفتہ رفتہ اپنے اپنے وقت پر ان کا ظہور ہوتا ہے۔ پہلے بچے کی وہ جبلتیں کام کرنا شروع کرتی ہیں جن کا تعلق اس کی ذات سے ہوتا ہے، ان میں بھی غذا کی تلاش مقدم ہے۔ بچہ پیدا ہوتے ہی غذا تلاش کرتا ہے، پھر بتدریج کھانے، پینے، بیٹھنے اور کھڑے ہونے وغیرہ کی جبلتیں برسر کار آتی ہیں۔ اور وہ رفتہ رفتہ تجسس، فرار، جنگ جوائی، تعمیر اور ذخیرہ اندوزی وغیرہ کا مظاہرہ کرتا ہے۔

ذاتی کے بعد گرد و ہی اور سماجی جبلتیں کام کرنا شروع کرتی ہیں۔ یعنوں شباب میں جنسی جبلت کے آثار نمودار ہوتے ہیں اور سب سے آخر میں والدینی جبلت کے۔ اسی طرح ایک جبلت عمر کے کسی حصے میں زوروں پر ہوتی ہے اور کسی حصے میں اس کا زور بہت گھٹ جاتا ہے مثلاً بچپن میں تجسس اپنے شباب پر ہوتا ہے۔ جوانی

میں جنسی جبلت۔ تعلیم و تربیت میں اس کا لحاظ رکھنا چاہیے، جب جس جبلت کے ظہور اور زور کا زمانہ ہو اسی موقع پر مناسب رہنمائی کی جائے۔ قبل از وقت اس کو چھیڑنا یا وقت آنے پر مناسب رہنمائی کی طرف توجہ دینا دونوں مضر ہیں۔

۳۔ محرک کے بغیر ردِ عمل نہیں ہوتا

یعنی جبلتیں اپنے آپ بلا ضرورت برسرِ کار نہیں آجاتیں بلکہ ان کو ردِ عمل ہونے کے لیے کوئی نہ کوئی محرک ضروری ہے۔ کوئی مدِّ مقابل ہوگا اسی وقت جنگجوئی کی نوبت آئے گی۔ متحیر کرنے والی چیز ہوگی تب تو اس کے بارے میں کوئی متجسس ہوگا۔ یہ الگ بات ہے کہ بسا اوقات اصل کے بجائے اس کا تصور ہی محرک کا کام دے دیتا ہے۔

۴۔ عدم استعمال سے کمزور ہو جاتی ہیں

یعنی کسی جبلت کے ظہور اور زور کا جو وقت ہے اگر اس وقت اس سے کام نہ لیا جائے تو وقت گزر جانے پر وہ بہت کمزور یا بسا اوقات مردہ ہو جاتی ہیں اور جس مقصد سے قدرت نے وہ عطیہ دیا تھا خود وہ مقصد متاثر ہوتا ہے۔ بھڑپائی بچوں کی مثال ہمارے سامنے ہے، بولنے، اٹھنے، بیٹھنے اور چلنے پھرنے وغیرہ کے ضمن میں ان بچوں کو بروقت تقلید کا موقع نہ مل سکا۔ نتیجہ یہ ہوا کہ زندگی بھر سکھانے کے باوجود یہ چیزیں انہیں نہ آسکیں جب کہ ہر انسانی بچہ والدین کی طرف سے بغیر کسی خاص کوشش کے محض تقلید کر کے یہی چیزیں خود بخود سیکھ لیتا ہے۔ اسی لیے ان جبلتوں کو نظر انداز کرنے یا کچلنے کے بجائے ان کے مناسب استعمال کی طرف رہنمائی ہونی چاہیے۔

۵۔ تسکین کی صورت میں مسرت ورنہ بے چینی ہوتی ہے
یعنی جبلی تقاضے اگر پورے ہو جاتے ہیں تو فرد کو خوشی اطمینان اور سکون
محسوس ہوتا ہے۔ لیکن اگر ان کی تکمیل میں رکاوٹ پیدا ہو یا وہ کسی وجہ سے پورے
نہ ہو سکیں تو وہ فرد پریشان، غیر مطمئن اور ناخوش رہتا ہے۔ اس لیے جائز حدود میں
ان کی تسکین کا پورا سامان ہونا چاہیئے۔ ورنہ بچوں کی شخصیت پر بڑے خراب اثرات
پڑ سکتے ہیں۔

۶۔ جبلتیں بہت لچکدار ہوتی ہیں اور تعلیم و تربیت سے ان میں کافی
تغییر و تبدل ہو سکتا ہے۔

حیوانات کے مقابلے میں انسانوں کی جبلتوں میں زیادہ لچک ہوتی ہے۔
تجربہ، تربیت، تقلید اور عقل (غور و فکر) کی وجہ سے ان کے اظہار کی صورتوں
میں کافی تغیر و تبدل ہو جاتا ہے۔ مثلاً حصولِ معاش کے کتنے طریقے ہمارے معاشرے
میں رائج ہیں جب کہ سب کی پشت پر ایک ہی جبلت، تلاشِ غذا کار فرما ہے۔
چنانچہ اپنی اسی خصوصیت کی وجہ سے انسان، حیوانات کے مقابلے میں تعلیم و تربیت
سے فائدہ اٹھانے کا کہیں زیادہ اہل ہوتا ہے۔ شہد کی مکھی اپنا چھتہ بہت ہی خوبصورت
اور متوازن بناتی ہے۔ لیکن ہر حال میں وہ صرف ایک ہی شکل کا بنا سکتی ہے۔ اس
کے برعکس انسان اپنی جبلتِ تعمیریت کو طرح طرح سے بروئے کار لاتا ہے۔ جھونپڑوں
سے لے کر آسمان سے باتیں کرنے والی شاندار عمارتیں، بھاری بھر کم مشینیں، لمبے
چوڑے کارخانے کس بات کی غمازی کرتے ہیں۔ بنی نوع انسان کو ایک شاندار تمدن

کاملاً بنانے میں دراصل جبلتوں کی تعلیم پذیری کو بھی بہت کچھ دخل ہے۔

جبلتیں اور جذبات

جذبات دراصل ہمارے وہ خوش گوار یا ناخوش گوار شدید تاثرات ہیں جو ہمارے ذہن و دماغ میں اختلال پیدا کر دینے کے لیے کافی ہوتے ہیں۔ ان کے زیر اثر ہم سے جو حرکات سرزد ہوتی ہیں ان میں عقل و شعور کو بہت کم دخل ہوتا ہے مثلاً غصہ، خوف، حیرت، نفرت، رنج، غرور وغیرہ۔

جبلتوں اور جذبات کا چھلی دامن کا ساتھ ہے۔ تقریباً ہر جبلت کے ساتھ کوئی نہ کوئی جذبہ ضرور وابستہ ہوتا ہے۔ ایک فرد جب کسی صورتِ حال سے دوچار ہوتا ہے اور کوئی محرک اس کی کسی جبلت کو چھیڑتا ہے تو اس کے ساتھ کا جذبہ بھی ابھرتا ہے مثلاً

۱۔ تجسس کی جبلت کے ساتھ حیرت و استعجاب کا جذبہ

۲۔ جنگجویی " غصہ و اشتعال " " "

۳۔ فرار " خوف " " "

۴۔ ذخیرہ اندوزی " ملکیت " " "

۵۔ تعمیریت " تخلیق " " "

۶۔ جنسی جبلت کے ساتھ شہوت کا جذبہ

۷۔ والدینی " شفقت " " "

۸۔ فہم " مسرت و تفریح " " "

- ۹۔ تلاشِ غذا کے ساتھ بھوک اور اشتہا کا جذبہ
 - ۱۰۔ خود توقیری اظہارِ نمائش کیساتھ غرور و ناز و خود نمائی کا جذبہ
 - ۱۱۔ خود تحقیری کی جبلت کے ساتھ حواگی و سپردگی یا بندگی و رضا جوئی کا جذبہ
 - ۱۲۔ گردہی جبلت کے ساتھ احساسِ تنہائی یا اکیلے پن و بے کسی کا جذبہ
 - ۱۳۔ بیزاری و مغایرت کیساتھ نفرت و حقارت کا جذبہ
 - ۱۴۔ دہائی دینے کیساتھ رنج و غم اور تکلیف و اذیت کا جذبہ
- جبلتیں اور جذبات اکثر ایک دوسرے سے اتنے وابستہ ہوتے ہیں کہ ایک علت دوسرا معلول یا دونوں ایک ہی علت کے معلول محسوس ہوتے ہیں۔ اسی طرح متعدد جبلتوں اور جذبات میں کوئی فرق ہی نہیں کیا جاتا بلکہ عام بول چال میں دونوں کے لیے ایک ہی لفظ استعمال ہوتا ہے۔ مثلاً غصہ، حسد، رنج، محبت، نفرت، خوف وغیرہ کو ہم جذبہ بھی کہتے ہیں اور جبلت بھی۔

جذبات کے خواص

- ۱۔ جذبات میں یہ خصوصیت ہوتی ہے کہ۔
ذہنی توازن کو بگاڑ دیتے ہیں اور فرد کو اس قابل نہیں رکھتے کہ وہ اچھی طرح غور و فکر یا مناسب فیصلہ کر سکے اسی لیے جذبات کے تحت عموماً ایسی حرکات سرزد ہو جاتی ہیں جن پر بعد میں بہت پشیمانی ہوتی ہے۔
- ۲۔ جسمانی اختلال کا موجب بنتے ہیں۔ ہمارے اعضاء و جوارح عام حالات میں جس انداز سے کام کرتے ہیں جذبات طاری ہونے پر ان میں طرح طرح

کے تغیرات رونما ہونے لگتے ہیں۔ دل دھڑکنا، پسینہ چھوٹنا، مختلف قسم کی رطوبات خارج ہونا، رونگٹے کھڑے ہو جانا، جسم میں کپکپی، چہرے پر سُرخیاں یا زردی، ہاتھ پھول جانا، منہ میں جھاگ آ جانا، غرض پورے جسم پر خاص قسم کی کیفیات طاری ہو جاتی ہیں۔ نظام انہضام، دورانِ خون، اخراجِ فضلہ ہر ایک متاثر ہوتا ہے۔ اسی وجہ سے تو بہت زیادہ جذباتی لوگوں کی صحت ٹھیک نہیں رہتی اور رنج و غم یا غصے کی حالت میں کھانے سے منع کیا جاتا ہے۔ اس کے برعکس اطمینان و سکون یا احباب کی معیت میں کھائے تو زیادہ کھایا بھی جاتا ہے اور خوب ہضم بھی ہوتا ہے۔

۳۔ جذبات کی نوعیت بڑی حد تک انفرادی، ذاتی اور داخلی تجربے کی ہوتی ہے۔ ایک ہی واقعہ مختلف افراد پر مختلف قسم کی جذباتی کیفیات طاری کرتا ہے، مثلاً ایک شخص کی وفات اس کی اہلیہ، اولاد، احباب و مخالفین کے اندر مختلف قسم کے جذبات طاری کرتی ہے جن کی کیفیت اور کمیت دونوں میں اختلاف ہوتا ہے۔ خود ایک فرد پر مختلف حالات اور پس منظر میں ایک ہی چیز یا ایک ہی طرح کے واقعات سے جو کیفیتیں طاری ہوتی ہیں ان میں شدید اختلاف پایا جاتا ہے۔ اسی طرح ایک فرد پر جو کچھ بہت رہی ہوتی ہے اس کا صحیح احساس اسی فرد کو ہوتا ہے۔ دوسرے اس کا ٹھیک اندازہ نہیں لگا سکتے۔ کسی کے جذبات کا خارج سے اندازہ لگانے والے اسی لیے اکثر شدید غلط فہمی کا شکار ہوتے ہیں۔

۴۔ جذبات متعدی ہوتے ہیں یعنی ایک فرد پر جو جذبات طاری ہوتے ہیں

دیکھنے والے پر بھی وہی طاری ہونے لگتے ہیں۔ ایک کو غمگین اور روتا دیکھ کر سب کے منہ لٹک جاتے ہیں جب کہ ہنس مکھ اور خوش مزاج لوگوں کی صحبت میں سب کے چہروں پر مسرت کی لہر دوڑ جاتی ہے۔

۵۔ معمولی بات پر بھڑک سکتے ہیں اور بھڑکنے کی کوئی حد نہیں ہوتی۔ لین دین میں ایک نئے پیسے پر جھگڑے، معمولی باتوں پر چاقو زنی اور قتل کی نوبت آجانا، مذاق مذاق میں زندگی بھر کے لیے تعلقات منقطع ہو جانا وغیرہ روزمرہ کے مشاہدات ہیں۔

۶۔ دیر تک قائم رہنے کی صورت میں مستقل شکل اختیار کر کے موڈ میں تبدیل ہو جاتے ہیں۔ دو افراد جب ایک دوسرے سے خفا ہوتے ہیں تو معمولی باتوں پر لڑ جایا کرتے ہیں۔ بلکہ بسا اوقات خفگی کسی سے ہوتی ہے اور غصہ کسی اور پر بھی اُتارنے لگتے ہیں۔ خوش و خرم ہوں یا محبت و احترام کا جذبہ کار فرما ہو تو ناگوار باتوں کو بھی پی جاتے ہیں۔

۷۔ جذبات میں مڑ جانے یا رخ تبدیل کرنے کی بھی صلاحیت ہوتی ہے۔ جو بچے ایک دوسرے کو چھیڑتے یا ایک دوسرے کی شکایت کرتے رہتے ہیں آپس میں گہرے دوست بھی ہو جاتے ہیں۔ ان کا چھیڑنا اور شکایت کرنا بھی دراصل تعلق خاطر کی دلیل ہوتا ہے۔ خصوصاً بچپن میں بہن بھائیوں کی آپس میں چھیڑ چھاڑ تو عموماً غیر معمولی لگاؤ ہی کا نتیجہ ہوتی ہے۔

۸۔ ہمہ گیر ہوتے ہیں۔ بچے، جوان، بوڑھے سب کے جذبات مشتعل ہو سکتے ہیں۔ البتہ ننھے بچوں اور نوجوانوں میں یہ بہت شدید ہوتے ہیں۔ بچے

جلد مشتعل ہو جاتے ہیں اور ان کے جذبات اتنے شدید ہوتے ہیں کہ معمولی بات پر چھینے چلانے اور زمین پر لوٹنے لگتے ہیں۔ لیکن یہ کیفیت بہت عارضی ہوتی ہے وہ جلد ہی بہل بھی جاتے ہیں۔ آنسوؤں سے ترچہروں پر مسکراہٹ کھیلنے لگتے ہوئے غالباً سب نے مشاہدہ کیا ہوگا۔ جوانی میں جذبات کی شدت نتائج سے بے پروا کر کے خودکشی تک کر لینے پر آمادہ کر دیتی ہے۔

۹۔ جذبات کو بھڑکانے میں مزاج کو بھی بہت دخل ہوتا ہے۔ یعنی مزاج کے لوگوں کے مقابلے میں دموئی مزاج کے لوگ جلد مشتعل اور خفا ہو جاتے ہیں۔ سوداوی مزاج کے لوگ زور درنج اور حساس ہوتے ہیں اور سب کچھ اپنے ہی اوپر اڑھ لیتے ہیں تو صفاوی مزاج کے لوگ اپنے جذبات کو بالکل دبا نہیں پاتے اور مایوسی یا بزدلی کا جلد شکار ہو جاتے ہیں۔ ایسا اس لیے ہوتا ہے کہ ان جذبات کے طاری ہونے پر جسم کے اندر جو کیمیاوی تبدیلیاں ہوتی ہیں ان کا کچھ خزن پہلے ہی سے برسر کار رہتا ہے اور معمولی محرک "سوئے پر سہاگہ" یا "کرلیہ کر دوا اس پر نیم چڑھا" کا مصداق بنا دیتی ہے۔

۱۰۔ ایک ہی جذبہ بار بار طاری ہو تو جذباتی عادت ڈالنے کا موجب ہو جاتا ہے۔ ایک فرد کو بار بار پھٹا جائے تو وہ چڑچڑا ہو جاتا ہے۔ یوسیوں اور ناکامیوں کا مسلسل شکار ہونے پر قنوطیت، اور مسلسل کامیابیوں کی صورت میں رجائیت طاری ہوتی ہے۔ لگاتار تحقیر و تذلیل کے باعث احساس کمتری اور لگاتار ناز برداری کے نتیجے میں احساس برتری پروان

چڑھتا ہے۔ مختلف امور میں ہمارے رویے، احساسات اور میلانات اسی کے نتیجے میں جنم لیتے ہیں۔

جہلتوں اور جذبات کی اہمیت

ہماری زندگی میں جہلتوں اور جذبات کی بڑی اہمیت ہے۔ یہی ہماری سیرت کی اساس، کردار کا سرچشمہ، اعمال کی محرک اور عادات و اطوار کا مخزن ہیں۔ کارزارِ حیات میں مختلف قسم کی مہات سر کرنے کے لیے آلات و سامان اور گولہ بارود کا ذخیرہ ہیں۔ جہادِ زندگانی میں یہی مردوں کی شمشریں ہیں، ٹھیک ٹھیک استعمال ہوں تو مجاہد اور غازی بنا دیں ورنہ ظالم و جابر اور رہزن و قاتل۔ صحیح رخ پر چلتے تو اللہ کا صالح بندہ زمین پر اس کا خلیفہ اور صحیح معنوں میں اثرات المخلوقات بنانے میں معاون و مددگار ہوں اور فلاح دارین سے ہم کنار کریں۔ غلط رخ اختیار کر لیں تو جانوروں سے بھی بدتر بنا کر رکھ دیں اور دونوں جہان کی رسوائی اور خسران کا موجب بنیں۔

اعتدال پر رہیں تو اخلاق حسنہ کہلائیں اور شخصیت کو چار چاند لگادیں۔ اعتدال سے ہٹیں تو اخلاق سیئہ کہلائیں اور سب کی نظروں سے گرا دیں۔ اوصاف کے مندرجہ ذیل جوڑوں میں سے ہر ایک میں کوئی ایک ہی جبلت یا جذبہ کام کر رہا ہے مگر دیکھ لیجئے کہ اظہار کی مختلف شکلیں اسے کہاں سے کہاں پہنچا دیتی ہیں۔

۱۔ محبت، شہوت

۲۔ حریت - لاقانونیت

۳۔ حزم و احتیاط - خوف و بزدلی

۴۔ مروت و رواداری۔ بے اصولا پن و دماہنت

۵۔ قوت و سرگرمی۔ جبر و تشدد

۶۔ تفکر و تدبیر۔ افسردگی و فتنہ طیت

۷۔ کفایت شعاری و جزیسی۔ بخل و کنجوسی۔

۸۔ خود اعتمادی۔ خود رائی۔

۹۔ تعظیم و تکریم۔ تملق و کاسہ لیبی۔

۱۰۔ جرأت و بہمت۔ تہور و نا عاقبت اندیشی۔

۱۱۔ تعلیم پذیری۔ سریع الاثری۔

۱۲۔ خوش اعتقادی۔ توہم پرستی یا ضعیف الاعتقادی۔

غرض جبلتوں اور جذبات کے اظہار کے متعدد طریقے ہو سکتے ہیں۔ ان میں کچھ پسندیدہ ہوتے ہیں اور کچھ ناپسندیدہ۔ تعلیم و تربیت کا کام یہ ہے کہ ان پر قابو پانے کا ڈھنگ سکھائے، ان کو صحیح رخ پر ڈالنے اور اگر غلط رخ پر پڑ گئے ہوں تو اصلاح کرنے کی کوشش کرے۔

قابل لحاظ امور

جذبات کے ضمن میں مندرجہ ذیل امور قابل لحاظ ہیں:-

○ اساتذہ اور والدین کو چاہیے کہ بچوں کے ساتھ انتہائی شفقت اور محبت کا رویہ رکھیں، کبھی اگر جھڑکنے یا سزا دینے کی نسبت بھی آئے تو جلد ہی حسن سلوک سے اس کی تلافی کر دیں۔

○ بہن بھائیوں، بھجولیوں اور درجے کے ساتھیوں کو بھی ایک دوسرے کیساتھ

حسنِ سلوک اور شفقت و محبت کا برتاؤ کرنے پر برابر ابھارتے رہیں اور کبھی
بد مزگی ہو جاتے تو جلد ہی صلح و صفائی کرادیا کریں۔ اس طرح بچوں میں 'الدین'
امائدہ، گھر، مدرسہ، بہن بھائیوں، ہجریوں وغیرہ سے جذباتی لگاؤ پیدا ہو
گا۔ یہی لگاؤ تعلقات کو مستحکم کرنے اور ہر حال میں استوار رکھنے میں معاون
ثابت ہوگا۔

○ ناروا سلوک یا آپس کی بد مزگیاں، بچوں میں نفرت، کینہ، بغض و عداوت
کے جذبات کو پالتی اور انہیں بغاوت یا مفارقت پر آمادہ کرتی ہیں۔
ان کے نتائج بسا اوقات انتہائی خطرناک ہوتے ہیں۔ دین دار گھرانوں
اور دینی مدارس کے بچوں کا بڑے ہو کر محدود اور خدا کے باغیوں کی صف
میں شریک ہو جانا، شریف خاندان کی بہو بیٹیوں کا خودکشی یا عصمت
فروشی تک پر اتر آنا، بڑے آدمیوں کی اولاد کا جرائم پیشگی پرمائل ہو جانا
وغیرہ عموماً ناروا سلوک ہی کے شاخسانے ہوتے ہیں۔ اس لیے باہمی تعلقات
کی استواری پر غیر معمولی توجہ دیں۔

○ ذوقِ سلیم اور جذباتِ لطیف کی تربیت کے لیے گھر، درجے اور مدرسے
کے ماحول کو حتی الامکان صاف ستھرا، دلکش اور جاذبِ نظر بنائیں۔
سامان کی ترتیب میں خوش سلیقگی، بات چیت، سلوک، برتاؤ میں شائستگی
کا لحاظ رکھیں، آداب کی پوری پابندی کریں، وضع داری کو حتی الامکان
نبھائیں، دست کاریوں، آرٹ، کرافٹ اور باغبانی کی تعلیم کا
بندوبست کریں۔

○ پاکیزہ جذبات اور اعلیٰ تصورات کو پروان چڑھانے کے لیے معیاری شخصیتوں کے واقعات، ادبی شہ پاروں اور اصلاحی کہانیوں وغیرہ سے مدد لیں۔

○ گھر کے کاموں اور مدرسے کے مضامین و مشاغل کے ساتھ خوشگوار تجربات وابستہ کرائیں۔ بچوں کی کوششوں کو سراہیں۔ اچھے نتائج پر دل کھول کر شاباشی دیں۔ نبردینے میں فراخ دلی برتیں۔ یہ سب باتیں چستی اور دل جمعی کا ذریعہ ہیں۔ ایسا کرنے سے بچوں کا دل بڑھتا ہے۔ وہ زیادہ محنت اور لگن سے کام کرتے ہیں، مایوسی یا بددلی کا شکار نہیں ہوتے۔

○ قرآن مجید اور مساجد سے جذباتی لگاؤ پیدا کرائیں۔ قرآن مجید کی تعلیم خوشگوار فضا میں دیں۔ تلاوت کے لیے جو نسخہ فراہم کیا جائے، اس کا کاغذ، کتابت، طباعت حتیٰ الامکان عمدہ ہو، جلد نفیس اور جزدان جاذبِ نظر ہو۔ نہایت ادب و احترام سے اٹھایا اور رکھا جائے۔ پڑھاتے وقت سختی سے گریز کریں۔ محبت و شفقت، ہمت افزائی اور مناسب رہنمائی کا پورا اہتمام کریں۔ قرآن حکیم کی تعلیم کو بارہرگز نہ بننے دیں ورنہ جذباتی لگاؤ پیدا کرنے کے بجائے نفرت کا موجب بنیں گے۔

○ مسجدیں صاف ستھری اور پرکشش ہوں۔ ماحول پرسکون اور سنجیدہ ہو۔ بڑے لوگ مسجد کے آداب کا پورا لحاظ رکھیں۔ ننھے بچوں کو تو خیر مسجدوں میں لے جانا نہیں چاہیے۔ البتہ پانچ چھ سال کے ہو جائیں تو صفائی اور ستر پوشی کا اہتمام کر کے انہیں کسی کسی وقت اپنے ساتھ مسجد میں لے جایا کریں۔ نمازیوں کو چاہیے کہ مسجد جانے پر بچوں کو قدر کی نگاہ سے

دیکھیں۔ ناک بھوں سکڑنے یا جھڑکنے سے پرہیز کریں۔ آداب کی خلاف ورزی ہو جائے تو محبت سے سمجھا دیں۔ بڑے خود اگر مسجد کے آداب کا پورا لحاظ رکھیں گے تو رفتہ رفتہ بچے اپنے آپ پابند ہو جائیں گے۔ بسا اوقات بڑے بوڑھے لوگ بچوں کو مسجدوں میں نہایت بے دردی سے ڈانٹ دیتے ہیں جس کے نتیجے میں بچے مسجد جانے سے گریز کرنے لگتے ہیں، یاد رہے اس طرح کی حرکات بچوں پر بہت بُرا اثر ڈالتی ہیں۔

○ بچے جو جوں جوں بڑے ہوتے جاتے انہیں اللہ تعالیٰ، آنحضرت صلی اللہ علیہ وسلم اور دیگر انبیائے کرام علیہم السلام کے احسانات، صحابہ کرام رضی اللہ عنہم، اُمت، بزرگانِ دین، مشاہیرِ ملت اور غلامی و رفاہی اداروں کی خدمت کا احساس دلا کر ان سے جذباتی لگاؤ پیدا کرائیں۔ یہ لگاؤ انہیں حق سے محبت اور باطل سے نفرت پر آمادہ کرے گا۔ گمراہوں اور غلط کاروں سے رشتہ جوڑنے میں مانع ہو گا اور دین و ملت کی خدمت پر برابر کھڑا رہے گا۔

○ جذبات کے عین تلاطم کی حالت میں بچوں کو نہ چھیڑیں بلکہ جائز حدود میں تسکین کا موقع دیں۔ البتہ ناپسندیدہ رُنج اختیار کرنے سے روکنے کے لیے نہایت حکمت اور تدبیر سے کام لیں۔

○ گھر، مدرسے یا اعزہ و اقارب کے یہاں منعقد ہونے والی تقریبات میں بچوں کو حصہ لینے اور اپنے جذبات کا اظہار کرنے کے مواقع دیں۔ خصوصاً مہمانوں کی آمد پر مسترت اور ان کی خاطر تواضع کے اہتمام وغیرہ کے ضمن میں۔ اس سے بچوں کے جذبات کی تسکین ہوگی۔ پسندیدہ جذبات ابھریں گے

اور جذباتی لگاؤ پیدا ہوگا۔

○ بچوں کے جذبات اگر خدائے غلط رخ اختیار کر لیں تو صحیح اسباب کا پتہ لگا کر ازلے کی کوشش کریں تاکہ آئندہ اس کا موقع ہی پیش نہ آئے۔ اگر صحت کی خرابی کے باعث ایسا ہوا ہو تو مناسب علاج کرائیں۔ اگر باز رکھنے کے لیے مزادینا ہی ناگزیر ہو تو بہت سوچ سمجھ کر مزادیں اور پھر جلد ہی غبار دھو ڈالیں۔

نشوونما کے مراحل

بچے بتدریج بلوغ تک پہنچتے ہیں۔ بڑوں کی دنیا میں داخل ہونے کے لیے انہیں مختلف مراحل سے گزرنا پڑتا ہے۔ نشوونما کے یہ مراحل اپنی الگ الگ خصوصیات رکھتے ہیں۔ بچوں کی تعلیم و تربیت میں اگر ان خصوصیات کا لحاظ رکھا جاتا ہے تب تو کوششیں نتیجہ خیز اور بار آور ہوتی ہیں۔ ورنہ باوجود غیر معمولی محنت کے کامیابی مشتبہ رہتی ہے بلکہ بسا اوقات ان کوششوں کے نتائج اُلٹے نکلتے ہیں۔

مختلف مراحل

ذہنی و جسمانی حیثیت سے بلوغ تک پہنچنے کے لیے بچوں کو مندرجہ ذیل مراحل طے کرنے پڑتے ہیں:-

۱۔ طفولیت (ابتدائی بچپن) پیدائش سے پانچ سال کی عمر تک۔

۲۔ بچپن: چھ سے نو سال کی عمر تک۔

۳۔ لڑکپن: نو دس سال سے بارہ تیرہ سال کی عمر تک۔

۴۔ عنفوان شباب (نوجوانی) تیرہ چودہ سال سے سترہ اٹھارہ سال کی عمر تک۔

اب وہوا، ماحول اور معاشرتی حالات کا نشوونما پر غیر معمولی اثر پڑتا ہے۔ چنانچہ ہر بچے کے مخصوص حالات کی وجہ سے ان ادوار کی مدت میں کچھ فرق ہو جاتا ہے اور تمام بچوں میں یکسانیت نہیں پائی جاتی۔ اسی طرح ایک بچہ بتدریج ایک مرحلے سے دوسرے مرحلے میں داخل ہوتا ہے۔ اس لیے اوپر ہر مرحلے کی جو مدت درج کی گئی ہے اسے ایک عام اندازہ ہی سمجھنا چاہیے۔ بہر حال ہر بچے کو ان مراحل سے گزرنا پڑتا ہے۔

۱۔ طفولیت

(سیدائش سے پانچ سال تک)

یہ مرحلہ مختلف حیثیتوں سے نہایت اہم ہے۔ پانچ سال کی عمر تک بچے جو کچھ اپنی ماؤں کی گود یا گھر یا ماحول میں سیکھ لیتے ہیں۔ ان کی چھاپ ساری زندگی رہتی ہے۔ اس لیے اس مرحلہ کو بنیاد کی حیثیت حاصل ہے۔ کھانا، پینا، اٹھنا، بیٹھنا، چلنا پھرنا، ملنا جلنا، بولنا چالنا، پہننا اور ٹھننا، بچے اسی مدت میں سیکھتے ہیں۔ محبت، نفرت، خوف، بے خوفی، آزادی پابندی، ہمدردی و تعاون، ایثار و قربانی، سردی گرمی، سختی نرمی، دکھ سکھ وغیرہ کا تجربہ و احساس اسی مرحلے میں ابھرتا ہے۔

جسمانی لحاظ سے بھی یہ مرحلہ نہایت اہم ہے۔ پہلے دوسرے سال میں بعض ایسی جسمانی خامیاں پیدا ہو سکتی ہیں جن کی تلافی زندگی بھر ممکن نہیں ہے خصوصاً دیکھنے سننے اور بولنے وغیرہ کی قوتوں میں مختلف نقائص جو نہ صرف جسم کو متاثر کرتے ہیں بلکہ ذہنی ارتقا پر بھی بہت برا اثر ڈالتے ہیں۔

اس مرحلے میں بالیدگی کی رفتار بھی بہت تیز ہوتی ہے خصوصاً شیرخوارگی کے دور میں ساڑھے چار سال کی عمر تک تو بچے کا قد اتنا ہو جاتا ہے کہ جہان ہونے پر وہ زیادہ سے زیادہ جتنا لمبا ہوگا ٹھیک اس کی ادھی لمبائی کو پہنچ جاتا ہے۔

خصوصیات

اس مرحلے کی نمایاں خصوصیات حسب ذیل ہیں :-

- ۱۔ ذہنی و جسمانی حیثیت سے بچہ بہت ہی کمزور اور ہر کام میں بڑوں کا محتاج ہوتا ہے۔ خاص کر بھوک اور خطرے کے موقع پر بڑوں کی مدد کا بہت زیادہ طالب ہوتا ہے۔ ابتدائی دو ڈھائی سال تو شیرخوارگی میں گزرتے ہیں اور ماں کی گود ہی سب سے بڑا سہارا ہوتی ہے۔ بعد میں بھی بچہ ماں اور گھریلو ماحول ہی سے زیادہ مانوس ہوتا ہے۔ اور واقعہ یہ ہے کہ بچے کی پرورش کے لیے جس محبت و شفقت، ہمدردی و دلسوزی، ایثار اور لگن کی ضرورت ہے وہ ماں اور خاندان کے دیگر افراد کے سوا بچے کو اور کہیں حاصل ہو بھی نہیں سکتی۔ جو بچے اس مرحلے میں کسی وجہ سے گھر کی شفقت و محبت اور ناز برداری سے محروم ہو جاتے ہیں۔ وہ لطیف انسانی جذبات سے بھی یکسر محروم ہی رہ جاتے ہیں۔ اس لیے بچے کی تعلیم و تربیت کے لیے گھریلو ماحول ہی

کو بہتر بنانا چاہیے۔ اور جب تک انتہائی مجبوری نہ ہو یہ ذمہ داری دوسری اسکولوں (اطفال کے مدارس) پر نہ ڈالنی چاہیے۔ چھوٹے بچوں کے معلمین و معلمات کو اس کی پوری کوشش کرنی چاہیے کہ وہ شفقت و محبت میں الدین کے مناسب بدل ثابت ہوں اور مدرسے کا ماحول نیز درجے کی فضا ایسی بنانی چاہیے کہ گھر کے مقابلے میں اجنبیت نہ محسوس ہو۔ بعض لوگ بچوں کو باقاعدہ لکھنا پڑھنا شروع کرانے میں بڑی جلدی کرتے ہیں۔ یہ صحت اور ذہنی ارتقا دونوں کے حق میں مضر ہے۔ پانچ چھ سال کی عمر سے پہلے ایسا ہرگز نہ کیا جائے۔

۲۔ غیر مشروط اور بلا شرکت غیرے محبت کے بھوکے ہوتے ہیں۔ چاہتے ہیں کہ ان کی ذات سے محبت کی جائے نہ کہ ان کی صفات سے، اور تنہا ان سے محبت کی جائے۔ اسی لیے بہن بھائیوں یا گھر کے دوسرے بچوں سے رقابت کا جذبہ ابھرنے کا اندیشہ ہوتا ہے۔ بچوں کی ذات سے محبت کی جائے تاکہ ان کا اعتماد بحال رہے اور تمام بچوں سے یکساں محبت کی جائے۔ کسی بچے کو یہ محسوس نہ ہونے پاتے کہ اسے نظر انداز کیا جا رہا ہے خصوصاً نئے بچے کی آمد پر تاکہ رقابت نہ پیدا ہو سکے۔

۳۔ طبعاً آزاد اور ہنگامہ پسند ہوتا ہے۔ جذبات میں بڑی شدت ہوتی ہے۔ لیکن شدت کے ساتھ تلون بھی ہوتا ہے۔ چنانچہ باسانی اور بہت جلد بہل بھی جاتا ہے۔ معمولی بات پر زور سے چلانے اور زمین پر لوٹنے لگنا اور بہلانے والا ہوتا ہوتا روتے روتے ہنس دینا اور بھگے گالوں پر مسکراہٹ

کھیل جانا ہم سب کا اُسے دان کا مشاہدہ ہے۔ سخت کنٹرول بچوں کی نشوونما اور بالیدگی کے لیے بھی سخت مضر ہے اور اخلاقی اعتبار سے ریاکاری و منافقت کے جراثیم پیدا کر سکتا ہے اس لیے ہنگامے اور بے ضابطگی کو حتی الامکان برداشت کیا جائے۔ جذبات میں شدت ہو تو محبت سے بہلانے کی کوشش کی جائے۔ ڈانٹنا پھٹکارنا یا مارنا پیٹنا صحیح نہیں ہے حکمت سے کام لیا جائے تو باسانی بہل سکتے ہیں۔

۴۔ جھگڑوں اور جذبات کا تابع ہوتا ہے اور ان کے تقاضوں کی فوری تکمیل چاہتا ہے، اگر تکمیل میں رکاوٹ ہو تو انتہائی پریشان ہوتا اور ضد کرتا ہے۔ حال میں مست رہتا ہے۔ مستقبل کی قطعاً کوئی فکر نہیں ہوتی۔ حیاتیاتی نقطہ نظر سے اس کے لیے یہی درست بھی ہے اس لیے ان خصوصیات کی رعایت رکھی جائے۔ جھگڑوں اور جذبات پر قابو پانے کی رفتہ رفتہ مشق کرائی جائے۔ تجربات کے ساتھ تفکر اور قوت ارادی میں تندرست رجحان پیدا ہوتا جائے گا اور جب تک یہ نہیں ہو جاتا قابو پانا ممکن نہیں ہے۔ اس لیے اس ضمن میں جلدی نہ کی جائے۔

۵۔ بہت زیادہ چلبلا اور کھیل کا رسیا ہوتا ہے۔ کھانا، کھیلنا، سونا اور رونا یہی اس کے اہم کام ہوتے ہیں۔ جب دیکھو کچھ نہ کچھ بناتا بگاڑتا رہتا ہے۔ کھلونوں سے الگ کھیلنا پسند کرتا ہے۔ بل جمل کر صرف ایسے کھیل کھیتا ہے جن میں مقابلے کی نوبت نہ آئے۔ مسابقتی کھیلوں سے گھبراتا ہے مبادا شکست کا منہ نہ دیکھنا پڑے۔ کھیل کے طریقے بتا کر نیز طرح طرح کے خوش رنگ

کھلونے فراہم کر کے کھیلنے کے مواقع دیتے جائیں اور جو کچھ سکھانا ہو حتی الامکان کھیل کھیل میں سکھایا جائے۔

۴۔ اپنی ہی ذات سے محبت اس لیے بظاہر بہت خود غرض معلوم ہوتا ہے۔ یہ حیاتیاتی تقاضا ہے اور بچے کی نشوونما کے لیے بہت ضروری ہے اس پر ملامت نہ کی جائے اور نہ بہت زیادہ ایشار اور اُونچے کردار کی توقع رکھی جائے۔ بڑوں کو چاہیے کہ وہ اپنے میں سے بھی اسے مزید جھٹھ دیں اور وہ بہت سی چیزوں میں سے اگر تھوڑا سا بھی دوسروں کو دے دے تو شاباشی دیں اور مل کھول کر سراہیں۔ اسی طرح وہ بتدریج ایشار کرنا سکھے گا۔

۵۔ طرح طرح کے سوالات اور بہت زیادہ باتیں کرنے کا شوقین ہوتا ہے اس پر بچوں کو جھڑکنا نہیں چاہیے۔ سوالات کرنا صحت مند دماغ کی علامت ہے باتوں باتوں میں وہ بہت کچھ سیکھتے اور اپنی معلومات میں اضافہ کرتے ہیں۔ ان کے سوالات کے تشفی بخش جواب دیتے جائیں اور بات چیت کرنے اور کچھ پوچھنے پر اکسایا جائے۔

۸۔ مختلف قسم کی حرکات، آواز اور آہنگ کی غیر شعوری تقلید کرتا اور کھیلوں میں ان کی نقل اتارتا ہے۔ دوسروں کو جیسا کرتے دیکھتا ہے بے سوچے سمجھے ویسا ہی کرنے لگتا ہے، بُری بھلی جو آوازیں کان میں پڑتی ہیں وہی اس کی زبان پر چڑھ جاتی ہیں۔ اس لیے بڑوں کو چاہیے کہ بچوں کے سامنے اچھا اسوہ پیش کریں اور ماحول کو پاکیزہ رکھیں۔ نقل کے کھیلوں کے ذریعے کھانے پینے، ملنے جلنے وغیرہ کے آداب سکھائیں۔ زبان کی صحت اور تلفظ مخارج کی اصلاح کے

منہ میں نقالی کے اس رجحان سے فائدہ اٹھایا جائے لیکن یہ سب کام ربانی یا عملی ہو، کھنے پڑھنے یا قرأت کے قواعد و ضوابط سکھانے کا بار ہرگز نہ ڈالا جائے۔ پرندوں اور جانوروں کی بولیوں کی نقل اتارنے کا بھی موقع دیا جائے بچوں کو بڑی مسرت ہوتی ہے۔ البتہ کسی کے عیب کی نقل اتارنے سے روکا جائے۔

۹۔ ناواقفیت اور نا تجربہ کاری کی بنا پر چونکہ ممکن و ناممکن میں فرق کر نہیں سکتا اس لیے قوت متغیہ اپنے شباب پر ہوتی ہے۔ بھوت، پریت، جن پری، دیوی دیوتا، جانور، پرندے وغیرہ کی عجیب و غریب کہانیوں کو وہ بالکل سچ سمجھتا ہے اور فوراً یقین کر لیتا ہے۔ اس لیے ایسے قصے جن سے توہم پرستی کا شکار ہونے کا اندیشہ ہو اس عمر میں بچوں کو ہرگز نہ سنائے جائیں۔ انبیاء کی کہانیوں میں سے خاص طور پر معجزات بتانے اور جانوروں کی کہانیوں کے ذریعے اخلاقی و ذہنی تربیت کرنے نیز زبان سکھانے میں اس وقت سے مدد مل جائے۔

۱۰۔ شوخ رنگ، تیز آواز، غیر معمولی حرکت اور میٹھی چیزوں کا بہت زیادہ دلدادہ ہوتا ہے اور ان کی طرف بے اختیار کھینچتا ہے۔ اپنی بساط کے مطابق رنگین متحرک اور بچنے والے مٹی، لکڑی اور پلاسٹک وغیرہ کے کھلونے فراہم کیے جائیں۔ استعمال کی اشیاء میں بھی رنگ کی شوخی وغیرہ کی رعایت رکھی جائے۔ چیزوں کا قیمتی یا لطیف ہونا ضروری نہیں صرف شوخ رنگ مطلوب ہے۔ اگر اس مرحلے میں بچے کی ان خواہشات کی رعایت نہ کی جائے یا تکمیل میں رکاوٹ ڈالی جائے تو ذہنی گتھیاں پڑتی ہیں جو بڑے ہونے پر سیرت و کردار کے لیے خطرناک

ثابت ہوتی ہیں۔ ساتھ ہی رنگوں وغیرہ کے معاملے میں بچکانہ ذوق بعد میں بھی برقرار رہتا ہے کیونکہ اس مرحلے میں اس کی تسکین کا سامان نہیں ہو پاتا، کہ خواہشات میں ارتقا ہو چنانچہ جسم میں بالیدگی کے باوجود ذہن کا ارتقا رک جاتا ہے اور جب تک بچکانہ خواہشات کی تکمیل نہیں ہو جاتی آگے نہیں بڑھتا۔

۱۱۔ گرد و پیش کی عام اشیاء کو غور سے دیکھنے چھونے، برتنے اور ان کے متعلق معلومات حاصل کرنے کا شوق اور تجسس ہوتا ہے۔ بچے کو تجربے اور مشاہدے کے کافی مواقع ملنے چاہئیں۔ قریبی ماحول کے پھل، ترکاریاں، درخت پودے، جانور پرندے، کیڑے مکوڑے وغیرہ کے دیکھنے اور ان کے بارے میں معلومات حاصل کرنے کے لیے کبھی کبھی ساتھ ٹھلانے لے جانا چاہیے اور قابل مشاہدہ پہلوؤں کی طرف توجہ دلانا چاہیے۔ البتہ حواس خمسہ کی صحت کے بارے میں اطمینان کر لینا چاہیے تاکہ اشیاء کا ادراک صحیح ہو۔

۱۲۔ تعمیریت کی جبلت برسرِ کار ہوتی ہے اور وہ کچھ بناتے بگاڑتے رہتے ہیں۔ مگر بنانے بگاڑنے میں بہت کم فرق کرتے ہیں۔ ان کے نزدیک چیز کی ہیئت بدل دینا تعمیر ہے خواہ بنے یا بگاڑے۔ مٹی، رومی کاغذ، خالی ڈبے، لکڑی کے ٹکڑے آسان اور سستے تعلیمی کھلونے وغیرہ فراہم کر کے انہیں بنانے، جوڑنے، ترتیب دینے وغیرہ میں مہارت حاصل کرنے کے مواقع دیئے جائیں۔ اس طرح وہ ہاتھ اکھ اور دماغ کے مابین تعلق قائم کرنے اور تینوں سے بیک وقت کام لینے کی مشق کرتے ہیں۔

۱۳۔ ”نوادرات“ جمع کر کے جیب میں بھرنے کا شوق ہوتا ہے۔ مگر نوادرات کے

معاملے میں ذوق بہت گھٹیا اور سیت ہوتا ہے۔ چار پانچ سال کے بچے کی جیب کا کبھی جائزہ لیجئے۔ اس میں کاغذ کے ٹکڑے، ٹھیکرے، اعلیٰ یا پھلوں کے بیج، شیشے اور چینی مٹی کے برتنوں کے ٹوٹے ہوئے خوش رنگ ٹکڑے وغیرہ ملیں گے۔ ذخیرہ اندوزی اور ملکیت کا شوق فطری ہے۔ اسے کچلنا نہیں چاہیئے۔ بچے کو تھوڑی سی محفوظ جگہ ملنی چاہیئے جہاں وہ اپنی پسند کی چیزیں ترتیب سے لگا سکے۔ اس طرح وہ رفتہ رفتہ خوش ذوقی کا بھی ثبوت دے گا اور چیزوں کو ترتیب سے رکھنا اور سجانا بھی سیکھے گا۔ جیب میں تو اس لیے بھرتا ہے کہ رکھنے کی مناسب اور محفوظ جگہ نہیں پاتا۔

۱۴۔ اجنبیوں سے ملنے میں جھجکتا ہے۔ بمشکل بے تکلف ہوتا ہے اور دوست بنانے میں بھی بہت سست رفتاری کا ثبوت دیتا ہے۔ اگر اس کے نجی معاملات پر گفتگو کی جائے۔ اس کے کھلونوں، چیزوں وغیرہ کی تعریف کی جائے، اس کو کھانے، کھینے کی چیزیں دی جائیں یا اس کے کھیل میں شرکت کی جائے تو رفتہ رفتہ بے تکلف ہوتا ہے پھر خوب باتیں کرتا اور اپنا دکھ درد، الجھنیں اور پریشانیاں بیان کرتا ہے۔

۱۵۔ جو کچھ سُنتا یا سیکھتا ہے اسے بار بار دہرانے کی کوشش کرتا ہے۔ اس لیے کہانیاں سُنانے، کوئی واقعہ بتانے یا کچھ سکھانے کے بعد احادے کے کافی مواقع دیئے جائیں اس طرح مشق کا موقع ملتا ہے۔ ایسی کہانیوں میں بڑا لطف لیتا ہے جن میں جملوں کی تکرار ہوتی ہے یا ایک سگفتہ جملہ تھوڑے تھوڑے وقفے کے بعد بار بار دہرایا جاتا ہے۔

۱۶۔ ذخیرۃ الفاظ کی کمی اور اظہار خیال پر قدرت نہ ہونے کی وجہ سے اپنی خواہشات و ضروریات یا تکالیف کو بتا نہیں سکتا۔ اس لیے اس کے اشارات کو سمجھنے اور اس کی ضروریات، علالت یا تکالیف کا خود اندازہ لگانے کی کوشش کیجئے اور اس کی جسمانی خرابیوں، امراض اور ذہنی الجھنوں کا جائزہ لیتے اور ان کے ازالے کی فکر کرتے رہیے۔

۱۷۔ اپنے بعض کاموں میں وہ دخل اندازی پسند نہیں کرتا، بلکہ خود انجام دینا چاہتا ہے۔ مثلاً کپڑے یا جوتے پہننے کی کوشش، خود منہ ہاتھ دھونے، کھانے یا اب دست لینے کا شوق وغیرہ، یہ بہت مفید رجحان ہے، ایسا کر نیکاحتی الامکان موقع دیجئے اور دخل دینے کے بجائے حسب ضرورت صحیح طریقے سے انجام دینے کا ڈھنگ بتا دیجئے تاکہ وہ رفتہ رفتہ اپنے پیروں پر کھڑا ہو سکے اور ہر کام میں بڑوں کا محتاج نہ رہے۔ اعضاء پر قابو، اور گرفت مضبوط نہ ہونے کی وجہ سے کوئی چیز پکڑتایا اٹھاتا ہے تو ہاتھ سے چھوٹ جاتی یا گر کر ٹوٹ جاتی ہے۔ اس میں اس کی مرضی یا ارادے کو دخل نہیں ہوتا۔ اس لیے ملامت کرنا اور ڈانٹنا پھسکارنا نہ چاہیے ورنہ خود اعتمادی ختم ہو جائے گی۔ اس طرح کے حادثہ پر بچہ خود شرمندہ ہوتا ہے اور اگر بہت کمسن ہے تو خود اس چیز کو قصور وار ٹھہراتا ہے جو منہ تک پہنچے یا ہاتھ میں رہنے کے بجائے گر جاتی ہے۔ ایسے مواقع پر ڈھارس بندھانی چاہیے تاکہ خود اعتمادی پیدا ہو۔

۱۸۔ نمایاں ہونے، محبوب بننے اور سب کی توجہ اپنی طرف کھینچنے کا بہت شوقین

ہوتا ہے۔ اگر مناسب طریقے سے نمایاں ہونے کا موقع نہ ملے تو بعض نا زیبا حرکات کر کے بھی توجہ اپنی طرف مبذول کرانے کی کوشش کرے گا مثلاً چنچ چلا اور شور مچا کر یا بستر پر کھڑے کھڑے ابے جبکہ پیشاب پاخانہ کر کے، چھوٹے بھائی بہنوں کو تباہ کرے۔ اس لیے اسے مناسب طریقے سے نمایاں ہونے کے مواقع دیکھے۔ دوسروں کے سامنے اس کے محاسن کی تعریف کیجئے اور اسے کچھ یاد ہو تو سنو ایسے۔

۱۹۔ اندھیرے سے ڈرنا اور خوفناک آواز سے چونک پڑتا ہے۔ گر پڑنے کا بھی خوف ہوتا ہے۔ بچوں کو ڈرانا نہیں چاہیئے اور نہ خود ان کے سامنے خوف کا مظاہرہ کرنا چاہیئے۔ کیونکہ جن چیزوں سے آپ ڈریں گے بچے بھی آپ کی دیکھا دیکھی ان سے ڈرنے لگیں گے۔

۲۔ بچپن

(۶ تا ۹ سال)

بچے کا یہ مرحلہ بھی جسمانی بڑھاپا اور بالیدگی کا ہوتا ہے۔ اگرچہ رفتار اتنی تیز نہیں ہوتی جتنی شیرخوارگی کے دور میں ہوتی ہے۔ اب بچے کی دنیا گھر کی چار دیواری تک محدود نہیں رہتی بلکہ وہ گھر سے باہر نکلتا اور نئے نئے دوست بنانے لگتا ہے۔ ذہنی و جسمانی حیثیت سے کسی حد تک اپنی مدد آپ کرنے پر قادر ہو جاتا ہے اور ہر معاملے میں بڑوں کا دست نگر نہیں رہتا۔ اب دست لے سکتا ہے۔ ازار بند باندھ سکتا ہے۔ باتیں سمجھ سکتا اور اپنی ضروریات بتا سکتا ہے، ہم جولی ملیں اور دلچسپ

مشاغل ہوں تو گھنٹوں والدین سے دُور رہ سکتا ہے۔ اس لیے مدرسے میں داخل کر کے باقاعدہ تدریس شروع کر دینی چاہیے۔

اس مرحلے کی چند نمایاں خصوصیات حسبِ ذیل ہیں۔ تعلیم و تربیت میں ان کا لحاظ ضروری ہے۔

۱۔ چلبے پن میں اضافہ، بھاگ دوڑ، اچھل کود میں روز افزوں دلچسپی، محلے، پڑوس اور مدرسے میں ساتھی بنانے اور ان کے ساتھ مل کر کھیلنے کا شوق بڑھنے لگتا ہے۔ گھرنیز گھر کے افراد سے دلچسپی کچھ کم ہونے لگتی ہے۔ ہم جولیوں کی نظروں میں مقام حاصل کرنے کی فکر ہوتی ہے۔ یہ سب رجحانات مفید ہیں۔ ان کی نشوونما کے مواقع دیئے جائیں اور ان امور پر روک ٹوک کرنے اور بہت زیادہ پابندیاں عائد کرنے سے گریز کیا جائے۔ سمجھ لیوں کے ساتھ کھیلنے کو دینے اور شور و غل کرنے میں بچوں کو جو حقیقی مسرت محسوس ہوتی ہے اس سے محروم کر دینے سے بچوں کی شخصیت کے مختلف پہلو متاثر ہوتے ہیں۔ البتہ سمجھ لیوں پر نظر رکھنی چاہیے۔ انہیں کبھی کبھی گھر پر بلا کر ان کی تواضع کا بھی موقع دینا چاہیے۔ اس سے بچے کا وقار بڑھتا اور ساقیوں پر بھی اچھا اثر پڑتا ہے۔

۲۔ تجسس اور گرد و پیش کے متعلق معلومات حاصل کرنے کے شوق میں کافی اضافہ ہو جاتا ہے۔ چونکہ بچے کی دنیا اب وسیع ہونے لگتی ہے۔ اس لیے اس کے تجربے اور مشاہدے کا میدان بھی پھیل جاتا ہے۔ وہ معلومات حاصل کرنے کے لیے طرح طرح کے سوالات کرتا اور بہت زیادہ بولتا ہے۔ بچوں کو کبھی کبھی پنک یا تعلیمی سیر و سیاحت پر لے جا کر قریبی ماحول کی اشیاء کا بغور مشاہدہ کرانا

نیز تجربات کا موقع دینا چاہیے۔ ان کے سوالات کے تشفی بخش جوابات دے کر انہیں مطمئن کرنے اور مزید سوالات پوچھنے پر اکسانا چاہیے۔ کبھی کبھی اپنی طرف سے سائل رکھ کر انہیں حل کرنے کی دعوت دینی چاہیے۔

۳۔ کھیل میں بتدریج نظم پیدا ہونے لگتا ہے اور قواعد و ضوابط کی پابندی کی ضرورت کا احساس بھی بڑھنے لگتا ہے۔ چنانچہ مل جل کر کھیلنے کی اہمیت کے پیش نظر اپنی خواہش کے خلاف طرح طرح کی پابندیاں برداشت کرنے پر وہ آمادہ ہو جاتا ہے۔ مثلاً باری کا لحاظ، داؤں دینا، جو پارٹ مل جائے وہی ادا کرنا وغیرہ۔ اس رجحان سے معاشرتی زندگی میں ضوابط کی پابندی اور آداب معاشرت کا لحاظ کرانے، نیز پسندیدہ عادات ڈھلوانے میں مدد دینی چاہیے۔

۴۔ گھر اور مدرسے کی وفاداری کا جذبہ ابھرتا ہے۔ دونوں کو اپنا سمجھتا اور ان کا فروہ ہونے کی حیثیت سے اپنی ذمہ داری کا احساس رکھتا ہے۔ اپنے مد سے یا گھر کی بُرائی اور شکایت سن نہیں سکتا۔ اپنے والدین اور کلاس ٹیچر کا دل سے احترام کرتا ہے اور ان کی توہین برداشت نہیں کرتا۔ دونوں جگہ بچوں کو اپنات محسوس کرنے کے پورے مواقع دیئے جاتیں اور کچھ ملکی پھل کی ذمہ داریاں بھی سونپی جاتیں۔ اس طرح احساس ذمہ داری بھی ابھرے گا اور تعاون و انہماک کی تربیت بھی ہوگی۔ تقریبات اور مہمانوں کی آمد وغیرہ پر بچے کے سپرد کوئی نہ کوئی کام ضرور ہونا چاہیے۔

۵۔ قوتِ حافظہ میں باقاعدگی پیدا ہونے لگتی ہے۔ بہت کچھ بے سمجھے بُرجھے بھی رٹ سکتا ہے۔ لیکن اب سادہ مفہوم سمجھا دیا جائے تو یاد کرنے میں بڑی آسانی

ہو جاتی ہے۔ اس لیے جو کچھ یاد کرنا ہو اس کا مقصد اور مفہوم بھی سمجھا دیا جائے۔
سورتیں، اذکار و دعائیں، نظمیں، پہاڑ سے وغیرہ بتدریج زیادہ سے زیادہ یاد
کرائے جائیں۔ اس وقت کا یاد کیا ہوا زندگی بھر نہیں بھولتا۔

۶۔ اپنے جسم، لباس اور استعمال کی دیگر اشیاء کی طرف سے لاپرواہ ہوتا ہے۔ سامان
رکھنے کے لیے کمبے، الماری وغیرہ کوئی جگہ متعین کر دی جائے جس پر بچے کا پورا
تسلط ہو اور رفتہ رفتہ اسے اپنا سامان ترتیب، حفاظت اور باقاعدگی سے
رکھنے کا عادی بنایا جائے۔ استعمال کے بعد چیزیں بچے عموماً ادھر ادھر ڈال دیتے
ہیں اور پھر جب دوبارہ استعمال کی ضرورت ہوتی ہے تو پریشان ہوتے ہیں۔
بڑوں کو چاہیے کہ ادھر ادھر پڑی ہوئی چیزیں ان کی مقررہ جگہ پر رکھ دیں تاکہ عین
موقع پر انہیں مل سکے۔ خصوصاً لکھنے پڑھنے کی اشیاء ورنہ بہت حرج ہوتا
ہے۔ اس عمر کے بچوں سے یہ توقع رکھنا کہ وہ اپنی تمام چیزوں کی خود دیکھ بھال
اور حفاظت کر سکیں گے قبل از وقت ہے۔ ضرورت پر وہ روئیں گے یا اباماں
سے پوچھیں گے۔

۷۔ تقلید میں اب کسی حد تک شعور کو دخل ہونے لگتا ہے۔ پھر بھی بیشتر تقلید غیر شعوری
ہوتی ہے۔ اٹھنے بیٹھنے، چلنے پھرنے، ملنے جلنے وغیرہ کے طریقے اور مختلف
مواقع کے آداب نقل کے کھیلوں کے ذریعے سکھاتے جائیں۔ خوشخطی، تلفظ،
ماڈل وغیرہ کی نقل اتروائی جائے۔ گھر اور مدرسے کا ماحول پاکیزہ بنانے کی پوری
کوشش کی جائے اور اچھا اسوہ پیش کیا جائے تاکہ غیر شعوری تقلید کے لیے بچوں
کو اچھے نمونے مل سکیں۔

۸۔ تخیل عملی شکل اختیار کرنے لگتا ہے۔ چنانچہ رفتہ رفتہ ممکن و ناممکن میں کچھ فرق محسوس ہونے لگتا ہے۔ عجیب و غریب قصے کہانیوں میں لطف تو لیتا ہے لیکن اب وہ محسوس کرنے لگتا ہے کہ یہ غلط ہیں۔ تخیل کو عملی جامہ پہنانے کے لیے گندھی ہوتی مٹی، سلیٹ یا کالی تختی، رنگین چاک، رنگ برش، معمولی کاغذ وغیرہ فراہم کرنا چاہیے۔

۹۔ تعمیری کاموں کے ذریعے مہارت حاصل کرنے کی خواہش ابھرتی ہے اور وہ اکثر کچھ نہ کچھ بنانا بگاڑنا رہتا ہے۔ تعمیری مشاغل مثلاً آرٹ کرافٹ، مٹی کا کام، باغبانی وغیرہ کا موقع دے کر مہارت حاصل کرائی جائے۔ سامان کے مناسب استعمال کے سلسلے میں رہنمائی اور مدد کی جائے تاکہ تعمیری صلاحیتیں ابھریں اور مہارت پیدا ہو۔ خصوصی میلانات کا جائزہ بھی لیتے رہنا چاہیے۔ اگرچہ اس عمر میں جن چیزوں کی طرف رجحان رہتا ہے ضروری نہیں کہ وہ بعد کے مراحل میں بھی برقرار رہے۔

۱۰۔ مسابقت کا جذبہ اور ساتھیوں میں نمایاں ہونے کا داعیہ ابھرتا ہے۔ اب رفتہ رفتہ مقابلے کے کھیلوں میں دلچسپی لینے لگتا ہے۔ مگر ناکامی سے اب بھی گھبراتا ہے۔ اس لیے آسانی سے ہار نہیں مانتا۔ اور کبھی کبھی بے ایمانی کر بیٹھتا ہے۔ کھیل اور کام میں مسابقت کے مواقع دیئے جائیں۔ لیکن ناکامی کا شدید احساس اور مد مقابل سے نفرت نہ پیدا ہونے پائے۔ نیز کھیل گود میں ایمانداری کو ہرجیت پر مقدم رکھنے کی اپرٹ پیدا کی جائے۔ ہارجیت کو بچے کھیل کے معمول میں شمار کرنے لگیں، نہ ہار جانے پر یایوس ہوں اور نہ جیت جانے پر مد مقابل

کو چڑائیں اور ذلیل کریں۔

۱۱۔ ذخیرہ اندوزی کی جبلت بھی زوروں پر ہوتی ہے، مدرسے کے عجائب خانے کے لیے بچوں سے پھول پتیاں، چڑیوں کے پر، گھونگھے، سیپ، مختلف ممالک کے ٹکٹ وغیرہ جمع کرائے جائیں اور انہیں ترتیب اور سلیقے سے رکھوایا جائے۔

۱۲۔ توجہ جلد بلبھسکتی رہتی ہے چنانچہ وہ کسی ایک چیز پر زیادہ دیر تک جم نہیں سکتا۔ اس لیے کسی ایک چیز یا مسئلہ پر زیادہ دیر تک متوجہ رکھنے کی کوشش بے کار ہوگی۔ اس کی بہتر شکل یہ ہوگی کہ اس چیز کے مختلف پہلوؤں پر توجہ دلائی جائے۔ مثلاً کسی پھول کی طرف متوجہ کرنا ہے تو اس کی شکل، رنگ، خوشبو، حصے وغیرہ پر الگ الگ بات چیت ہو تو بحیثیت مجموعی پھول ہی پر دیر تک متوجہ رہ سکتے ہیں ورنہ ایک سرسری نظر ڈالنے کے بعد توجہ ہٹ جائے گی۔

۱۳۔ کسی کوتاہی یا غلطی پر تنقید کرنا، کسی عیب پر چڑانا، بلاوجہ چھیڑنا، کسی حرکت کی نقل اتارنا اور مزے لینا یہ سب باتیں بھی اس مرحلے میں شروع ہو جاتی ہیں۔ اس میں بڑے چھوٹے یا مجموعی اور ہم جماعت کی قید نہیں رہتی۔ غلط بات یا غلط برتاؤ پر اگر تنقید کریں تو خندہ پیشانی سے سن لینا چاہیے البتہ چڑانے یا چھیڑنے سے جو تکلیف ہوتی ہے اس کا احساس دلا کر باز رکھنے کی کوشش کرنی چاہیے، مگر اس پر سختی کے بجائے سمجھانا بھانانا زیادہ مفید ہوتا ہے۔ چڑنے پر اور چڑاتا ہے۔

۱۴۔ براہ راست اخلاقی درس، پسند و نصائح اور داعظانہ انداز کی باتوں میں نہ تو

دلچسپی لیتا اور نہ اثر قبول کرتا ہے۔ آداب معاشرت کا لحاظ، اخلاقی ضوابط اور نماز کی پابندی کرانے کا سب سے موثر طریقہ بڑوں کا اچھا اسوہ ہے جس کی غیر شعوری طور پر بچہ تقلید کرتا ہے۔ نیز تاریخی واقعات، اخلاقی کہانیوں، جانوروں کی کہانیوں کی مدد سے پسندیدہ تصورات پیدا کرائے جاتیں۔ بچے کہانی کے ہیرو کی جگہ اپنے کو رکھ کر کہانی سنتے ہیں، اس لیے ویسا ہی بننا چاہتے ہیں۔ اخلاقی درس کا یہ سب سے موثر طریقہ ہے لیکن کہانی کے آخر میں خواہ مخواہ نتیجہ نکال کر بچوں پر تنوینا سا رامزہ کرنا کر دیتا ہے۔ اور بسا اوقات مخالفانہ جذبہ پیدا کرتا ہے اس لیے کہانی سنانے پر اکتفا کریں، نتیجہ نکال کر نصیحت نہ کریں، غیر محسوس طور پر وہ خود متاثر ہوں گے۔

۱۵۔ مدرسے پہنچنے اور نئے نئے ساتھیوں سے سابقہ پیش آنے کے بعد بچے کو ایک تلخ تجربہ اپنی چیزوں کے چرائے جانے کا ہوتا ہے۔ گھر پر وہ اپنی چیزیں ادھر ادھر ڈال دیتا تھا پھر بھی محفوظ رہتی تھیں۔ وہاں ایسا کرے تو چیزیں ضائع ہو جاتی ہیں چنانچہ اپنے سامان کے بارے میں دوسروں پر اس کا اعتماد اٹھ جاتا ہے اور ہر ایک کو وہ شک و شبہ کی نظر سے دیکھنے لگتا ہے۔ درجے میں فضا ایسی بنانی چاہیے کہ بچے بغیر پوچھے ایک دوسرے کی چیزیں نہ لیں اور بچوں کے اعتماد کو ٹھیس نہ لگے ورنہ یہی چیز آگے چل کر ساری دنیا سے بدگمان بنا دیتی ہے۔

۱۶۔ اندھیرے سے ڈرتے تو کسی حد تک کم ہونے لگتا ہے لیکن اب بھی بہت سی خجالی باتوں سے ڈرتے ہیں۔ سوتے وقت ڈراؤنے قہقہے کہانیاں ہرگز نہ سنائی

جائیں۔ بچوں کا ڈر چھڑانے کی پوری کوشش کی جائے نہ ورنہ اگر خوف برقرار رہا تو بزدلی پیدا ہوگی۔

۳۔ لڑکپن

(نودس سال سے بارہ تیرہ سال تک)

بچے کا یہ دور استحکام، پائیداری اور کارکردگی کا دور کہلاتا ہے کیونکہ بالیدگی کی رفتار سابقہ مرحلے کے مقابلے میں بہت سُست ہو جاتی ہے اور اب تک ہمیں وہ جسمانی حیثیت سے جتنا کچھ بڑھ چکا ہوتا ہے اس میں پختگی پیدا ہوتی ہے۔ بالیدگی کے زمانے میں بچہ جلد جلد تھکتا اور اکثر بیمار ہو جاتا تھا لیکن اب وہ کافی محنت کر سکتا ہے۔ اس لیے ذہنی و جسمانی دونوں طرح کے کام بخوبی لیے جاسکتے ہیں۔ محنت سے پڑھنے لکھنے کے لیے دراصل یہ مرحلہ بہت ہی موزوں ہے۔

اس مرحلے کی اہم خصوصیات یہ ہیں:-

۱۔ شور و غل، تیزی و طراری، چلبلا پن اور مستعدی و چالاکی میں نمایاں اضافہ ہو جاتا ہے اس لیے مختلف قسم کے مفید مشاغل اور دلچسپ مصروفیات میں لگاتے رکھنا چاہیے۔ ورنہ یہ ساری قوتیں شرارت کی طرف لگ جاتی ہیں۔ انہیں بہر حال ہر وقت کچھ نہ کچھ کام ملنا چاہیے۔ کام نہیں ہوگا تو لامحالہ شیطانی کریں گے۔

۲۔ قوت حافظہ اپنے شباب پر ہوتی ہے، دس گیارہ سال کی عمر میں لڑکیوں کا اور بارہ تیرہ سال کی عمر میں لڑکوں کا دماغ اپنی پوری سائز اور پیدائش

کے وقت سے چارگنا ہو جاتا ہے۔ یادداشت بہت بڑھ جاتی ہے مگر سمجھ کر یاد کرنے کا رجحان غالب ہوتا ہے اس لیے جو کچھ یاد کرانا ہو اس کی افادیت اور مفہوم ضرور ذہن نشین کر دیا جائے۔ کلام پاک، اذکار، دعائیں، چٹکے، مقولے، کہاوتیں، اشعار وغیرہ زیادہ سے زیادہ یاد کرائے جائیں۔

۳۔ تلفظ، طرز ادا وغیرہ میں دوسروں کی نقل اتارنے کا شوق ہوتا ہے، اس لیے الفاظ کا تلفظ، آواز چڑھاؤ کے ساتھ نشر و نظم پڑھنے یا تقریر کرنے کی مشق بہم پہنچائی جائے۔ غیر زبان مثلاً عربی، ہندی، انگریزی، قرأت وغیرہ اس مرحلہ کے اوائل ہی میں ضرور شروع کر دیں البتہ قواعد اور کتب کا بار زیادہ نہ ڈالیں بلکہ زیادہ تر کام زبانی یا عملی ہو۔

۴۔ تجسس کی فراوانی اور گرد و پیش کی اشیاء پر سماجی و فطری ماحول کا غائر مشاہدہ کر کے معلومات کو وسعت دینے کی فطری تحریک ہوتی ہے اس کے انہیں مواقع ملنے چاہئیں۔ عام سائنس جغرافیہ اور سماجی علوم کے سلسلے میں تعلیمی سیر و سیاحت پر لے جانا اور مختلف چیزوں کا تجربہ و مشاہدہ کرنا چاہیے۔ مشاہدے کے نتائج کو مضمون کی شکل میں قلم بند کرایا جائے یا ان اشیاء کی شکلیں اور ماڈل بنوائے جائیں۔ تدریس میں اپنے بیان کو واضح کرنے کے لیے گرد و پیش کی اشیاء اور سماجی و فطری ماحول کا زیادہ سے زیادہ حوالہ دیا جائے۔ بسا اوقات تجسس غلط رخ اختیار کرنے لگتا ہے اور وہ لغو اور خراب باتوں یا لوگوں کی نجی زندگیوں کی ٹوہ میں پڑ جاتے ہیں۔ ایسی باتوں سے بچایا جائے۔

۵۔ مختلف ذہنی قوتوں مثلاً تفکر، استدلال اور تخیل میں کسی حد تک باقاعدگی شروع ہو جاتی ہے۔ تجربات کی وجہ سے ممکن و ناممکن میں کچھ فرق کرنے لگتا ہے۔ بھوت، پریت، جن و پری اور دیو مالائی قصے کہانیوں کو اہل اور لغو باور کرا کے تو ہم پرستی سے بچایا اور ڈر چھڑایا جاسکتا ہے۔ عقائد کی اصلاح میں مدد لی جاسکتی ہے اور اس طرح کے قصے کہانیوں کے سننے یا ان کے مطالعہ میں دلچسپی لینے سے باز رکھ کر مفید مطالعہ پر لگانا آسان ہوتا ہے۔ اس سے فائدہ اٹھانا چاہیے۔

۶۔ اصل چیزوں یا ان کے ماڈلوں کے بجائے ان کی تصویریں اور خاکوں کی مدد سے بات سمجھ لینے اور صحیح تصورات قائم کر لینے کی صلاحیت پیدا ہو جاتی ہے۔ جغرافیہ، تاریخ اور معلومات عامہ وغیرہ میں تصاویر اٹلس اور خاکوں وغیرہ سے فائدہ اٹھانا چاہیے۔ بچوں کے اخبارات و رسائل سے اب وہ بخوبی استفادہ کر سکتا ہے اس کا موقع ملنا چاہیے تاکہ معلومات میں وسعت ہو۔

۷۔ خود بھی مہات سر کرنے، نئی نئی چیزیں ایجاد کرنے یا ڈھونڈ نکالنے کا خواہشمند ہوتا ہے اور مہاتی قصے کہانیوں اور روایات میں بھی دل چسپی لینے لگتا ہے۔ البتہ ایسی کہانیاں زیادہ پسند آتی ہیں جن میں ہیرو کو غیر معمولی مشکلات سے دوچار ہونا پڑے لیکن بالآخر وہ کامیابی سے ہم کنار ہو۔ سیاحوں، ناموں اور موجدین و مکتشفین کی کوششوں سے متعارف کرانے کا بہترین دور ہے۔ ان میں وہ کٹھن بھی لے گا، اور اس طرح کے کامیابی

انجام دینے کا اس کے دل میں شوق بھی پیدا ہو گا۔ لیکن جن کہانیوں میں ہیرو کو ناکامی سے دوچار ہونا پڑے وہ بچوں پر رنج اور مایوسی طاری کرتی ہیں اس لیے حتی الامکان ان سے گریز کریں اور اگر سننا یا پڑھنا ہی پڑے تو ناکامی میں بھی کامیابی کا پہلو نمایاں کیا جائے۔

۸۔ تقلید سے زیادہ تحقیق و ایجاد کا دلدادہ ہوتا ہے۔ اس لیے کھیل اور کام میں ذمہ داریاں یا پارٹ خود سونپنے یا انجام دینے کا طریقہ خود بتا دینے کے بجائے بچوں کو انتخاب کی حتی الامکان آزادی دی جائے اور تحقیق و ایجاد کے مواقع فراہم کیے جائیں۔ کبھی کبھی بچوں کو ایسی باتیں سُوجھ باتی ہیں جن کا ہم کو وہم و گمان بھی نہیں ہوتا۔ دوسرے وہ رفتہ رفتہ اپنے پیروں پر کھڑے ہونے کے قابل بنتے ہیں اور اپنی پسند شامل ہونے کے باعث محنت اور انہماک سے کام کرتے ہیں۔

۹۔ اپنے اندرون اور گھر نیز مدرسے سے زیادہ بیرونی دنیا سے دل چسپی ہوتی ہے۔ اگر اس کی دلچسپیوں کا لحاظ نہ رکھا جائے تو مدرسے سے بھاگنے اور گھر سے غائب رہنے کی عادت پڑتی ہے۔ مدرسے میں اس کی کوشش ہونی چاہیے کہ کبھی کبھی پنک اور سیر و سیاحت کا موقع ملے اور جغرافیہ، سائنس نیز سماجی علوم کی تعلیم حتی الامکان موقع پر لے جا کر دی جائے۔ مگر کے افراد کو بھی چاہیے کہ دوست احباب سے ملنے ٹھٹھنے یا بازار جاتے وقت بچے کو ساتھ لے لیا کریں تاکہ مناسب طریقے سے اس کی اس خواہش کی تسکین ہو جائے اور وہ بھگوڑے پن یا آوارہ گردی کا شکار نہ ہو۔

۱۰۔ گہرے غور و فکر اور مسائل سے نمٹنے کا شوق ابھرتا ہے، اس لیے بچوں کے سامنے مسائل رکھ کر ان کے حل پر اُکسانا چاہیئے اور سب کچھ خود بتا دینے کے بجائے غور و فکر اور تجربہ و مشاہدہ کر کے معلومات حاصل کرنے کا بچوں کو موقع دینا چاہیئے۔

۱۱۔ گھر اور مدرسے کا ماحول اگر اچھا ہو، لوگ بُرائیوں سے بچنے اور بھلائیوں کو اپناتے ہوں، ایک دوسرے سے محبت اور ہمدردی سے پیش آتے ہوں تو بچے میں بھی بُرائی بھلائی کی تمیز اور محبت و ہمدردی کا جذبہ پیدا ہو جاتا ہے۔ وہ بھی بھلائیوں کو اپنانے اور بُرائیوں سے بچنے لگتا ہے۔ اپنے محسنوں اور ساتھیوں سے محبت اور کمزوروں معذوروں کے ساتھ ہمدردی سے پیش آنے لگتا ہے۔ جن باتوں کو بڑے اہمیت دیتے ہیں ان کو وہ بھی اہمیت دینے لگتا ہے۔ مثلاً نماز روزہ خیر خیرات وغیرہ۔ لیکن ماحول اگر ان اوصاف سے خالی ہو تو بچے سے اس مرحلے میں ان اوصاف کی توقع فضول ہے۔ اس لیے گھر اور مدرسے کا ماحول اور بڑوں کا اُسوہ بہر حال سازگار اور مناسب ہونا چاہیئے۔

۱۲۔ خیالات و تصورات اور دلچسپیوں میں استقلال کے بجائے تغیر پذیری ہوتی ہے۔ آج خیالات و تصورات کچھ ہیں کل کچھ، آج کسی چیز مضمون یا کام میں دلچسپی ہے تو کل کسی دوسرے میں، اس لیے مختلف مشاغل و مصروفیات کے مواقع فراہم کر کے مناسب دوزموں کے انتخاب میں رہنمائی و امداد کرنی چاہیئے، پسندیدہ عادات و احوال ڈلوانے کے بعد مطمئن نہ ہو جانا چاہیئے بلکہ

نکر رکھنی چاہیے کہ خلاف ورزی کے مواقع نہ ملیں ورنہ کیسے دھرے پر پانی پھر سکتا ہے۔

۱۳۔ سات آٹھ سال تک بچے عموماً انہی چیزوں میں دلچسپی لیتے ہیں۔ جن کی طرف ان کا میلان فطری طور پر ہوتا ہے لیکن اب وہ ان چیزوں میں بھی دل چسپی لینے لگتے ہیں جن سے سمجھ لیوں میں نمایاں ہو سکیں، بڑوں کی خوشی اور شاہی حاصل کر سکیں اور ان کی ناخوشی سے بچ سکیں۔ فرائض کی پابندی، آداب کا لحاظ اور پسندیدہ عادات و اطوار ڈولوانے میں اس رجحان سے فائدہ اٹھایا جائے۔ بلند آواز سے نظمیں پڑھنے، مہماتی قصے کہانیاں پڑھنے، درجے میں کامیاب ہونے کے لیے محنت کرنے، اپنا خط ٹھیک کرنے کے لیے مسلسل مشق کرنے، اسٹیج پر کامیابی کے ساتھ اپنا پارٹ ادا کرنے کے لیے تقریر وغیرہ محنت سے تیار کرنے کے لیے وہ آمادہ رہتا ہے۔ حکمت کیساتھ اس سے محنت لینا چاہیے۔ بعض لوگ بچوں پر بار بار خفا ہوتے اور ڈرا دھمکا کر کام لینا چاہتے ہیں۔ اس کا بہت زیادہ استعمال بچوں کو بے غیرت اور آپ کی خوشی ناخوشی کی طرف سے لا پرواہی سے گاس لیے ڈرانے دھمکانے کا حربہ کم سے کم استعمال کیا جائے۔

۱۴۔ گروہی جبلت بڑی شدت کے ساتھ برسرِ کار ہوتی ہے۔ ٹولیاں بنا کر گلی کوچوں، کھیتوں، میدانوں میں پھرنے کا شوق پیدا ہوتا ہے۔ بچہ ٹولی کے قواعد و ضوابط کا بے حد احترام اور ان کی سمجھتی سے پابندی کرتا ہے۔ اپنی ٹولی میں نمایاں ہونے کی پوری کوشش کرتا ہے۔ محبت اچھی ہو تو بچے اس طرح

مل جل کر رہنے، قواعد و ضوابط کی پابندی کرنے، ٹولی کے سربراہ کی اطاعت کرنے، ایک دوسرے کے جذبات کا احترام کرنے نیز تعاون و ہمدردی کا برتاؤ کرنے کا طریقہ سیکھ لیتے ہیں ورنہ ٹولیاں بنا کر ہنگامہ کرنے اور دوسری ٹولیوں سے ٹکر لینے کی کوشش کرنے لگتے ہیں اور اپنی ٹولی یا اس کے لیڈر کو خوش رکھنے کے لیے نازیبا حرکات کرنے لگتے ہیں اور گھر یا مدرسے کی طرف سے عائد کردہ پابندیوں کی خلاف ورزی کے مرتکب ہوتے ہیں۔ بچوں کی گروہی جہالت اور اپنی ٹولی میں نمایاں ہونے کی خواہش کی تسکین کے لیے کھینے کودنے نیز درجے اور مدرسے کی مختلف ذمہ داریوں کو انجام دینے کے لیے طلبہ کو مختلف ٹولیوں میں تقسیم کر دیا جاتے۔ ہر ٹولی کا الگ الگ سربراہ کار ہو مثلاً مانیٹر، کھیل کا کپتان، اجتماعات، پنک، دارالمطالعہ وغیرہ کے انچارج یا مختلف انتظامی و مسابقتی ٹولیوں کے افراد کی حیثیت سے ذمہ داریاں سنبھالنے کے مواقع دیئے جاتیں، مسابقت کو غلط رخ پر پڑنے اور گروہی جہالت کو تعصب و تحزب (پارٹی بندی) کی شکل اختیار کرنے سے بچایا جاتے۔ ٹولیوں کے افراد یا سربراہ کار کی حیثیت سے کام اور کھیل کے کافی مواقع ہیں تو تربیت بھی ہوگی اور اس جہالت کی تسکین بھی اور وہ بُری صحبت سے محفوظ بھی رہیں گے۔ کسی کو ٹولی کا سربراہ کار ماننے یا کسی کو دوست یا بھولی بنانے وغیرہ میں اس مرحلے کے بچوں کو اونچ نیچ امیر غریب وغیرہ کا بالکل خیال نہیں ہوتا صرف صلاحیت پیش نظر ہوتی ہے۔ مساوات کے اس جذبہ کو پروان چڑھانا چاہیے۔

۱۵۔ سادگی، لاپرواہی اور بے باکی نمایاں ہوتی ہے۔ ان امور پر زیادہ روک ٹوک

کے بجائے سمجھا بھگا کر صفائی ستھرائی، سامان کی حفاظت وغیرہ کی بتدریج عادت ڈلائی جاتے۔ یہ اوصاف بھی بہر حال اگر محدود ہیں ہوں تو ضروری ہیں۔

۱۶۔ آوارہ گردی، تعلیم سے بھاگنے، ڈینگ مارنے، گھر سے غائب رہنے، بڑی سگریٹ پینے، چیزیں چرانے، جھوٹ بولنے گالی بکنے، دھوکا دینے اور تجسس میں اگر بعض ناپسندیدہ حرکات کرنے کے بہت اندیشے ہوتے ہیں۔ ان سب خامیوں کے پیدا ہونے میں بہت کچھ دخل بُری صحبت یا بچے کے ساتھ ناروا سلوک کو ہوتا ہے، حتیٰ الامکان بُری صحبت سے بچانے اور ان کے ساتھ شفقت و محبت کا برتاؤ کرنے کی کوشش ہونی چاہیے۔ البتہ بُری صحبت سے بچانے کے معنی یہ نہیں ہیں کہ ہم جولیوں ہی سے محروم کر دیا جائے یا جائز محدود ہیں ان کی دلچسپیوں کا انتظام نہ کیا جائے۔ یہ رویہ بھی خطرناک ثابت ہوتا ہے اور ان کی شخصیت کی ہم آہنگ تربیت نہیں ہو پاتی۔ اس دور کی ذہنی گتیاں شخصیت پر دُور رس اثرات ڈالتی ہیں اس لیے بڑی احتیاط سے تربیت ہونی چاہیے۔ جائز خواہشات کو کھل دینا ذہنی گتھیوں کا موجب ہوتا ہے۔

۴۔ عنفوان شباب

(تیرہ چودہ سال سے سترہ اٹھارہ سال کی عمر تک)

یہ زندگی کا موسم بہار ہے۔ اس مرحلے میں معصوم کلی چٹک کر شگفتہ پھول بنتی ہے۔ قد تیزی سے بڑھتا اور سرعیت کے ساتھ ذہنی و جسمانی تبدیلیاں واقع ہوتی ہیں۔

دیکھتے دیکھتے ایک ڈبلا پتلا لڑکا، تو اناؤ تندرست مرد اور ایک چھریرے بدن کی لڑکی
معزز خاتون نظر آنے لگتی ہے۔ لاابالی پن اور بے پروائی رخصت ہو جاتی ہیں اور ان
کی جگہ رکھ رکھاؤ اور بناؤ سازگارے لیتے ہیں۔ شکل و صورت، رفتار گفتار ہر چیز میں
بڑاپن اور نمایاں فرق محسوس ہونے لگتا ہے۔ رنگ روپ میں نکھار آ جاتا ہے۔
چھرے پر ہمہ وقت مسکراہٹ کھیلنے لگتی ہے۔ عضو عضوی میں تناؤ اور غیر معمولی کشش
پیدا ہو جاتی ہے۔ جامہ زیبی کا یہ عالم ہو جاتا ہے کہ معمولی لباس بھی اطلس و مخواب
سے زیادہ پھینے لگتا ہے۔ طبیعت میں کیف و مستی اور آنکھوں میں خمار آ جاتا ہے۔
سادہ پانی میں بھی مئے رنگین کا لطف آنے لگتا ہے۔ نئی زندگی، نئی امنگیں، نئے
احباب اور نئے عہد و پیمان شروع ہو جاتے ہیں۔ غرض ہر طرف بہار اور تسکین کا
دور دورہ ہوتا ہے۔ یہ ہے عنفوان شباب کی ایک ہلکی سی جھلک۔

اس دور کی نمایاں خصوصیات حسب ذیل ہیں۔

- ۱۔ عمر کا نازک ترین دور، جنسی جذبات میں شدت اور جنسی جبلت برسر کار
ہوتی ہے، نا تجربہ کاری اور نا عاقبت اندیشی کے باعث جسمانی اور اخلاقی
جست و جست سے بہت خطرناک نتائج سے دوچار ہونے کا اندیشہ ہوتا ہے۔ اس
یے غیر معمولی توجہ دینے اور ان کے عادات و اطوار پر کڑی نظر رکھنے کی
ضرورت ہے۔ البتہ اپنے برتاؤ اور رویہ سے ایسا محسوس نہ ہونے دیا
جائے کہ شک و شبہ اور تحسس کی نظر سے دیکھا جا رہا ہے۔ علاوہ ازیں
ان کی صحت کی فکر کی جائے۔ جنسی جبلت قدرت کا نہایت اہم اور زبردست
عطیہ ہے۔ اسے کچلنے کی کوشش دراصل فطرت سے جنگ اور شخصیت کے

لیے انتہائی مضر ہے، مردانگی کے اس جوہر کی حفاظت کرنے، جذبات پر قابو پانے اور اس جبلت کے جائز رُخ اختیار کرنے میں معاون ہونا چاہیے دلچسپ تعمیری مشاغل و مصروفیات، مسابقت کے کھیل اور فنونِ لطیفہ کے جائز اصناف میں عملی حصہ لینے کے مواقع فراہم کیے جائیں تو اس جبلت کی تسکین بھی ہوتی اور فنی بہارت بھی حاصل ہوتی ہے۔

۲۔ حیا اور شرمیلے پن کی فراوانی ہوتی ہے۔ اور سماج کا غیر معمولی پاس و لحاظ رہتا ہے۔ نو عمروں کے یہ وہ فطری ہتھیار ہیں جن سے وہ ناعاقبت اندیشی اور ناتجربہ کاری کے اس مرحلے میں اپنے چال چلن کی حفاظت کرتے ہیں۔ کردار کو بے داغ اور صحت کو محفوظ رکھنے کے لیے یہ بے حد مفید اور ضروری ہیں۔ اس لیے ان جذبات و احساسات کو ہرگز مجروح نہ ہونے دیا جائے۔ کیونکہ تجربہ شاہد ہے کہ اس عمر میں اگر شرم و حیا اٹھ جائے یا سماج کا پاس و لحاظ نہ رہ جائے تو نوعِ رجبہ کچھ نہ کر گزریں کم ہے۔

۳۔ فرصت کے اوقات یا تنہائی میں عموماً گندے جنسی خیالات و جذبات ابھرتے ہیں اور شیطان مختلف قسم کے وساوس میں مبتلا کرتا ہے "خانہ خالی رہا دیو می گیرند" اس کیلئے فرصت کے اوقات کے لیے دلچسپ مفید مشاغل و مصروفیات کا زیادہ سے زیادہ بند و بست ہونا چاہیے تاکہ وہ ہمہ وقت مصروف رہے۔ ذہنی و جسمانی ہلکے بھاری دونوں طرح کے مشاغل میں منہمک رہنے کے برابر مواقع ملتے رہنے چاہئیں۔

۴۔ خود رائی، خود مختاری، اپنے امور خود انجام دینے، اپنے معاملات پر خود

غور و فکر اور فیصلہ کرنے کا شوق اور والدین نیز بڑوں کی مداخلت سے آزاد ہونے کا خیال ابھرتا ہے۔ جائز حدود میں انہیں آزادی ملنی چاہیے تاکہ وہ اپنے پیروں پر کھڑے ہو سکیں، ہمیشہ اپنا محتاج نہ رکھا جائے، جیسا کہ لاطینیوں میں اکثر والدین کرتے ہیں۔ ان سے متعلق امور میں ان سے مشورہ کر لینا چاہیے اور روک ٹوک سے حتی الامکان گریز کرنا چاہیے ورنہ باغی بننے کا اندیشہ رہتا ہے۔ نرمی اور ملاحظت سے راستے پر لانے کی کوشش کی جائے۔

۵۔ خیالی پلاؤ پکانے، ہوائی قلعے تعمیر کرنے اور شیخ چلی جیسے منصوبے بنانے میں خاصا لطف آتا ہے۔ اس لیے دنیا کی حقیقتوں سے اکثر گریز کر کے جاسوسی نادلوں یا خدائی فوجدار جیسے قصے کہانیوں میں پناہ ڈھونڈنے لگتے ہیں۔ حل طلب مسائل و مشکلات سے نبرد آزما ہونے کے مواقع دیئے جاتے ہیں۔ مختلف امور کی انجام دہی کے لیے انہیں سے منصوبے بنوا کر عملی جامہ پہنانے پر اکسایا جائے تاکہ ممکن و ناممکن میں فرق کرنا بھی سیکھیں اور رفتہ رفتہ حقیقت پسندی پیدا ہو، ناکامی سے بچانے اور مسلسل جدوجہد کر کے کامیابی تک پہنچنے میں امداد و رہنمائی کی جائے تاکہ وہ دنیا کی تلخ حقیقتوں سے ہلکیں چار کرنے لگیں۔

۶۔ مہات پسندی اور ٹولیوں میں سیروساحت کا شوق پیدا ہوتا ہے۔ تعلیمی سیروساحت کے مواقع دیئے جاتے ہیں۔ سفر کے انتظامات وہ خود کریں ایسی طرح ٹولیوں میں تقسیم کر کے مختلف تقریبات میں ان سے کام لیے جاتے ہیں۔

خدمتِ خلق سے متعلق مختلف کاموں کے لیے بھی ان کی ٹولیاں بنادی جاتیں اور خوب کام لیا جائے۔ مقابلے کے کھیلوں میں حصہ لینے سے مہارت پسندی کے جذبے کو تسکین ہوتی ہے اور خدمتِ خلق سے شفقت و نگہبانی کے جذبات ابھرتے ہیں۔

۷۔ سابقہ دوستوں اور ساتھیوں کو بھول جائے اور نئے قلبی اور محکمہ دوست بنائے ہیں۔ یہ دوستی نہایت گہری اور پائیدار ہوتی ہے۔ دل کے راز بھی ان دوستوں سے بیان کر دیتے ہیں۔ ان کی معیت میں زیادہ سے زیادہ وقت گزارنے کی کوشش کرتے اور ان کی صحبت کا غیر معمولی اثر قبول کرتے ہیں۔ ظاہر ہے احباب اگر اچھے ہوتے تو بے حد مفید ورنہ حد درجہ مضر ہو سکتے ہیں۔ لیکن دوستی کا تعلق دل سے ہوتا ہے۔ انتخاب میں بچے کے اپنے ارادے ہی کو دخل ہو سکتا ہے۔ بڑوں کی پسند سے دوست نہیں چنا کرتے۔ ایسی صورت میں انتخاب کی کسی نہ کسی حد تک آزادی ملنی چاہیے۔ البتہ کوشش اس کی ہو کہ ماحول اچھا ملے تاکہ احباب بھی اچھے مل سکیں۔ ان کے احباب کے عادات و اطوار اور دل چسپیوں پر نظر رکھی جائے، ان کو کبھی کبھی گھر پر مدعو کرنے کا موقع دیا جائے، ان کی عزت کی جائے اور محبت و شفقت اور لچھے برتاؤ سے ان کو پسندیدہ مشاغل و مصروفیات میں دلچسپی لینے کے مواقع دیئے جائیں۔ ایسی صورت میں ان کی بھی اصلاح ہوگی اور بچہ بھی بُری صحبت سے محفوظ رہے گا۔ زیادہ روک ٹوک مضر ہوتی ہے۔

۸۔ مثال کردار اور شہرہ آفاق شخصیتوں سے لگاؤ اور ان کے اوصاف و خصوصیات

کو اپنانے کا شوق ابھرتا ہے۔ اب تک وہ اپنے والدین اور اسانڈہ وغیرہ
 ہی کو مثالی اور بہت اونچا سمجھتا رہا ہے۔ لیکن اب اسے بعض پہلوؤں
 سے ان میں خامیاں نظر آنے لگتی ہیں۔ اور وہ شہرہ آفاق شخصیتوں کے کردار
 کو اپنے لیے مثالی بنانا چاہتا ہے۔ ظاہر ہے ایسی جامع و مکمل شخصیت
 جس کا ہر پہلو مثالی اور جس کا اسوہ حسنہ ہر ایک کے لیے قیامت تک قابل
 تقلید ہو، صرف آنحضرت صلی اللہ علیہ وسلم ہی کی ذات گرامی ہے۔ اس
 لیے آپ سے محبت اور آپ کے اسوے کی اتباع پر ابھارنے کی پوری
 کوشش ہونی چاہیے۔ اس طرف سے غفلت برتی گئی تو اندیشہ ہے کہ وہ
 ظالم و جابر لیڈر یا کسی غلطی اشارہ وغیرہ کو اپنا پیرو بنالے گا۔

۹۔ ایک ایسے نصب العین (آدرش) کی ضرورت بھی شدت سے محسوس
 ہونے لگتی ہے جس کے لیے وہ اپنی زندگی وقف کر سکے۔ انسان کی زندگی
 کا واحد صحیح نصب العین تو یہی ہے کہ وہ اپنے خالق کی رضا حاصل کرنے
 کے لیے اپنا سب کچھ وقف کر دے، خود بھی زندگی کے تمام شعبوں میں اس
 کی مرضی پر چلے اور سارے انسانوں کو اس کی مرضی پر چلانے کی جدوجہد کرے
 لیکن انسانوں نے اپنے لیے طرح طرح کے آدرش اور نصب العین گھڑ
 لیے ہیں اور خدا پرستی کی جگہ مادہ پرستی، نفس پرستی، وطن پرستی، قوم پرستی
 وغیرہ مختلف "پرستیوں" اور "ازموں" کے غلبے نے گرد و پیش ایسی فضا بنا
 رکھی ہے کہ آدرش کے انتخاب میں بھٹکنے کے شدید اندیشے لگے رہتے
 ہیں اس لیے اُسے نہایت حکمت تدبیر اور محبت و دل سوزی کے ساتھ

صحیح نصب العین کو اپنانے پر آمادہ کرنا چاہیے اور اس کی قوتوں صلاحیتوں اور فطری میلانات و رجحانات کا لحاظ رکھ کر اس نصب العین کے حصول کی جدوجہد میں مناسب رہنمائی کرنی چاہیے۔ اس نصب العین کی جس جہت سے وہ زیادہ بہتر خدمت انجام دے سکتا ہے اس جہت کی واضح نشاندہی ہونی چاہیے۔

۱۰۔ مذہبی جوش اور اس کے لیے ایشار و قربانی کا جذبہ اور اخلاقی قدروں کا پاس و لحاظ ہوتا ہے مگر اعتقادات کے ضمن میں اکثر شکوک و شبہات پیدا ہوتے ہیں اور ان کے اسرار و معارف جاننے کی خواہش ہوتی ہے۔

مذہبی جوش کو اعتدال کے ساتھ پروان چڑھانا چاہیے اور جوش کے ساتھ ہوش کی بھی فکر ہونی چاہیے۔ شکوک و شبہات پر برہمی کا ہرگز مظاہرہ نہ کیا جائے بلکہ ہمدردی کے ساتھ تشفی بخش جواب دیئے جائیں۔ دلائل سے مطمئن کرنے کی کوشش کی جائے اور شریعت کے اسرار و رموز بتائے جائیں۔ اس عمر میں چونکہ جسم کے تقاضے کچھ اور ہوتے ہیں۔ روح کے کچھ اور، معاشرتی و اخلاقی قدروں کا کچھ اور تقاضہ ہوتا ہے اور خواہشات نفسانی کا کچھ اور۔ دونوں کے تقاضوں میں تضاد پیدا ہونے کی وجہ سے وہ ذہنی انتشار کا شکار ہو جاتا ہے اور شرعی احکام کی معقولیت پر شک و شبہ کرنے لگتا ہے۔ اگر دونوں کے تقاضوں میں تطبیق سمجھا دی جائے تو باسانی مطمئن ہو سکتا ہے۔ اسلام چونکہ دین فطرت ہے اس لیے جسم کے فطری تقاضوں کو نظر انداز نہیں کرتا کہ عیسائیت یا دیگر مذاہب کی طرح

اس کی تعلیمات نوجوانوں کو خلافت فطرت محسوس ہوں۔

۱۱۔ مطالعہ کا غیر معمولی ذوق ہوتا ہے اور گھنٹوں مسلسل مطالعہ کرتا ہے۔

مشاہیر اور غیر معمولی کردار کے حاملین، صحابہ کرامؓ، مجددینؒ، ائمہؒ، صلحائے ائمہؒ اور انقلابی شخصیتوں کے سوانح حیات اور کارناموں سے متعارف کرانے والی کتب اور پاکیزہ تاریخی ناولوں کے مطالعہ پر اکیسا جاتے اور مناسب کتب فراہم کی جاتیں۔

۱۲۔ بے لوث محبت کا شدید جذبہ پیدا ہوتا ہے۔ اس جذبے کو خدمتِ خلق اور حق و انصاف سے محبت وغیرہ کی طرف منتقل کرنے کی کوشش کی جائے اور اس کے مواقع فراہم کیے جائیں۔

۱۳۔ اندھی تقلید سے نفرت اور ہر بات پر اُمتنا و صدقنا کہنے سے گریز کرنے لگتا ہے۔ اس لیے حکم دینے میں احتیاط ملحوظ رکھی جاتے۔ آمر اور ڈکٹیٹر بن کر حکم دینے کے بجائے مشیر بن کر رہنمائی کی جاتے۔ آمادگی دیکھ کر حکم دیا جائے تاکہ خلافت و زری کا اندیشہ نہ رہے۔

۱۴۔ روک ٹوک اور نکتہ چینی سے سخت برہمی اور بغاوت کا اندیشہ ہوتا ہے اس لیے کسی بھی کوتاہی پر کھلم کھلا ٹوکنے اور نکتہ چینی کرنے کے بجائے تنہائی میں نرمی اور دل سوزی سے سمجھانا چاہیئے۔

۱۵۔ محبت کے معاملے میں ایسا محسوس ہوتا ہے کہ بچپن پھر لوٹ آیا۔ اس مرحلے کی ابتدا میں تو اسے اپنی ہی ذات سے محبت ہوتی ہے، بناؤ سنگار کی طرف غیر معمولی توجہ رہتی ہے۔ پھر اپنے ہم جنسوں سے محبت و لگاؤ

اور آخر میں جنس مخالف میں کشش، والہانہ محبت اور مکمل طور پر حواگی اور سپردگی کا جذبہ ابھرتا ہے۔ یہ فطری ہے، ان جذبات کو کچلنے کے بجائے اعتدال پر لانے اور صحیح رخ پر لگانے کی ضرورت ہے۔ بلوغ کے بعد شادی میں جلدی کرنی چاہیے۔

۱۶۔ سیرت و کردار میں مدد و حسد اور غیر معمولی آثار چڑھاؤ محسوس ہوتا ہے۔ گھڑی میں کچھ گھڑی میں کچھ، کبھی بہت زیادہ تندہی و توفانی کاشتوت تو کبھی انتہائی کاہلی اور سُستی کا مظاہرہ، کبھی بہت زیادہ پُرامید، کبھی حد سے زیادہ مایوس، نہ بڑوں میں گنجائش، نہ چھوٹوں میں سمائی، اکثر ذہنی انتشار کاشکار۔ لعنت ملامت کے بجائے ہمدردی و دل سوزی کا مستحق ہوتا ہے۔

۱۷۔ عمر کا سنہری دور، نئی اُمکیں، نئے عزائم، مستقبل میں اپنے مقام کا تعین اور ترقی کرنے کا حوصلہ ابھرتا ہے۔ ان خصوصیات سے فائدہ اٹھانا چاہیے ان کے ذریعے اعلیٰ صفات پیدا کرنے اور ترقی کے اعلیٰ مدارج پر پہنچانے میں مدد و رہنمائی کرنی چاہیے ورنہ غلط رخ پر بڑھ جانے سے بے حد نقصان پہنچ سکتا ہے۔

یہ ہیں مختلف مراحل اور ہر مرحلے کی خصوصیات، تعلیم و تربیت میں ان خصوصیات کا پورا لحاظ رکھنا چاہیے۔ بچہ جس مرحلے سے گزر رہا ہو اس مرحلے کی خصوصیات کا بغور مشاہدہ کیا جائے، اور ان کے لیے جو مضامین، مشاغل یا مصروفیات فراہم کی جائیں

ان میں ان خصوصیات کی پوری رعایت رکھی جائے اگر ان خصوصیات کو نظر انداز کیا گیا یا فطری تقاضوں کو کچلا گیا تو بچے کی شخصیت کی ہم آہنگ نشوونما نہ ہو سکے گی۔ اور اس کا نتیجہ بہر حال بھگتنا پڑے گا۔ محبت و شفقت، ہمدردی و دل سوزی کو شعار بنا کر ہی بچوں کی تربیت ہو سکتی ہے۔ ماحول کو پاکیزہ رکھنا اور اپنا اچھا اسوہ سامنے لانا ہی سب سے مفید حربہ ہے۔

چند اہم جبلتیں

جبلتیں اور فطری داعیات یوں تو متعدد ہیں مگر تعلیم و تربیت کے نقطہ نظر سے مندرجہ ذیل چند بہت اہم ہیں اس لیے ان کے بارے میں قدرے تفصیل سے بحث کی جاتی ہے۔
انجس

یعنی ٹوہ لگانے یا معلومات حاصل کرنے کی خواہش :- یہ ایک نہایت ہی اہم جبلت اور تمام علوم کی ماں ہے۔ اسی کی بدولت انسان اپنے فطری و سماجی ماحول سے بخوبی واقف ہوتا اور کھلی آنکھوں اور کھلے کانوں کے ساتھ زندگی بسر کرنے کے لائق بنتا ہے۔ شیر خوارگی ہی سے یہ جبلت اپنا کام شروع کر دیتی ہے۔ جو چیز بھی سامنے آتی ہے بچہ ہمہ تن حوالیہ جملہ کا نشان بن کر اسے دیکھتا ہے اور نظریں گاڑے مسلسل دیکھتا رہتا ہے یہاں تک کہ وہ چیز نظروں سے اوجھل ہو جاتے۔ جب ذرا بولنے پر قدرت

حاصل ہوتی ہے تو ہر نئی چیز کے بارے میں سوالات کی بوچھاڑ شروع کر دیتا ہے۔ یہ کیا ہے؟ وہ کیسا ہے؟ یہ کون ہے؟ وہ کیسا ہے؟ ایسا کیوں ہے؟ وغیرہ۔ اس طرح وہ اپنے گرد و پیش کی مختلف اشیا کے بارے میں معلومات حاصل کر لیتا ہے۔ اس جبلت کے ساتھ حیرت و استعجاب کا جذبہ مل کر اس کی دلچسپی میں مزید اضافہ کر دیتا اور اُسے تلاش و جستجو اور تحقیق و تفتیش پر آمادہ کرتا رہتا ہے۔ اسی جبلت کے طفیل انسان کائنات کے راز ہائے سرسبز سے واقف ہوتا اور اس کی معلومات میں دن بدن اضافہ ہوتا جا رہا ہے۔ لیکن یہی جبلت جب غلط رخ اختیار کر لیتی ہے تو بچہ فضول مضر اور لاعینی باتوں یا افراد کی نجی زندگیوں کی ٹوہ میں پڑ کر اپنا وقت اور قوت ضائع کرنے لگتا ہے اور بعض بُری عادتوں اور ناپسندیدہ حرکات و سکنات کا مرکب محض اس لیے ہوتا ہے کہ وہ ان کے نتائج و عواقب سے واقف ہونا چاہتا ہے۔

اس جبلت کے ضمن میں مندرجہ ذیل امور کا لحاظ رکھنا چاہیے۔

○ نئی معلومات بہم پہنچانے کے لیے اس جبلت کو ابھار دیا جائے تو بچے خود ہمت تن متوجہ ہو کر پوری دلچسپی اور انہماک سے سبق میں حصہ لینے لگیں گے۔ اس لیے معلوماتی اسباق کی تدریس میں اس جبلت سے زیادہ سے زیادہ کام لیا جائے۔ البتہ اس کا لحاظ رہے کہ نئی معلومات کو سابقہ سے مربوط کر کے نیز قابل فہم بنا کر پیش کیا جائے۔ کیونکہ چیز اگر بالکل ہی نامانوس یا ناقابل فہم ہو تو متوجہ نہ ہوں گے۔ یا اس سے وحشت محسوس کریں گے۔

○ بچوں کے سوالات کا تشفی بخش جواب دیا جائے اور بہت زیادہ سوالات کرنے پر انہیں جھڑکا نہ جائے۔ بعض لوگ اکتا کر بچوں کو جھڑک دیا کرتے ہیں۔

اس کے نتیجے میں یہ جبلت رفتہ رفتہ کمزور یا مردہ ہو جاتی ہے۔ اسے ساری زندگی زندہ رکھنے کی کوشش کرنا چاہیئے اور عمر فہم اور دل چسپی کا لحاظ کر کے اس کی تسکین کے مناسب مواقع فراہم کرنے چاہئیں۔

○ بچوں کو نکتہ، غیر مفید یا مضر صحت و اخلاق باتوں کی ٹوہ میں پڑنے سے بچایا جائے۔ سوالات قائم اور مواقع فراہم کر کے بچوں کو عام سائنس، تاریخ، جغرافیہ، ادب وغیرہ کے متعلق معلومات حاصل کرنے یا تحقیق و تفتیش کی چاٹ لگانے کی فکر کی جائے۔

○ تجسس کے تین مدارج ہوتے ہیں۔

دالفی جسمانی تجسس: بچہ جسم کے اعضا اور گرد و پیش کی اشیاء کو غور سے دیکھتا بھاتا، چھوتا ٹٹوتا، منہ میں ڈالتا اور ہاتھ میں لے کر ان کی شکل و صورت، رنگ، سائز، وزن، آواز، مزہ، سختی، نرمی، سردی، گرمی اور دیگر خواص کے بارے میں اپنے طور پر معلومات حاصل کرنے کی کوشش کرتا ہے۔ چنانچہ جس بچے کا ماحول مالا مال اور مختلف النوع اشیاء سے جتنا زیادہ معمور ہوتا ہے اور اسے مشاہدے و تجربے کا جتنا زیادہ موقع ملتا ہے اس کی معلومات بھی اتنی ہی زیادہ ہوتی ہیں۔ اس لیے اس کا انتظام ہونا چاہیئے۔

دب (ج) سماجی تجسس: جن اشیاء یا واقعات و مناظر کو بچہ اپنے مشاہدے و تجربے سے بخوبی سمجھ نہیں پاتا ان کے متعلق والدین اساتذہ اور اپنے مجولیوں وغیرہ سے پوچھتا ہے۔ بچے کے سوالات صحت مند مآخذ کی علامت ہوتے ہیں۔ اس لیے ہمدردی سے اطمینان بخش جواب ملنا چاہیئے۔

(۳) عقلی تجسس: معنفوان شباب میں داخل ہونے پر اس کا اظہار ہوتا ہے۔ بعض اہم مسائل، معاملات اور واقعات جن کے سمجھنے یا حل کرنے میں دوسروں سے مدد نہیں مل سکتی، بچہ ان کے متعلق خود گہرے غور و فکر سے کام لیتا ہے اور اپنی بساط کے مطابق توجہ یہ یا حل تجویز کرتا ہے جو کم علمی یا نا تجربہ کاری کے باعث اکثر انتہائی بچکانہ ہوتے ہیں۔ بچوں کی ان کوششوں کا مذاق نہیں اڑانا چاہیے۔ بلکہ صحیح طریقے سے غور و فکر کرنے میں مدد اور رہنمائی کرنی چاہیے۔

○ گھر اور مدرسے میں تجسس کی تسکین کا مناسب بندوبست ہونا چاہیے اور اس میلان کو صحیح رخ پر ڈالنے کی کوشش کرنی چاہیے ورنہ یا تو یہ جبلت کمزور پڑ جائے گی یا اپنے اظہار اور تسکین کے لیے غلط رخ اختیار کرے گی جس کے نتیجے میں بچے گھر اور مدرسے سے غائب رہنے لگیں گے اور بُرے عادات اور ناپسندیدہ حرکات و سکنات کا شکار ہوں گے۔

۲۔ ذخیرہ اندوزی

یعنی کچھ جمع کرنا۔ یہ بھی ایک بنیادی خواہش اور نہایت اہم جبلت ہے۔ اس کے ساتھ ملکیت کا جذبہ کار فرما رہتا ہے۔ اسی کی بدولت انسان اپنے اُسے وقت کے لیے کچھ پس انداز کرتا اور محتاجی و گداگری سے اپنے آپ کو محفوظ رکھتا ہے۔ فلاحی اداروں کے قیام اور اجتماعی مفاد کے کاموں کے لیے فنڈ، نوادرات وغیرہ جمع کرتا ہے، بجاتب خانے اور کتب خانے قائم کرتا ہے۔ احادیث، آثار اور اقوال کی جمع و ترتیب، لغات اور حوالہ جاتی کتب کی تالیف وغیرہ بہت کچھ اس

جبلیت کی زہین منت ہے۔ لیکن یہی جبلیت غلط رخ اختیار کر کے افراد کو حرص و طمع، دھوکہ دہی، غبن چوری، راہزنی، احتکار اور اکتناز اور سرمایہ داری کی ان متعدد لعنتوں میں گرفتار کرتی ہے جس کے نتیجے میں انٹر اکیٹ جیسی بڑی لعنت کے لیے زمین ہموار ہوتی ہے۔ اس جبلیت کا اظہار اوائل عمری ہی سے شروع ہو جاتا ہے ایک بچے کی جیب، بستے یا کبس کا جائزہ لے کر دیکھتے، پھلوں کے بیج، کاغذ کے ٹکڑے، خالی ڈبے اور نہ جانے کیا کیا چیزیں ملیں گی۔ یہ سب اسی جبلیت کا کرشمہ ہے۔ اس پر تنبیہ کرنے یا ان نوادرات کو اکٹھا کر پھینک دینے کے بجائے صحیح تربیت کے لیے مندرجہ ذیل امور کا لحاظ رکھا جائے۔

○ چھوٹے بچوں کو اکٹھا جانے کہ وہ مدرسے کے عجائب خانے اور درجہ کی آرائش کے لیے مختلف قسم کے بیج، پھول پتے، چٹریوں کے پر، شیشے اور پتھر کے ٹکڑے سیدپ، گھونگھے، خالی ڈبے، ٹکٹ، نقشے، تصاویر، سکے وغیرہ جمع کریں اور تاریخ، جغرافیہ، عام معلومات اور آرٹ کرافٹ وغیرہ کی تعلیم میں ان سے مدد لی جائے۔ ان کے اکٹھا کیے ہوئے سامان کو ترتیب و سلیقہ سے سجانے کا اہتمام کیا جائے۔

○ بڑے بچوں کو احادیث اقوال، ضرب الامثال، پسندیدہ اشعار، اچھی کتابیں وغیرہ اکٹھا کرنے پر اکسایا جائے۔

○ جیب خرچ اور عیدی وغیرہ میں سے کچھ پس انداز کرنے کی عادت ڈلوائی جائے اور جب کچھ اکٹھا ہو جائے تو کسی مفید اور مناسب کتاب یا سامان کے خریدنے یا کسی کی امداد کرنے پر صرف کرائی جائے۔

○ نادار طلبہ کی امداد کے لیے فنڈ یا پرائی کتب کی فراہمی کی مہم میں حصہ لینے کے مواقع دیئے جائیں۔

○ اپنی لغت کی کتاب اور منتخب اشعار کی بیاض تیار کرنے نیز مختصر کتب خانہ قائم کرنے پر بچوں کو اکسایا جائے۔ اس طرح یہ جبلت مردہ بھی نہیں ہوگی اور اظہار کے لیے صحیح رُخ اختیار کرے گی۔

۳۔ تعمیریت

دنیا میں جتنے تعمیراتی کام ہوئے یا ہو رہے ہیں وہ بیشتر اسی جبلت کے رہن منت ہیں۔ جھونپڑیوں اور لکڑی پتھر کے اوزاروں سے لے کر عالیشان عمارتوں، بھاری مشینوں، ریل، جہاز کے کارخانوں تک سب اسی کے کرشمے ہیں لیکن یہی جبلت غلط رُخ اختیار کر لیتی ہے تو بڑی تباہی بھی مچاتی ہے۔

عاد و مشود کی تعمیرات، اور منگولوں، تاتاریوں کی غارت گرمی سب کچھ اسی کا نتیجہ تھیں۔ اس جبلت کا اظہار بھی بچپن ہی سے شروع ہو جاتا ہے۔ بچوں کے سامنے جو چیز بھی آئے وہ ہاتھ لگانے کی کوشش کرتے ہیں نتیجہ خواہ کچھ ہی کیوں نہ ہو۔ جب دیکھو کچھ نہ کچھ بگاڑتے بناتے رہتے ہیں۔ یہ ان کے لیے ہے بھی نہایت ضروری اس طرح وہ باسانی بہت کچھ سیکھ لیتے ہیں چونکہ بناؤ اور بگاڑ دونوں اسی جبلت کے دو رخ ہیں، ہر بناؤ کے ساتھ کچھ نہ کچھ بگاڑ بھی ہوتا ہی ہے اور بچے ان دونوں میں کوئی خاص فرق بھی نہیں کہہ پاتے۔ چیزوں کی ہیئت بدل دینے ہی کو تعمیر سمجھتے ہیں، نیز بناؤ کے مقابلے میں بگاڑ آسان ہوتا ہے۔ اس لیے بچے شروع بگاڑ ہی سے کرتے ہیں۔ دوسروں کے کھلونے یا گھر وندے توڑ دینا، گھر کے

سامان کی توڑ پھوڑ، بچپن کے معمولی مشاغل ہیں۔ اگر اسے اپنی بساط کے مطابق کچھ بنانے کا موقع ملے خواہ وہ مٹی کے کھلونے ہی کیوں نہ ہوں تو وہ محنت کی قدر سیکھتا ہے، اور چیزوں کو بگاڑنے کے بجائے ان کی حفاظت کرنے لگتا ہے۔

ابتدا ہی سے بچوں کی اس جبلت کو صحیح رخ پر ڈالنے کی کوشش کرنی چاہیے۔ ورنہ تعمیر کے بجائے تخریب میں زیادہ لطف آنے لگے گا۔

اس ضمن میں مندرجہ ذیل امور پیش نظر رہیں۔

○ مدارس میں آرٹ کرافٹ، مٹی کے کام، باغبانی وغیرہ کا اہتمام کیا جائے اس سے بچوں کی اس جبلت کی تسکین بھی ہوگی۔ وہ محنت و مشقت کے عادی ہوں گے اور ان کی تعمیری صلاحیتیں ابھریں گی۔

○ بچے اپنے ہاتھوں سے کچھ بنا کر بہت خوش ہوتے ہیں خواہ وہ دوسروں کی نظروں میں بہت ہی حقیر، بھدی اور ناقص ہی کیوں نہ ہو اپنی بنائی ہوئی چیزیں بہت محبوب ہوتی ہیں۔ وہ ان کو بہت حفاظت سے رکھتے ہیں اور چاہتے ہیں کہ ہر دیکھنے والا ان کی بنائی ہوئی چیز کی تعریف کرے۔ اس لیے بچوں کو اس کے مواقع ملنے چاہئیں اور ان کی بنائی ہوئی چیزوں کا مذاق اڑانے کے بجائے حوصلہ افزائی کرنی چاہیے۔ تنقید اگر کرنی ہی پڑے تو حوصلہ افزا اور تعمیری ہونی چاہیے تاکہ حوصلہ شکنی نہ ہو اور وہ اسے اور بہتر بنا سکیں۔

○ بعض لوگ دھول مٹی، کیچڑ پانی میں کھیلنے اور گھر گھر وندے وغیرہ بنانے سے بچوں کو روکتے ہیں تاکہ جسم اور لباس گندہ نہ ہونے پائے۔ اس طرح وہ

بچوں کو ان حقیقی مسرتوں سے بھی محروم کرتے ہیں جو وہ ان تعمیری کھیلوں کے ذریعے حاصل کرتے ہیں اور ان فائدوں سے بھی انہیں محروم کر دیتے ہیں جو وہ اپنی محنت سے حاصل کر سکتے ہیں۔ ہونا یہ چاہیے کہ ان مصروفیات کے لیے بھی مواقع دیئے جائیں اور فراغت کے بعد جسم اور لباس کی صفائی کا بھی اہتمام کیا جائے۔ محض صفائی کی خاطر ان سرگرمیوں سے محروم نہ کیا جائے۔ بستر پر پیشاب کرنے اور اپنے پیشاب پاخانے سے کھیلنے کی عادت بھی اس طرح چھڑائی جاسکتی ہے جو کبھی اس وجہ سے بھی پڑ جاتی ہے کہ کچھڑ مٹی سے بچے کھیلنے نہیں پاتے۔

○ آج کل طرح طرح کے تعلیمی کھلونے ملتے ہیں جن میں لکڑی یا پلاسٹک وغیرہ کے چھوٹے چھوٹے ٹکڑے ہوتے ہیں اور جن کو ترتیب دینے یا جوڑنے سے مختلف قسم کے ماڈل بن جاتے ہیں ان کی فراہمی کا بندوبست کیا جائے اور ان کے استعمال کے مواقع دیئے جائیں۔

○ عنفوانِ شباب میں لڑکے لڑکیوں دونوں کے لیے جائز حدود میں مفید دلچسپ اور رنگین تعمیری مشاغل کا اہتمام کیا جائے۔ اس سے وہ فرصت کے اوقات میں مصروف رہیں گے ان کے جذبات کی تسکین بھی ہوگی اور فنی مہارت بھی حاصل کر لیں گے۔

۴۔ خود ادائی

یعنی نمود و نمائش اور دوسروں کی نظروں میں بڑا بننے اور اپنے کو برتر ثابت کرنے کی خواہش: یہ بھی ایک بنیادی اور نہایت اہم جبلت ہے۔ دین و ملت

یا ملک و قوم کی سر بلندی کے لیے کارہائے نمایاں انجام دلانے میں جہاں اس جبلت کا بہت زیادہ ہاتھ رہا ہے وہیں بدترین شرارتیں اور غنڈہ گردیاں اور پھیلا پن اور ٹیڈی ازم بھی اس جبلت کے غلط رخ اختیار کرنے کے نتیجہ میں رونما ہوتی رہتی ہیں۔ اس جبلت کا اظہار بھی بچپن ہی سے شروع ہو جاتا ہے۔ اپنی ذہنی و جسمانی صفات کا احساس ہونے کے بعد ہی سے بچہ دوسروں کی نظروں میں نمایاں ہونے کی کوشش کرتا ہے، وہ دوسروں کی تعریف اور شاباشی حاصل کرنے کے لیے اپنی بساط بھر پوری جدوجہد کرتا ہے اور اگر ہم جولیوں یا بڑوں کی نظروں میں اپنے اوصاف کی وجہ سے قابل تعریف قرار نہیں پاتا تو یا تو مایوسی اور احساس کمتری کا شکار ہوتا ہے یا پھر شرارتوں اور غلط کاموں کے ذریعے نمایاں ہونا چاہتا ہے۔ مثلاً دوسروں کو ستانا، شور مچانا، بیماری کا بہانا کرنا وغیرہ اس جبلت کی مناسب نشوونما کے لیے مندرجہ ذیل امور پیش نظر رہیں۔

- بچوں کے اچھے کاموں پر شاباشی دی جائے اور دل کھول کر سراہا جائے۔
- گھر اور مدرسے میں بچوں کی عمر، صلاحیت اور میلان کے مطابق کچھ ایسی ذمہ داریاں سپرد کی جائیں جن میں انہیں نمایاں ہونے کا پورا موقع ملے مثلاً درجے کے مانیٹر، کھیل کے کپتان، جمعیت کے صدر سیکرٹری، اجتماعات کے ناظم وغیرہ کی حیثیت سے کام کرنے کا موقع دیا جائے۔
- مدرسے میں مختلف مصروفیات و مشاغل کا اہتمام کیا جائے اور ان میں نمایاں کام کرنے والے بچوں کو شیلڈ، پوزیشن اور انعامات دینے یا ان کے ناموں کی فہرست نمایاں جگہ پر آویزاں کرنے کا اہتمام کیا جائے۔

○ ہر فرد اپنے ہی طبقے اور اپنی ہی جماعت کے افراد میں نمایاں ہونے کی کوشش کرتا ہے۔ اس لیے وہ ہم جو لیوں کی صحبت سے بہت زیادہ متاثر ہوتا ہے اور انہی کے خیالات و جذبات اور رائے کا لحاظ کر کے نمایاں ہونا چاہتا ہے۔ اس لیے کوشش کی جاتے کہ بچوں کو اچھی صحبت ملے۔ جو بچے اپنے اوصاف کی بنا پر بڑوں کی نظروں میں نمایاں ہوتے ہیں اکثر وہ اپنے ہم جو لیوں کے حسد اور بدخواہی کا شکار ہو جاتے ہیں۔ اور طرح طرح سے پریشان کیے جاتے ہیں۔ کوشش کی جاتے کہ تمام بچوں کو ان کی صلاحیت اور میلان کے مطابق نمایاں ہونے کا موقع ملے تاکہ وہ نمایاں ہونے کے لیے غلط رویہ نہ اپنائیں اور نہ اچھے بچوں کو ستانے کے درپے ہوں۔

○ عنفوانِ شباب میں داخل ہونے والے بچوں کو رفتہ رفتہ انبیائے کرام و صلحائے اُمّت اور مشاہیر اسلام کی سیرتوں اور کارناموں کے ذریعے یہ بات ذہن نشین کرائی جاتے کہ وہ خدا اور رسول کی نظروں میں اچھا بننے کے لیے کارہائے نمایاں انجام دیں۔ اسی میں دونوں جہان کی صلاح ہے۔ نمود و نمائش یا ریاکاری ان کے اجر کو بھی ضائع کر دے گی اور وہ دوسروں کے حسد و بدخواہی کا بھی شکار ہوں گے اور شاباشی نہ ملنے پر مایوس ہو جاتیں گے۔

۵۔ خود تحقیری

یہ خود ادغائی کی ضد ہے۔ یعنی بڑوں کے سامنے اپنے کو کمتر اور حقیر سمجھنا

اس جبلت کے ساتھ حوالگی و سپردگی، رضا جوتی اور اطاعت کا جذبہ کام کرتا ہے، یہ بھی نہایت اہم اور بنیادی جبلت ہے۔ اسی کی بدولت ایک فروا اپنی انانیت، خود رائی، آزاد روی اور اجدہن سے دست بردار ہو کر بڑوں کے سامنے ادب اور سلیقے سے رہتا ہے۔ اجتماعی اور عائلی زندگی میں ذمہ داروں کی اطاعت و فرمانبرداری کرتا، بڑوں کا احترام ملحوظ رکھتا اور خدا کی خوشنودی، رسول کی اطاعت اور اصول پسندی و حق پرستی کے لیے اپنے آپ کو آمادہ کرتا ہے لیکن یہی جبلت جب غلط رخ اختیار کر لیتی ہے تو تعلق و چا پلوسی، مدامت، اور ہر ظالم و جابر اور زبردست کے آگے سر تسلیم خم کر دینے پر آمادہ کر کے شخصیت کو بُری طرح مجروح کرتی ہے یہاں تک کہ انسان کو حیوانات سے بدرجہا مقام پر پہنچا دیتی ہے۔ گھر اور مدرسے میں نظم و ضبط برقرار رکھنے کے لیے اساتذہ اور والدین کو چاہیے کہ وہ بچوں کی اس جبلت کو ابھار کر انہیں مختلف مواقع کے آداب کا لحاظ اور بڑوں کا احترام کرنا سکھائیں لیکن اس کی احتیاط رکھیں کہ بچوں کی شخصیت و انفرادیت مجروح نہ ہونے پائے اور رفتہ رفتہ انہیں اس مقام پر لائیں کہ ادب و احترام ملحوظ رکھنے کے باوجود وہ خدا اور رسول کے احکام کی خلاف ورزی کر کے کسی کی اطاعت کو صحیح نہ سمجھیں لا طاعت فی المفلوق معصیۃ الخالق بلکہ ساری اطاعتوں کو ان کے احکام کے تابع کر دیں۔ بچوں کی اس جبلت سے فائدہ اٹھانے کے لیے

- ۱۔ بڑوں کو بہت زیادہ تے تکلفی سے گریز کرنا چاہیے۔
- ۲۔ ہر حال میں اصولوں کا پابند ہونا چاہیے اور چھوٹوں کے سامنے اپنے کو لیے دیئے رکھنا چاہیے۔

۳۔ بچوں کو رفتہ رفتہ یہ محسوس کرانا چاہیے کہ آپ جو کچھ کرنا چاہتے ہیں وہی

خدا و رسول کے احکام کا تقاضہ ہے اور اسی میں ہم سب کی فلاح ہے۔

۴۔ جبر و تشدد یا اپنی زوردار شخصیت کے دباؤ کو اطاعت کرانے کے لیے

بہت زیادہ استعمال کرنا بچوں کی شخصیت کو متاثر کر دیتا ہے اس کے حتی الامکان

گریز کرنا چاہیے۔

۶۔ جنگ جوئی یا جدلی جبلت

یہ بھی ایک نہایت اہم جبلت ہے۔ صحیح رخ اختیار کرتی ہے تو انسان کو مرد

مجاہد، بطل جلیل اور شہید و غازی کے مقام پر پہنچا دیتی ہے۔ غلط رخ اختیار کرتی

ہے تو ظالم و جابر، ڈاکو اور رہزن بنا کر چھوڑتی ہے، مردانگی، شجاعت، اولوالعزمی،

حق کی حمایت، باطل کی بیخ کنی، معروف کا قیام، منکر کا استیصال، مظلوم کی پشت

پناہی، ظالم کی سرکوبی، کشمکش حیات سے نبرد آزمائی اور عزت نفس کا تحفظ جیسے

اعلیٰ اوصاف، جہاں اسی کی بدولت پروان چڑھتے ہیں، وہیں تنک مزاجی،

دل آزاری، چڑچڑاپن، ظلم و فساد، جبر و تشدد، قتل و خون ریزی، دھاندلی و

بدعنوانی، بغض و عداوت، نفرت و حسد جیسی مذموم حرکات بھی اسی کی وجہ سے سرزد

ہوتی ہیں۔ چونکہ بالعموم اس جبلت کا اظہار ناپسندیدہ طریقوں سے ہوتا ہے اس لیے

لوگ بچوں کی اس جبلت کو صحیح رخ پر ڈالنے کے بجائے اسے گھیلنے کی کوشش کرتے

ہیں جس کے نتیجے میں بچے کے اندر بُزولی، پست ہمتی، بے غیرتی، دوس حوصلگی، ایو سی

اور کمزوری پرورش پاتی ہے۔ اس لیے نہایت احتیاط سے اسے پروان چڑھانا

چاہیے۔

اس جبلت کیسا تھ غصہ و اشتعال کا جذبہ کارفرما ہوتا ہے۔ ایک فرد کی شدید فطری خواہشات کی تکمیل یا اہم جبلت تقاضوں کی تسکین میں جب رکاوٹ پیدا ہوتی ہے یا اس کی جان مال یا عزت نفس پر حملہ ہوتا ہے تو وہ مشتعل ہو جاتا ہے اور اس رکاوٹ کو دور کرنے اور حملے کا دفاع کرنے کی پوری کوشش کرتا ہے۔ اس کے جسم کا ایک ایک عضو مضرت کو دفع کرنے کی طرف متوجہ ہو جاتا ہے اور جب تک وہ مد مقابل کو پچھاڑ نہیں دیتا غصہ فرو نہیں ہوتا۔

اس جبلت کی تربیت کے ضمن میں مندرجہ ذیل امور پیش نظر رہنے چاہئیں۔
 ○ گھر اور مدرسے کی فضا ایسی بنائی جائے کہ باہم شفقت و محبت، حسن ظن، میل جول، تعاون و یگانگت کے جذبات پروان چڑھیں، اشتعال انگیزی، طعن و تعرض، سوء ظنی، بد مزگی، ڈانٹ پھکار، مار پیٹ، نام بگاڑنے، نقل اتارنے، ایک دوسرے کو چڑانے اور ستانے کے نتائج بد سے آگاہ کرتے ہوئے ان کی روک تھام کی جائے۔

○ بچکانی حرکات پر زیادہ سے زیادہ غصہ و درگزر اور چشم پوشی سے کام لیا جائے اور بچوں کو اعتراض قصور اور غلطیوں پر جلد از جلد معافی مانگ لینے پر اکسایا جاتا رہے۔ اکثر اشتعال و نزاع کی نوبت اسی لیے آتی ہے کہ لوگ قصور کرنے پر بھی معافی کے خواست گار نہیں ہوتے اور خواہ مخواہ بات کا تہنگہ بناتے ہیں۔ اگر بچپن سے اس کی عادت ہو تو نزاع کی نوبت کم ہی آئے۔

○ جو کسی پر اشتعال، غصہ یا خفگی کا موڈ طاری ہو تو افہام و تفہیم یا ڈانٹ پھکار کا رگر ہونے کے بجائے عموماً شدید ردِ عمل کا موجب اور خطرناک نتائج

کی حامل ہوتی ہے جب تک غصہ فرو نہ ہو اس سے گریز کیا جائے۔ البتہ اگر
مشتعل کرنے والے کو فوراً ہتھیار ڈالنے اور معافی مانگنے پر آمادہ کر لیا جائے
یا مزاحمت قوت اور مضرت رساں چیز کو سامنے سے ہٹا دیا جائے تو غصہ جلد
فرو ہو جاتا ہے۔ غصہ فرو ہونے کے بعد تلقین و تفہیم موثر ہوتی ہے۔

○ گشتی، بنوٹ اور مقابلے و مسابقت کے کھیلوں کا انتظام کیا جائے تو
اس جبلت کی تسکین کے مناسب مواقع ہاتھ آجاتے ہیں۔ اس سے بچے مارپیٹ
و نگافساد سے بھی محفوظ رہتے ہیں اور یہ جبلت مردہ بھی نہیں ہونے پاتی۔
○ اگر دو بچے آپس میں لڑ پڑیں تو احتیاط سے مجرم کا پتہ لگایا جائے اور جس کی
غلطی ہو اسے معافی مانگنے پر آمادہ کیا جائے۔

○ جھگڑالو، شریر اور لڑاکا بچوں کو کمزوروں کا حلیف بنا دیا جائے اس طرح ان
کی قوت حق کی حمایت اور کمزوروں کی کشت پناہی پر صرف ہونے لگے گی۔
○ دھاندلی، بے ضابطگی، ظلم و عدوان، حق تلفی، عزت نفس پر حملے اور
منکرات وغیرہ پر جو دہی ناپسندیدگی کا اظہار کیا جائے اور ان کے ازالے میں
سرگرمی دکھائی جائے اور اگر بچے ان پر خفگی کا مظاہرہ کریں تو ملا مت نہ کی
جائے بلکہ پامردی سے ان کا مقابلہ کرنے اور استقلال سے ان کا ازالہ کرنے
کی تدابیر بتائی جائیں۔

○ اپنی کوتاہیوں اور کمزوریوں سے لڑنے اور ان پر قابو پانے میں مختلف مضامین
سے متعلق مشکل مسائل سے پیچہ آزمائی کرنے کے مواقع دیئے جائیں اور
زندگی کی مشکلات کا پامردی سے مقابلہ کرنے کی تلقین کی جاتی رہے۔

○ غصہ کی حالت میں پانی پی لینے، کھڑے ہوں تو بیٹھ جانے، بیٹھے ہوں تو لیٹ جانے اشتعال کے مقام سے ٹل جانے، یا کسی محنت مشقت کے کام پر لگ جانے سے غصہ جلد فرو ہو جاتا ہے۔ ان تدابیر پر عمل کیا جائے اور کرایا جائے۔ یہ ہیں چند جبلتیں اور جذبات۔ ان کے علاوہ چند اہم فطری خواہشات اور بنیادی میلانات ہیں جو تعلیم و تربیت کے نقطہ نظر سے غیر معمولی اہمیت رکھتے ہیں اور جو بچے کے عادات و اطوار اور سیرت و کردار پر بہت دور رس اثرات ڈالتے ہیں۔ مثلاً تقلید، ہمدردی، تکرار، کھیل وغیرہ۔

۷۔ نقالی یا تقلید

یہ بہت ہی موثر اور فطری خواہش ہے چھوٹے بڑے سب تقلید کرتے ہیں۔ چار پانچ سال کی عمر تک یہ خواہش اپنے شباب پر ہوتی ہے۔ بچوں کا بیشتر وقت دوسروں کی نقالی میں گزرتا ہے وہ اپنے گرد و پیش جو کچھ دیکھتے ہیں اس کی شعوری یا غیر شعوری تقلید کرتے ہیں۔ اٹھنا بیٹھنا، چلنا پھرنا، کھانا پینا، کھیلنا کونا بولنا بات چیت کرنا، سلوک برتاؤ، آداب سلیقے، مختلف فنون میں مہارت، جبلتوں اور جذبات کے اظہار کے طریقے، حتیٰ کہ ذوق و رجحان، مذہبی معتقدات اور اخلاقی و معاشرتی دروہانی اقدار تک ہم اسی کے زیر اثر دیکھتے ہیں۔ اوائل بچپن میں عقل و تجربہ اور بُرے بھلے کی تمیز نہ ہونے کے باعث بچے، مضر مفید اور غلط صحیح میں فرق نہیں کر سکتے۔ چنانچہ وہ غیر شعوری طور پر منقذ ایسی باتیں سیکھ لیتے ہیں جو ان کے عادات و اطوار کو گھناؤنا اور سیرت و کردار کو داغدار بنا کر رکھ دیتی ہیں، اسی لیے ماحول کو پاکیزہ بنانے، بچوں کو بُری صحبت سے بچانے،

اچھے لوگوں کی صحبت میں پروان چڑھانے اور ان کے سامنے قابلِ تقلید نمونہ پیش کرنے پر بڑا زور دیا جاتا ہے۔ والدین اور اساتذہ کو چاہیے کہ وہ بچوں کے سامنے اچھا اسوہ پیش کریں تاکہ بچے پسندیدہ عادات و اطوار کے مالک بنیں۔ ورنہ اپنی کوتاہیوں اور کمزوریوں کو بچوں میں منتقل کرنے کے مجرم ہوں گے اور اس طرح ان کی خرابیوں کا وبال بھی اپنے سر لیں گے۔

تقلید اور دوسروں کی نقالی کو عموماً حقارت کی نظر سے دیکھا جاتا ہے حالانکہ ہر فرد اس کے لیے مجبور ہے اور متعدد اوصاف اس کے اندر اسی کی وجہ سے نشوونما پاتے ہیں۔ اسلام کا ورثہ ہمیں اسی کی بدولت نصیب ہوتا ہے۔ اسوہ حسنہ اور مثالی کردار کی نقل اتار کر ہی ایک فرد اعلیٰ مقام حاصل کر سکتا ہے۔ جدت یا ایجاد بھی اسی وقت ممکن ہے جب تقلید کے ذریعے سابقہ ایجادات و معلومات پر عبور حاصل کر لیا جائے، البتہ تقلید جامد صحیح نہیں ہے۔ رفتہ رفتہ عقل کو کام میں لا کر مفید، معقول اور مناسب کے انتخاب پر اکسانا چاہیے۔

تقلید کی تربیت کے ضمن میں مندرجہ ذیل امور پیش نظر رہیں:-

- گھر اور مدرسے کا ماحول پاکیزہ بنانے اور دونوں جگہ ہندب طور طریق کو رواج دینے کی پوری کوشش کی جائے تاکہ بچوں کو تقلید کے لیے اچھے نمونے ملیں۔
- ننھے بچوں کو ابتدا ہی سے کھیل کھیل میں اور محبت و پیار سے بتدیج پسندیدہ آداب و سلیقے اور طور طریقے سکھائے جائیں۔ اٹھنے بیٹھنے کھانے پینے، ملنے جلنے بات چیت کرنے، صاف ستھرے رہنے، وقت کی پابندی کرنے، وغیرہ کے ضمن میں شروع ہی سے دیکھ بھال رکھی جائے اور ضرورت ہو تو

عملی نمونہ دے کر کرایا جائے۔

○ معلم بلند خوانی، خوش خوانی، تقریر، لفظ، خوش خطی اور آرٹ کرافٹ وغیرہ کے اچھے نمونے پیش کر کے بچوں کو ان کی تقلید پر ابھارتا رہے، توتلے، ہلکے اٹک اٹک کر پڑھنے والے بچوں سے درجے کے سامنے نہ پڑھوایا جائے بلکہ ان پر انفرادی توجہ دی جائے۔

○ تقلید میں ارتقاء کو ملحوظ رکھا جائے تاکہ اچھ ختم نہ ہو اور مناسب حد میں رد و بدل کی گنجائش دی جائے۔ مثلاً آرٹ کے کسی نمونے کی نقل میں رنگ سازی یا ترتیب میں اختلاف کا موقع دیا جائے۔

○ غیر شعوری تقلید بہت زیادہ موثر ہوتی ہے خصوصاً بھولیوں اور اساتذہ کی۔ اس لیے بچوں کو بُری صحبت سے بچانے اور اچھی صحبت اختیار کرنے کے مواقع دیئے جائیں۔ انہیں ایسے مدرسے یا معلمین کے حوالے کیا جائے جو مختلف حیثیتوں سے مناسب ہوں ورنہ بچے ہاتھ سے جاتے رہیں گے۔ سگریٹ نوشی، سینما بینی، بد چلنی وغیرہ جیسی مذموم عاداتیں بُری صحبت کے نتیجے میں پیدا ہو جاتی ہیں۔

۸۔ اعادہ و تکرار کی خواہش

یہ بھی ایک فطری داعیہ ہے۔ اعادہ و تکرار میں بچوں کو بڑا مزہ آتا ہے۔ وہ جو کچھ دیکھتے یا سنتے ہیں اسے اپنی زبان یا عمل سے بار بار دہراتے ہیں۔ کوئی نقطہ یا جملہ کوئی مصرعہ یا گیت زبان پر چڑھ جائے پھر کیا ہے، مطلب سمجھ میں آئے یا نہ آئے بار بار ادا کریں گے، بُری بھلی جس قسم کی حرکات بھی نظروں کے سامنے سرزد

ہو گئی ہوں اپنے کھیلوں میں ان کی بار بار نقل اتاریں گے۔ ایک ہی کھیل متعدد بار کھیلے گئے مگر کیا مجال جو اکتا جائیں، روزانہ اور مہینوں بلکہ برسوں تک کھیلتے رہیں گے۔ کچھ بنائیں گے، مٹائیں گے۔ پھر بنائیں گے اور مٹائیں گے اور یہ سلسلہ لاتنا ہی برابر چلتا رہے گا۔ دادی اماں سے ایک ہی کہانی کہی بار نہیں گئے اور کوئی کہانی اگر اٹنی سیدھی یاد ہو گئی تو سب کو سناتے پھرے گئے۔ کسی کہانی میں اگر ایک ہی شگفتہ جملے کی وقفہ وقفہ کے بعد تکرار ہو تو پھر دیکھیے وہ جملہ آتے ہی باچھیں کھل جائیں گی۔ اور اگر وہ جملہ ہر بار کچھ بڑھتا اور پھیلتا بھی جا رہا ہو پھر تو کچھ نہ پوچھیے۔ تکرار میں ندرت کی چاشنی لطف و مسرت کو دو بالا کر دیتی ہے۔

اعادہ اور تکرار میں بچوں کی غیر معمولی دلچسپی انہیں نئی باتیں سیکھنے اور ان پر عبور حاصل کرنے میں بہت زیادہ معاون ثابت ہوتی ہے۔ جو بات وہ بار بار دہراتے ہیں وہ بخوبی ذہن نشین اور اچھی طرح یاد ہو جاتی ہے۔ جس کام کو وہ کئی بار کرتے ہیں اس میں انہیں مشق و مہارت حاصل ہو جاتی ہے۔ اعادے اور تکرار ہی سے بہت سی باتیں عادات و معمولات میں داخل ہو کر فطرت ثانیہ بن جاتی ہیں اور پھر ان کے کرنے میں کوئی دشواری نہیں ہوتی۔

بچے جو کچھ سیکھتے ہیں اعادہ و تکرار ہی سے سیکھتے ہیں۔ مختلف مضامین میں مشق و مہارت اس کی بدولت حاصل ہوتی ہے اور چونکہ اس میں بچوں کو لطف بھی آتا ہے اور وہ بڑوں کی طرح جلد اکتاتے بھی نہیں اسی لیے مدرسے میں اعادہ و تکرار پر بہت زیادہ زور دیا جاتا ہے۔ ریاضی میں گنتیاں پہاڑ سے اور گزربانی یاد کراتے جاتے ہیں اور جو قواعد بھی بتایا جاتا ہے اس کی خوب مشق کرائی جاتی ہے

تاکہ سوالات ٹھیک ٹھیک اور تیز رفتاری سے حل کیے جاسکیں۔ زبانوں میں جو کچھ پڑھایا جاتا ہے اس کا بار بار اعادہ کرایا جاتا ہے تاکہ پڑھنے میں روانی آئے۔ الفاظ کا تلفظ سچے اور املا اور نظموں کو روانی کے ساتھ پڑھنا اور زبانی یاد کرنا بار بار کی مشق ہی سے آتا ہے۔ خوش نویسی، آرٹ کرافٹ اور دستکاریوں میں صحت صفائی، مختلف فنون میں مہارت، جغرافیہ میں مقامات کے نام یاد کرنا اور نقشہ کشی کی مشق، تاریخ میں مشاہیر کے نام اور واقعات کے سنیں یاد کرنا۔ قرأت اور مخارج کی صحت، ناظرہ میں روانی، اذکار، دعائیں اور سورتوں کا یاد کرنا۔ یہ سب اسی وقت ممکن ہے جب خوب تکرار اور اعادہ کا موقع ملے۔

اس ضمن میں مندرجہ ذیل امور پیش نظر ہیں:-

- چھوٹے بچے بے سمجھے بوجھے بھی بار بار دہراتے ہیں اور انہیں اس میں بھی لطف آتا ہے لیکن جیوں جیوں عمر بڑھتی جاتی ہے اعادہ و تکرار میں لطف کم ہوتا جاتا ہے، بڑے بچے صرف انہیں چیزوں کو دہرانے اور یاد کرنے میں لطف لیتے ہیں جن کا مقصد مفہوم اور افادیت ان کی سمجھ میں آجائے اس لیے یاد کرانے سے پہلے مقصد و مفہوم بخوبی سمجھا دیا جائے۔
- دس گیارہ سال کی عمر تک تو مشق و اعادہ اور زبانی یاد کرنے پر زیادہ زور دیا جائے لیکن اونچی جماعتوں میں بتدریج رٹنے کا کام کم اور غور و فکر کا کام زیادہ ہونا چاہیئے۔

- تکرار و اعادہ میں اگر قدرے ندرت و تنوع کی چاشنی ملا دی جائے تو لطف دو بالا ہو جائے۔ بہت زیادہ کیسانیت سے اکتاہٹ اور بیزاری

کا اندیشہ رہتا ہے۔

○ نادانی میں بچے بہت سی ناپسندیدہ حرکات اور ناشائستہ کلمات وغیرہ کا اعادہ کرنے لگتے ہیں۔ اس طرح بعض بڑی عادتوں کا شکار ہو جاتے ہیں۔ ازالے کی بروقت فکر ہونی چاہیئے اور ماحول کو لغو بات سے پاک رکھنے کی کوشش کرنی چاہیئے۔

۹۔ کھیل

بچے کھیل کے رسیا ہوتے ہیں۔ جی جان سے لگ لپٹ کر کھیلتے ہیں کھیل سے زیادہ شاید دنیا کی کوئی چیز انہیں محبوب نہیں۔ کھیل میں ان کا انہماک دیکھیے۔ تن بدن کا بھی ہوش نہیں رہتا۔ ہمہ تن مصروف نظر آتے ہیں، بھوک لگی ہو، لگی رہے۔ کپڑے خراب ہو رہے ہوں ہوتے رہیں۔ تھک کر چور ہو گئے ہوں کوئی پروا انہیں۔ سردی ہو، گرمی ہو، کچھڑ ہو پانی ہو، ہوا کرے۔ ان کا کھیل جاری رہے گا۔ کھیل کے لیے کسی وقت یا جگہ کی قید نہیں۔ جب بھی اور جہاں بھی موقع ملے کھیلنے کے لیے تیار ہیں۔ درجے سے چھوٹتے اور بستر سے اٹھتے ہی کھیل میں لگ جاتیں گے، والدین کی خشکی، اساتذہ کی سختی، سمجھ لیسوں کی بے رخی، کوئی چیز بھی انہیں کھیل سے باز نہیں رکھ سکتی۔ وہ ہر دکھ جھیلیں گے اور بہر حال کھیلیں گے۔

بچے نچلے نہیں بیٹھ سکتے۔ نچلا بیٹھنا بیماری یا بدھوپن کی علامت ہے۔ بھاگ دوڑ، اچھل کود، توڑ پھوڑ، شور و شغب۔ یہ سب تو بچپن کے لوازمات ہیں۔ صحت و توانائی اور ذہانت و زندگی کی علامات ہیں، جو بچے ان صفات سے محروم رہتے ہیں وہ بچے نہیں بڑھ رہے ہیں۔ یہ ساری حرکات تو ان کے پیداواری حقوق ہیں۔

ان حقوق سے انہیں محروم نہیں کیا جاسکتا۔

حقیقی مسرت بچوں کو کھیل ہی میں حاصل ہوتی ہے۔ کھیل کا سامان اور کھیلنے کے لیے چند ساتھی مل جائیں پھر کیا ہے۔ ایسا محسوس ہوگا کہ ان کی ٹراویں برائیں۔ جنت کے یہ پھول کھل اٹھیں گے۔ چہرے پر سکراہٹ اور شگفتگی کھینے لگے گی۔ ان کو تو خیر طفت آتا ہی ہے۔ ہنستے کھیلتے بچوں کو دیکھ کر کون انسان باغ باغ نہیں ہو جاتا۔ کھیل میں بچوں کا غیر معمولی انہماک اور کھیل سے ان کا دالہا نہ عشق و راصل اس بات کا ثبوت ہے کہ کھیل ایک زبردست خواہش اور فطری داعیہ ہے جسکی بہر حال جائز محدود میں تکمیل ہونی چاہیئے۔ جو لوگ بچوں کو کھیل سے محروم رکھتے ہیں وہ دراصل فطرت سے جنگ اور بچوں پر ظلم کرتے ہیں۔ قدرت نے یہ زبردست داعیہ بلاوجہ نہیں رکھا ہے۔ بچوں کی ذہنی و جسمانی، معاشرتی و اخلاقی نشوونما کے لیے کھیل نہایت ضروری ہیں۔

بچے کیوں کھیلتے ہیں؟

اس ضمن میں متعدد رائیں ہیں؛ مثلاً،

۱۔ کھیلوں کے ذریعے بچے اپنی فاضل توانائی خارج کرتے ہیں۔ بچوں میں اپنے قد کے لحاظ سے بہت زیادہ توانائی ہوتی ہے۔ اس توانائی کو کسی سنجیدہ کام میں لگانے کی انہیں ضرورت پیش نہیں آتی کیونکہ جہاں تک ضروریات زندگی کی تکمیل کا تعلق ہے یہ کام ان کے سرپرست انجام دے دیتے ہیں۔ بچے تو ہر حال میں مست رہتے ہیں۔ کل کی انہیں فکر نہیں ہوتی۔ چنانچہ وہ اپنی فاضل توانائی کھیلوں میں صرف کرتے ہیں۔ اگر وہ ایسا نہ کریں تو جس طرح بجاپ کی

فالتو مقدار انجن کو نقصان پہنچا سکتی ہے اسی طرح فالتو قوت بچوں کے جسم کو متاثر کر سکتی ہے۔

۲۔ کھیلوں کے ذریعے بچے اپنے کو مستقبل کی ذمہ داریوں کے لیے تیار کرتے ہیں بچیاں گڑیاں کھیل کر امور خانہ داری سے واقفیت حاصل کرتی ہیں اور بچے نقل کے کھیلوں کے ذریعے مختلف قسم کے فرائض کی انجام دہی کا سلیقہ سیکھتے ہیں۔

۳۔ بچے کھیل کھیل میں ترقی کے ان مراحل کا اعادہ کرتے ہیں جن سے گزرتے ہوئے نسل انسانی موجودہ مقام پر پہنچی ہے۔ بچوں کا دوڑنا، بھاگنا، اچھلنا، کودنا، پیچھا کرنا، پیڑ پر چڑھنا، غار میں اترنا، شکار کرنا، پھلیاں پھنسانا، گھر گھر دسے بنانا وغیرہ، یہ تمام حرکات ابتدائی دور کے انسانوں کی یاد تازہ کرتی ہیں۔ اس طرح وہ متعدد تجربات اور طرح طرح کی مہارتیں حاصل کرتے ہیں۔

۴۔ بچوں کی اپنی الجھنیں اور پریشانیاں ہوتی ہیں، ان کے متعدد جبلتی تقاضوں اور بنیادی خواہشات کی تکمیل نہیں ہو پاتی۔ ان کے جذبات بھی اکثر مجروح ہوتے رہتے ہیں۔ ان کلفتوں سے چھٹکارا پانے کے لیے بچے کھیلتے اور کھیل گود کر اپنی طبیعت کا بار بار ہلکا کرتے ہیں۔

۵۔ ہر بچے میں رشک و رقابت اور مقابلے و مسابقت کے جذبات ہوتے ہیں۔ چونکہ کھیل ان کے اظہار کے کافی مواقع بہم پہنچاتے ہیں اس لیے کھیلوں کے ذریعے بچے اپنے ان جذبات کی تسکین کا سامان کرتے ہیں۔

۶۔ بچوں کے کھیل ان کی تخلیقی سرگرمیوں کا مظہر ہیں۔ بچے اپنی طبیعت سے مجبور

ہیں، نیچے بیٹھ نہیں سکتے۔ ہر وقت کچھ نہ کچھ کرتے رہنا چاہتے ہیں، کھیل ان کی اس خواہش کی تکمیل کا بہترین ذریعہ ہے۔

۷۔ بالیدگی اور نشوونما کے مختلف مراحل پر جسم اور ذہن مختلف قسم کی حرکات کا تقاضا کرتے ہیں۔ مختلف قسم کے کھیل ان تقاضوں کو پورا کرتے ہیں۔ اس لیے بچے طرح طرح کے کھیل کھیلتے ہیں۔

یہ ہیں بچوں کے کھیل کی مختلف ترجیحات جو مختلف ماہرین نفسیات نے اپنے اپنے مشاہدے یا قیاس سے پیش کی ہیں۔ ان کی آراء سے کلی اتفاق ضروری نہیں لیکن اس بات سے بہر حال اختلاف ممکن نہیں کہ بچوں کی مناسب نشوونما کے لیے کھیل انتہائی ضروری اور مفید ہیں۔

کھیلوں کی قسمیں

بچے مختلف قسم کے کھیل کھیلتے ہیں۔ ایک بچہ کب کس قسم کے کھیل کھلونوں میں دلچسپی لے گا یہ اس کی عمر، جنس، مزاج، ماحول، موسم اور وسائل و ذرائع وغیرہ پر موقوف ہے۔ ننھے بچے اکیلے کھیلنا پسند کرتے ہیں تو ان سے بڑے لڑکیاں بنا کر۔ بچوں کو نقل کے کھیلوں میں مزہ آتا ہے۔ تو نوجوانوں کو مقابلے کے کھیلوں میں۔ رٹ کے گیند بٹکھیلتے ہیں تو لڑکیاں گڑیوں سے جی بہلاتی ہیں۔ کمزور گھریلو کھیلوں میں دلچسپی لیتے ہیں تو قوی میدان کھیلوں میں، ذہین بچے زیادہ کھیلتے، مل کر کھیلتے یا سوچ بچار والے کھیل پسند کرتے ہیں تو غبی بچے کھیلوں سے دُور رہتے، جھگڑا کرتے یا کم عمر بچوں کے ساتھ کھیلتے ہیں۔ شہری بچوں کے کھیل میں تنوع ہوتا ہے تو دیہاتی بچوں کے کھیلوں میں

سادگی و کیسانیت۔ گرمی برسات میں گھر لو کھیل کھیلے جاتے ہیں تو بارش تھمنے پر کچھ پانی اور تیراکی کے، جاڑے میں کینک میں مزہ آتا ہے تو بہار میں دوڑ بھاگ اور انکھ چولی میں۔

ذیل میں مختلف عمر کے مختلف کھیلوں کے متعلق مختصر معلومات دی جا رہی

ہیں:-

۱۔ اپنے جسم سے کھیلنا

بچوں کے ابتدائی کھیل ان کے اپنے جسم سے متعلق ہوتے ہیں۔ پیدائش کے چند دن بعد ہی سے وہ ہاتھ پاؤں مارنا اور جھیننا چلانا شروع کر دیتے ہیں۔ ان حرکات سے ان کے اعصاب و عضلات نشوونما پاتے ہیں۔ اس کے بعد ریٹکنے، بیٹھنے، کھڑے ہونے اور چلنے کی کوشش کرتے ہیں۔ ان کوششوں کے نتیجے میں رفتہ رفتہ وہ اپنے جسم اور اس کے مختلف اعضا پر قابو حاصل کرتے ہیں۔ ننھے بچوں کو ہاتھ پاؤں مارنے اور اپنے جسم کو سنبھالنے کا پورا موقع ملنا چاہیے جو لوگ نادانی یا لاڈ پیار کے باعث بچوں کو گود کا عادی بنا دیتے ہیں وہ سخت غلطی کرتے ہیں۔ اس سے بچوں کی نشوونما رک جاتی ہے اور اعضا کمزور ہو جاتے ہیں۔

۲۔ اشیاء سے کھیلنا

اپنے جسم پر کسی حد تک قابو پالنے کے بعد بچے اپنے گرد و پیش کی چیزوں سے کھیلنا اور بے تکی آوازیں نکالنا شروع کرتے ہیں۔ جو چیز بھی ہاتھ لگ جائے اسے چھونے پکڑنے اپنی طرف کھینچنے، اٹھانے، مٹھنے میں ڈالنے، پھینکنے، توڑنے پھوٹنے اور اس میں سے آوازیں نکالنے، سوراخوں میں انگلیاں ڈالنے اور ناخن سے کھوونے

کر دینے کی کوشش کرتے ہیں اس طرح وہ متعدد چیزوں کی ساخت، رنگ، سائز، مزے، وزن وغیرہ کے متعلق غیر ارادی طور پر بہت سی معلومات حاصل کرتے ہیں۔ اس مرحلے میں بچوں کو خوش رنگ، بجنے اور حرکت کرنے والے کٹری، دربر، پلاسٹک کے ایسے کھلونے اور خالی ڈبے وغیرہ ملنے چاہئیں جن کا رنگ پختہ ہوتا کہ منہ میں ڈالنے یا پانی میں بھگونے سے رنگ نہ چھوٹے اور جو آسانی سے ٹوٹ نہ جائیں۔ اور نہ جلد میلے اور خراب ہوں۔ نیز ایسی چیزیں بچوں کی دسترس سے باہر ہونی چاہئیں جن کو ہاتھ لگانا یا منہ میں ڈالنا بچوں کے لیے مضر ہو یا جن کے ٹوٹنے پھوٹنے اور خراب ہو جانے کا اندیشہ ہو، مثلاً شیشے، چینی کے برتن، گھڑی، عینک، قلم وغیرہ۔ اسی عمر میں بعض بچوں کو کوئلہ، مٹی، راکھ وغیرہ کھانے یا پاخانہ پیشاب سے کھیلنے کی گھناؤنی عادت پڑ جاتی ہے اس لیے کافی دیکھ بھال ہونی چاہیے۔ البتہ توڑ پھوڑ کے ان کھیلوں سے گھبرانا نہیں چاہیے اور نہ بہت زیادہ روک ٹوک اور ملامت کرنی چاہیے۔ کیونکہ تعمیر کی طرف بچوں کا یہی پہلا قدم ہے اسی سے وہ رفتہ رفتہ جوڑنے اور بنانے کی طرف متوجہ ہوتے ہیں اور گھر گھر وندے اور مٹی کے کھلونے وغیرہ بنانے کی کوشش کرنے لگتے ہیں۔ مدرسے میں مٹی کاغذ اور دفعتی کا کام رائج کر کے اور تعلیمی کھیلوں مثلاً کٹری اور پلاسٹک کے بلاک، مینوسٹ وغیرہ کا بندوبست کر کے کھیل میں بچوں کی تعمیری صلاحیتوں کو ابھارا اور صحیح رخ پر ڈالا جاسکتا ہے۔

۳۔ بل محل کر کھیلنا

چار پانچ سال کی عمر تک کے بچے عموماً یا تو تنہا کھیلتے ہیں یا دوسرے بچوں

کے پاس بیٹھ کر اپنے اپنے کھلونوں سے الگ کھیلنا پسند کرتے ہیں بچے بچوں کے کھیلوں میں بھی کوئی خاص فرق نہیں ہوتا۔ اس کے بعد رفتہ رفتہ مل جل کر ٹولیوں میں کھیلنے لگتے ہیں۔ لڑکے لڑکوں کے ساتھ اور لڑکیاں لڑکیوں کے ساتھ۔ اب کئی بچے جمع ہو کر ایک ساتھ غل مچاتے گئے۔ اہل آوازیں نکالیں گے فضول بولیں گے۔ ٹر میں سُر ملا کر بے معنی فقرے دہرائیں گے، آوازوں کی نقل اتاریں گے۔ مختلف سوانگ بھریں گے، شادی بیاہ رچاتے گئے۔ کھیل کھیل میں مختلف تقریبات مناتے گئے۔ دوڑنا بھاگنا، اچھلنا کودنا، ایک دوسرے کا پیچھا کرنا، پھپھنا، ڈھونڈنا، جانوروں کے پیچھے بھاگنا، انہیں طرح طرح سے ستانا اور ان پر سواری گانٹھنا، ٹولیاں بنانا کرادھرا دھر پھرنا، درختوں پر چڑھنا گرلھوں اور غاروں میں اترنا وغیرہ بتدریج ان کے پسندیدہ کھیل ہوتے ہیں۔ ابتدا میں ٹولیاں چھوٹی ہوتی ہیں تاکہ ہر ایک کو کھیلنے اور اپنے کرتب دکھانے کا پورا موقع مل سکے۔ مقابلے اور مسابقت کے کھیلوں سے بھی شروع میں گھبراتے ہیں کیونکہ وہ ہارنا نہیں چاہتے۔ اگر مقابلہ پڑھی جلتے اور اتفاق سے وہ ہار جائیں تو یا تو رونے اور جھگڑنے لگیں گے، یا دھاندلی، بے ایمانی اور غلط بیانی سے کام لیں گے۔ اس مرحلے میں بچوں کو خاص طور پر سنبھالنے کی ضرورت ہوتی ہے۔ رفتہ رفتہ ان میں کھلاڑیوں کی اسپرٹ پیدا کرائی جائے۔ اور ہارجیت کی پروا کیے بغیر ایمانداری سے کھیلنے کی ترغیب دی جائے۔ ابتدا میں ایسے کھیل کھلائے جائیں جن میں مل کر کھیلنا ہو اور مقابلے اور مسابقت کی نوبت کم آئے۔ مثلاً نقل کے کھیل جن میں ہر بچے کا پارٹ جدا ہوتا ہے۔ کوئی ڈاکٹر بنتا ہے، کوئی مریض،

کوئی کمپاؤنڈ بنتا ہے۔ کوئی تیمار وار۔ کچھ بچے یہاں بنتے ہیں۔ کچھ میزبان وغیرہ
 رفتہ رفتہ نچے مقابلے کے کھیلوں میں دلچسپی لینے لگتے ہیں۔ اور پٹ پٹا کر تعداد
 ضابطوں کے پابند اور ٹولی کے سربراہ کار کے مطیع و فرماں بردار بن جاتے ہیں۔
 شروع میں انہیں کرسی، دوڑ، چمچہ، دوڑ، جلیبی، دوڑ، نازنگی، دوڑ، چیتا، چیتل، ڈال
 جھپٹ، چھینا ڈھونڈنا، آنکھ پر پٹی باندھ کر کھیلے جانے والے مختلف کھیل
 کھلاتے جاتے ہیں۔ آٹھ نو سال سے بارہ تیرہ سال کی عمر تک مختلف قسم کے دوڑ،
 اونچی لمبی کود، گیند بلا، کبڈی، رسہ کشی وغیرہ میں حصہ لینے کے مواقع فراہم کیے
 جاتے ہیں، کبھی کبھی تعلیمی سیر و سیاحت یا پنک کے لیے باہر لے جاتے ہیں۔ کمزور اور
 بے بس کے ساتھ شفقت و ہمدردی کا برتاؤ اور ان کی نگہبانی و پرداخت کا
 جذبہ بھی فطری ہے۔ اس جذبے کو ابھارنے کے لیے کوئی پرند یا جانور مثلاً،
 مرغیاں، کبوتر، بکری، خرگوش وغیرہ پالنے، پھول پودے اگانے۔
 چھوٹے بھائی بہنوں یا کمزور ہم جو لیبوں کی نگہبانی کا کام ان کے سپرد کیا جائے تو
 بچے کھیل کھیل میں جانوروں کو ستانے، کمزوروں کو دبانے اور آپس میں لڑنے جھگڑنے
 سے گریز کرنے لگیں گے۔

عنفوان شباب میں داخل ہونے کے بعد بچوں کے کھیل زیادہ منظم ہونے
 لگتے ہیں۔ مسابقت اور مقابلے کی اسپرٹ بھی بڑھ جاتی ہے۔ شور و شغب کم
 اور حرکت زیادہ ہونے لگتی ہے۔ مستقل ٹیمیں اور کلب بننے لگتے ہیں اور
 دوسری ٹیموں اور کلبوں کو چیلنج دینے اور ان سے ٹکر لینے کی فکر ہوتی ہے۔ پرواز
 بھی بلند ہو جاتی ہے اور ٹولیاں بنا کر سیر و سیاحت کے لیے گھر سے بہت دور

نکل جانے کا شوق اُبھرتا ہے۔ ذہنی کشتی، معمر بازی، ہاتھ کی صفائی اور مہارتی کھیلوں میں دلچسپی ہونے لگتی ہے۔ اب رٹکوں کو فٹ بال، والی بال، رنگ بال، بیڈ منٹن، پنگ پانگ، کرکٹ، ہاکی، رستہ کشتی، کبڈی، بنوٹ، تیراکی، سائیکل سواری، پی ٹی کی ورزشیں، جمناسٹک اور میچوں مقابلوں وغیرہ میں حصہ لینے کا موقع ملنا چاہیے اور رٹکیوں کو ہنڈ کلہیا، ہوم پکنک، انڈور گیمس اور ہلکی ورزشوں کا۔ رفتہ رفتہ محنت مشقت اور فنی مہارت کے کاموں میں کھیل کی اسپرٹ پیدا کر کے رٹکے رٹکیوں کو ان کا عادی بنانا چاہیے تاکہ صحت بھی ٹھیک رہے اور ان کا وقت مفید اور کارآمد کاموں میں صرف ہو۔

کھیل کام اور بیگار

ان تینوں کی نوعیت اور ان میں فرق سمجھنے کے لیے مندرجہ ذیل مثالوں پر غور کرنا مفید ہوگا۔

۱۔ ایک بچی اپنی گڑیوں کے لیے جوڑے تیار کر رہی ہے۔ وہ سینے پر دے میں منہمک ہے یا اس نے اپنی گڑیا کا بیاہ رچا رکھا ہے اور باراتیوں کے لیے ہنڈ کلہیا پکا رہی ہے۔

۲۔ وہی بچی مدرسے گئی ہے۔ مدرسے میں سینے پر دے یا کھانا پکانے میں مہارت حاصل کرنے کے لیے گھنٹے رکھے گئے ہیں۔ سلائی کے گھنٹے میں وہ سینے پر دے میں یا طبخانی کے گھنٹے میں وہ کھانا پکانے میں مصروف ہے۔

۳۔ وہی بچی اپنی گڑیوں سے کھیل رہی تھی۔ اس کی سہیلی بھی پاس ہی بیٹھی

اس کی گڑبڑوں کا ساز و سامان دیکھ رہی تھی۔ اتنے میں ماں نے اسے اٹھا کر کھانا پکانے یا چھوٹے بھائی کا پا جامہ سینے پر لگا دیا۔ اب وہ کھانا پکانے یا سینے پر رونے میں مصروف ہو گئی ہے۔

مندرجہ بالا تینوں صورتوں میں مشاغل ایک ہی نوعیت کے ہیں یعنی سینا پر دنا یا کھانا پکانا۔ لیکن عینوں صورتوں میں مصروفیت کے وقت اس بچی کے دل و دماغ کی کیفیت یکساں نہیں ہوتی بلکہ جدا جدا ہوتی ہے۔ ذہنی و قلبی کیفیات کے اختلاف ہی کی وجہ سے وہی مشغلہ پہلی صورت میں بچی کے لیے کھیل ہے تو دوسری صورت میں کام اور تیسری صورت میں بیگار۔

اس سے بخوبی اندازہ ہو گیا ہو گا کہ کھیل، کام یا بیگار کا انحصار مشغلے کی نوعیت پر موقوف نہیں ہے بلکہ دل و دماغ کی اس کیفیت پر ہے جو کسی مشغلے میں مصروفیت کے وقت ہو کر رہتی ہے۔

کھیل :- وہ مشغلہ ہے جس میں غیر ارادی توجہ، فطری دلچسپی و آزادی اور مسرت محسوس ہوتی ہے۔

کام :- وہ مشغلہ ہے جس میں توجہ اور دلچسپی ارادی یا بالواسطہ ہوتی ہے، براہ راست اس مشغلے میں فطری کشش نہیں ہوتی، آزادی بھی محدود ہو جاتی ہے ایک خاص انداز ہی سے اسے انجام دینا ہوتا ہے اور اس کی انجام دہی میں مسرت کا ہونا بھی ضروری نہیں۔

بیگار :- ان کے برعکس بیگار وہ مشغلہ ہے جو کسی فرد کی دلچسپی کو نظر انداز اور اس کی آزادی کو سلب کر کے اس پر خارج سے تھوپ دیا جاتا ہے اور اپنی مرضی

کے خلاف اسے چاروناچار انجام دینا پڑتا ہے۔

کھیل ایک ایسا مشغلہ ہے جو بذاتِ خود مقصود ہوتا ہے۔ کام بذاتِ خود مقصود نہیں ہوتا بلکہ کسی ایسے بشعوری مقصد کے حصول کا ذریعہ ہوتا ہے جس پر ہر وقت کرنے والے کی نظر جمی رہتی ہے۔ بیگار میں فرد کو کسی اور کی مقصد براری کا آلہ کار بننا پڑتا ہے، یا مقصد اس کی نظروں سے اوجھل ہوتا ہے اور دوسروں کا کام سمجھ کر مجبوراً انجام دینا پڑتا ہے۔

مشاغل کی یہی خصوصیات بسا اوقات کھیلوں کو بھی کام بلکہ بیگار بنا دیتی ہیں یا کام کو کھیل میں تبدیل کر دیتی ہیں۔ مثلاً ایک بچہ مدرسے میں ہونے والے سہ پہر کے کھیلوں میں اپنے شوق سے شریک ہوتا ہے، ایسی صورت میں کھیل اس کے لیے واقعی کھیل ہے۔ دوسرا اس لیے شریک ہوتا ہے کہ کھیلنے سے صحت ٹھیک رہتی ہے یا ساتھیوں سے ملاقات ہو جاتی ہے۔ ظاہر ہے یہ کھیل اس کے لیے کام ہے، ایک نمبر اچھا ہے جس کی دلچسپیاں کسی اور طرف ہیں لیکن وہ ضابطے کی وجہ سے پابند ہے اور سزا کے ڈر سے ان کھیلوں میں شرکت کرتا ہے تو یہ کھیل اس کے لیے بیگار ہے، اسی طرح کھیل کے نگراں کی سختی، اس کی طرف سے عائد کردہ غیر معمولی پابندیاں بھی کھیل کو عموماً کام یا بیگار بنا دیتی ہیں۔

اس کے برعکس کاموں میں اگر کھیل کی اسپرٹ پیدا کر دی جائے یعنی بچوں کی دلچسپی آزادی اور مسرت کا حتی الامکان لحاظ رکھا جائے۔ خارجی دباؤ اور حد بندیاں کم سے کم ہوں تو وہ کام کو بھی کھیل ہی سمجھیں گے۔ پوری توجہ اور انہماک اور کیسوتی سے حصہ لیں گے اور جبر کی وجہ سے ان کی شخصیت اور کارکردگی پر جو

بڑے اثرات پڑتے ہیں ان سے بھی وہ محفوظ ہو جاتیں گے۔

کھیل کھیل میں تعلیم

چھوٹے بچے کھیل کے بہت دلدادہ ہوتے ہیں وہ کام سے گھبراتے ہیں اور
برگارتوان کی حریت پسند طبیعت پر انتہائی گراں گزرتی ہے۔ کھیل میں وہ جی جان
سے لگتے اور پوری دلچسپی اور انہماک سے حصہ لیتے ہیں۔ باقی ہر کام سے وہ جی
چراتے ہیں۔ کھیل بچوں کا محبوب ترین مشغلہ ہی نہیں بلکہ زندگی کی علامت صحت
عافیت کا نمائندہ، نشوونما میں معاون اور تعلیم و تربیت کا موثر ترین ذریعہ بھی
ہے اس کے برعکس باقاعدہ یا رسمی تدریس عموماً ان کے لیے برگارا اور ان کی طبع نازک
پر گراں بار ہوتی ہے۔ لکھنے پڑھنے جیسے خشک کام سے ان کی فطرت ابا کرتی
ہے چنانچہ بہت ہی مارے جی سے اور مارے باندھے وہ اس میں شرکت کرتے
ہیں۔ اسی لیے چھوٹے بچوں کو کھیل کھیل میں تعلیم دینے اور مدرسے کے مختلف
کاموں میں کھیل کی اسپرٹ پیدا کرنے پر غیر معمولی زور دیا جاتا ہے۔ لیکن اس
کا یہ ہرگز مطلب نہیں کہ بچوں کو زندگی بھر کے لیے لہو و لعب کا عادی بنا دیا
جاتے بلکہ ننھے بچوں کو کھیل کے زیادہ مواقع دیئے جائیں حتی الامکان کھیلوں
کو بھی تعلیم و تربیت کا ذریعہ بنایا جائے اور کاموں میں کھیل ہی کی اسپرٹ پیدا
کر کے رفتہ رفتہ محنت مشقت اور توجہ و انہماک سے کام کرنے کا عادی بنایا
جائے۔ مقصود تو تعلیم و تربیت ہے۔ کھیل اس کے حصول کا صرف ذریعہ

ہے۔

کھیل سے فائدے

کھیلوں سے بچوں کو حقیقی مسرت نصیب ہوتی ہے، ان کا غم غلط ہوتا ہے، ان کی الجھنیں اور پریشانیاں دور ہوتی ہیں، ان کے چہرے شگفتہ رہتے ہیں، ان کے جذبات کی تسکین ہوتی ہے اور بحیثیت مجموعی ان کی شخصیت کو ہم آہنگی کے ساتھ پروان چڑھانے میں بڑی مدد ملتی ہے۔ کھیلوں سے بچوں کو مندرجہ ذیل فوائد حاصل ہوتے ہیں۔

۱۔ جسمانی فائدے: کھیلوں میں جسم کو کافی حرکت دینی پڑتی ہے اور جسمانی محنت و مشقت کی ضرورت پیش آتی ہے۔ اس لیے سانس کی آمد و رفت، دورانِ خون، نظامِ انہضام، اخراجِ فضلہ وغیرہ میں باقاعدگی رہتی ہے، اعصاب اور عضلات پر کنٹرول حاصل ہوتا ہے، اعضاء و جوارح اپنی اپنی جگہ ٹھیک کام کرتے ہیں۔ محنت و مشقت کے لیے جسم میں توانائی، اور امراض کا مقابلہ کرنے کے لیے قوتِ مدافعت پیدا ہوتی ہے۔ بحیثیت مجموعی صحت ٹھیک رہتی ہے اور نشوونما اور بالیدگی میں بڑی مدد ملتی ہے۔

۲۔ ذہنی فائدے: کھیلوں میں بچوں کو مختلف قسم کے حالات اور طرح طرح کے ہجولیوں سے سابقہ پیش آتا ہے۔ ان سب سے نمٹنے کے لیے انہیں سوچنے سمجھنے اور بروقت فیصلہ اور اقدام کرنے کی ضرورت ہوتی ہے۔ ماحول اور مختلف اشیاء کے بارے میں طرح طرح کی معلومات حاصل ہوتی ہیں۔ چیزوں کو بنانے بگاڑنے اور توڑنے جوڑنے نیز نقل کے کھیل کھیلنے سے قوتِ تخیل کی نشوونما

ہوتی اور اختراع و ایجاد کی صلاحیت ابھرتی ہے۔ اپنی صلاحیتوں کا ٹھیک ٹھیک اندازہ لگانے کا موقع ملتا ہے۔ توجہ اور انہماک کی تربیت ہوتی ہے۔ تجربات و مشاہدات میں اضافہ ہوتا ہے۔ حقیقی دنیا میں بچوں کے اکثر جہلی تقاضوں اور فطری خواہشات کی تکمیل نہیں ہو پاتی جس سے وہ خلیجان اور ذہنی انتشار میں مبتلا ہو جاتے ہیں۔ کھیلوں کے ذریعے وہ خیالی دنیا میں ان کی تکمیل کر لیتے ہیں اور اس طرح الجھنوں سے انہیں نجات ملتی اور ذہنی سکون حاصل ہوتا ہے۔

۳۔ معاشرتی فائدے :- اجتماعی کھیلوں کے ذریعے بچے اپنے ہجولیوں کے ساتھ تعاون و ہمدردی، قاعدوں، ضابطوں کی پابندی، مقابلہ و مسابقت میں اعتدال، اطاعت و قیادت، حق تلفیوں اور دھاندلیوں کا مقابلہ اور اپنی باری کا انتظار کرنے کی تربیت حاصل کرتے ہیں۔ ہجولیوں کا پاس و لحاظ کرنا، لاقانونیت کی حد تک بڑھ ہی ہوئی آزادی کو دوسروں کی خاطر محدود کرنا اور اپنی خواہشات اور ذاتی دل چسپیوں کو اجتماعی مفاد پر قربان کرنا بھی وہ منظم کھیلوں کے ذریعے سیکھتے ہیں۔

۴۔ اخلاقی فائدے :- کھیلوں کے ذریعے بچوں میں متعدد اخلاقی اوصاف بھی پر دان چڑھتے ہیں مثلاً استقلال و پامردی، ضبط نفس، خود اعتمادی، وفاداری و اطاعت شعاری وغیرہ۔

غرض کھیلوں کے ذریعے بچوں کی ہم آہنگ نشوونما میں بڑی مدد ملتی ہے، ان کی وجہ سے سالم شخصیت پر دان چڑھتی ہے لیکن واضح رہے اگر ان اوصاف کے بچانے کھیلوں ہی کو مقصود بنالیا جائے گا تو ان کا مظاہرہ صرف کھیل کے میدانوں

ہی میں ہوگا۔ ضروری نہیں کہ روزمرہ زندگی کے دوسرے شعبوں میں بھی ان اوصاف کا مظاہرہ ہو۔ اس لیے ضروری ہے کہ کھیل کو صرف ذریعہ سمجھا جائے اور مختلف کاموں میں کھیل کی اسپرٹ پیدا کر کے رفتہ رفتہ ان اوصاف کو پروان چڑھانے کی فکر کی جائے۔ یہ ہیں بچوں کی چند اہم جبلتیں اور فطری داعیات، بچوں کی ہم آہنگ نشوونما اور متوازن سیرت و کردار کی تشکیل کے لیے ان کو صحیح رخ پر ڈالنے کی پوری کوشش ہونی چاہیے۔ ان کو گھلنے، دبائے یا غلط رخ پر ڈالنے سے بچوں کی شخصیت مجروح ہوگی اور ان کے اندر طرح طرح کی خرابیاں جڑ پکڑتی ہیں۔ بچوں کی تعلیم و تربیت میں ان کا پورا لحاظ رکھنا چاہیے۔

بچوں کی تربیت

تربیت کے لغوی معنی پالنا پوسنا لیکن اصطلاح میں سیرت و شخصیت کو
سنوارنا تربیت کہلاتا ہے۔ تربیت کا مقصود دراصل بچوں کو بتدریج ان اوصاف
کا حامل بنانے میں مدد دینا ہے جو دونوں جہان میں ان کی فلاح و کامرانی کے لیے
ضروری ہیں۔

ظاہر ہے یہ کام بہت ہی ہمہ گیر محنت طلب اور صبر آزما ہے۔ اس کے
لیے بتدریج:-

- ۱۔ بچوں کا طرز فکر، نظریہ حیات اور معیار امتیاز و انتخاب ایسا بنانا ہوگا جو ان
کے مقصد وجود اور نصب العین سے مطابقت رکھتا ہو۔ یعنی مختلف
معاملات میں سوچنے کا ڈھنگ، زندگی کے بارے میں ان کا تصور اور برائی
بھلائی کو پرکھنے کے لیے ان کا معیار وہی بنانا ہوگا جو اللہ کے ایک صالح بندے

کا ہونا چاہیئے۔

۲۔ ان کے تخیلات اعلیٰ، تصورات واضح، تفکر منظم، استدلال مربوط، عقائد صحیح، تیقنات پختہ اور ارادے مضبوط بنانے ہوں گے۔ کیونکہ یہی پختہ سیرت کی اساس اور پاکیزہ کردار کے محرکات ہیں۔

۳۔ ان کی جبلتوں و جذبات اور خواہشات و میلانات میں انضباط پیدا کر کے ان قوتوں کو صحیح رخ پر ڈالنا ہوگا۔

۴۔ ان کی کوتاہیوں اور کمزوریوں کی مناسب طریقے سے اصلاح کرنی ہوگی اور ان پر قابو پانے کے لیے ان کے اندر خود اعتمادی اور ندامت کا جذبہ پروان چڑھانا ہوگا۔

۵۔ انتہائی صبر و استقلال سے پسندیدہ عادات ڈالوانے اور ناپسندیدہ ترک کرانے ہوں گے۔

۶۔ محبت اور شفقت سے مختلف مواقع کے آداب اور طور طریقے سکھانے ہوں گے۔

۷۔ ان کی استعداد کے مطابق مصروفیات و مشاغل اور ان کی فطری صلاحیتوں کو اجاگر کرنے کے مواقع فراہم کرنے ہوں گے تاکہ مناسب عملی تربیت ہو۔

جبلتوں اور جذبات کی تربیت کے ضمن میں کچھ باتیں اُپر گزر چکی ہیں۔ ذیل میں فطری خواہشات اور ان کی تربیت کے ضمن میں کچھ مزید معلومات فراہم کی جا رہی ہیں۔

بنیادی خواہشات اور ان کی تربیت

- ہر فرد کی یہ فطری خواہش ہوتی ہے کہ:
- وہ آرام و آسائش سے رہے اور اسے اچھا کھانے اور اچھا پہننے کو ملے۔
 - اس کی جان و مال اور عزت ابر و محفوظ رہے۔
 - سب اس کو پیار کریں، اسے اچھی نظروں سے دیکھیں اور اس کے کاموں کو سراہیں۔
 - وہ جنس مخالف کو اپنی طرف راغب کرے، شادی بیاہ چلائے اور بال بچوں والا ہو (عنقوان شباب کے بعد بلوغ کے قریب)۔
 - اہل و عیال اور کمزوروں اور معذوروں کی خبر گیری کرے دیہ خواہش نسبتاً کمزور ہوتی ہے)۔
 - دوسروں پر اسے برتری اور فوقیت حاصل ہو، چھوٹے اور کمزور اس کا حکم مانیں اور اس کا ادب و احترام کریں۔
 - موثر و مقتدر ہستیوں کا وہ خود ادب و احترام اور مختلف امور میں ان کی اطاعت اور پیروی کرے۔
 - ہم جنسوں کی دوستی، رفاقت اور ہمدردی اسے حاصل ہو۔
 - کچھ چیزوں کا وہ مالک ہو جو بلا شرکت غیرے اس کے قبضے اور تصرف میں رہیں۔
 - اپنے کو کسی کے حوالے کر دے۔ اس کی رضا اور خوشنودی چاہے اور مصیبت

میں اس کا سہارا لے۔

چونکہ افراد میں یہ خواہشات ان کے فطری داعیات یا جلی تقاضوں کے تحت ابھرتی ہیں اور ہوتی بڑی زوردار ہیں۔ نیز ان کی تکمیل پر ایک خاص قسم کی لذت و کیفیت بھی محسوس ہوتی ہے۔ اس لیے ہر فرد ان کے ضمن غیر معمولی سرگرمی دکھاتا ہے۔ ان کی تکمیل کے لیے کافی دوش دھوپ اور جدوجہد کرتا ہے، اگر اس کی یہ بنیادی خواہشات پوری ہو جاتی ہیں تو وہ خوش و خرم رہتا ہے، اسے ذہنی سکون اور قلبی طمانیت حاصل ہوتی ہے اور سالم و متوازن شخصیت پر دان چڑھتی ہے۔ لیکن اگر ان کی تکمیل میں مزاحمت ہوتی ہے تو اسے دُور کرنے کے لیے پورا زور لگا دیتا ہے، پھر بھی پوری نہ ہوں تو افسردہ و غمگین اور کھویا کھویا سا رہتا ہے اور ہر وقت کی کڑھن سے اس کی صحت و شخصیت متاثر ہو جاتی ہے۔

ان خواہشات کی تکمیل کے متعدد طریقے ہوتے ہیں، کچھ پسندیدہ، خوشگوار اور جائز، کچھ ناپسندیدہ، ناگوار اور ناجائز۔ ہر فرد فطرتاً تکمیل کے پسندیدہ طریقے کو ترجیح دیتا ہے اور ناپسندیدہ سے ہر ایک کا ضمیر ابا کرتا ہے لیکن جب جائز طریقے سے تکمیل محال نظر آتی ہے تو وہ ناجائز یا ناپسندیدہ طریقوں کو اپنانے کی سوچنے لگتا ہے۔ ایسی صورت میں وہ عجیب ذہنی کش مکش کا شکار ہوتا ہے۔ خواہش ایک طرف گھسیٹتی ہے اور ضمیر دوسری سمت میں لے جانا چاہتا ہے۔ اس طرح کی کشمکشوں سے ہر فرد کو روزانہ متعدد بار سابقہ پیش آتا ہے کشمکش کے ان مواقع پر تربیت، تجربات، عقل، قوت ارادی، معتقدات اور نصب العین آٹے آتے ہیں۔ یہ چیزیں جس درجے میں فرد کو حاصل ہوتی ہیں۔ اسی حد تک وہ مقابلہ

مزاحمت کرتا ہے۔ اگر کچھاڑ لیتا ہے تو دامن بچالے جاتا ہے اور سر خر و ہوتا ہے
اگر مات کھا جاتا ہے تو دامن بھی داغدار ہوتا ہے اور بدی کے جنجال میں پھنس کر
روسیا ہوتا ہے۔

چھوٹے بچوں کی یہ خواہشات زیادہ شدید ہوتی ہیں۔ وہ ان کے تھانوں
کی ہر وقت تکمیل چاہتے ہیں۔ چونکہ وہ نادان ہوتے ہیں۔ رُسے بھلے کی انہیں
تیز نہیں ہوتی۔ ساتھ ہی بچہ عقل اور قوت ارادی کی بھی کمی ہوتی ہے اس لیے
ان کے مات کھا جانے اور غلط رخ اختیار کر لینے کے ہر وقت امکانات رہتے
ہیں۔ ایک بچہ اپنی کسی خواہش کی تکمیل کا سبب راستہ نہیں پاتا تو ناپسندیدہ طریقہ
اپنا لیتا ہے۔ اس طرح اسے جودت و فرحت ملتی ہے وہ ایسا ہی کرنے سے
بار بار لگاتی ہے۔ کئی بار کرنے سے وہ اس طرح حرکت کا عادی ہو جاتا ہے کہ ساتھی
پنختہ ہو کر فطرت شامیہ بن جاتی ہیں اور پھر بڑی مشکل سے چھوڑتی ہیں بلکہ عموماً زندگی
بھر چٹی رہتی ہیں۔

خواہشات کی تربیت

یہ خواہشات فطری ہیں، ہر ایک میں پائی جاتی ہیں، تکمیل کے لیے بڑا اور
لگاتی ہیں۔ جائز طریقے سے پوری نہ ہوں تو ناجائز طریقہ اختیار کر لینے کا اندیشہ برابر
لگا رہتا ہے۔ عدم تکمیل کی صورت میں ذہنی الجھن کا موجب ہوتی ہیں اور شخصیت
پر بہت ہی بُرا اثر ڈالتی ہیں اس لیے سالم شخصیت پر روان چڑھانے اور ناجائز یا
ناپسندیدہ طرز عمل سے بچانے کے لیے جائز حدود میں حتی الامکان ان کی تکمیل کا
بندوبست ہونا چاہیے۔

• اگر کسی وجہ سے تکمیل ممکن یا مناسب نہ ہو مثلاً بچے کا کسی ایسی چیز کی ضد کرنا جو بہت قیمتی ہو یا دستیاب ہی نہ ہو سکتی ہو یا اس عمر میں فراہم کرنا مناسب ہی نہ ہو تو نہایت دلسوزی سے حقیقی معذوری بتادی جائے اور اگر کسی درجے میں کوئی بدل فراہم ہو سکے تو انتظام کر دیا جائے۔ امید ہے بچہ مطمئن ہو جائے گا۔ اس ضمن میں سختی نہ کی جائے۔ ورنہ نظر بچا کرنا جائز اور ناپسندیدہ طریقہ اختیار کرنے کا اندیشہ رہے گا اور وہ آپ سے متنفر بھی ہو جائے گا۔

• یہ بات بچوں کو ابتدا ہی سے ذہن نشین کرائی جائے کہ دنیا میں کسی کی بھی تمام خواہشات پوری ہو نہیں سکتیں اور نہ ہر خواہش کی تکمیل کا ہر وقت امکان ہوتا ہے۔ جنت ہی میں ایسا ہو سکے گا۔ دنیا میں تو خواہشات کی راہ میں طرح طرح کی حد بندیاں ہیں۔ ان سب کا لحاظ خود ہمارے اپنے مفاد میں بہت ضروری ہے۔ اگر خواہشات پر قابو نہ ہو تو انسان کو بڑی تکلیف ہوتی ہے اور وہ گر کر حیوان کے درجہ تک پہنچ جاتا ہے بلکہ ان سے بھی بدتر ہو جاتا ہے۔ اس لیے ضبط نفس کی بڑی اہمیت ہے۔ فرض و نفل عبادات خصوصاً نماز روزے اس کا بہترین ذریعہ ہیں۔ چونکہ اس عمر کو پہنچ جاتیں کہ پابندی کر سکتے ہوں ان کو آمادہ کیا جائے کہ روزانہ وہ اپنی کسی ایک ایسی جائز خواہش کو بھی جس کی تکمیل آسان ہو۔ تھوڑی دیر کے لیے موخر کر دیا کریں۔ مثلاً پیاس لگی ہے۔ درس چھوڑ کر پانی پینے نہیں جاتیں گے بلکہ گھنٹہ بچنے پر سہیں گے۔ وقفہ میں حیب خرچ سے مٹھاتی لینے کو جی چاہتا ہے اس کے بجائے سنتھ لیں گے وغیرہ۔ بچوں کی عمر اور استعداد کے مطابق ابتدا ہی سے خواہشات پر بتدریج قابو پانے کی مشق کرائی جائے۔ اس

طرح وہ رفتہ رفتہ قابو پانا سیکھ جائیں گے اور شخصیت پر بُرے اثرات بھی نہیں پڑیں گے۔ مقابلے اور مسابقت کی اسپرٹ پیدا کر کے بھی یہ کام بعض صورتوں میں بطور کھیل بھی کرائے جاسکتے ہیں۔

● بچوں کی فطری خواہشات کی تکمیل میں یکایک بہت زیادہ رکاوٹ نہ ڈالی جائے بلکہ رفتہ رفتہ ان پر قابو پانے کی تربیت دی جائے۔ مثلاً آپ بازار جاتے ہیں، کچھ ساتھ ہوتا ہے۔ پھل مٹھائیاں آنکھوں کے سامنے ہوتی ہیں۔ وہ کچھ لینا چاہتا ہے۔ آپ اپنی بساط کے مطابق اس کے لیے کچھ خرید دیتے ہیں اس کا جی چاہتا ہے کہ چیز ہاتھ میں آتے ہی منہ میں پہنچ جائے۔ بٹرکوں پر کھڑے کھڑے کھانا آپ کو پسند نہیں۔ آپ بچے کو سمجھا دیجئے کہ ایسا کرنا ٹھیک نہیں، بقوڑی دیر صبر و ضبط سے کام لے اور کہیں اطمینان سے بیٹھ کر کھائے۔ ابتدا میں زیادہ دیر آزمائش میں نہ ڈالیے کیونکہ اس کا دل برابر اس چیز میں لگا رہے گا اور وہ زیادہ دیر تک صبر نہ کر سکے گا۔ اس لیے جلد ہی اُسے کسی اطمینان کی جگہ پہنچا دیجئے تاکہ وہ اپنی خواہش کی تکمیل کر لے۔ اور بڑا ہو تو اتنی دیر صبر کرائیے کہ گھر پہنچ کر اطمینان سے کھائے۔ پھر رفتہ رفتہ بہن بھائیوں کو شریک کرنے اور مل بانٹ کر کھانے پر آمادہ کیجئے اور خریدتے وقت بتا دیجئے کہ اس میں سب کا حصہ ہے، پھر دکان کے بجائے ناغے دے کر چیزیں دلوائیے اور عمر کیساتھ یہ ناغے بڑھاتے جاتیے۔ اس طرح رفتہ رفتہ بچے خواہشات پر قابو حاصل کرنا سیکھ لیں گے۔

● نفس کے بہر حال اپنے حقوق ہیں۔ جائز حدود میں ان کی ادائیگی ضروری

ہے۔ ضبط نفس کا ہرگز یہ مطلب نہیں کہ رہبانیت اختیار کر لی جاتے بلکہ نفس کو خواہشات کا غلام بنانے اور خواہشات کو ازلہ کا درجہ دینے کی ممانعت ہے، کوشش یہ کرنا ہے کہ خواہشات ہمیشہ نفس کے تابع رہیں تاکہ ان کی تکمیل جائز اور مناسب طریقے سے ہو کرے۔ خواہشات کو بالکل کچل دینے کا بھی فطرت زبردست انتقام لیتی ہے۔

● جو کہ مٹانے، جان بچانے، فوقیت جتانے یا ٹرا بننے نیز جنس و ملکیت کی خواہشات بڑی زوردار ہوتی ہیں۔ ان کو پورا کرنے کے لیے انسان نہ جانے کیا کیا کر گزرتا ہے۔ ان پر قابو نہ ہو تو بے راہ روی کے زیادہ امکانات اور اندیشے رہتے ہیں۔ مختلف اخلاقی معائب انہیں کے سامنے ہیں بہکے سے بڑھکرتے ہیں۔ بھورٹ، چوری، غیبت، حرص، خود غرضی، مکر و فریب، رشوت، غش، سود، سٹھ، پور بانڈاری و ذخیرہ اندوزی، خوشامد، ضمیر فروشی، دوسروں کے سامنے جھکنا، فسول خدچی و مردم اندازی، شہرت رانی کی متعدد شکلیں وغیرہ کے پیچھے ہی کام کرتی ہیں۔ اس کے برعکس یہی خواہشات مفید کاموں اور نمایاں کارناموں کے لیے انسان سے زبردست جدوجہد کراتی ہیں۔ دنیا میں جتنے بادل گار کارنا سے سرانجام پاتے ہیں۔ ان کی پشت پر بھی ٹوٹا یہی خواہشات کا رفرم ہتی ہیں۔ اس لیے ان کی تربیت پر خاص طور سے توجہ دینی چاہیے اور انہیں کچلنے کے بجائے ان پر قابو پانے اور ان کو صحیح رخ پر لگانے کی کوشش کرنی چاہیے۔ مثلاً،

۱۔ اپنی بہ ظہر کھانے پینے، پہننے اور ڈھننے کھیننے کو دے دیں بچوں کی خواہشات کا لحاظ رکھا جائے اور معدوریوں کی صورت میں دل سوزی سے سمجھا دیا

جائے۔ نیز ان کی مہار سے زیادہ انہیں آزمائش میں مبتلا نہ کیا جائے اور نہ جائز خواہشات پر بہت زیادہ پابندیاں عائد کی جائیں۔

۲۔ موت کا ڈر بچوں میں بڑوں کی نقل میں پیدا ہوتا ہے۔ اس سلسلے میں خود بھی ایمان مضبوط رکھا جائے اور بچوں کو بھی بخوبی ذہن نشین کرا دیا جائے کہ موت و حیات اور رزقِ ربانی اللہ نے خالصتہ اپنے ہاتھ میں رکھا ہے۔ ان میں کسی اور کا بس نہیں چل سکتا۔ اسے سمجھانے کے لیے کہانیوں اور واقعات سے مدد لی جائے اور اپنے قول اور عمل سے شہادت دی جائے۔

۳۔ شرم و حیا اور غیرت و ندامت کے فطری جذبات کو مُردہ نہ ہوئے دیا جائے بلکہ انہیں زیادہ سے زیادہ بیدار رکھا جائے۔ یہ زبردست ہتھیار ہیں جو حالات کا پامردی سے مقابلہ کرنے اور آزمائشوں میں پورا اترنے میں بڑے معاون اور مددگار ثابت ہوتے ہیں۔ بہت زیادہ ڈانٹ پھٹکار، مار پیٹ اور دوسروں کے سامنے شکایت یا توہین کرنے سے یہ جذبات مُردہ ہو جاتے ہیں اس ضمن میں پوری احتیاط کی جائے۔

۴۔ گھر کے ایک حصے میں تھوڑی سی جگہ اور ایک صندوق یا الماری وغیرہ بچے کے لیے مخصوص کر دی جائے جس پر تنہا اس کا تصرف ہو اور جہاں وہ اپنی چیزیں ترتیب، سلیقے اور حفاظت سے رکھ سکے۔ وقتاً فوقتاً جو پیسے ملیں انہیں کفایت سے خرچ کرنے اس میں سے کچھ بچا کر مفید اشیاء خریدنے یا کسی کو کچھ تحفہ وغیرہ دینے پر صرف کرنے کی ترغیب دی جائے۔ کبھی کبھی بچوں کے ہاتھوں سے معذوروں اور مسکینوں کی امداد کرائی جائے اور خدمتِ خلق کے کچھ کام کرائے

جائیں۔

۵۔ کچھ اور بڑے ہوں تو چھوٹے بہن بھائیوں یا گھریلو جانوروں کی دیکھ بھال کا کچھ کام ان کے سپرد کیا جائے۔ عین فوائد شباب میں ان کے علاوہ ہلکے پھلکے مفید اور دلچسپ مشاغل میں مصروف رکھنے کا اہتمام کیا جائے۔ بُری صحبت، سینما بینی اور فحش لٹریچر کے مطالعہ سے روکا جائے، سنگت کے لیے اچھے احباب اور مطالعے کے لیے اصلاحی و معاشرتی ناول، سیرت النبیؐ، سیر انبیاء و صلحاء اور مشاہیر کے سوانح حیات اور کارناموں پر مشتمل کتب بطور بدل فراہم کی جائیں۔ خوشنما چیزیں بنانے، آرٹ کرافٹ، سینے پر رونے یا دوسری دستکاریوں میں مہارت پیدا کرنے کا اہتمام کیا جائے۔ ان سے جنسی خواہش کی تسکین کا جائز راستہ حاصل ہو جائے گا۔ بالغ ہونے کے بعد شادی میں جلدی کی جائے اور جب تک اس کا اہتمام نہ ہو نفل عبادات خصوصاً روزے رکھنے تلاوت کرنے اور شریعت کے اسرار سمجھنے میں معاون کتب کے مطالعہ کی ترغیب دی جائے۔ ان سے خواہشات پر قابو پانے میں مدد ملے گی۔

والدین اور تربیت

تَوَّأَ أَنْفُسَكُمْ وَأَهْلِيكُمْ نَارًا (التحریم: ۶)

”اپنے آپ کو اور اپنے اہل و عیال کو دہنم کی آگ سے بچاؤ۔“

أَلَا كُتِبَ عَلَيْكُمْ إِذَا عَزَّيْتُمْ أَنْ تُصَلُّوا بَيْنَ يَدَيْ آبَائِكُمْ وَمَا بَيْنَ يَدَيْكُمْ أَنْ تُقِيمُوا الصَّلَاةَ وَتُؤْتُوا الزَّكَاةَ وَتَذْكُرُوا نِعْمَةَ اللَّهِ عَلَيْكُمْ إِذْ كُنْتُمْ رِجَالًا وَآبَاءُكُمْ يَأْكُلُونَ مِنْ ثَمَرِهِمْ وَمَا يَخْلَوْنَ غَيْرَهُ يَتَذَكَّرُونَ (بغاری)

”یاد رکھو! تم میں سے ہر ایک ذمہ دار ہے اور ہر ایک سے اس کی

رعیت کے بارے میں باز پرس ہوگی۔“

بچوں کے بناؤ بگاڑ پر سب سے زیادہ اثر انداز والدین ہی ہوتے ہیں کیونکہ

بچوں کی شخصیت میں وہی رنگ و روغن بھرتے ہیں۔ شکل و صورت کی طرح ان کے

اخلاق و عادات، خیالات و معتقدات، جذبات و میلانات تک پر والدین ہی کا

پر تو پڑتا ہے۔ بچے جو کچھ والدین خصوصاً ماں کی گود میں سیکھ لیتے ہیں ساری زندگی

اس کی گہری چھاپ برقرار رہتی ہے۔ اسی لیے تربیت کی اصل ذمہ داری انہی پر ڈالی گئی ہے اور اس ضمن میں براہ راست اور سب سے زیادہ انہی سے باز پرس بھی ہوگی۔

ذمہ داریاں

والدین کو چاہیے کہ:-

- پیدا ہونے کے بعد بچہ کو صاف ستھرا کر کے اس کے کانوں میں اذان دیں۔
- اچھا سا نام رکھیں۔
- ساتویں دن عقیقہ کریں (بشرط استطاعت)
- شفقت و کشادہ دلی سے اسے پالیں پوسیں۔
- حلال اور طیب روزی سے اس کی پرورش کریں۔
- کھیلنے اور خوش رہنے کے کافی مواقع دیں۔
- پیار محبت سے آداب و سلیقے سکھائیں۔
- پانچ چھ سال کا ہو تو شفیق اور صاحبِ کردار معلمین کے حوالے کر کے بتدریج علم و ہنر سکھائیں۔
- کھانے کھیلنے، نہانے دھونے، کام اور آرام کرنے کا ایسا پروگرام بنائیں جو صحت و بالیدگی میں معاون ہو۔
- رفتہ رفتہ اس پروگرام کا خوگر اور معمولات کا پابند بنائیں۔
- سات سال کا ہو تو نماز پڑھائیں۔
- دسویں سال اس کا بستر انگ کر دیں۔

- بارہویں سال سے اس کی حرکات و سکنات پر پوری نظر رکھیں۔
- غلطیوں اور کوتاہیوں کے صحیح اسباب کا پتہ لگا کر ازالے کی فکر کریں۔
- عام طور پر اپنا رویہ نرم اور مشفقانہ رکھیں۔
- حتی الامکان عفو و درگزر سے کام لیں۔
- ناگزیر ہو تو سزا سے بھی گریز نہ کریں لیکن جلد ہی حسن سلوک سے اس کی تلافی کر دیا کریں۔
- اور بڑا ہو تو بہادری، پامردی اور مقابلے کے فنون سکھائیں۔
- لڑکے کو کسی جائز باعزت پیشے اور لڑکی کو امور خانہ داری کی ٹریننگ دیں۔
- بالغ ہونے پر شادی میں جلدی کریں۔

تربیت

- بچوں کی تربیت کے ضمن میں والدین کو مندرجہ ذیل ہدایات پر عمل کرنا چاہیئے:
- گھریلو ماحول کو پاکیزہ بنائیے۔ اور
- حتی الامکان اسے کشیدگی، بے اطمینانی اور کشمکش سے پاک رکھیئے۔
- بچوں کے سامنے قابل تقلید اسوہ پیش کیجئے۔
- حتی الامکان بچوں کی ناز برداری کیجئے اور ان کی جائز خواہشات کو نہ ٹھکرائیئے۔
- لیکن انہیں گڈیا گڑیا بنا کر نہ رکھیئے۔
- اور نہ لاڈ پیار سے انہیں نکمّا اور خراب ہونے دیجئے بلکہ
- خود اعتمادی پیدا کرنے کے لیے کھانے پینے، پہننے اور رھنے اور اپنی اشیاء کی ترتیب و حفاظت کی ذمہ داری حتی الامکان بچے کو خود اٹھانے دیجئے۔

○ بچوں کو پیار بھرے الفاظ سے ضرور یاد کیجئے مگر لٹڈ نام نہ بگاڑیئے اور نہ کسی کو بگاڑنے دیجئے۔

○ ہمیشہ اچھے الفاظ سے خطاب کیجئے اور سلام میں بھی پہل کی کوشش کیجئے۔

○ ان کے سامنے آپس میں ٹوٹو میں میں نہ کیجئے اور نہ ان سے ایک دوسرے کی شکایت کیجئے۔

○ نادان سمجھ کر ان کے سامنے خصوصی از رو واجی تعلقات کا مظاہرہ ہرگز نہ

ہونے دیجئے۔ اول تو یہ بے ثمری کی بات ہے۔ دوسرے اس سے آپ کا رعب وقار اور احترام ختم ہو جائے گا۔ نیز بچوں کے اندر قبل از وقت جنسی تحسس ابھر کر ہو سکتا ہے انہیں غلط کاریوں میں مبتلا کر دے۔

○ اپنے طرزِ عمل سے بچوں کو محسوس کر دیجئے کہ آپ دونوں خود ایک دوسرے

کا اور تمام بچوں کا بہت زیادہ لحاظ و خیال رکھتے، خلوص و محبت سے پیش آتے اور آرام و آسائش کی فکر کرتے ہیں۔

○ بچوں میں باہمی رقابت نہ پیدا ہونے دیجئے۔ سب کو ایک نظر سے دیکھیئے،

ہر ایک کے ساتھ یکساں شفقت کا برتاؤ کیجئے۔ کھانے پکڑے اور دیگر ضروریات کی فراہمی میں کسی کے ساتھ ترجیحی سلوک روانہ رکھتے، ایک کی کامیابی کو

دوسرے کے احساسِ ندامت کے لیے ہرگز نہ استعمال کیجئے، اس سے فائدے

کے بجائے اٹا نقصان ہوتا ہے اور بچوں میں ایک دوسرے کے خلاف

نفرت بغض و عداوت کے جذبات پروان چڑھتے ہیں جو عموماً زندگی بھر کے لیے بڑھ پکڑ لیتے ہیں۔

○ بچوں کو آپس میں میل محبت سے رہنے، مل جل کر کھیلنے، مل بانٹ کر کھانے اور ایک دوسرے کا خیال رکھنے کی تلقین بھی کیجئے۔ اور ان چیزوں کے لیے برابر مواقع فراہم کرتے رہیئے۔ کبھی آپس میں بد مزگی ہو جائے تو جلد از جلد صلح صفائی کر دیجئے۔

○ گھر کی مختلف چیزوں کو مناسب طریقے سے استعمال کرنے، چیزیں اجازت سے اٹھانے اور استعمال کے بعد ان کی متعین جگہوں پر رکھ دینے، اجازت لے کر کہیں آنے جانے اور مختلف کام مقررہ وقت پر انجام دینے وغیرہ سے متعلق کچھ آسان اور مختصر ضوابط بنا کر بچوں کو بخوبی سمجھا دیا کیجئے اور ان کی خود بھی پابندی کیجئے اور ان سے بھی کرایئے۔ اس سے بچوں کو سلیقہ آئے گا اور گھر بھر کو سہولت ہوگی۔ بچوں کو من مانی کرنے کے لیے بالکل آزاد چھوڑ دینا خود ان کے لیے بھی تباہ کن ہے اور دوسروں کے لیے بھی درد مری کا موجب۔

○ آپ دونوں ایک دوسرے کے ادب و احترام اور اطاعت و خدمت کے لیے بچوں کو برابر توجہ دلاتے رہیئے۔ باپ کے لیے ماں اور ماں کے لیے باپ برابر اکسا تا رہے۔

○ کھیل کود اور پچپکانی حرکات پر بہت زیادہ روک ٹوک نہ کیجئے اور نہ ڈانٹ ڈپٹ اور مار پیٹ سے زیادہ کام لیجئے ورنہ بغاوت اور گھر سے فرار کا رجحان پیدا ہوگا۔

○ بچوں سے کبھی نہ تو جھوٹی بات کہیئے اور نہ جھوٹا وعدہ کیجئے۔ یہ گناہ بھی ہے اور آپ پر سے اس کا اعتماد اٹھ جائے گا۔

- کوتاہیوں پر حتی الامکان ضبط و تحمل اور عفو و درگزر سے کام لیجئے۔
- اصلاح کی طرف سے نہ تو مایوس ہو جئے اور نہ بچوں کو مایوس ہونے دیجئے۔
- غلطیوں پر سزا دینی ناگزیر ہو تو تنہائی میں دیجئے اور تنہائی میں سمجھائیے۔ سب کے سامنے نہ تو ٹوڑ کیے اور نہ سزا دیجئے۔
- ہمجولیوں سے ملنے کے مواقع دیجئے البتہ ان کے عادات و اطوار کی طرف سے اطمینان کر لیجئے۔
- ان کے ساتھیوں کی عزت کیجئے۔ کبھی کبھی انہیں گھر پر لانے کے لیے کہیے اور ان کی خاطر تواضع کا اہتمام کیجئے۔
- ساتھیوں کے سامنے کبھی سزا نہ دیجئے اور نہ توہین کیجئے۔
- ملنے جلنے والے یا مہمان آئیں تو اپنے بچوں کی خامیوں کا رونا نہ روئیے بلکہ ان کی خوبیوں کا تعارف کرائیے۔
- ان کی عمر اور صلاحیت کے مطابق ان پر کوئی نہ کوئی ہلکی پھلکی گھر بیوزماری ضرور ڈالیے اور خوش اسلوبی سے انجام دینے پر شاباشی دیجئے۔ اچھے کاموں پر دل کھول کر سراہیے۔ اس سے ہمت بندھتی، چستی، دل جمعی اور خود اعتمادی پیدا ہوتی ہے۔
- رفتہ رفتہ سادہ زندگی اور محنت و مشقت کا عادی بنائیے لیکن کوئی کام سزا کے طور پر یا بے گار سمجھ کر نہ لیجئے بلکہ خوشی خوشی اور کھیل کھیل میں انجام دلوائیے۔
- کوئی حکم دیتے وقت ان کی ذہنی کیفیت کا اندازہ لگا لیجئے تاکہ نافرمانی یا

حکم عدولی کا اندیشہ نہ رہے۔ بار بار حکم نہ دیکھتے، متعین الفاظ میں حکم دیکھتے آپ کے الفاظ سے تذبذب کا اظہار نہ ہو، ورنہ حکم عدولی کے لیے بچہ معذور ہوگا۔

○ کوئی کمزوری سرزد ہو جائے یا کبھی سزا ملی ہو تو اسے بار بار یاد نہ دلایئے اور نہ دوسرے بھاتی بہنوں کو طعنہ دینے کا موقع دیکھتے۔

○ بچوں کو کھل کر اظہار خیال کا موقع دیکھتے۔ ان کے سوالات کے اطمینان بخش جواب دینے کی کوشش کیجئے۔

○ ان کے معاملات میں ان سے مشورہ کر لیا کیجئے اور کبھی کبھی رہنمائی کر کے انہیں خود فیصلہ کرنے دیکھتے۔

○ ملنے جلنے والوں یا اعزہ و اقارب کے یہاں کبھی کبھی بچوں کو ساتھ لے جایا کیجئے۔

○ مہمانوں کی خاطر تواضع میں بچوں سے مدد لیجئے۔ اس طرح ان کی معاشرتی تربیت بھی ہوگی اور وہ سلیقہ بھی سیکھیں گے۔

○ تقریبات اور تہواروں وغیرہ میں بچوں کو ان کی استطاعت کے مطابق عملی حصہ لینے کا موقع دیکھئے۔

○ اجتماعی امور خصوصاً خدمتِ خلق اور رفاہی کاموں میں خود بھی پیش پیش رہئے اور بچوں کو بھی حصہ لینے پر اکسائیئے۔ ان کاموں میں خود آپ کی دلچسپیاں ان کے لیے محرک ثابت ہوں گی۔

○ نگرانی رکھ کر روپیہ خرچ کرنے اور اپنے نیز گھر کے لیے سودا سلف خرید

لانے کے مواقع دیجئے۔

○ انہیں تاریخی، اخلاقی کہانیاں، مشاہیر کے کارنامے، نصیحت آموز واقعات برابر سناتے رہیے۔ بچپن میں ان کا بہت اثر ہوتا ہے اور وعظ و تلقین کے مقابلے میں یہ طریقہ اخلاق کو سنوارنے، پاکیزہ تصورات اور اعلیٰ نصب العین بنانے میں زیادہ کارگر ہوتا ہے۔

○ اٹھنے بیٹھنے چلنے پھرنے، کھانے پینے، ملنے جلنے، بات چیت کرنے، دوسروں کو کوئی چیز پیش کرنے یا ان سے کچھ قبول کرنے وغیرہ کے ضمن میں مہذب طور طریقے سکھائیے۔

○ بھول چوک یا نقصان ہو جانے پر معافی مانگ لینے اور احسان پر شکریہ ادا کرنے کا عادی بنائیے۔

○ ابتدا ہی سے مختلف مواقع کے اذکار و کلمات کی ادائیگی پر اکسائیے اور خود بھی اس کی پابندی کیجئے مثلاً بسم اللہ پڑھ کر کھانا شروع کرنا۔ کھاپی چکنے، چھینک آنے یا مزاج پوچھنے پر الحمد للہ کہنا، کسی سے کچھ ملنے، یا فائدہ پہنچنے پر جزاک اللہ کہنا مسجد میں داخل ہوتے اور نکلنے وقت دعائیں پڑھنا وغیرہ۔

○ حضرات انبیاء علیہم السلام، صحابہ کرام رضوان اللہ تعالیٰ علیہم اجمعین بزرگان دین رحمہم اللہ علیہم کا عزت کیسا تھ نام لینے کا طریقہ سکھائیے۔

یہ سب اسی وقت ہو گا جب آپ دونوں خود بھی نمونے کا کردار رکھتے ہوں۔ بچے زبانی نصیحتوں سے کہیں زیادہ بڑوں کے عمل سے غیر شعوری اثر لیتے ہیں اور یہی اثرات زیادہ مستحکم اور دیر پا ہوتے ہیں۔ آخری لیکن سب سے اہم بات یہ

ہے کہ اپنی اور اپنے اہل و عیال کی خیر و صلاح اور فلاح داریں کے لیے بارگاہ یزدی میں گڑ گڑا کر برابر دعا کرتے رہتے۔ کیونکہ کوششوں میں برکتوں کا انحصار خالصتہً اسی کی حرجی پر موقوف ہے۔

رَبَّنَا هَبْ لَنَا مِنْ أَنْوَانِهَا وَذُرِّيَّتِنَا قُرَّةَ أَعْيُنٍ

وَاَجْعَلْنَا لِلْمُتَّقِينَ إِمَامًا ۝ (الفقان: ۴۷)

”اے ہمارے پروردگار! ہم کو ہماری بیویوں کی طرف سے (دل کا
چلن) اور اولاد کی طرف سے آنکھوں کی ٹھنڈک عطا فرما اور ہمیں
پرہیزگاروں کا امام بنا۔“

مرنی اور تربیت کے اصول

والدین اگر خود تربیت نہ کر سکتے ہوں تو بچوں کی تربیت کسی مناسب اتالیق یا مربی کے سپرد ہونی چاہیے۔ بحیثیت اتالیق ایک فرد اسی وقت اپنا کام بحسن و خوبی انجام دے سکتا ہے جب وہ والدین کا مناسب بدل ثابت ہو کیونکہ بچے اس شخص کی اصلاحی کوششوں کا اثر قبول کرتے ہیں۔

الف۔ جسے وہ اپنا ہمدرد و بہی خواہ سمجھتے ہوں اور جس کے احسانات ایشار اور حُسنِ سلوک کا انہیں ذاتی تجربہ ہو۔

ب۔ جس کو بچوں سے طبعی لگاؤ ہو۔

ج۔ جو خوش مزاج ہو اور جائز حدود میں بچوں کی دل چسپیوں اور فطری تقاضوں کی پوری رعایت رکھتا ہو۔

د۔ جس کی تولیت میں بچے اپنے کو ہر طرح سے محفوظ اور جس کی صحبت میں

اپنے کو مسرور پاتے ہیں۔

۴۔ جو بچوں کی خوبیوں اور اچھے کاموں کو کھل کر سراہتا ہو اور کوتاہیوں پر گرفت اور تنقید میں بہت زیادہ محتاط ہو۔

۵۔ جو انہیں اپنے اعتماد میں لے سکے اور ان سے جو وعدے کرے انہیں پورا کرے۔

۶۔ جو ان کی ننھی مٹنی الجھنوں اور پریشانیوں کو پوری توجہ سے سن کر اور ہمدردی سے ان پر غور کر کے انہیں دور کرنے میں بچوں کی امداد کر سکے۔

۷۔ جو متحمل مزاج اور بردبار ہو اور عفو و درگزر سے کام لے۔

ط۔ جو بچوں کی خود داری اور عزت نفس کا پورا لحاظ رکھے۔

ی۔ جو خود فرض شناس، اصول کا پابند اور جذبات پر قابو رکھنے والا ہو۔

ک۔ جس کے قول و فعل میں پوری مطابقت ہو۔

ایک مربی، اتالیق یا اچھے معلم میں جب تک مندرجہ بالا اوصاف نہ ہوں گے وہ تربیت کا کام اچھی طرح انجام نہ دے سکے گا۔

مربی کا رویہ

علاوہ انہیں تربیت کا فریضہ بحسن و خوبی انجام دینے کے لیے مربی کو اپنے رویے میں بھی اصلاح کرنی ہوگی۔

○ بچے کے لیے اپنے اندر محبت، ہمدردی و دل سوزی کے جذبات پیدا کرنے ہوں گے۔

○ اس کی کوتاہیوں کی چھین محسوس کر کے ازالے کی فکر کو اپنا فریضہ سمجھنا ہوگا۔

○ دل میں اس کی اصلاح کا صحیح جذبہ پیدا کرنا اور پُر خلوص کوششوں کیساتھ اللہ تعالیٰ سے اپنی اور اپنے بچے کی ہدایت کے لیے دعا کرتے رہنا ہوگا۔


○ اصلاح کی طرف سے مایوسی سے خود بھی بچنا ہوگا اور بچے کو بھی محفوظ رکھنا ہوگا۔ بچہ بہر حال بچہ ہے اس سے بہت زیادہ یا بہت اونچی توقعات وابستہ کر لینے سے بھی مایوسی ہوتی ہے کیونکہ طفلانہ حرکات بچوں سے بہر حال سبز و ہوں گی، توقعات اونچی ہوں گی تو ایسی حرکات سے مایوسی ہو گی اس لیے اس سے گریز کرنا ہوگا۔

○ حتیٰ الامکان حسن ظن سے کام لینا ہوگا۔ کیونکہ بچہ کو جیسا سمجھا جاتا ہے ویسا ہی وہ بنتا ہے، مگر اس کے معنی احتیاط و نگرانی کی طرف سے غفلت ہرگز نہیں ہے بلکہ سوؤظنی، تجسس اور عیب چینی سے گریز ہے۔

○ بچے کی عزت نفس، غیرت اور خود داری کا پاس لحاظ کر کے تمسخر، استہزاء، طعن و تشنیع، لعنت، ملامت وغیرہ سے گریز کرنا ہوگا۔

○ حاکم عدالت کے بجائے مصلح اخلاق کا رویہ اپنانا ہوگا۔ یعنی ماضی کی خطاؤں پر مزادے کر مطمئن ہو جانے کے بجائے اصل اسباب و محرکات کا پتہ لگا کر ان کے ازالے کی فکر و تدبیر کرنی ہوگی تاکہ مستقبل میں ان کوتاہیوں کا اعادہ نہ ہو۔ جو ہو گیا سو ہو گیا آئندہ کے لیے صدق دلی سے توبہ کرا لی جائے۔

○ جب تک مربی خود اپنی اصلاح کی طرف توجہ نہ دے گا اور اپنے رویے میں مناسب تبدیلی نہ کرے گا بچوں کی اصلاح و تربیت کے ضمن میں اس کی کوششیں ہرگز



بار آور نہ ہوں گی۔

تربیت کے طریقے

- ۱۔ زیر تربیت بچوں کی عملی، اخلاقی، ذہنی اور جسمانی حالت کا جائزہ لیکر نمایاں خوبیوں اور خامیوں کا ایک چارٹ مرتب کیا جائے۔
- ۲۔ بچوں کی عمر، گھریلو حالات، افراد خاندان اور بچے کے ساتھ ان کے برتاؤ، قریبی ماحول کی مفصل کیفیت، بھولیوں کے عادات و اطوار اور دلچسپیوں کے متعلق ضروری معلومات فراہم کی جائیں۔
- ۳۔ مندرجہ بالا معلومات کے بعد بچے کی عمر اور ذہنی و جسمانی حالت کا لحاظ کر کے چند بنیادی خوبیوں اور خامیوں کو متعین کیا جائے اور بتدریج خوبیوں کو اجاگر اور خامیوں کو دور کرنے کی کوشش کی جائے۔
- ۴۔ خامیوں کے بعض بنیادی اسباب و محرکات یا کچھ حقیقی معذوریات ہوتی ہیں۔ وقتِ نظری سے ان کا پتہ لگا کر ان کے ازالے کی فکر کی جائے تاکہ اصلاح پایدار اور بنیادی ہو۔
- ۵۔ تنہائی میں بچے کی خوبیوں کو سراہتے ہوئے احتیاط سے کوتاہیوں کی نشاندہی کی جائے اور ان پر قابو پانے کے لیے بچے کی خود اعتمادی اور قوتِ ارادی کو ابھارتے ہوئے مناسب تدابیر بتائی جائیں۔
- ۶۔ کوتاہیوں کی نشان دہی در حدِ میث دیگران ہونے زیادہ بہتر ہے، ذہین اور حساس بچے اس طرح زیادہ متاثر ہوتے ہیں اور آسانی سے مقصد حاصل ہو جاتا ہے۔

۷۔ دوسروں کے سامنے بچے کی تنقیص، شکایت یا بے جا تنقید ہرگز نہ کی جائے۔

اور نہ کوتاہیوں کا ڈھنڈو اٹھایا جائے، اس سے اصلاح کے بجائے بے غیرتی اور غلطیوں پر اصرار کی عادت پیدا ہوتی ہے۔

۸۔ دوسروں کے سامنے بچوں کی صرف خوبیوں کا تذکرہ کیا جائے اور اچھے کاموں

پر شاباشی دی جائے اس سے خود اعتمادی بڑھتی اور کمزوریوں پر قابو پانے کی سکت پیدا ہوتی ہے۔

۹۔ تعمیری اخلاق کی نشوونما اور ناپسندیدہ حرکات سے محفوظ رکھنے کے لیے بچوں

کی عمر اور دھیمیوں کی مناسبت سے کھیل، ہابیز، بیرونِ نصاب مصروفیات و مشاغل، کلب و جمعیتہ سازی وغیرہ کے زیادہ سے زیادہ مواقع فراہم کیے جائیں۔

۱۰۔ طفلانہ شوخیوں کے لیے گنجائش دی جائے اور نادانی کے باعث ہونے

والی ناپسندیدہ حرکات پر سخت گرفت کرنے کے بجائے سمجھا بچھا کر معاف کر دیا جائے ایک بار جو غلطی ہو گئی ہو اسے بار بار یاد نہ دلایا جائے۔

۱۱۔ بارہ سال سے کم عمر طلبہ عموماً خشک پسند و نصائح، اور اخلاقی لکچروں سے کم ہی

متاثر ہوتے ہیں بلکہ بسا اوقات ردِ عمل اٹا اور شدید ہوتا ہے۔ اس کا لحاظ رکھا جائے۔

۱۲۔ لکچر پلانے کے بجائے پسندیدہ عادات ڈلوانے اور عملاً طور طریقے اور آداب

سکھانے کی کوشش کی جائے۔ تنقید کے لیے اچھا اسوہ پیش کیا جائے۔

۱۳۔ اخلاقی تعلیم کہانیوں، چٹکوں، انبیاءِ صلحاء اُمت اور شاہیر کے واقعات

کو دل کش انداز میں پیش کر کے دی جاتے۔

۱۴۔ شاندار مستقبل میں یقین پیدا کرایا جاتے اور کوشش کی جاتے کہ مایوسی پاس نہ پھٹنے پائے۔

۱۵۔ بچوں سے برتاؤ میں شفیق معلم اور مستبد حاکم کے فرق کو ہمیشہ ملحوظ رکھا جاتے اور ان کی حرکات و سکنات کو انہیں کے معیار سے ناپا جاتے۔

عادتیں اور طور طریقے

ہم اپنے کردار کا جائزہ لیں تو وہ متعدد عادتوں کا ایک پلندہ نظر آئے گا ان میں کچھ تو پسندیدہ ہوں گی، کچھ ناپسندیدہ۔ ہمارے عادات و اطوار ہی اصل ہماری سیرت و کردار کے آئینہ دار ہوتے ہیں اور انہیں کی بنیاد پر ہمارے بھلے یا بُرے ہونے کا حکم لگایا جاتا ہے۔ اگر ہمارے عادات و اطوار بحیثیت مجموعی پسندیدہ ہوتے ہیں تو ہمارا شمار اچھے آدمیوں میں ہوتا ہے ورنہ بُرے آدمیوں میں۔

عادتیں کیا ہیں؟

فطری خواہشات اور جسمانی تقاضوں کی تکمیل کے لیے ہم بچپن ہی سے ہر وقت کچھ نہ کچھ کرتے رہتے ہیں۔ جب کوئی کام ہم کسی خاص طریقے سے کر لیتے ہیں اور اس سے ہماری کوئی بنیادی خواہش بھی پوری ہو جاتی ہے تو اسی قسم کے حالات رونما ہونے کی صورت میں ہم وہی کام پہلے کے مقابلے میں زیادہ سہولت سے کر

گزرتے ہیں۔ اس طرح بار بار کرنے سے ہم اس کام کے خوگر ہو جاتے ہیں یعنی اس کے کرنے کے لیے ہمارے اندر مستحکم میلان پیدا ہو جاتا ہے۔

کسی کام کو کسی خاص ڈھنگ سے بار بار کرنے کے اسی میلان کو ”عادت“ کہتے ہیں۔ عادتیں بذاتِ خود تو فطری نہیں ہوتیں لیکن ہر عادت کی اساس کوئی نہ کوئی جبلت، بنیادی خواہش یا فطری داعیہ ہی ہوتا ہے اسی لیے مستحکم ہونے کے بعد عادتیں بڑی مشکل سے چھوڑتی ہیں۔

جبلتیں یا فطری داعیات ہوتے تو نوعی ہیں اور تمام افراد میں پیدا آتشی طور پر یکساں پائے جاتے ہیں لیکن چونکہ ان کے اظہار کئے طریقے، تقلید، تجربے، تربیت اور عقل و فہم کی وجہ سے مختلف ہو جاتے ہیں اور یہی طریقے رفتہ رفتہ مستحکم ہو کر عادات و اطوار بن جاتے ہیں، اس لیے مختلف لوگوں کے عادات و اطوار اور سیرت و کردار میں یکسانیت کے بجائے شدید اختلافات پائے جاتے ہیں۔

عادتوں کے متعلق واضح رہے کہ :-

○ یہ وہی یا فطری نہیں ہوتیں بلکہ کسی ہوتی ہیں۔ پیدا آتشی طور پر نہیں ملتی بلکہ ماحول کے اثر سے پڑتی ہیں۔ دوسروں کے ذریعے ڈلوائی جاتی ہیں یا اپنی خواہش سے ڈال لی جاتی ہیں۔

○ فطری تو نہیں ہوتیں لیکن جب بار بار کی مشق سے مستحکم ہو جاتی ہیں تو مشکل سے چھوڑتی ہیں۔ فطری خواہشات کی طرح ان میں بھی بے حد کشش ہوتی ہے اور ہم ان کے تابع ہو کر کسی کام کے کرنے پر تقریباً اسی طرح مجبور ہوتے ہیں جس طرح کسی فطری خواہش یا جبلتی تقاضے کی تکمیل پر۔ اسی

یہ عادتوں کو "فطرتِ ثانیہ" بھی کہا جاتا ہے۔

○ عادات ڈکوانے یا ترک کرانے کا سب سے اچھا زمانہ بچپن ہی کا ہوتا ہے۔

خصوصاً بارہ تیرہ سال کی عمر تک۔ بعد کے مراحل میں بڑی دشواریاں پیش آتی ہیں اور بہت مستحکم ارادے کی ضرورت ہوتی ہے۔

○ کسی کام کی عادت پڑ جائے تو وہ بڑی آسانی سے ہونے لگتا ہے، ذہن پر

نہ تو بار ڈالنا پڑتا، نہ ارادہ کرنے کی ضرورت پیش آتی اور نہ طبیعت پر جبر کرنا پڑتا بلکہ پوری آمادگی تیزی اور مہارت کے ساتھ انجام پانے لگتا ہے۔

○ کسی کام کے کر لینے ہی سے عادت نہیں پڑ جاتی بلکہ ہر عادت کے لیے

مندرجہ ذیل چیزیں ضروری ہیں۔

۱۔ تحریک :- یعنی کسی کام کو انجام دینے کے لیے آمادگی کیونکہ اس کے بغیر وہ

کام پہلی بار بھی انجام نہ پاسکے گا چہ جائیکہ اس کا عادی ہونا۔

۲۔ اچھا تاثر :- یعنی اس کام کے انجام پانے پر مسرت تاکہ اسی مسرت کی خاطر

اس کے اعادے کی خواہش ہو۔

۳۔ تنکرا :- یعنی اس فعل کو بار بار کرنا۔ کیونکہ اعادے کے بغیر مشق و مہارت

نہیں ہوگی۔

مندرجہ بالا میں سے کسی ایک کی بھی کمی ہوگی تو عادت ہرگز نہ پڑے گی کیونکہ

اگر ایک کام کے لیے تحریک ہی نہ ہو یا اس کے کرنے سے کوئی خوشگوار نتیجہ ہی

برآمد نہ ہو یا اس کے کرنے سے تکلیف پہنچ جائے یا اسے بار بار کرنے کا موقع ہی نہ مل

سکے تو وہ ہرگز عادت نہ بن سکے گا۔ اسی لیے بسا اوقات آمادگی کے بغیر برسوں ایک

کام کسی سے کرایا جاتا ہے پھر بھی عادت نہیں بنتا اور خارجی دباؤ سے آزاد ہوتے ہی اس کے خلاف حرکات سرزد ہونے لگتی ہیں۔ ہم سب جانتے ہیں کئی کئی سال تک نماز کی پابندی کرنے والے بچے بھی بسا اوقات آزاد ہوتے ہی نمازیں ترک کر دیتے ہیں۔

عادتوں سے فائدے

عادتیں اگر اچھی ہوں تو ان سے متعدد فائدے پہنچتے ہیں۔

○ ذہنی الجھنوں سے فرد محفوظ رہتا ہے اچھے کام کرنے کے لیے نفس سے برابر جنگ نہیں کرنی پڑتی۔ روزانہ ہر فرد کو متعدد مواقع ایسے پیش آتے ہیں جب نفس کا تقاضا کچھ ہوتا ہے اور ایمان و اخلاق اور شرافت و انسانیت کا کچھ اور۔ اس کش مکش سے عہدہ برآ ہونا بڑا مشکل ہوتا ہے۔ اکثر افراد مات کھا جاتے ہیں اگر اچھے کاموں کی عادت ہوتی ہے تو ایسی کشمکش کی نوبت کم ہی آتی ہے اور اگر کبھی آئے بھی تو باسانی قابو پایا جاسکتا ہے۔

○ حالات نامساوی بھی ہوں تو بھی ایک فرد جو کسی اچھے کام کا عادی ہو اسے کد ہی لیتا ہے۔ مثلاً سفر کی صعوبتوں، علالت یا موسم کی شدت کے باوجود بروقت نماز کی ادائیگی، تنگ دستی کی صورت میں بھی دوسروں کی اعانت و خدمت، اپنے کو خطرے میں ڈال کر دوسروں کے کام آنا وغیرہ۔ غرض نفس کی سرکشی یا حالات کے دباؤ کو ایسا فروز یا دہ اہمیت نہیں دیتا۔

○ عاداتی افعال نہایت سہولت، مہارت اور سرعت سے انجام پاتے ہیں۔ چنانچہ دوسرے مفید کاموں کے لیے وقت کی بھی بچت ہوتی ہے۔ کام اچھا ہوتا ہے اور زیادہ قوت اور توجہ بھی صرف نہیں کرنی پڑتی۔

○ عادتوں کی وجہ سے قوتِ کارکردگی میں غیر معمولی اضافہ ہو جاتا ہے، کیونکہ عادت
 افعال میں تکان کم محسوس ہوتی ہے اور جدوجہد کم کرنی پڑتی ہے عادت
 کے بغیر کوئی کام انجام دیا جائے تو بہت زیادہ جدوجہد کرنی پڑتی ہے اور
 فرد بہت جلد تھک بھی جاتا ہے۔ مثلاً مطالعہ کے لیے دیر تک بیٹھنا ہو
 یا محنت مشقت کا کوئی کام کرنا ہو اگر عادت ہو تو گھنٹوں تکان محسوس نہیں
 ہوگی اور بغیر عادت کے تھوڑی دیر میں بیزارگی کی کیفیت طاری ہو
 جاتے گی۔

○ عادتوں افعال انجام دیتے وقت ذہن کو کسی اور کام پر بھی لگایا جاسکتا ہے کیونکہ
 اس پر توجہ مرکوز رکھنے کی ضرورت باقی نہیں رہتی اور کام مشینی یکسانیت کے
 ساتھ انجام پاتا رہتا ہے۔ مثلاً سوٹر بننے یا مشین پر کوئی کام کرتے وقت
 ہاتھ بھی چلتا رہتا ہے اور ذہن کوئی اچھی بات سوچنے، کسی کی باتیں سننے
 یا دوسروں کو کچھ زبانی بتانے میں مصروف رہتا ہے۔ بیٹری بنانے والے
 مزدوروں یا ٹکلی کاتنے والے طلبہ وغیرہ کو ان کاموں کے ساتھ ساتھ بہت
 کچھ زبانی بتایا جاسکتا ہے۔

اس طرح عادتوں کی وجہ سے بیک وقت دو دو کام انجام دیئے جا
 سکتے ہیں۔

تعلیم و تربیت میں عادات کی اہمیت

عادتوں کے مندرجہ بالا فوائد سے یہ بات بخوبی سمجھ میں آسکتی ہے کہ اچھے
 عادات کی زندگی میں غیر معمولی اہمیت ہے۔ بچپن ہی سے اگر پسندیدہ عادات

ڈولوانے کی طرف توجہ دی جلتے تو فرد کو ترقی کی منزلیں طے کرنے میں بہت سہولت ہو جاتی ہے۔ ایک بچہ جو وقت پر کھانے، کھینے، سونے، جاگنے کا عادی ہو جائے اور محنت مشقت کے کاموں پر پابندی سے وقت صرف کر سکتا ہو، پسندیدہ طور طریق اور مختلف مواقع کے آداب کا پابند ہو۔ اس کی صحت، اخلاق اور سیرت بھی درست ہوگی اور آگے بڑھنے، نیز ترقی کرنے کے اسے بیش از بیش مواقع بھی نصیب ہوں گے۔ وہ وقت، اہلیت اور فرصت کی کمی کا رونا کبھی نہ روئے گا۔ اسے روزمرہ کے معمولات کی پابندی کے لیے طبیعت پر جبر نہیں کرنا پڑے گا۔ اسی لیے پسندیدہ عادات و اطوار کا حامل بنانے کی طرف غیر معمولی توجہ دی جاتی ہے۔

پسندیدہ عادات ڈولوانے کا طریقہ

کسی بات کا عادی بنانے کے لیے

- سب سے پہلے بچے کو سادہ اور عام فہم انداز میں نصیحتیں کہانیوں، پوسٹروں، تصویروں، واقعات و مکالمات اور مشاہیر کے سوانح حیات وغیرہ کی مدد سے اس عادت کے فوائد اہمیت اور ضرورت محسوس کرائی جائے، یہاں تک کہ وہ اپنی خواہش اور ارادے سے اس کے لیے آمادہ ہو جائے۔
- پھر مختصر اور متعین الفاظ میں یہ بات ذہن نشین کرائی جائے کہ اس ضمن میں کیا کیا مطلوب ہے اور وہاں تک پہنچنے کا آسان راستہ کیا ہے۔ مطلوب باسانی کس طرح حاصل ہو سکتا ہے؟

- اس کے بعد بچے سے عہد لیا جائے، یہ عہد اگر اجتماعی ہو اور کئی بچوں سے

یا پورے درجے سے ایک ساتھ لیا جائے تو زیادہ بہتر ہے۔ تحریک زوردار ہونی چاہیے تاکہ بچہ عمل پر مجبور ہو جائے۔

○ پھر اس پر عمل اور بار بار مشق و اعادے کے مواقع اور آسانیاں بہم پہنچائی جائیں۔

○ ایک متعین مدت تک پوری توجہ سے مسلسل مشق کرائی جائے مگر مشق میں آمادگی اور مسرت کا لحاظ رہے۔ بہتر ہو کہ پسندیدہ عادات و اطوار کے لیے ہفتے منائے جائیں۔

○ عادات ڈھلانے کے دوران خلاف ورزی کا بالکل موقع نہ دیا جائے، اس کے لیے سخت نگرانی اور بروقت روک ٹوک کی ضرورت ہے۔

○ مشق و اعادہ اور تکرار کے پروگرام انفرادی کے بجائے اجتماعی ہوں تو کئی گنا زیادہ موثر ہوتے ہیں کیونکہ اس طرح تحریک مسرت اور سہولت یمنوں مسئلے بیک وقت حل ہو جاتے ہیں، ایک سے دوسرے کو تقویت بہم پہنچتی ہے۔ اسلامی عبادات تزکیہ کے بہترین اور موثر ترین ذرائع اس لیے بھی ثابت ہوتی ہیں کہ پابندی وقت کے ساتھ اجتماعی طور پر ان کا ادا کرنا فرض قرار دیا گیا ہے۔

○ فضا ایسی بنائی جائے کہ عمل کرنے میں آسانی و مسرت ہو اور خلاف ورزی میں دشواری اور تکلیف۔

○ قریبی ماحول میں خلاف ورزی کے نمونے نہ ہوں۔

○ مربی خود بھی ان عادات و اطوار کا سختی سے پابند ہو اور اپنی سیرت و شخصیت

سے بچوں کے لیے تقلید و اثر پذیری کے مواقع فراہم کرے۔
 ○ عادات ڈلوانے اور معمولات کا پابند بنانے کا ایسا منصوبہ تیار کیا جائے کہ ایک سے دوسری کو تقویت پہنچے۔ مثلاً نماز فجر کے بعد اسی وضو سے تلاوت کا اہتمام، وضو کے ساتھ دانت مانجھنے کی عادت وغیرہ۔

○ پسندیدہ عادات و اطوار اور نیک کاموں کے ضمن میں یہ بات واضح رہے کہ ان کے لیے چھٹی کا کوئی دن نہیں ہے۔ ان کا برابر مظاہرہ ہونا چاہیے۔ اگر اس طرف سے غفلت برتی جائے تو ان خطا ط شروع ہو جاتا ہے اور رفتہ رفتہ سارے کیے دھرے پر پانی پھر جاتا ہے۔

پسندیدہ عادات و اطوار

مندرجہ بالا اصولوں کو ملحوظ رکھ کر بتدریج بچوں کو مندرجہ ذیل پسندیدہ عادات و اطوار کا پابند بنایا جائے۔

○ صفائی و طہارت کی پابندی خصوصاً جسم اور اس کے اعضاء کی صفائی و غسل کرنا، دانت مانجھنا، ہاتھ دھونا، بال اور ناخن ترشوانا وغیرہ، لباس البسترا عام استعمال کی اشیاء، تعلیمی سامان، درجہ، کمرہ، صحن اور نالیوں وغیرہ کی صفائی اور سامان کی ترتیب۔

○ استنجہ پاک کرنے کا طریقہ اور غسل خانے و پاخانے کا مناسب استعمال۔

○ جلد سونا سویرے اٹھنا۔

○ سلیقے سے وضو کرنا اور تعدیل ارکان کا لحاظ کر کے سلیقے سے نماز ادا کرنا۔

○ وقت کی پابندی خصوصاً نماز، تلاوت، حاضری، کھیل، کھانے، اجتماعات، مطالعے اور ورزش وغیرہ میں۔

○ سلام کرنا، مزاج پر چھنا اور حتی الامکان سلام میں پہل کرنا۔

○ مناسب طریقے سے اٹھنا، بیٹھنا، چلنا، پھرنا، کھڑے ہونا، بات چیت کرنا، کھانا، پینا، کپڑے پہننا ٹوپی اوڑھنا وغیرہ۔

○ سچ بولنا اور مختلف معاملات خصوصاً کھیل، امتحان اور روپے پیسے کے معاملے میں ایمان داری برتنا۔

○ خندہ پیشانی سے غلطی کا اعتراف کر لینا اور بھول چوک پر معافی مانگ لینا۔

○ بولنے، سوال کرنے، جواب دینے یا کوئی چیز لینے میں اپنی باری کا انتظار کرنا۔

○ مفوضہ کام یا فرائض کو پابندی اور انہماک سے انجام دینا۔

○ ٹولیوں میں تعاون اور میل سے کام کرنا۔

○ وعدہ پورا کرنا یا پورا نہ ہو سکنے یا کوئی معذوری درپیش آجانے پر حتی الامکان پیشگی یا کم از کم بروقت معذرت کر دینا۔

○ استعمال کے بعد اشیاء کو مناسب جگہ پر سلیقے سے رکھ دینا۔

○ خدمتِ خلق اور معذوروں و مجبوروں کی خبر گیری کرنا۔

○ اجازت لے کر آنا جانا۔

○ شکریہ ادا کرنا خواہ کسی نے معمولی سا بھی احسان کیا ہو۔

- شائستگی سے خطاب کرنا اور ادب سے نام لینا۔
- ہر موقع کے ادب کا لحاظ رکھنا۔
- مختلف مواقع کے اذکار اور عادات کا پابند ہونا۔ وغیرہ وغیرہ۔

واضح رہے اگر پسندیدہ عادات و اطوار اور ایجابی اخلاق کا پابند بنانے کی کوشش نہ کی گئی تو بہر حال بچے اپنے تجربے اور دوسروں کی تقلید کر کے کچھ نہ کچھ عادات ڈال ہی لیں گے اور ایسی صورت میں قوی تر اندیشہ اسی بات کا ہے کہ پسندیدہ کی عدم موجودگی میں ان کے عادات و اطوار عموماً ناپسندیدہ ہی ہوں گے جو ان کی سیرت و شخصیت کو سب کی نظروں میں گھناؤنا بنا دیں گے اور بعد میں اصلاح بھی مشکل ہوگی۔

بچے کیوں بگڑتے ہیں؟

بگڑے ہوئے بچوں کا تجزیہ کرنے سے پتہ چلتا ہے کہ ان میں بگاڑ کی ابتدا عموماً مندرجہ ذیل اسباب میں سے کسی ایک یا چند کی وجہ سے ہوتی ہے، جب تک صحیح اسباب کی تشخیص کر کے ازالے کی فکر نہ کی جاتے سداً مشکل ہے۔

۱۔ والدین یا بڑوں کا غلط نمونہ: بچے عموماً اپنے ماحول ہی کی پیداوار ہوتے ہیں۔ اپنے گرد و پیش لوگوں کو جو کچھ کرتے دیکھتے ہیں۔ شعوری یا غیر شعوری طور پر انہی کی تقلید کرتے ہیں۔ جب گھریلو ماحول ہی گندہ ہوگا اور لوگ مختلف قسم کی خرابیوں میں مبتلا ہوں گے تو بچے پر لازماً ان کا اثر پڑے گا۔

۲۔ والدین یا بڑوں کے باہمی تعلقات کی ناخوش گواری : والدین یا گھر کے

دوسرے افراد کے باہمی تعلقات کی ناخوش گواری بھی بچوں کے بگاڑ کا موجب

ہوتی ہے، روز کی ٹوٹو میں جھگڑا بکھیرا اور شکوہ شکایت اچھے بھلے

گھر کو جہنم بنا دیتی ہے۔ جو بچے ایسے گھروں میں پلتے ہیں وہ طرح طرح کے

اخلاقی اور ذہنی امراض میں مبتلا ہو جاتے ہیں، ایسے مدارس بھی جہاں اساتذہ

کے باہمی تعلقات خوش گوار نہ ہوں بچوں کے بگاڑ کا اڈہ بن جاتے ہیں۔

۳۔ ناروا سلوک : بچوں کے بگاڑ کا یہ بھی بہت بڑا سبب ہے۔ یہ ناروا سلوک

خواہ والدین کی طرف سے ہو یا اساتذہ کی طرف سے، بہن بھائیوں کی طرف

سے ہو یا درجے کے ساتھیوں اور ہم جو لیوں کی طرف سے مثلاً نفرت، تحقیر،

تمسخر، بار بار کی مار پیٹ یا ڈانٹ پھٹکار، شک و سوءظنی، اصلاح کی

طرف سے مایوسی اور دوسروں سے شکایتیں کرنے پھرنا وغیرہ۔

۴۔ احساس کمتری خواہ ذہنی و جسمانی کمزوری یا نقص کے باعث ہو یا اخلاق

کی گراؤٹ کی وجہ سے، بعض کوتاہیوں، کمزوریوں یا جسمانی نقص کی

وجہ سے جب ایک بچے کو عام طور پر کمتری یا ذیل سمجھا جانے لگتا ہے یا چڑیا

جاتا ہے تو وہ احساس کمتری کا شکار ہو کر بگڑنے لگتا ہے۔

۵۔ بُری صحبت : بُرے اور بگڑے ہوئے بچوں کی صحبت میں پڑ کر اکثر

شریعت والدین کے بچے بھی بگڑ جاتے ہیں۔

۶۔ بھولیوں کی صحبت سے محرومی : جہاں بُری صحبت بچوں کو بگاڑ دیتی

ہے وہیں اپنے ہم عمر بچوں کی صحبت سے محرومی بھی بگاڑ اور خرابیوں کا

موجب ہوتی ہے ہم کچھ بہت سی باتیں کھیل میں اپنے ہم جولیوں سے
سیکھتے ہیں، متوازن شخصیت پر وان چڑھانے کے لیے اچھے ہم جولیوں
کی صحبت بھی نہایت ضروری ہے۔

۷۔ تعمیری مشاغل اور دلچسپ مصروفیات کے مواقع نہ ملنا؛ بچے ہر دم کچھ نہ
کچھ بناتے بگاڑتے رہتے ہیں۔ فرصت کے اوقات کے لیے اگر مناسب
مصروفیات کا بندوبست نہ ہو تو بے کاری کی وجہ سے بھی ان کے بگڑنے
کا اندیشہ رہتا ہے۔

۸۔ اہم جہلی تقاضوں کی عدم تکمیل؛ مثلاً کھانے پینے اور پہننے اور ڈھننے کے
ضمن میں ان کی فطری خواہشات کی تکمیل میں بار بار اور بہت زیادہ رکاوٹ
جائز طریقے سے جب تکمیل نہیں ہوتی تو بچے غلط طریقے سے تکمیل کی کوشش
کرتے ہیں۔

۹۔ تجسس کی فراوانی اور خود تجربہ کرنے کا شوق؛ بچوں سے بعض کوتاہیاں
اس لیے بھی سرزد ہوتی ہیں کہ وہ بعض ناروا باتوں کا تجربہ کر کے معلوم کرنا
چاہتے ہیں کہ دیکھیں ایسا کرنے سے کیا ہوتا ہے اور یہی تجربہ نادانی
کے باعث بگاڑ کا موجب بن جاتا ہے۔

۱۰۔ خود اعتمادی اور قوت ارادی کی کمی جو بچپن کا لازمہ ہیں۔

۱۱۔ بڑا بننے یا نمایاں ہونے کی خواہش؛ بہت سی نازیبا حرکات بچے اس لیے
بھی کرتے ہیں کہ وہ بڑا بننا یا ہجولیوں میں نمایاں ہونا چاہتے ہیں۔ جب
اس جذبے کی تسکین کے لیے مناسب راستہ نہیں ملتا تو غلط راستہ اختیار

کرتے ہیں۔

۱۲۔ محبت شفیقت اور جائز ناز برداری سے محرومی بھی بگاڑ کا موجب بنتی ہے۔

۱۳۔ غیر معمولی لاڈ پیار: یہ بھی بگاڑ کا بہت بڑا سبب ہے۔

۱۴۔ نادانی اور ناتجربہ کاری اور عواقب و نتائج پر نگاہ نہ ہونا۔

۱۵۔ اعلیٰ تخیلات، پاکیزہ تصورات اور معیاری نصب العین کا فقدان۔

۱۶۔ کاہلی و سستی اور نکمپن، خواہ خود غرضی، لا پرواہی اور بے تعلقی کی بنا پر ہوا جسمانی و ذہنی کمزوریوں کے باعث۔

۱۷۔ دن بدن بڑھتی ہوئی فحاشی، بے حیائی اور فحش پرستی: کتنوں کو بگاڑ رہی ہے۔

۱۸۔ سنسنی خیز فلمیں، جاسوسی ناول، عریاں تصاویر اور فحش لٹریچر۔

۱۹۔ الحاد، خدا بیزاری اور مادہ پرستی کے نتیجے میں عمومی بگاڑ جس سے نئی نسلیں بھی تیزی سے متاثر ہو رہی ہیں۔

۲۰۔ تعلیم و تربیت کا ناقص انتظام وغیرہ عموماً بچوں کے بگاڑ کا موجب بنتے ہیں۔

ان دجورہ و اسباب سے ہمارے وہ نونہال جو طفلك معصوم کے پیارے نام سے یاد کیے جاتے ہیں اور بلاشبہ جو ہماری گود میں معصوم ہی دیے جاتے ہیں بلوغ سے پہلے ہی بعض ایسے ناپسندیدہ عادات و اطوار بلکہ جرائم کا شکار ہو جاتے ہیں جنہیں سن کر شرم سے گردنیں جھک جاتی ہیں۔ آج وہ کون سے جرائم ہیں جو نو عمر

میں نہیں پائے جاتے۔ والدین کی فرماں برداری اور اساتذہ کا ادب و احترام، تقریباً اٹھ چکا ہے۔ ذوقِ سلیم اور جذباتِ لطیف کی کونپلیں مشکل ہی سے پھوٹتی ہیں، رحم دلی و ہمدردی کے جذبات سے ان کے دل و دماغ یکسر محروم ہوتے جا رہے ہیں۔ وسیع القلبی، ضبط نفس اور رواداری کا کوسوں پتہ نہیں چلتا۔ مغربی ممالک کا تو کہنا ہی کیا، وہاں نو عمروں میں جرائمِ پیشگی اپنے شباب کو پہنچ رہے ہیں، نو دس سے تیرہ چودہ سال تک کی عمر کے بچے بھی اغوا، قتل، بدکاری، جیب تراشی اور ڈاکہ زنی وغیرہ میں ملوث پائے جاتے ہیں، ہمارے یہاں بھی ان کی رفتار دن بدن ترقی پر ہے۔

علاج

بگاڑ کا علاج لوگ عام طور پر یا تو سزا سے کرتے ہیں یا کڑی نگرانی کر کے ترک استعمال سے۔ بلاشبہ یہ دونوں حربے بھی بسا اوقات کارگر ثابت ہوتے ہیں۔ بچے کو ایک ناشائستہ حرکت کے نتیجے میں جب دردناک سزا بھگتنی پڑتی ہے تو وہ درد اور تکلیف کے تلخ تجربات کی وجہ سے باز آجاتا ہے۔ اسی طرح جب کسی لغو حرکت کے اعادے کا زیادہ دنوں تک موقع نہیں ملتا تو اس کی طرف میلان کمزور پڑ جاتا ہے لیکن اکثر ایسا بھی ہوتا ہے کہ سزا کی وجہ سے بچہ اور زیادہ جری و بیباک ہو جاتا ہے اور مگر عادتیں جوڑ پکڑ لیتی ہیں۔ اسی طرح بغیر اندرونی آمادگی کے جب ایک حرکت سے بچہ جبراً روک دیا جاتا ہے تو موقع ملتے ہی وہ اور زیادہ کھل کھیلتا ہے اس لیے ان دونوں علاجوں پر بہت زیادہ بھروسہ نہیں کرنا چاہیے۔ ہر بچہ کے بگاڑ کی نوعیت اور اسباب مجداً مجداً ہوتے ہیں اس لیے سب کا علاج بھی

ایک ہی نسخہ سے نہیں کیا جاسکتا۔ سب سے پہلے بگاڑ کے بنیادی اسباب کا پتہ لگایا جائے اور کوشش کی جائے کہ وہ اصل سبب دور ہو۔ جب تک جڑ موجود رہے گی۔ ہو سکتا ہے بگاڑ کی نوعیت بدل جائے لیکن پورے طور پر اصلاح نہ ہو سکے گی۔ ذیل میں چند مزید تدابیر کی نشان دہی کی جاتی ہے۔ ہر قسم کے بگاڑ میں یہ تدابیر موثر ہو سکتی ہیں۔ پہلے انہیں آزمائیے۔

○ بچے کی کوتاہیوں کے باعث آپ کے رویے میں جو تبدیلی آگئی ہے اس کی اصلاح کیجئے۔ وہ آپ کی محبت کا بھوکا ہے۔ اس سے غیر مشروط محبت کیجئے۔ یعنی اس کی ذات سے نہ کہ صفات سے اور اپنے قول و فعل اور سلوک و برتاؤ سے اسے اپنی محبت و شفقت کا یقین دلائیے۔ سینکڑوں کوتاہیوں کا یہی مجرب علاج ہے وہ انشاء اللہ آپ کو مایوس نہ ہونے دے گا۔

○ دل چسپی، عمر اور صلاحیت کے مطابق تعمیری مشاغل اور گھر کی ذمہ داریوں میں حصہ لینے کے مواقع دیجئے۔

○ کوتاہیوں پر تنہائی میں دل سوزی سے سمجھائیے۔ دوسروں کے سامنے ٹوکنے اور سزا دینے سے گریز کیجئے۔ ہمدردی اور محبت کے ساتھ کوتاہیوں پر قابو پانے کی عملی تدابیر بتائیے۔

○ بہت زیادہ توقعات وابستہ نہ کیجئے، عمر تجربے اور فہم کی کمی کا حتمی لامکان الاؤنس دیجئے۔ بچے بہر حال نادان اور نا تجربہ کار ہوتے ہیں اور بہت سی حرکات بنیادی خواہشات اور جہلی تقاضوں سے مجبور ہو کر گزرتے ہیں۔

- کھیل اور اچھے معمولیوں سے ملنے جلنے کے مواقع دیجئے۔
- اپنے برتاؤ میں استواری پیدا کیجئے تاکہ بچہ آپ کے مزاج کو بخوبی سمجھ سکے اور آپ کی خوشی کا لحاظ رکھ سکے۔
- بچے کو اپنے اعتماد میں لیجئے اور اس پر بھی اعتماد کا اظہار کیجئے۔
- اس کے احساسات اور نقطہ نظر کو بھی اہمیت دیجئے۔ اس کی انفرادیت کو تسلیم کیجئے اور اس کی شخصیت کا واجبی احترام ملحوظ رکھیے۔
- دلچسپ اور سبق آموز کہانیوں، واقعات وغیرہ کی مدد سے اچھائیوں سے لگاؤ اور بُرائیوں سے نفرت پیدا کرائیے۔
- بحالتِ مجبوری ماحول بدل کر ایسی جگہ رکھئے جہاں لوگ اس کے عیوب سے واقف نہ ہوں اور اس کی شخصیت کا احترام کریں۔ اُمید ہے اس طرح وہ نئے ماحول میں اپنا کھویا ہوا مقام حاصل کر لے گا اور اسے برقرار رکھنے کی کوشش میں کوتاہیوں سے بچے گا۔

ناپسندیدہ عادات و اطوار

بچے عموماً مندرجہ ذیل ناپسندیدہ عادات و اطوار کا شکار ہو جاتے ہیں۔ کوشش کر کے بتدریج انہیں ترک کرانا چاہیے۔

- | | |
|-------------------------|--------------------|
| ○ جھوٹ بولنا | ○ چغلی کھانا |
| ○ بستر پر پیشاب کرنا | ○ اندھیرے میں ڈرنا |
| ○ منہ اور چہرہ چڑا دینا | ○ گالی بکنا |

- ڈینگ مارنا ○ فنوں خرچی
- چھوٹے بچوں کو سپینا ○ پھوہڑپن
- ہجھولیوں کو ستانا ○ کام چوری
- جانوروں کیساتھ بے رحمی کرنا ○ گھربا دیر سے سے بھاگنا۔
- چوری کرنا ○ آوارہ گردی کرنا۔
- منہ چڑانا ○ نام بگاڑنا
- ٹال مٹول کرنا ○ دھوکا دینا
- پلٹ کر جواب دینا ○ رونا جھگڑنا اور کھیل بگاڑنا
- بیری سگریٹ پینا ○ اودھم مچانا
- سینما دیکھنا ○ نافرمانی کرنا
- جاسوسی نا دلین پڑھنا ○ بے حیائی کے کام وغیرہ
- ترک کرانے کا طریقہ

○ سب سے پہلے بچے کے ناپسندیدہ عادات و اطوار میں سے چند بنیادی اور نمایاں خرابیوں کو نوٹ کر لیجئے۔

○ پھر باری باری ایک ایک خرابی پر توجہ دیجئے۔ پہلے اس بُری عادت کے اصل محرکات کا وقتِ نظری سے جائزہ لیجئے اور انہیں دور کرنے کی فکر کیجئے تاکہ اصلاح پائیدار ہو۔

○ مناسب موقع تلاش کر کے عام فہم انداز سے سبق آموز قسطے کہانیوں وغیرہ کی مدد سے اس بُری عادت کے نقصانات اور نتائج بد ذہن نشین کرائیئے۔

○ اس کے بعد متعین طور پر بتائیے کہ کیا کچھ ترک کرنا ہے اور اس کو ترک کرنے کی آسان تدبیر کیا ہے۔

○ بچے کو اچھی طرح آمادہ کر کے ترک کرنے کا عہد لیجئے۔ اگر وہ اپنی خوشی سے خلاف ورزی اور بد عہدی پر صدقہ، جرم یا سزا مقرر کر لے تو زیادہ بہتر ہے۔

○ اصلاح کی طرف سے مایوسی کو پاس نہ پھٹکنے دیجئے بلکہ شاندار مستقبل میں یقین پیدا کرایئے۔

○ بچے میں خود اعتمادی کا اتنا جذبہ پیدا کیجئے کہ اسے یقین ہو جائے کہ وہ اسے ترک کر سکتا ہے۔

○ واضح رہے تنہا سختی کرنے یا اظہار کا موقع ڈینے سے بُری عادتیں نہیں چھوٹ جاتیں بلکہ جبر و تشدد سے بعض اور خراب عادتیں پیدا ہو جاتی ہیں۔ مثلاً چوری کے ساتھ جھوٹ اور دھوکہ دہی وغیرہ۔ اسی طرح بغیر آمادگی کے اظہار کا موقع نہ ملنے سے بعض بُری عادتیں وقتی طور پر دب جاتی ہیں۔ لیکن موقع پاتے ہی زیادہ شدت سے اُبھرتی ہیں۔ استیصال کے لیے اصل اسباب کا ازالہ اور بچے کی آمادگی اور قوت ارادی ضروری ہے۔

○ خود اعتمادی پیدا کرنے کے لیے بچے کی کسی نمایاں خوبی کا سہارا لیجئے اور سمجھائیے کہ جب تم فلاں معاملے میں اتنا اچھا مظاہرہ کر سکتے ہو تو اس معمولی بات کے ترک کرنے پر کیوں قادر نہیں ہو سکتے۔

- قریبی ماحول میں فضا ایسی بنائیے کہ ترک کرنے میں آسانی اور مسرت کا احساس ہو اور برقرار رکھنے میں دشواری اور تکلیف محسوس ہو۔
- ضرورت محسوس ہو تو نیچے کی رہائش گاہ کمرہ یا جگہ بدل دیجئے۔
- بُری عادتیں ترک کرانے میں اجتماعی کے مقابلے میں انفرادی توجہ موثر ثابت ہوتی ہے اس لیے ہر کچھ پر علیحدہ توجہ دیجئے۔
- جس حد تک بچے کو کامیابی ہو اس پر اسے شاباشی دے کر مزید قوت بہم پہنچائیے۔
- خلاف ورزی کا قطعاً موقع نہ دیجئے۔
- اکثر بُرے عادات و اطوار اس لیے پڑ جاتے ہیں کہ اچھے عادات و اطوار ڈھلوانے کا اہتمام نہیں ہوتا۔ ایجابی اخلاق اور پسندیدہ عادات و اطوار ڈھلوانے کی کوشش کیجئے۔ پھر ناپسندیدہ عادات و اطوار اور سلبی اخلاق و اوصاف کے لیے گنجائش ہی نہیں رہے گی۔
- بُرے عادات و اطوار، ان کے نقصانات اور سلبی حیثیت سے ان کے ترک وغیرہ کا بہت زیادہ تذکرہ نہ کیجئے۔ خصوصاً اچھے بچوں کے سامنے، ورنہ خواہ مخواہ تحریص ہوگی اور بُرائیوں سے نفرت گھٹ جائے گی۔ جھوٹ چھوڑنے کے بجائے ایجابی طور پر سچ بولنے کے فوائد اور اچھے نتائج ذہن نشین کرائیے۔ کمزوروں کو نشانے کی عادت بد کی روک تھام کے لیے ان کی خبرگیری اور امداد پُرکسائیے۔
- اپنے مقدور بھر سلیقے سے کوشش کیجئے اُمید ہے کامیاب ہوں گے ورنہ

فرض سے بہر حال سبکدوش ہو جائیں گے اور سچے آپ کے احسانات کو عمر بھر یاد رکھے گا۔ توقع ہے کسی موڑ پر خود بخود بخود اصلاح ہو جائے گی۔ کم از کم اتنا تو ہو گا کہ وہ ان کوششوں کا اچھے انداز میں تذکرہ کرے گا جو آپ اس کی اصلاح کے سلسلے میں انجام دیں گے۔ قوی اُمید یہی ہے کہ اللہ تعالیٰ آپ کی کوششوں میں برکت عطا فرماتے گا۔

تعلیمی اداروں کی کامیابی کے شرائط

تعلیمی اداروں خصوصاً دینی مدارس سے بڑی توقعات وابستہ ہوتی ہیں۔ بات بھی معقول ہے جن حالات سے آج ہم دوچار ہیں اور ہماری آئندہ نسلوں کے مستقبل پر تاریکی کے جو گہرے بادل چھلتے ہوئے ہیں۔ ان میں اُمید کی کرن دراصل ان ٹٹھاتے چراغوں ہی سے چھوٹی نظر آتی ہے۔ چنانچہ اللہ نے جنہیں کچھ بھی نور بصیرت عطا فرمایا ہے وہ ان چراغوں کو بجھنے سے بچانے اور نئے چراغ جلانے کے لیے اپنے طور پر کوشاں ہیں، اگرچہ وسائل محدود ہونے کی وجہ سے انہیں متعدد دشواریوں کا سامنا کرنا پڑ رہا ہے۔

مزید برآں تعلیمی اداروں سے تو صرف تعلیم کی توقع کی جاتی ہے جب کہ دینی مدارس کے فرائض سہ گونہ شمار ہوتے ہیں:-

۱۔ مختلف مضامین کا معیار عام اداروں سے بلند ہو۔

۲۔ دین کی ضروری معلومات بہم پہنچانی جائیں وہ بھی مادری زبان (اُردو) میں۔

۳۔ دینی، اخلاقی اور معاشرتی نقطہ نظر سے طلبہ کی ایسی تربیت ہو جو انہیں دین پر قائم رکھنے، اللہ کا صالح بندہ، سماج کا بے لوث خادم اور ملک کا اچھا شہرچی بنانے میں معاون ہو اور انہیں الحاد، مادہ پرستی اور بد اخلاقی کے موجودہ سیلاب کی نذر ہونے سے بچا سکے۔

موجودہ حالات میں غیر معمولی توقعات وابستہ کر لینا خلاف توقع نہیں لیکن توقعات پوری ہونے کے لیے کچھ ناگزیر شرائط کی تکمیل بھی ضروری ہے۔ جس حد تک یہ شرائط پوری ہوں گی اتنے ہی خوشگوار نتائج برآمد ہوں گے۔ ادارے سے متعلق تمام حضرات کو ان کی تکمیل کی برابر فکر رکھنی چاہیے۔ شرائط حسب ذیل ہیں۔

الف۔ مخلص کارکن

مضب سے اہم شرط یہی ہے۔ ادارے کو اگر حسب ضرورت لائق اور مخلص کارکن مل جائیں تو باقی شرائط انشاء اللہ باسانی پوری ہو سکیں گی اور ادارہ نہایت خوش اسلوبی اور کامیابی کے ساتھ چلے گا۔

کارکنوں میں مندرجہ ذیل صفات ہونی چاہئیں:

- ادارے اور اس کے مقصد سے گہرا گاتہ اور اس کی تعمیر و ترقی کے لیے نئی راہیں نکالنے اور مزاہمتوں پر قابو پانے کا عزم راسخ۔
- تدریس اور تربیت کی اہلیت۔

- اپنی علمی لیاقت اور تدریسی صلاحیت بڑھانے کی فکر۔
 - طلبہ کو پُر فائدہ پہنچانے کی آرزو۔
 - بچوں سے فطری لگاؤ، ہمدردی اور شفقت کا جذبہ۔
 - ادارے کے اصول و ضوابط اور اوقات کی پابندی۔
 - طلبہ کے سامنے اعلیٰ اخلاقی نمونہ اور معیاری سیرت دکھانے کا مظاہرہ۔
 - ساختی کارکنوں اور ذمہ داروں سے تعاون کا جذبہ و سلیقہ اور ٹیم ورک کی صلاحیت۔
 - احساسِ ذمہ داری اور انہماک کے ساتھ اپنے فرائض کو انجام دینے کی کوشش۔
 - طلبہ کی تعلیم و تربیت اور ماحول کی اصلاح میں ان کے سرپرستوں کا تعاون حاصل کرنے کی فکر۔
 - مدرسے کی ضرورت و افادیت پبلک پر واضح کرنے کی صلاحیت۔
 - ایشیاء و فضا، جن کے بغیر آج کے حالات میں دینی تعلیم کی ترویج و اشاعت کا کام ناممکن نہیں تو محال ضرور ہی ہے۔
- جاء متعین اور واضح مقصد
- ادارے کا بنیادی مقصد نہ صرف متعین ہونا چاہیے بلکہ اساتذہ، طلبہ، سرپرستوں اور پبلک سب پر بخوبی واضح ہونا چاہیے تاکہ سارا نظام اسی کے لحاظ سے وضع کیا جائے۔
- کارکن اسی کو نگاہ میں رکھ کر کام کریں۔ دیکھنے والے اسی معیار پر جانچ کر دیکھ سکیں اور سب کی اجتماعی کوششیں اس مقصد کے حصول پر صرف ہوں۔ مقصد متعین اور واضح نہ ہو تو ہر ایک ادارے کو اپنے پیش نظر مقصد کے لیے استعمال کرنے لگتا ہے۔ لوگوں

کی کوششوں کا رخ مختلف بلکہ بسا اوقات متضاد سمتوں میں ہو جاتا ہے اور اس کھینچا تانی میں اصل مقصد ہی فوت ہو کر رہ جاتا ہے۔ ظاہر ہے بے مقصد ادارہ چلانے سے وقت اور قوت دونوں کے ضیاع کے سوا حاصل کیا ہوگا؟

ج۔ پبلک کا تعاون

اداروں کی کامیابی کے لیے یہ بھی ایک اہم شرط ہے، اس کے بغیر عام مدارس بھی نہیں چل سکتے چہ جائیکہ دینی ادارے۔ عام مدارس کی پشت پر تو حکومت کے وسائل و ذرائع بھی ہوتے ہیں اور جبر و غیب کے ہتھیار بھی اور سب سے بڑی وجہ کشش تو خود طلبہ کے دنیوی مستقبل کا مسئلہ ہوتا ہے۔ اس کے برعکس دینی مدارس نہ صرف ان سہولتوں سے محروم بلکہ مختلف موانع سے بھی دوچار ہوتے ہیں۔ ظاہر ہے وہ تو پبلک کے تعاون کے بغیر چل ہی نہیں سکتے کیونکہ پبلک ہی سے پیسے ملیں گے۔ اسی کے تعاون سے چندہ فراہم ہوگا، اسی کے دباؤ اور اثر سے مزاحمتیں دور ہوں گی، اگر وہ تعاون نہ کرے تو ادارے کس طرح چل سکتے ہیں۔

پبلک انہی اداروں کی طرف رجوع ہوتی اور انہیں کے ساتھ تعاون کرتی ہے۔ جن کی ساکھ ہوتی ہے اور جو اپنی غیر معمولی جدوجہد سے اپنی ضرورت و افادیت اس پر ثابت کر دیتے ہیں۔

پبلک کا تعاون حاصل کرنے کے لیے ضروری ہے کہ کارکنان ادارہ

- خوش اخلاق و مفسار ہوں۔

- پبلک سے ربط قائم کرنے کے زیادہ سے زیادہ موانع نکالیں۔

- مدرسے کی تقریبات میں شرکت کی اسے دعوت دیں۔

○ آبادی کی فلاح و بہبود اور اس کی دینی، اخلاقی اور معاشرتی اصلاح نیز اجتماعی و رفاہی کاموں میں پوری دلچسپی لیں اور مختلف مواقع پر انکی رہنمائی اور مدد کریں۔

○ پارٹی بندی جو لعنت کی طرح آج کل ہماری آبادیوں پر مستط ہو چکی ہے اس سے نہ صرف کنارہ کش رہیں بلکہ اس لعنت سے چھٹکارا دلانے کی پوری کوشش کریں۔

○ لوگوں کو اس بات پر برابر اکساتے رہیں کہ وہ نیکی اور پرہیزگاری کے کاموں میں ایک دوسرے سے تعاون کریں اور بُری باتوں یا بُرے کاموں میں تعاون نہ کریں۔

○ دینی تعلیم کی اہمیت اور اس ضمن میں مدرسے کی ضرورت و افادیت برابر پبلک پر واضح کرتے رہیں۔

○ دین کے جزوی و فروعی اختلافات سے بچتے ہوئے صرف اصولی اور بنیادی باتوں پر زور دیں اور ہر مکتب خیال کے لوگوں کا تعاون حاصل کرنے کی فکر کریں۔

○ ادارے کے خلاف پھیلی ہوئی یا پھیلاتی ہوئی غلط فہمیوں اور بدگمانیوں کو دور کرنے کے لیے متعلقہ افراد سے بروقت مل کر نرمی سے وضاحت کریں۔ اعتراضات کو خندہ پیشانی سے سُنیں اور ازالے کی فکر کریں۔

د۔ موزوں عمارت

ایک اہم شرط مدرسے کی اپنی ایک موزوں عمارت ہے، عمارت کا

پختہ یا عالی شان ہونا ضروری نہیں، معمولی عمارت بھی بہت زیادہ کارآمد ہو سکتی ہے اگر

- اس کا موقع محل مناسب اور ماحول پرسکون ہو۔
- جگہ کے انتخاب اور عمارت کی ساخت میں ہر موسم کا لحاظ رکھا گیا ہو۔
- ہوا اور روشنی کا معقول گزر ہو۔
- ہر درجے اور شعبے کے لیے ضروری گنجائش ہو۔
- پینے کے پانی اور پیشاب پاخانے کا مناسب بندوبست ہو۔
- صفائی ستھرائی کا پورا لحاظ رکھا جاتا ہو۔

ھ۔ ضروری سامان

- ادارے کی کامیابی کے لیے مندرجہ ذیل ساز و سامان بھی ضروری ہے۔
- موزوں درسی کتب، ان کے انتخاب میں احتیاط اور بروقت فراہمی کی کوشش۔
- تحریری کام یا تعمیری مشاغل کے لیے طلبہ کے پاس ضروری چیزیں مثلاً قلم، دوات، پنسل، تسختی، سلپیٹ، کاپیاں، جو میٹری بکس، رنگ، برش وغیرہ۔
- طلبہ اور اساتذہ کی نشست کے لیے صاف ستھرا فرش، ٹاٹ، دری، پنچ، ڈسک، میز، کرسی وغیرہ۔
- تختہ سیاہ، چاک، نقشے، گلوب، تصاویر، چارٹ، ماڈل اور سائنس کے تجربات کے لیے ضروری سامان وغیرہ۔
- کھیل، ڈرل، فرسٹ ایڈ (ابتدائی طبی امداد) پی ٹی (جسمانی تربیت)

وغیرہ کے لیے ضروری سامان۔

○ طلبہ اور اساتذہ کے استفادے کے لیے لائبریری کتب اور دارالمطالعہ میں رسائل و اخبارات وغیرہ۔

○ بیرون نصاب مصروفیات و مشاغل، ہایز اور تعمیری صلاحیتیں ابھارنے کے لیے ضروری سامان۔

د: فیلڈ یا کھیل کا میدان۔

مدرسے کے احاطے یا قرب میں

○ اجتماعی حاضری، جلسوں اور کھیلوں کے لیے ہموار میدان ہو۔

○ پھول پودے اور سبزی ترکاری وغیرہ کے لیے گنجائش ہو۔

○ چھوٹے بچوں کو کھیل کھیل میں تعلیم دینے یا کوئی منصوبہ چلانے کے لیے جگہ ہو۔

ن: نظم و ضبط

مدرسے کا نظم و ضبط اچھا ہو۔

○ اندرونی فضا بچوں کی تعلیم و تربیت کے لیے سازگار ہو۔

○ اساتذہ کے باہمی تعلقات اچھے ہوں اور وہ آپس میں نیز صدر مدرس سے پورا تعاون کریں۔

○ طلبہ اور اساتذہ کے تعلقات خوشگوار ہوں۔

○ مدرسے کے معمولات کی سب لوگ پابندی کریں۔

○ طلبہ کو سزا دینے یا کسی مدرس کے خلاف اقدام کرنے کی نوبت کم آئے۔

○ مدرسے کے قواعد و ضوابط اور صدر مدرس نیز انتظامیہ کے احکام کا طلبہ اور اساتذہ پاس و لحاظ کریں۔

○ حاضری اور وقت کی سختی سے پابندی کی جائے۔

○ درجہ، کھیل کے میدان یا بورڈنگ میں طلبہ شہرت سے باز اور اخلاقی معائب سے محفوظ رہیں۔

○ مختلف مواقع کے آداب کا پورا لحاظ رکھا جائے۔

○ نظم و ضبط میں لوگوں کا قلبی تعاون حاصل کرنے کے لیے ان کے مشوروں کو حتی الامکان اہمیت دی جائے اور ادارے کو نقصان پہنچاتے بغیر لوگوں کی سہولتوں کا زیادہ سے زیادہ لحاظ رکھا جائے۔

○ طلبہ اور اساتذہ میں خود انضباطی پیدا کرنے اور پروان چڑھانے کی فکر کی جائے تاکہ خارجی دباؤ کی کم سے کم ضرورت پیش آئے۔

یہ ہیں وہ ناگزیر شرائط جن پر تعلیمی اداروں کی کامیابی کا انحصار ہے مگر اس کا یہ مطلب ہرگز نہیں کہ جب تک یہ شرطیں پوری نہ ہوں کوئی مدرسہ قائم نہ کیا جائے۔ یا پہلے سے قائم ہو تو اس کی کامیابی کی طرف سے مایوس اور بددل ہو جایا جائے۔ بلکہ غرض صرف یہ ہے کہ ادارے کے کارکنان اور دیگر ذمہ دار حضرات ان شرطوں کی تکمیل کے لیے کوشش کریں اور غیر معمولی توقعات وابستہ کرنے کے بعد خلاف توقع نتائج دیکھ کر بددلی کا شکار نہ ہوں، کارکن اگر صاحب صلاحیت ہوں اور کام کا پورا خاکہ ان کے سامنے ہو تو رفتہ رفتہ مشکلات پر قابو پایا جاسکتا ہے اور

ادارے کو سلیقے سے چلانے کے لیے ناگزیر شرائط کی تکمیل ہو سکتی ہے۔ وسائل کی کمی سے کام نہیں چڑکا کرتے۔ اپنی جدوجہد اور اخلاص سے استحقاق پیدا کر لیا جائے تو اللہ میاں مایوس نہیں کرتے۔ ان کا خزانہ بے پایاں ہے۔

معلم کے اوصاف

معلم کا درجہ بہت بلند ہے۔ وہ طلبہ کا روحانی باپ اور ملت کا معمار ہے۔ آئندہ نسلوں کی میریت سازی اسی کے ذمہ ہے۔ مستقبل کے شہریوں کا بننا بگڑنا بہت کچھ اسی کی کوششوں پر منحصر ہے۔ چنانچہ اس اہم منصب کے لحاظ سے اسے اعلیٰ اوصاف کا حامل بھی ہونا چاہیئے۔

ایک معلم کو طلبہ سے سابقہ پیش آتا ہے اور ان کے سر پرستوں سے بھی ڈرانے کا ارادہ سے بھی واسطہ پڑتا ہے اور عام پبلک سے بھی۔ ان میں سے ہر ایک کی نگاہیں معلم میں کچھ اوصاف تلاش کرتی ہیں جو بہر حال ناگزیر بھی ہیں۔ معلم کو اپنے اندر ان اوصاف کو پروان چڑھانے کی فکر کرنی چاہیئے تاکہ وہ اپنے فرائض کو بھی مکمل انجام دے سکے اور ان سب کو مطمئن بھی کر سکے۔

الف۔ طلبہ کی نظر میں معلم کیسا ہونا چاہیئے ؟

اس سوال کے جواب میں مختلف استعداد اور رجحان کے طلبہ نے جو اظہار خیال کیا اپنے الفاظ میں ان کا خلاصہ نمبر وار درج کیا جاتا ہے۔ ان سے اندازہ لگائیے کہ اچھے معلم کو پرکھنے کے لیے خود طلبہ نے کتنی اچھی کسوٹی فراہم کر دی ہے۔

○ ملت کا معیار ہونے کی حیثیت سے معلم کو اعلیٰ سیرت و کردار کا حامل ہونا چاہیئے تاکہ طلبہ پر اس کی شخصیت کا اچھا پرتو پڑے۔

○ اس کے لباس اور وضع قطع میں سادگی کے ساتھ پاکیزگی اور وضع داری ہو۔ فیشن اور نقالی یا پھوسٹرین اور فلسفیانہ لاپرواہی معلم کو زیب نہیں دیتی۔

○ طلبہ سے برتاؤ میں عدل و انصاف اور مساوات کو ملحوظ رکھے۔ کسی پر زیادتی یا کسی کے ساتھ ترجیحی سلوک نہ کرے۔ سب کو ایک نظر سے دیکھے۔

○ مرزا دینے میں محتاط ہو۔ غیظ و غضب، ڈانٹ، پھٹکار، طعن و تشنیع سے کام لینے کے بجائے طلبہ کے جذبات اور ان کی عزت نفس کا خیال رکھے۔ اور ٹھنڈے دل سے ان کی مشکلات کو سمجھنے اور انہیں حل کرنے کی کوشش کرے۔

○ محنت سے پڑھائے اور طلبہ سے بھی خوب محنت لے مگر ساتھ ہی کھیل کا بھی موقع دے اور اس کا مناسب بندوبست کرے۔

○ ہوم ورک ضرور دے مگر بہت زیادہ بوجھ نہ لادے۔

- ہرم درک یا دوسرے تحریری کاموں کو بروقت جانچ دیا کرے۔ اصلاح
- کے بعد جلد کا پیاں واپس کر دیا کرے ورنہ طلبہ میں کاہلی پیدا ہوتی ہے۔
- پڑھاتے وقت طلبہ کی دلچسپی اور توجہ کا لحاظ رکھے، اکتاہٹ نہ پیدا ہونے دے۔
- درجے کے تمام بچوں کے عادات و اطوار سے واقف ہو اور پوری جماعت پر نظر رکھے۔
- خوب پڑھا سکھا اور قابل ہو۔ اسباق کو اچھی طرح ذہن نشین کرا سکے۔
- طلبہ کے سوالات و اعتراضات پر چڑھنے یا ناک بھوں سکڑنے کے بجائے
- خندہ پیشانی سے جواب دے کر انہیں مطمئن کرنے کی کوشش کرے۔
- دل سے پڑھائے سرت ڈیوٹی نہ بجالائے۔
- خوش اخلاق، منسار، خوش مزاج اور نرم خور ہو۔
- سادہ اور آسان زبان میں نیز دل کش انداز سے باتیں سمجھانے کی اہلیت رکھتا ہو۔
- پچھلے اسباق کا اعادہ کرا کے خوب یاد کرا دیا کرے۔
- ڈٹ کر پڑھائے مگر کبھی کبھی دلچسپ بات چیت کا بھی موقع دے۔
- لب و لہجہ شیریں ہو، تلخ باتوں کو بھی گوارا کر لے۔ جھگڑا لوبا بکل نہ ہو۔
- نمبر دینے میں سخی ہو۔
- اپنی جماعت کا نام اُونچا کرنے کی کوشش کرے۔
- طلبہ کی ضروریات کو سمجھتا ہو اور انہیں پورا کرنے کی کوشش کرے۔ نادار

طلبہ کی اعانت کا بندوبست کرائے۔

○ کبھی کبھی سیر و سیاحت کے لیے اپنے ساتھ لے جائے، اور قابل دید جگہوں کا مشاہدہ کرائے۔

○ طلبہ کو ایسی نصیحت کرے جس سے اُن میں علم کا شوق پیدا ہو۔

○ طلبہ کو مصیبت برداشت کرنے کی عادت ڈلاوے اور مصیبت میں ان کی امداد کرے۔

○ طلبہ کی رائے عامہ اپنے بارے میں اچھی بنائے۔ کبھی اپنے خلاف نفرت کے جذبات نہ پیدا ہونے دے۔

یہ ہیں وہ اوصاف جو بچے اپنے معلم میں دیکھنا چاہتے ہیں؛ ان معصوموں کی کونسی خواہش غیر منصفانہ ہے۔ کیا ان میں سے کسی کو نظر انداز کر کے ہم کامیاب معلم بن سکتے ہیں؟

ب:- سرپرستوں کی نظر میں

بچوں کے سرپرست معلم میں مندرجہ ذیل اوصاف دیکھنا چاہتے ہیں۔

○ خوش اخلاق و مخلصانہ ہو۔ ان سے کھل کر ملے۔

○ ان کے بچوں پر حسب استطاعت انفرادی توجہ دے۔

○ بچوں کی تعلیمی و اخلاقی ترقی سے انہیں باخبر رکھے۔

○ ان سے روابط رکھے اور ان کے بچوں کے سلسلے میں انہیں مشورہ دیتا اور

ان سے مشورہ لیتا رہے۔

○ ان کے تاثرات معلوم کرے اور ان کی تنقیدوں کو خندہ پیشانی سے سُنے۔

- ان کے بچوں سے شفقت و محبت کا برتاؤ کرے۔ ان کو والدین کی خدمت و اطاعت کی تلقین کرتا رہے۔
- ان کے بچوں کے سامنے ان کی یا ان کے گھر کی تنقیص نہ کرے۔
- ان کے بچوں کے علم و عمل پر اپنی کوششوں کے اثرات انہیں محسوس کراوے۔
- ان سے ان کے بچوں کے نقائص اور کوتاہیاں بیان کرنے میں حزم و احتیاط سے کام لے۔
- ان کے بچوں کی تربیت و اصلاح اور مستقبل میں کامیابی کی طرف سے خود بھی پُر امید ہو اور انہیں بھی یابوس نہ کرے۔
- جم۔ ذمہ داروں کی نظر میں
- اداروں کے ذمہ دار معلمین مندرجہ ذیل اوصاف تلاش کرتے ہیں۔
- اپنے عہدے اور منصب کا اہل ہو۔
- فرض شناس ہو۔ اپنے فرائض کو بخوبی سمجھ کر سلیقے اور تندہی سے انجام دے۔
- ادارے کا بھی خواہ ہو اور اس کی ساکھ کو قائم کرنے یا برقرار رکھنے کے لیے فرائض سے کچھ بڑھ کر کام کرے۔
- خود دار غیرت مند اور قناعت پسند ہو حقوق و مراعات طلب کرنے میں متشدد یا حوصلے نہ ہو۔
- بل جمل کر کام کرنے کی صلاحیت رکھتا ہو اور اپنے رفقاء کے کارنیز ذمہ داران

ادارہ سے پُر تعاون کرے۔

- ہدایت و مشوروں پر رضا و رغبت عمل کرے۔
- تنقید کو خندہ پیشانی سے برداشت کرے اور اصلاح حال کی طرف متوجہ ہو۔

○ ادارے کے قواعد و ضوابط اور اوقات کا خود بھی پابند ہو اور طلبہ سے بھی پابندی کرائے۔

- اپنے کام میں حقیقی دلچسپی لے۔ فرائض کو بوجھ نہ سمجھے۔
- اپنی استعداد و صلاحیت بڑھانے کی کوشش کرتا رہے اور ادارے کے مختلف کاموں کو انجام دینے کی بھی کچھ نہ کچھ صلاحیت پیدا کرنے کی فکر کرے۔

د۔ پبلک کی نظر میں

- خوش اخلاق و مہربان ہو۔
- ان کی فلاح و بہبود سے دلچسپی رکھتا ہو۔
- سماج سدھار کے لیے کوشاں ہو اور اس سلسلے میں ان کی مدد و رہنمائی کرے۔

- ان کے باہمی جھگڑوں میں غیر جانبدار رہ کر اصلاح حال کی فکر کرے۔
- ادارے کی تقریبات میں ان کو شرکت کی دعوت دے۔
- کبھی کبھی مشہور شخصیتوں کے ذریعے خطاب عام کا بندوبست کرائے اور پبلک کو ان سے ملنے کے مواقع ہم پہنچائے۔

○ ان کے اعتراضات، تنقیدیں اور مشورے خندہ پیشانی سے سُننے اور ٹھنڈے دل سے انہیں مطمئن کرنے کی کوشش کرے۔

ہ۔ ماہرین تعلیم کی نظر میں

انہیں تمام وجوہ سے ماہرین تعلیم نے معلم میں مندرجہ ذیل اوصاف ضروری قرار دیئے ہیں۔

- اعلیٰ اسیرت و کردار
- علمی لیاقت اور تدریسی صلاحیت
- بچوں کی نفسیات اور طریق تعلیم سے واقفیت
- صحت و توانائی
- عبر و تحمل، معاملہ فہمی اور قوت فیصلہ
- بچوں سے فطری لگاؤ
- پیشہ معلمی کے طبعی مناسبت
- متعمانہ و وقت مطالعہ
- نظم و ضبط قائم کرنے کی صلاحیت
- خوش کلامی اور موثر انداز بیان
- اخلاص اور لگن
- ہمدردی و دلی سوزی اور اصلاح کا جذبہ
- خوش مزاجی و دلنمائی

یہ ہیں وہ ضروری اوصاف جنہیں ہر معلم کو اپنے اندر پروان چڑھانا چاہیئے کیونکہ

ان کے بغیر تعلیم و تربیت جیسا پتہ ماری کا کام نتیجہ خیز ہو ہی نہیں سکتا۔
 رہے دینی مدارس کے اساتذہ تو ان میں کچھ مزید اوصاف بھی درکار ہو-
 ہیں مثلاً،

○ عقائد و نظریات اور عملی زندگی کے لحاظ سے صالح ہونا۔

○ دینی علوم میں لیاقت کے ساتھ عقائد و افکار کے لحاظ سے مسلمان ہونا۔

○ احکام اسلامی کا متبع اور فضائل اخلاق سے آراستہ ہونا۔

○ باطل نظریات سے مرعوب اور شکست خوردہ نہ ہونا۔

○ علمی و عملی پندار میں مبتلا نہ ہونا۔

○ قناعت پسند اور ایثار پیشہ ہونا۔ جاہ و مال کا حرص نہ ہونا۔

○ اپنے اہل و عیال کو بھی حدود و شریعہ کی پابندی کرانا۔

○ کیونکہ ان اوصاف کے بغیر دینی تعلیم و تربیت موثر نہ ہوگی۔

صدر مدرس اور اس کے فرائض

مدرسے میں صدر مدرس کی وہی حیثیت ہوتی ہے جو جسم میں دماغ اور گاڑی میں ڈرائیور کی ہوتی ہے۔ ادارے کو چلانے اور تعلیم و تربیت کا معقول انتظام کرنے کا براہ راست وہی ذمہ دار ہوتا ہے۔ مدرسے کی کامیابی، ناکامی اور ترقی و تنزل کا بہت کچھ انحصار اسی پر ہے، ادارے کے ذمہ داروں، اور اساتذہ، طلبہ، طلبہ کے سرپرستوں اور عام سبک کو مطمئن رکھنا اور ان سب کا تعاون حاصل کرنا اسی کے ذمہ ہوتا ہے۔ مدرسے کا معیار، فضا اور نظم و انضباط اسی پر منحصر ہے۔ ظاہر ہے اتنی وسیع اور ہمہ گیر ذمہ داریاں اٹھانے اور اس منصب کے شایانِ شان ہونے کے لیے صدر مدرس میں مندرجہ ذیل اوصاف ہونے چاہئیں۔

اوصاف

○ اعلیٰ سیرت و کردار

- غیر معمولی احساسِ ذمہ داری۔
- فرض شناسی، لگن، انہماک اور سرگرمی سے خود کام کرنے اور دوسروں میں یہی اپرٹ پیدا کرنے کی فکر۔
- مردم شناسی
- معاملہ فہمی اور قوتِ فیصلہ
- انتظامی صلاحیت
- خوش اخلاقی و مہربانی
- صبر و استقلال
- ایج اور ادارے کو آگے بڑھانے کی فکر
- ہمدردی و خیر خواہی
- خندہ پیشانی سے تنقید برداشت کرنے معترضین کو مطمئن کرنے اور لوگوں کے مشورے پر ٹھنڈے دل سے غور کرنے کی صلاحیت۔
- علمی لیاقت، تعلیمی تجربہ اور مطالعہ و مشاہدہ کا شوق۔
- تعاون کرنے اور دوسروں کا تعاون حاصل کرنے کا سلیقہ۔
- خود اعتمادی اور دوسروں کو اعتماد میں لینے اور سب کا اعتماد حاصل کرنے کی صلاحیت۔
- غیر جانب داری اور بے تعصبی نیز پارٹی بندی سے پرہیز اور حق و انصاف کا پاس و لحاظ۔
- اصول و ضوابط کی سختی سے پابندی اور دوسروں کو پابند بنانے کی کوشش۔

فرائض

صدر مدرس کے فرائض اور ذمہ داریاں بہت وسیع اور مختلف نوع کی ہوتی ہیں، مدرسے کے چھوٹے بڑے تمام کاموں کا نگران اور ان کے بارے میں جواب دہ وہی ہوتا ہے۔ اس کے فرائض گونا گوں ہوتے ہیں۔ ذیل میں مختلف عنوانات کے تحت اس کے اہم فرائض درج ہیں۔

الف:- نظم و نسق

مدرسے کی عمارت میں توسیع ترمیم مرمت اور صفائی کا انتظام خود کرنا یا اس ضمن میں ذمہ داروں کو توجہ دلانا۔

- فرنیچر، تختہ سیاہ نشست کے سامان وغیرہ کی فراہمی، مرمت اور صفائی و رنگائی۔
- حسب انتظامت ضروری تعلیمی سامان مثلاً نقشہ جات، گلوب، چارٹس سائنس اور حرفہ جات کے سامان، اساتذہ کے لیے امدادی کتب وغیرہ کی بروقت فراہمی۔

- مختلف قسم کی کھیلوں کے لیے ضروری سامان کی فراہمی۔
- ممبران اسٹاف (اساتذہ وغیرہ) اور ان کی ذمہ داریوں میں حسب ضرورت گنجائش و اضافہ، رتود بدل وغیرہ۔ یہ سب کام حتی الامکان تعطیلات کلاں میں انجام پانے چاہئیں تاکہ تعلیمی کام شروع ہونے پر ہرج نہ ہو۔
- سال بھر کے کام کی اجمالی روداد اور آئندہ کے منصوبہ جات کا خاکہ مرتب کرنا۔

- عمر اور استعداد کے لحاظ سے بچوں کا داخلہ اور جماعت بندی۔
- اساتذہ کے مختلف افراد کی صلاحیتوں کے مطابق فرائض کی تفویض اور ان کی انجام دہی کے متعلق ضروری تفصیلات و ہدایات۔
- نصابی مضامین اور بیرون نصاب مصروفیات و مشاغل اور جسمانی و اخلاقی تربیت کا مفصل خاکہ اور نظام الاوقات بنانا اور حسب ضرورت ان میں تبدیلی کرنا۔
- درجات کے مانیٹر، کھیلوں کے کپتان، طلبہ کے اجتماعات اور دیگر بیرون نصاب مصروفیات کے لیے مختلف عہدیداران کا انتخاب یا نامزدگی وغیرہ کا اہتمام کرنا۔
- اسکول ریکارڈ رجسٹر داخل خارج، رجسٹر حاضری طلبہ، رجسٹر حاضری اساتذہ، اسٹاک رجسٹر، معائنہ باب، اساتذہ کی ڈائریاں، طلبہ کے ترقی چارٹ، حسابات کے رجسٹر وغیرہ) سلیقہ اور پابندی سے رکھوانا۔

ج۔ نگرانی

- مدرسے میں چھوٹے بڑے نصابی، غیر نصابی جتنے کام بھی انجام پائے ہوں سب کی نگرانی صدر مدرس کے ذمہ ہوتی ہے، اس کا فرض ہے کہ وہ دیکھے کہ تمام کام بحسن و خوبی انجام پائے ہیں۔ اگر کسی سلسلے میں کوتاہی ہو رہی ہو تو اس کے تدارک کی مناسب تدبیر کرے۔ خصوصاً:
- حاضری اور پابندی وقت کی نگرانی: صدر مدرس کو برابر دیکھتے رہنا چاہیے کہ مقررہ وقت پر گھنٹی بجتی ہے اور اساتذہ و طلبہ حاضری کی پوری پابندی

کرتے ہیں۔ بغیر معقول عذر کے غیر حاضری یا دیر حاضری کو ہرگز برداشت نہ کرنا چاہیئے اور نہ بغیر اجازت درجے یا مدرسے سے باہر جانے دینا چاہیئے۔
دو نوں کے لیے حاضری رجسٹر رکھے جائیں، وقت پر حاضری ہو، رخصت کے لیے حتی الامکان تحریری طور پر اجازت لینے کا پابند بنایا جائے۔

c تدریس کی نگرانی: روزانہ کم از کم ایک بار ٹہل گھوم کر دیکھ لینا چاہیئے کہ پڑھائی لکھائی محنت اور سلیقے سے ہو رہی ہے۔ درجات کا نظم و ضبط ٹھیک ہے، تختہ سیاہ اور تعلیمی سامان کا باقاعدہ استعمال ہو رہا ہے۔ طلباء کی نشست وغیرہ ٹھیک ہے، کبھی کبھی طلبہ کی کاپیاں منگاکر اندازہ لگا لینا چاہیئے کہ تحریری کام صحت و صفائی کے ساتھ ہوتا ہے اور کاپیاں بروقت جانچی جاتی ہیں۔ اسی طرح آرٹ کرافٹ میں بچوں کے کیے ہوئے کام کا بھی کبھی کبھی جائزہ لیتے رہنا چاہیئے۔ نئے اور نا تجربہ کار اساتذہ کے کام کی زیادہ نگرانی ہونی چاہیئے۔ لیکن واضح رہے نگرانی کا یہ سارا کام اساتذہ کی غلطیاں پکڑنے کے جذبے سے نہیں بلکہ اساتذہ کی مشکلات کو دور کرنے، کام کو زیادہ بہتر طریقے سے انجام دینے میں رہنمائی کرنے اور تعمیری و ہمدردانہ تنقید کی خاطر ہونی چاہیئے۔ طلبہ کے سامنے اساتذہ کی غلطیوں اور کوتاہیوں کی پکڑ ہرگز نہ ہونی چاہیئے بلکہ دفتر میں ہلا کر انفرادی ملاقاتوں میں سلیقے سے توجہ دلانی چاہیئے۔

o تربیتی کام کی نگرانی: طلبہ کے عادات و اطوار پر کڑی نظر رکھنی چاہیئے اور ان کی دینی اخلاقی اور عملی تربیت کے پروگرام پر کما حقہ عمل درآمد کی پوری نگرانی کرنی چاہیئے۔ کوتاہیوں اور ڈسپلن کی خلاف ورزی کا بروقت نوٹس

لینا چاہیئے اور اس کے تدارک کی مناسب تدبیر کرنی چاہیئے۔ اساتذہ اور سرپرست حضرات کو بھی اس طرف برابر توجہ دلاتے رہنا چاہیئے اور خود بھی اس طرف غیر معمولی توجہ دینی چاہیئے۔ تعلیم کا اُونچے سے اُونچا معیار بھی تربیت کی خامیوں کی تلافی نہیں کر سکتا اس لیے تربیت کے معاملہ میں کسی کوتاہی کو انگیز نہیں کرنا چاہیئے۔

○ دفتری کام کی نگرانی: رجسٹروں کی تکمیل، درخواستوں کے نمٹانے، خطوط کے بروقت جواب دینے، باقاعدگی سے حساب کتاب رکھنے اور اساتذہ سے متعلق مہمانہ رپورٹوں، ڈائریوں، رجسٹر حاضری، طلبہ کے ترقی چارٹ کی تکمیل وغیرہ پر بھی نظر رکھنی چاہیئے۔

○ صحت و صفائی کی نگرانی: طلبہ کے جسم و لباس مسجد، مدرسے کے کمرے، برآمدے اور احاطے، پانخانہ، پیشاب خانہ اور نالیوں وغیرہ کی صفائی کی بھی برابر دیکھ بھال کرنی چاہیئے۔ کبھی کبھی طلبہ کی صحت کی جانچ اور ٹیکہ وغیرہ کا بندوبست ہونا چاہیئے۔

○ کھیلوں کی نگرانی: بچوں کے لیے کھیل بھی نہایت ضروری ہیں۔ بچوں کی عمر اور جسمانی حالت کا لحاظ کر کے ان کے گروپ بنادیئے جائیں۔ مختلف قسم کے کھیلوں، ڈرل، پی ٹی وغیرہ کا باقاعدہ بندوبست کیا جائے۔ کھیل سے دلچسپی رکھنے والے اساتذہ کو ان گروپوں کا نگران مقرر کیا جائے۔ صدر مدرس کو خود بھی دیکھتے رہنا چاہیئے کہ کھیل پابندی سے ہوتے ہیں، ہر گروپ کو کھیلنے کا موقع ملتا ہے اور ذمہ دار اساتذہ دلچسپی اور تندہی سے نگرانی کرتے ہیں،

کھیلوں میں کبھی کبھی خود بھی شرکت کی جاسکے تو دلچسپی میں اضافہ ہو جاتا ہے۔
اس طرف بھی خاص توجہ دینی چاہیئے کہ کھیل کود میں بے ایمانی اور مسابقت میں
جھگڑے وغیرہ کی نوبت نہ آنے پائے۔ بچوں کو ذہن نشین کرا دیا جائے
کہ ایمان داری کو ہر جہت پر مقدم سمجھیں اور ہر ہوا جیت آپے سے باہر
نہ ہوں بلکہ کھلاڑیوں کی اسپرٹ سے کھیلیں۔

○ اقامت گاہ کی نگرانی: اقامت گاہوں میں طلبہ کو عموماً اس غرض سے رکھا
جاتا ہے کہ ان کی تربیت و پرورش زیادہ بہتر طریقے سے ہوگی۔ صدر مدرس
کو دیکھتے رہنا چاہیئے کہ بچوں کی اخلاقی و عملی تربیت کا معقول بندوبست
کیا جاتا ہے۔ کھانے کا انتظام اطمینان بخش ہے، صحت و صفائی کی پوری
فکر کی جاتی ہے۔ اقامت گاہ کی زندگی میں طلبہ کو سب سے زیادہ شکایت
کھانے کی ہوتی ہے۔ اس طرف خصوصی توجہ ہونی چاہیئے۔ کھانے کے
انتظام میں حتی الامکان طلبہ کی پسند اور مشوروں کا لحاظ رکھنا چاہیئے تاکہ انہیں
بے اطمینانی نہ ہو۔ اقامت گاہوں میں جہاں تربیت کے اچھے مواقع ہوتے ہیں
وہاں بعض بگڑے ہوئے بچوں کی وجہ سے اخلاقی خرابیاں پیدا ہونے کا بھی
اندیشہ رہتا ہے۔ اس کی بہت زیادہ دیکھ بھال ہونی چاہیئے۔

○ اس بات کی بھی نگرانی ہونی چاہیئے کہ طلبہ اقامت گاہ کی صفائی، مطبخ کا انتظام
علیل طلبہ کی تیمارداری، کھلانے پلانے کا انتظام، نماز کی اقامت، دارالمطالعہ
اور بچوں کی دکان وغیرہ کا اہتمام انفرادی و اجتماعی طور پر خود انجام دیں۔ سادہ
زندگی، محنت و مشقت اور ہر طرح کا کام خود کر لینے کے عادی بنیں۔ حفظان

صحّت کے اصولوں اور معاشرتی آداب کے پابند نہیں۔ فرصت کے اوقات میں ان کی مصروفیت اور دلچسپی کا بھی پورا اہتمام کیا جاتے۔

○ مختلف مصروفیات مشاغل اور منصوبہ جات کی نگرانی؛ بچوں کے تربیتی و تقریری اجتماعات، بیعت بازی، بحث و مباحثہ، مذاکرہ، خدمتِ خلق کے شعبہ، ہائیز، پکنک، تعلیمی سیر و سیاحت، اہم افراد کے ذریعہ خطاب، تعلیمی سہتے اور مدرسے کی دیگر تقریبات، ابتدائی طبی امداد، مدرسے کی دکان، عجائب خانہ، نمائش وغیرہ کی بھی مناسب نگرانی ہونی چاہیے تاکہ یہ تمام کام بحسن و خوبی اور ہم آہنگی کے ساتھ انجام پاتے رہیں۔

○ دارالمطالعہ اور لائبریری کی نگرانی؛ دارالمطالعہ میں ضروری اور مفید اخبار و رسائل منگوانے کا اہتمام ہونا چاہیے اور اس بات کی پوری دیکھ بھال ہونی چاہیے کہ اساتذہ اور طلبہ ان سے پورا پورا فائدہ اٹھائیں۔ اسی طرح لائبریری کو بھی مختلف مضامین کی ضروری اور مفید کتب سے آراستہ رکھنے اور طلبہ و اساتذہ کو ان سے استفادہ کرنے کا انتظام ہونا چاہیے۔

واضح رہے ان مختلف امور کے ذمہ دار، یوں تو مختلف اساتذہ، مانیٹر یا طلبہ کی ٹولیاں ہوں گی جنہیں اپنی صوابدید سے کام کرنے کے زیادہ سے زیادہ مواقع ملیں گے مگر نگرانی بہر حال صدر مدرس ہی کے ذمہ ہوگی اور نگرانی کا مقصود ان کی غلطیاں پکڑنا نہیں بلکہ ذمہ داریوں کو ٹھیک ٹھیک انجام دینے کے لیے مناسب مشورے دینا، تدابیر بتانا اور صحیح رہنمائی کرنا ہوگا۔

ج۔ تدریسی کام

صدر مدرس کو باقاعدہ تدریس کی بھی کچھ نہ کچھ ذمہ داری ضرور لیننی چاہیئے۔ لیکن تدریس کا یہ کام کسی ایک ہی درجے تک مخصوص نہ ہو بلکہ مختلف درجات میں منقسم ہوتا کہ زیادہ سے زیادہ درجات کے طلبہ سے ربط قائم ہو سکے۔ اس طرح وہ بچوں کی اخلاقی و علمی ترقی کا براہ راست اندازہ کر سکے گا اور مختلف مضامین کے سلسلے میں تدریس کا عملی نمونہ بھی پیش کر سکے گا لیکن تدریس کا یہ کام ہفتے میں اٹھارہ بیس پریڈ سے زیادہ نہ ہوتا کہ وہ دوسرے متعلقہ فرائض کو بحسن و خوبی انجام دینے کے لیے یکسوئی سے وقت نکال سکے۔

د۔ امتحانات، جاچ، جائزے اور معائنہ وغیرہ کا اہتمام

طلبہ کی تعلیم و تربیت کے ضمن میں ادارے کی اجتماعی کوششوں کا اندازہ لگانے کے لیے امتحانات اور جائزوں وغیرہ کی غیر معمولی اہمیت ہے۔ اس کے لیے ہفتہ وار اور ماہانہ جاچ، سہ ماہی، ششماہی اور سالانہ امتحانات، دینی اخلاقی، معاشرتی اور عملی زندگی کے وقتاً فوقتاً جائزے، تقاریر مضمون نگاری، بیت بازی، خوشخطی، آرٹ کرافٹ اور کھیلوں کے مقابلے، ذہنی آزمائش۔ نیز وقتاً فوقتاً ذمہ داران ادارہ اور دوسرے ماہرین تعلیم کے معائنوں کا اہتمام ہونا چاہیئے۔ ان جائزوں میں مندرجہ ذیل امور کا لحاظ رکھنا چاہیئے۔

۱۔ ہر حال میں ایمان داری برتی جائے اور ایمان داری کو کامیابی یا ناکامی پر ترجیح دی جائے۔

۲۔ صحیح جائزہ لینے کی کوشش کی جائے۔ خوش گمانی، بدگمانی اور جائزہ لینے

والوں کی ذاتی آرا کو کم سے کم دخل ہو۔

۳۔ ان کے لیے مصنوعی اہتمام نہ کیا جائے بلکہ یہ جائزے مدرسے کے معمولات کا فطری جز معلوم ہوں، جائزہ لینے والوں یا معائنہ کرنے والوں کو غلط فہمی یا مغالطہ میں ڈالنے کے لیے ان مواقع پر بعض لوگ جو خصوصی اہتمام کرتے ہیں وہ ایک طرح کا فریب اور ادارے اور نیز صدر مدرس اور اسٹاٹ کے وفار کے منافی ہے۔ ان حرکات سے ہر حال میں پرہیز کیا جائے۔

۴۔ جانچ کے نتائج سے طلبہ کے سرپرستوں اور ذمہ داران ادارہ کو برابر مطلع کیا جائے اور اصلاح حال کے لیے مناسب تجاویز تدابیر اور مشورے دیتے جائیں۔

۵۔ نتائج کی روشنی میں ممبران اسٹاٹ اپنی کوششوں، طریق تعلیم و تربیت وغیرہ میں مناسب ترمیم کریں اور کوتاہیوں کی آئندہ تلافی کا منصوبہ بنائیں۔

۵۔ رابطے

اپنے فرائض کو بحسن و خوبی انجام دینے کے لیے صدر مدرس کو مختلف لوگوں کے تعاون کی ضرورت پیش آتی ہے۔ ظاہر ہے یہ اسی وقت ممکن ہے جب وہ ان تمام لوگوں سے خصوصی رابطہ رکھے جن کے تعاون کی اسے ضرورت ہے۔ مثلاً،

○ اساتذہ سے رابطہ: اساتذہ سے ہمدردی اور رفاقت کا تعلق نہایت ضروری ہے۔ یہی لوگ صدر مدرس کے ہاتھ پیر ہیں اور انہیں کی مدد سے تعلیم و تربیت کا سارا کام انجام دیا جاسکتا ہے۔ ان کو مطمئن رکھنا، ان کے مشوروں سے پورا فائدہ اٹھانا، ان کی مشکلات کو دور کرنے کی کوشش کرنا، ان سے

خوش اخلاقی اور محبت سے پیش آنا ضروری ہے۔ اس کے لیے ان سے انفرادی ملاقاتیں کرنا، اسٹاف کے اجتماعات منعقد کرنا، مفوضہ فرائض کو انجام دینے کے ضمن میں ان سے منصوبے بنوانا اور ہر ممکن مدد و رہنمائی کرنا ضروری ہے۔ البتہ حسن سلوک کا ہرگز یہ مطلب نہیں کہ اصول و ضابطوں میں ڈھیل برتی جائے یا کام چوری، لاپرواہی، بے ضابطگی اور قابل اعتراض حرکات کی چھوٹ دی جائے۔ ان امور میں سختی سے گرفت ہونی چاہیے اور اصلاح حال کی پوری کوشش کرنی چاہیے۔

○ طلبہ سے رابطہ :- کوشش تو یہی ہونی چاہیے کہ ادارے کے تمام طلبہ سے صدر مدرس کا براہ راست ربط ہو لیکن اگر تعداد بہت زیادہ ہو تو کم از کم تمام درجات کے مانیٹروں، مختلف ٹولپوں کے سربراہ کاروں، کھیل کے کپتان جمعیت کے عہدہ داران وغیرہ سے تو لازماً رابطہ رکھنا چاہیے۔ اس طرح طلبہ کو مطمئن رکھنے اور ان کا تعاون حاصل کرنے نیز ان کی مناسب تربیت کرنے کے مواقع ملیں گے۔

طلبہ کے سرپرستوں سے رابطہ

ملاقاتوں یا خط و کتابت کے ذریعے نیز مدرسے کی تقریبات میں شرکت کی دعوت دے کر طلبہ کے سرپرستوں سے بھی رابطہ قائم کیا جائے تاکہ بچوں کی تعلیم و تربیت میں ان کا تعاون حاصل ہو سکے۔

ملاقات پر ان سے خوش اخلاقی سے پیش آیا جائے۔ ان کی تنقیدیں خندہ پیشانی سے سنی جائیں۔ ان کے بچوں کی تعلیم و تربیت اور ادارے کی بہتری کے لیے ان سے مشورے مانگے جائیں اور ہمدردی کیساتھ ان کے فرائض سمجھائے جائیں۔

دوسرے تعلیمی اداروں کے ذمہ داروں سے رابطہ

پاس پڑوس یا قریب کے دوسرے تعلیمی اداروں سے بھی ربط رکھنا چاہیے۔ کبھی کبھی ان کے یہاں جا کر ان کی سرگرمیوں کا جائزہ لینا چاہیے اور ان سے تبادلہ خیال کر کے ان کے تجربات و مشوروں سے استفادہ کرنا چاہیے۔ انہیں مدرسے کی تقریبات میں شرکت کے لیے مدعو کرنا چاہیے۔

پبلک سے ربط

دینی مدارس کے لیے پبلک کا تعاون بے حد ضروری ہے۔ پبلک کے ذمہ دار افراد سے بھی ربط قائم کرنے اور مدرسے کی بہتری کے لیے ان کا تعاون حاصل کرنے کی بھی کوشش ہونی چاہیے۔ پبلک کا تعاون اسی وقت حاصل ہو سکے گا۔ جب صدر مدرس مقامی پارٹی بندیوں وغیرہ سے الگ رہے اور پبلک کی فلاح و بہبود اور ان کی اصلاح کے ضمن میں اپنے مقدور بھر کوشش کرے۔

مندرجہ بالا مباحث سے باسانی اندازہ لگایا جاسکتا ہے کہ صدر مدرس کی ذمہ داریاں بہت وسیع اور مختلف النوع ہیں، اور وہ اپنے فرائض سے اسی صورت میں عہدہ برآ ہو سکتا ہے جب وہ نہایت فرض شناسی، تندہی، خدا ترسی، خوش اخلاقی اور صبر و استقامت سے کام لے۔

معلم درجہ دکناس ٹیچر

۱۷

اس کے فرائض

طلبہ کی عمر، صلاحیت اور استعداد کے لحاظ سے انہیں مختلف جماعتوں میں تقسیم کر دیا جاتا ہے۔ ہر جماعت میں کم و بیش ۲۵، ۳۰ طلبہ ہوتے ہیں۔ جہاں تک تدریس کا تعلق ہے ایک جماعت کے مختلف مضامین و مشاغل مختلف اساتذہ کے ذمے ہوتے ہیں۔ لیکن ابتدائی درجات میں مناسب یہی ہوتا ہے کہ ایک درجے کے بیشتر مضامین ایک ہی معلم کے سپرد ہوں اور جس معلم کے زیادہ کھنٹے ہوں اسی کو درجے کا معلم (کلاس ٹیچر) مقرر کر دیا جائے۔ کلاس ٹیچر جہاں بیشتر مضامین کا ذمہ دار ہوتا ہے وہیں اپنے درجے کے ضمن میں اس کی مندرجہ ذیل ذمہ داریاں بھی ہوتی ہیں۔

○ پابندی سے وقت پر اپنے درجے کی حاضری لینا۔

○ حاضری کے بعد تعلیم و تربیت سے متعلق طلبہ کو ضروری ہدایات دینا اور ہدایات پر عمل کا جائزہ لیتے رہنا۔

○ پابندی سے وقت پر حاضر ہونے کے لیے طلبہ کو ابھارنا اور آمادہ کرنا نیز ضرورت ہو تو ان کے سرپرستوں کو توجہ دلا کر پابندی کرانا۔

○ غیر حاضری کے اسباب کی معقولیت کا اندازہ لگانے کے لیے ضرورت ہو تو بچے کے سرپرست سے ربط قائم کرنا۔

○ اگر سچے غلیل ہو تو وقت نکال کر عیادت کو جانا اور جو کچھ کر سکتے ہوں بچے کے لیے کرنا۔

○ طلبہ میں یہ اسپرٹ پیدا کرنا کہ بغیر معقول عذر کے وہ غیر حاضر نہ ہوں اور اگر معقول اسباب کی بنا پر غیر حاضری یا رخصت کی ضرورت پیش آئے تو درخواست کے ذریعے پہلے سے رخصت حاصل کر لیا کریں۔ اگر خود نہ کر سکتے ہوں تو اپنے سرپرست یا اور کسی ذمہ دار کی معرفت اجازت حاصل کریں۔

○ بغیر معقول عذر یا بغیر اجازت کے غیر حاضر ہونے پر سختی سے باز پرس کرنا اور آئندہ احتیاط کے لیے ان کے سرپرستوں کو توجہ دلانا۔

○ طلبہ سے درجہ کے آداب کی پابندی کرانا؛ مثلاً،

الف:- سلام کر کے درجے میں آنا یا واپس جانا۔

ب:- اجازت لے کر درجے سے باہر جانا۔

ج:- فرش پر بیٹھتے ہوں تو جوتے ایک طرف سیٹھے سے رکھنا۔

د:- درجے میں شور و شغب یا مار پیٹ اور چھیڑ چھاڑ سے پرہیز کرنا۔

ھ۔ سلام کر کے اور اجازت لے کر دوسرے درجات میں داخل ہونا۔

د۔ تاخیر سے آنے پر اجازت لے کر اندر آنا۔

۴۔ بات چیت میں آداب کا لحاظ رکھنا اور سلیقے سے سوال کرنا یا جواب دینا
مسکراتے، کھجلاتے ہوئے منہ یا ناک میں انگلی ڈال کر یا بے ڈھنگے طریقے سے
کھڑے ہو کر سوال کریں یا جواب دیں تو ان کی بروقت اصلاح کی جائے۔

۳۔ سوال جواب، بات چیت، سامان کی تقسیم وغیرہ اور عام اجتماعی مواقع پر
اپنی باری کا لحاظ کرنا۔

ط۔ اپنی جگہ کو صاف ستھرا اور اپنے سامان کو ترتیب اور سلیقے سے رکھنا۔

ی۔ اپنی باری پر درجے برآمدے یا صحن کو صاف ستھرا کرنا اور سامان کو ترتیب
دے کر قرینے سے رکھنا۔

ک۔ صفائی کے بعد کوڑا کرکٹ ایک طرف ٹن یا ٹوکری میں جمع کر کے کوڑے
کی جگہ پر ڈال آنا۔

ل۔ کاغذ کے ٹکڑے، پھلوں کے بیج اور چھلکے وغیرہ کو ادھر ادھر بکھیرنے کے
بجائے کوڑے دان میں ڈال آنا۔

۴۔ درجے کے مانیٹر، کھیل کے کپتان، ٹرولر کے نگران، اجتماعات کے عہدہ داران
وغیرہ کی معروف میں اطاعت اور فرائض کی انجام دہی میں ان سے پورا
تعاون کرنا۔

ن۔ درجے کی آرائش، صفائی، اور بھلائی و بہتری کے لیے آپس میں تعاون
کرنا۔

○ پہلے میں کم از کم ایک بار :-

الف :- طلبہ کے تعلیمی سامان، کتب، کاپیوں، جیومیٹری بکس، رنگ کے ڈبوں، کرافٹ کے اوزار وغیرہ کا جائزہ لینا اور ان اشیاء کی حفاظت، ترتیب اور صفائی کے لیے ضروری ہدایات دینا۔

ب :- اگر موسم موافق ہو تو تعلیمی سیر و سیاحت (اکسکیشن) یا پکنک (تفریح) کے لیے لے جانا (پکنک یا سیر و سیاحت پر باہر لے جانے سے پہلے مقصد متعین کر کے طلبہ کو مطلع کر دیا جائے۔ نیز ضروری تیاری کر کے جملہ کام طلبہ میں انفرادی طور پر یا ٹولیاں بنا کر تقسیم کر دیا جائے۔ حتی الامکان سارا کام اپنی نگرانی میں طلبہ ہی کو کرنے دیا جائے تاکہ تعلیمی سیاحت یا پکنک کا مقصد بدرجہ اتم حاصل ہو سکے)

ج :- عام صحت و صفائی کا جائزہ لینا اور جسم و لباس کی صفائی، غسل، حجامت، ناخن تراشوانے وغیرہ کے متعلق حسب ضرورت ہدایات دینا۔

د :- طلبہ کے ہفتہ وار اجتماعات میں ہر بچے کو پہلے میں کم از کم ایک بار عملی حصہ لینے یعنی تقریر کرنے، نظم یا کہانی سنانے وغیرہ پر آمادہ کرنا۔

ه :- ہر بچے سے انفرادی ملاقات کر کے پڑھنے لکھنے یا عادات و اطوار سے متعلق قابل توجہ امور کی طرف توجہ دلانا۔

و :- ترقی کا جائزہ لے کر نتیجہ سے سرپرست کو مطلع کرنا۔

○ اپنے درجے کے طلبہ کے سرپرستوں سے نجی ربط رکھنا۔ کبھی کبھی سرپرستوں سے ملاقات کر کے یا خط و کتابت کے ذریعے ان کے بچوں کی تعلیم و تربیت سے

متعلق مناسب مشورے دینا اور ان کا تعاون حاصل کرنا۔

- درجے کی صفائی، اجتماعات، پکنک، تعلیمی سیر و سیاحت، قلمی رسالے، درجے کی آرائش، تعلیمی ہفتے یا مدرسے کی مختلف تقریبات اور دیگر بیرون نصاب مصروفیات وغیرہ کے انتظامات میں درجے کے تمام طلبہ کو ان کی استعداد کے مطابق ذمہ داریاں سپرد کر کے انہیں کما حقہ انجام دینے کا طریقہ سکھانا۔
- طلبہ کے ہفتہ وار اجتماعات پابندی سے منعقد کرانا اور مدرسے کے ماہانہ بڑے اجتماعات یا مدرسے کی تقریبات وغیرہ میں اپنے درجے کی مناسب نمائندگی کے لیے بچوں کو تیار کرنا۔ کبھی کبھی درجے کے تمام بچوں کے اجتماعی کھانے کا اہتمام کرانا۔

- اپنے درجے کے تمام طلبہ کی دینی تعلیمی، اخلاقی اور جسمانی حالت پر نظر رکھنا، ان کے ضمن میں ضروری ریکارڈ رکھنا اور حسب ضرورت انفرادی و اجتماعی توجہ دلانا، نیز اصلاح حال کی پوری کوشش کرنا۔

- کوتاہیوں اور کمزوریوں پر قابو پانے کے لیے طلبہ میں خود اعتمادی اور زحمت وغیرہ کا جذبہ ابھارنا یہ اسی وقت ہو سکتا ہے جب طلبہ کے ساتھ شفقت و محبت سے پیش آیا جائے۔ ان کی عزت نفس کا پورا لحاظ رکھا جائے۔ تعلیم و تربیت میں طعن و تشنیع ڈانٹ پشکار سختی اور جسمانی سزا سے حتی الامکان گریز کیا جائے۔ اور محبت، ہمدردی اور دل سوزی کو شعار بنایا جائے۔

- درجے کے سامنے قابل تقلید اسوہ پیش کرنا طلبہ کی سیرت و کردار پر سب سے زیادہ اثر اور پر تو اساتذہ کی عملی و اخلاقی زندگی کا پڑتا ہے۔ اساتذہ میں بھی خاص طور

پردہ اپنے کلاس ٹیچر سے اپنا بیت محسوس کرتے اور ان کے کردار سے متاثر ہوتے ہیں ان کے سامنے جن خوبیوں یا خامیوں کا مظاہرہ کیا جاتا ہے انہیں کی وہ شعوری اور غیر شعوری تقلید کرتے ہیں۔ اگر اساتذہ کے قول و فعل میں مطابقت نہ ہو تو طلبہ کی سیرت بے حد متاثر ہوتی ہے اس لیے اساتذہ کو بہترین اسوہ پیش کرنا چاہیے۔ خصوصاً اصول و ضوابط اور اوقات کی پابندی، شائستہ طرزِ تکلم، اسلامی وضع قطع، خوش اخلاقی، ہمدردی، ایثار، تعاون اور فرائض کی انجام دہی میں لگن اور انہماک وغیرہ کے ضمن میں۔

○ رجسٹر حاضری، ڈائری، ترقی چارٹ اور درجے کے دوسرے ریکارڈ رکھنا۔

معلم مضمون (سجکٹ ٹیچر)

اور

اس کے فرائض

ہر معلم کو ایک یا کئی مضامین پڑھانے پڑتے ہیں، بحیثیت معلم مضمون ہر معلم کو مندرجہ ذیل امور کا لحاظ رکھنا چاہیئے۔

- گھنٹہ شروع ہونے کے بعد جلد از جلد درجے میں پہنچنا اور گھنٹہ ختم ہوتے ہی جلد از جلد دوسرے معلم کے لیے جگہ خالی کر دینا۔
- سلام کر کے درجے میں داخل ہونا اور سلام کر کے واپس جانا۔
- درجے میں داخل ہوتے ہی مندرجہ ذیل پر ایک سرسری نظر ڈال لینا اور تدریس شروع کرنے سے پہلے حقی الامکان مناسب کارروائی کر دینا۔
- ۱۔ بچوں کے جوتے ایک طرف قرینے سے رکھے ہیں دبشٹیکہ بچے فرش پر

بیٹھتے ہوں)

جاء درجہ صاف ستھرا ہے اور تمام سامان (ڈیسک، پن، تختہ سیاہ وغیرہ) سلیقے سے لگا ہوا ہے۔

ج۔ تمام طلبہ حاضر ہیں؛ اگر نہیں تو غیر حاضری کا سبب۔

د۔ بیک بورڈ صاف ہے۔

ه۔ طلبہ کے تعلیمی سامان (متعلقہ مضمون سے غیر متعلق) ادھر ادھر بکھرے ہوئے تو نہیں ہیں۔

و۔ طلبہ غیر متعلق کام میں تو مصروف نہیں ہیں؟

ز۔ چاک، ڈسٹر، توضیحی سامان (چارٹ، نقشے، گلوب وغیرہ) موجود ہیں۔

○ مناسب اور مختصر تمہید کے ذریعے طلبہ کو آمادہ کر کے تدریس شروع کرنا۔

○ نیا سبق شروع کرنے سے قبل اختصار سے پچھلے کا اعادہ کرنا۔

○ تدریس کا کام ہمیشہ اوسط لیاقت کے طلبہ (جن کی تعداد درجے میں نصف سے

زیادہ ہوتی ہے) کی رفتار سے انجام دینا (البتہ غیر معمولی ذہین یا غیر معمولی کمزور

طلبہ کو بھی نظر انداز نہ کیا جائے بلکہ انہیں بھی ان کی رفتار سے آگے بڑھنے کا

موقعہ فراہم کیا جائے اور حسب ضرورت آگے بڑھانے میں ان پر خصوصی توجہ

دی جائے کمزور طلبہ انفرادی توجہ کے زیادہ مستحق ہوتے ہیں۔ انہیں بھی بہر حال

ساتھ لے کر چلنا چاہیے۔)

○ دوران تدریس مندرجہ ذیل امور پیش نظر رہیں۔

۱۔ انداز بیان عام فہم اور دلکش ہو۔

اُستاد کو سبق پڑھانے میں خود کُطعت آ رہا ہو اور وہ غیر معمولی دلچسپی اور شغف کا مظاہرہ کرے۔

۱۶۔ کبھی کبھی سوالات کر کے اندازہ کر لیا کرتے ہیں کہ سبق کو طلبہ بخوبی سمجھ رہے ہیں۔

۱۷۔ طلبہ کا طرز نشست یا کھڑے ہونے کا انداز، کتاب کی گرفت، کتاب اور آنکھوں کے درمیان کا فاصلہ مناسب ہے۔

۱۸۔ سبق کو آگے بڑھانے میں طلبہ عملی دلچسپی لے رہے ہیں۔

۱۹۔ پوری جماعت متوجہ ہے، کوئی طالب علم غیر متعلق کام میں تو منہمک نہیں ہے۔

۲۰۔ بلیک بورڈ کا مناسب استعمال ہو رہا ہے۔ سبق کو واضح کرنے کے لیے توضیح، تمثیل، چارٹس وغیرہ سے مدد لی جا رہی ہے۔

۲۱۔ سوال و جواب یا گفتگو میں طلبہ اپنی باری ادب و شائستگی کا لحاظ رکھتے ہیں۔

۲۲۔ طلبہ کے سوالات یا اعتراضات کے تشفی بخش جوابات دیتے جا رہے ہیں۔

۲۳۔ روزانہ زندگی سے سبق کا ربط ملایا جا رہا ہے۔

۲۴۔ اسباق بسم اللہ پڑھ کر شروع کیے جاتے ہیں۔

○ عملی اور تحریری کام کے دوران مندرجہ ذیل امور پیش نظر ہیں۔

۱۔ طلبہ کی نشست ٹھیک ہو، کمر سیدھی رہے۔ کاپی اور آنکھ کے درمیان فاصلہ

مناسب ہو۔

ج۔ قلم، اوزار یا برش کی گرفت صحیح ہو اور کام صحت و صفائی سے انجام دیا جائے۔

۳۔ درجہ میں ٹہل گھوم کر حسب ضرورت انفرادی امداد دی جائے۔

۵۔ حاشیہ تاریخ، عنوان، پیرا گراف، ڈیش وغیرہ کا لحاظ رکھا جائے۔

۸۔ طلبہ سیاہی یا رنگ ادھر ادھر پھیلانے، چھڑکنے یا انگلیوں میں بھرنے نہ پائیں۔

د۔ کاپی، قلم، برش، پنسل یا دوسرے سامان کا استعمال مناسب طریقے سے ہو۔

○ تحریری کام ہو یا ہوم ورک سب سے جلد جانچ کر واپس کیا جائے۔

○ ہفتے میں پانچ دن پڑھایا جائے اور ایک دن اعادہ کے لیے رکھا جائے بہت

زیادہ پڑھا دینے کے لالچ میں اعادہ سے غفلت بہت مضر ہوتی ہے۔

○ ہفتہ وار یا ماہانہ پابندی سے جانچ (Test) کر کے ریکارڈ رکھا جائے۔

○ سال بھر کے کام کو مہینات وار، ماہوار اور ہفتہ وار اکائیوں میں تقسیم کر کے

حتی الامکان منصوبے کے مطابق کام کیا جائے لیکن اعادہ کی پوری گنجائش رکھی جائے۔

○ طلبہ کی عمر ان کی دلچسپیوں نیز صحت اور کام کے مواقع کا لحاظ رکھ کر ہوم ورک

دیا جائے۔

○ ابتدائی جماعتوں میں جہاں تک ہو درجے میں کیے ہوئے کام ہی پر اکتفا کرنا

چاہیے۔

- ہوم ورک پر حتی الامکان بھروسہ نہ کیا جائے۔
- اپنے مضمون کو آسان اور دل چسپ بنانے کے لیے ضروری توضیحی سامان اور چارٹ وغیرہ تیار یا فراہم کیے جائیں۔
- دوران تدریس اگر طلبہ سے کسی اخلاقی کمزوری یا آداب کی خلاف ورزی کا اظہار ہو تو بروقت اصلاح کی جائے یا حالات متقاضی ہوں تو بعد میں علیحدہ بلا کر سمجھا دیا جائے۔
- متعلقہ مضمون میں اپنی لیاقت بڑھانے اور تدریسی فرائض کو بخوبی انجام دینے کے لیے استاد کو پابندی سے کچھ مطالعہ کرتے رہنا چاہیے۔
- معلم مضمون کی سب سے بڑی کامیابی یہ ہے کہ طلبہ میں اس مضمون سے لگاؤ پیدا ہو جائے۔ اس کے لیے ضروری ہے کہ معلم کو اپنے مضمون سے خود بہت لگاؤ ہو اور وہ تدریس میں طلبہ کی دلچسپی اور آسانی کا لحاظ رکھے۔
- طلبہ کے سامنے اچھی سیرت و کردار کا مظاہرہ کیا جائے۔

دینی مدارس کے اساتذہ کے گونا گوں فرائض

یہ تو سقے وہ فرائض جو ہر ادارے کے معتمین کو انجام دینے ہی پڑتے ہیں۔ رہے دینی اداروں کے اساتذہ تو ان سے کچھ مزید توقعات وابستہ کی جاتی ہیں۔ مثلاً،

- دوسروں کے مقابلے میں زیادہ محنت اور خلوص سے تدریس کے فرائض

انجام دینا۔

○ مادہ پرستی کے اس دور میں جب کہ ہر ایک دنیوی علوم کی طرف بڑھ رہا ہے اور اسکولوں کالجوں کاؤنڈ کر رہا ہے، طلبہ اور ان کے سرپرستوں کو دینی تعلیم کی ضرورت و اہمیت کا احساس دلانا۔

○ محدود وسائل اور محدود اشاف سے کام چلانا۔

○ دینی تعلیم اور مادری زبان کے ساتھ دیگر مضامین میں بھی معیار اونچا کرنا۔

○ قلت مشاہرہ پرفناعت اور کثرت کار پر تسلیم و رضا کا مظاہرہ کرنا۔

○ تعلیم کے ساتھ محبت و شفقت سے بچوں کی تربیت و اصلاح کرنا۔

○ اپنے حسن سلوک اور پاکیزہ اسوے سے دین و ملت اور دینی اداروں و شخصیتوں سے انس و لگاؤ پیدا کرنا۔

○ مدرسے کو پبلک کی توجہ اور دلچسپیوں کا مرکز بنانا اور اس کی بہتری کے لیے سب کا تعاون حاصل کرنا۔

○ مدرسے کو آبادی میں دین کی تبلیغ و اشاعت کا مرکز بنانا اور اس کے واسطے سے بچوں کے سرپرستوں کی بھی دینی تربیت کرنا۔

○ پارٹی بندی سے دامن بچاتے ہوئے ہر مکتب خیال کے لوگوں کی ہمدردیاں حاصل کرنا۔

○ کموٹا خود ہی فنڈ بھی فراہم کرنا اور مدرسے کو اپنے بل بوتے پر چلانا۔

○ منتظمین ادارہ کو مطمئن کرنا اور معترضین کے اعتراضات و شکوک کا ازالہ کرنا۔

○ تعلیمی حکم کے مقامی ملازمین سے نمٹنا وغیرہ۔
 اللہ تعالیٰ ان گوناگوں فرائض سے عہدہ برآہوں کی توفیق عطا فرمائے۔
 آمین۔

جسمانی تربیت

اللہ تعالیٰ نے انسان کو اپنا خلیفہ (نائب یا مانیٹر) بنایا ہے، اس منصب کے شایانِ شان اسے ایک سڈول جسم عطا فرمایا ہے۔ جسم میں متعدد ضروری اور متوازن اعضاء رکھے ہیں۔ طرح طرح کی قوتیں اور صلاحیتیں ودیعت فرمائی ہیں۔ انسان کی قوتیں و صلاحیتیں اسی وقت ٹھیک ٹھیک بروئے کار آسکتی ہیں جب اس کا جسم تندرست و توانا ہو اس لیے ہمیں بچے کی جسمانی نشوونما اور صحت و تندرستی کی طرف خصوصی توجہ دینی چاہیے۔ یہ کام گھر اور مدرسے دونوں کے تعاون کے بغیر ممکن نہ ہوگا۔

جسمانی نشوونما کے لیے ضروری چیزیں

صحت و توانائی کے لیے مندرجہ ذیل چیزیں ضروری ہیں۔

۱۔ متوازن غذا۔

۲۔ صاف پانی۔

۳۔ تازہ ہوا۔

۴۔ کافی روشنی۔

۵۔ جسمانی محنت یا ورزش اور کھیل۔

۶۔ موزوں لباس۔

۷۔ صفائی ستھرائی۔

۸۔ گہری نیند۔

۹۔ مسرت و شادمانی۔

۱۰۔ پاکیزہ سیرت۔

۱۔ غذا

جسم کی مناسب نشوونما کے لیے سب سے ضروری چیز متوازن غذا ہے۔ پیدائش کے بعد بچے کے لیے سب سے موزوں غذا ماں کا دودھ ہے۔ جو بچے کسی وجہ سے ماں کے دودھ سے محروم رہ جاتے ہیں وہ عموماً طرح طرح کی جسمانی کمزوریوں کا شکار ہو جاتے ہیں۔ اس لیے جب تک انتہائی مجبوری نہ ہو ماں کے دودھ سے ہرگز محروم نہ کیا جائے۔ دودھ چھڑانے کے بعد بھی کرکشن یہی ہونی چاہیے کہ بچے کو مناسب مقدار میں دودھ ملے اور دوسری غذائیں بھی تیلی اور زود ہضم ہوں۔ اس کے بعد بتدریج توازن کے ساتھ تمام حلال و طیب غذائیں کھائی اور کھلائی جاسکتی ہیں جو عزت و ابر و کیساتھ جائز طریقے سے میسر آسکیں۔ البتہ کھانے میں مندرجہ ذیل امور کا لحاظ رکھا جائے۔

○ غذا حتی الامکان متوازن ہو یعنی غذا میں وہ تمام اجزاء مناسب مقدار میں شامل ہوں جو جسم کی مناسب نشوونما کے لیے ضروری ہیں۔

○ سادہ اور زود ہضم ہو یعنی بہت زیادہ چٹپٹی، مسالہ دار، مرغن یا میٹھی نہ ہو اور نہ جسم میں ہیجان پیدا کرنے والی یا نشہ آور ہو۔

○ صاف ستھری ہو یعنی اناج، سبزی یا سالن وغیرہ پکانے سے پہلے خوب صاف ستھرا کر لیا جائے۔ صاف برتن میں پکایا اور کھایا جائے۔ مکھی اور گردوغبار سے کھانے کو بچایا جائے۔ خواجچہ والوں کی چیزوں سے پرہیز کیا جائے۔

○ سلیقے سے پکی ہو تاکہ مزیدار اور زود ہضم ہو جائے، رغبت سے کھائی جائے اور جزو بدن بن سکے۔

○ موسمی پھل اور سبزیاں، دودھ، گھی، گوشت، مچھلی، انڈا وغیرہ میں سے جو میسر آسکیں غذا کا لازمی جزو بنائی جائیں۔ پاس پڑوس سے موسمی پھل اور ترکاریاں تو بہر حال حاصل کرنے کی کوشش کی جائے۔

○ حتی الامکان تروتازہ ہو، سٹری گلی باسی یا ٹبوں میں بند غذاؤں سے گریز کرنا چاہیے۔

○ بھوک خوب لگنے پر کھائی جائے اور کچھ بھوک باقی ہو تو ہاتھ روک لیا جائے۔
○ کھانا اطمینان سے خوب چبا چبا کر کھایا جائے۔

○ ددکھانوں کے بیچ میں کم از کم تین گھنٹے کا وقفہ دیا جائے تاکہ غذا خوب ہضم ہو جائے۔

○ خوش خوش بسم اللہ کر کے کھانا شروع کیا جائے اور فارغ ہو کر اللہ کا شکر

ادا کیا جاتے۔

متوازن غذا

وہی غذا متوازن کہلاتی ہے جس میں وہ تمام اجزاء مناسب مقدار میں موجود ہوں جو جسم کے لیے ضروری ہیں اور وہ مقاصد حاصل ہوں جن کے لیے غذا استعمال کی جاتی ہے۔

غذا اس لیے استعمال کی جاتی ہے کہ۔

- کام کاج کے لیے جسم کو قوت اور حرارت حاصل ہو۔
 - کام کاج یا حرکات و سکنات میں جسم کا جو جز کام آگیا ہے یا ٹوٹ پھوٹ گیا ہے اس کی مرمت ہو جائے۔
 - جسم کے بڑھنے اور نشوونما پانے میں مدد ملے۔
 - بیماریوں کے جراثیم سے رٹنے کی جسم میں سکت و صلاحیت پیدا ہو۔
- یہ مقاصد اسی وقت حاصل ہو سکتے ہیں جب غذا میں مندرجہ ذیل اجزاء پائے جاتے ہوں:-

- ۱۔ نشاستہ (کاربوہائیڈریٹ) ۲۔ چکنائی۔
- ۳۔ پروٹین (جسم کو نشوونما دینے والے اجزاء)
- ۴۔ نمکیات (معدنی اشیاء) ۵۔ پانی ۶۔ حیاتین (وٹامن)
- ۱۔ نشاستہ۔ (کاربوہائیڈریٹ) غذا کا یہ جز آکسیجن کے ساتھ جسم کو حرارت اور قوت بہم پہنچاتا ہے۔ گیہوں، جو، چاول، آلو، گاجر، ساگودانہ، مگک، لڑ، شکر، چقندر، انگور وغیرہ سے حاصل ہوتا ہے۔

۲۔ چکنائی - یہ بھی آکسیجن کے ساتھ مل کر حلیتی اور جسم کو قوت و حرارت پہنچاتی ہے۔ بال، جلد اور ناخنوں کو اچھی حالت میں رکھتی ہے۔ دوسرے اجزاء کو ہضم کرنے میں بھی مدد دیتی ہے۔ تیل، گھی مکھن اور چربی سے حاصل ہوتی ہے، چکنائیوں میں عموماً وٹامن اے اور ڈی پائے جاتے ہیں۔

۳۔ پروٹین - غذا کا یہ جز ہضم ہو کر جسم کی نشوونما اور ٹوٹے پھوٹے حصوں کی مرمت میں مدد دیتا ہے۔ چنا، مٹر، مختلف قسم کی دالوں، گوشت، انڈا، مچھلی، دودھ، دہی اور انابجوں کی اوپری پرت میں (جسے چوکر سمجھ کر پینیک دیا جاتا ہے) یہ جز پایا جاتا ہے۔

۴۔ نمکیات - (معدنی اشیا) یہ جز ہڈیاں، دانت، لعاب، رگ پٹھے وغیرہ بنانے میں کام آتا ہے۔ خون کی مناسب تولید اور جسم کی متوازن نشوونما میں مدد دیتا ہے۔ ان میں نمک فولاد، چوڑے اور فاسفورس وغیرہ کے اجزاء شامل ہوتے ہیں۔ کھانے کے نمک، موسمی پھل، ترکاریوں، تازہ سبز یوں، گوشت، انڈا، مچھلی وغیرہ سے یہ جز حاصل ہوتا ہے۔

۵۔ پانی - یہ بھی کھانے کا اہم اور بڑا جز ہے۔ اس کی مدد سے کھانا ہضم ہوتا اور پتلا ہو کر جسم کے مختلف حصوں میں پھیلتا ہے۔ دورانِ خون اسی کی مدد سے ہوتا ہے۔ جسم کی گندگی دھل کر باہر نکلتی ہے، جسم کے مختلف حصوں سے جو مفید لعاب نکلتا ہے اس کے بننے میں بھی پانی سے مدد ملتی ہے۔ اس لیے کھانے کے ساتھ تھوڑا کڑا پانی دو گھنٹے بعد کافی مقدار میں پانی پینا چاہیے۔

۶۔ حیاتین - (وٹامن) جیسا کہ ان کے نام سے ظاہر ہے۔ یہ غذا کے وہ ضروری

اجزا ہیں جو زندہ اور تندرست رہنے کے لیے نہایت ضروری ہیں ان کے بغیر
○ صحت اچھی نہیں رہ سکتی۔

○ جسم کی مناسب نشوونما نہیں ہو سکتی۔

○ امراض کا مقابلہ کرنے کی جسم میں سکت نہیں رہ جاتی۔

○ جسم طرح طرح کے امراض کا شکار ہو جاتا ہے۔

وٹامن کی متعدد قسمیں ہیں۔ جن میں خاص خاص یہ ہیں:-

الف:- وٹامن اے۔ جسم کو نشوونما دینے، چھوت کی بیماریوں سے بچانے

اور امراض کا مقابلہ کرنے کے لیے وٹامن اے نہایت ضروری ہے۔ اس سے پھیپھڑے

اور دانت مضبوط ہوتے ہیں۔ آنکھوں اور جلد کو صحت مند رکھنے میں بھی اس سے مدد

ملتی ہے۔ کھجی، گردہ، ساگ، سبزی، دودھ، مکھن، انڈا وغیرہ میں ہوتا ہے۔ تیز آئچ

میں پکانے یا بھوننے سے حیاتین ضائع ہو جاتے ہیں۔ اس کا لحاظ کرنا چاہیے۔ پھل

سبزیاں، سلاڈ وغیرہ حتی الامکان کچے کھانے چاہئیں۔ اس کی کمی سے رتوندھی ہو جاتی

ہے۔ اور بچوں کی مناسب نشوونما نہیں ہو پاتی۔

ج:- وٹامن بی۔ بھوک بڑھانے، ہاضمے کو ٹھیک رکھنے، خون میں سُرخ ذرات

بنانے کے لیے ضروری ہے۔ اس سے قبض، چڑچڑاپن اور درد سر درد ہوتا ہے۔

دودھ، انڈے، خمیر، آنکھوانکے ہوئے چنے، بغیر چھنے ہوئے موٹے آٹے میں پایا

جاتا ہے۔ چاول کی ادپری پرت میں بھی ہوتا ہے لیکن بہت زیادہ صاف کر دینے

یا بیج نکال دینے سے ضائع ہو جاتا ہے۔ اس کی کمی سے جسم پھول جاتا ہے۔ ہاتھ پر

کمزور ہو جاتے ہیں اور طرح طرح کی اعصابی تکالیف کا اندیشہ رہتا ہے۔

ج۔ وٹامن سی۔ دانتوں کے لیے ضروری ہے۔ اس کی کمی سے مسوڑھے سورج

جاتے ہیں اور ان سے خون نکلنے لگتا ہے۔ جلدی بیماری کا بھی اندیشہ رہتا ہے۔ سیاہ کشمش، لیموں، سنترے، ٹماٹر، گاجر، آلو، تازہ پھل اور سبز یوں میں پایا جاتا ہے۔ پھل اور سبزی کے خشک ہو جانے پر ضائع ہو جاتا ہے۔

د۔ وٹامن ڈی۔ دودھ، مکھن، انڈے، کلیجی، مچھلی کے تیل اور سورج کی روشنی میں پایا جاتا ہے۔ یہ ہڈیاں بنانے، جسم کو بڑھانے اور مضبوط کرنے میں مدد دیتا ہے، اس کی کمی سے بچوں کو سوکھے کی بیماری ہو جاتی ہے یا ہڈیوں کی ساخت میں خرابی آ جاتی ہے۔

ه۔ وٹامن ای۔ مادہ تولید کے لیے ضروری ہے۔ ساگ، نباتاتی تیل، بنولے، مٹر، بادام، پستہ، کھجور، چھوارے، خربوزے کے بیج وغیرہ میں ہوتا ہے اس کی کمی سے جنسی کمزوری کا اندیشہ رہتا ہے۔

ظاہر ہے متوازن غذا میں ان تمام اجزاء کا مناسب مقدار میں ہونا ضروری

ہے۔

روزانہ غذا میں کم و بیش۔

○ نشاستہ (کاربوہائیڈریٹ) آدھ سپر

○ پروٹین آدھ پاؤ

○ چکنائی ڈیڑھ چھٹانک

○ نمک پون چھٹانک ملنا چاہیے۔

دودھ ایک ایسی غذا ہے جس میں تقریباً تمام اجزاء پائے جاتے ہیں، موسمی پھل

ترکاریوں، ساگ، سبزلیوں، گوشت، مچھلی، انڈے وغیرہ میں بھی متعدد اجزاء ملتے ہیں اسی لیے بچوں کو یہ چیزیں ملنی چاہئیں۔ ایک دن رات کے مختلف اوقات میں سات آٹھ سال سے چودہ پندرہ سال کی عمر تک کے بچوں کے لیے متوازن غذا کی مجموعی مقدار کم و بیش یہ ہونی چاہیے۔

- آٹا چاول وغیرہ، چھٹانک
- ساگ، سبزی، آلو، گوشت، مچھلی انڈا دالیں وغیرہ ملا کر ایک پاؤ۔
- دودھ ایک پاؤ۔
- گھی مکھن تیل چربی ایک چھٹانک
- پھل گاجر ٹماٹر وغیرہ آدھ پاؤ
- گڑ یا شکر ڈیڑھ چھٹانک

۲۔ صاف پانی

صحت کے لیے دوسری ضروری چیز صاف پانی ہے۔ ہر آدمی کو ایک دن رات میں کم و بیش ڈیڑھ سیر پانی پینا پڑتا ہے۔

پانی کی مدد سے:-

- دوران خون ٹھیک رہتا ہے اور خون جسم کے ہر حصے تک باسانی پہنچ جاتا ہے۔
- غذا بخوبی ہضم ہوتی اور جزو بدن بنتی ہے۔
- جسم کی حرارت متوازن رہتی ہے۔

○ جسم کے اندر کی گندگی اور سمیت، پیشاب، پسینہ، تھوک بلغم وغیرہ کیساتھ باہر نکلتی ہے۔

○ معدہ آنتیں اور نالیاں وغیرہ دھل کر صاف ہو جاتی ہیں۔

پانی صاف اور تازہ ہونا چاہیئے۔ صاف پانی کی پہچان یہ ہے کہ اس میں کسی طرح کا مزہ رنگ یا بو نہ ہو۔ گندہ پانی صحت کے لیے انتہائی مضر ہے۔ متعدد ہلک بیماریاں اسی سے پھیلتی ہیں۔ اس لیے صاف اور تازہ پانی حاصل کرنے کا پورا اہتمام ہونا چاہیئے۔ وبائی امراض کے زمانے میں پانی اُبال کر پینا چاہیئے۔

۳۔ تازہ ہوا

صحت کے لیے تیسری اہم چیز صاف اور تازہ ہوا ہے۔ زندہ رہنے کے لیے ہوا کی ضرورت و افادیت محتاج بیان نہیں۔ صاف پانی کی طرح صاف ہوا میں بھی نہ تو کوئی رنگ ہو نہ مزہ اور نہ بو۔ ہوا میں یوں تو مختلف گیسوں شامل ہوتی ہیں لیکن ان میں دو خاص ہیں۔

۱۔ آکسیجن ۲۱ فیصد یعنی کم و بیش پانچواں حصہ

۲۔ نائٹروجن ۸ فیصد یعنی تقریباً ۴ حصہ باقی ایک فی صدی سے کچھ کم آرگن برائے نام کاربن ڈائی آکسائیڈ، پانی کے بخارات اور مٹی کے ذرات وغیرہ۔

آکسیجن کی خاصیت چیزوں کے جلنے میں مدد دینا اور نائٹروجن کا کام آکسیجن کی شدت کو معتدل اور قابل برداشت بنانا ہے، آکسیجن جسم کے لیے بہت ضروری

ہے اسی کی بدولت،

- جسم میں حرارت خون میں گرمی اور پھرتی وحشتی پیدا ہوتی ہے۔
- جسم کے اندر کانہ ہر بلا مادہ گیس بن کر باہر نکلتا ہے۔ اگر جسم کو مناسب مقدار میں آکسیجن نہ ملے تو زندگی محال ہو جاتے۔

ہوا کیوں گندی ہو جاتی ہے؟

- ہوا کی گندگی کے عموماً مندرجہ ذیل اسباب ہوتے ہیں۔
- سانس نکالنے سے جسم کے اندر کی زہریلی گیس ہوا میں مل کر ہوا کو گندہ کر دیتی ہے۔
- آگ کے جلنے سے آکسیجن خرچ ہو جاتی ہے اور کاربن ڈائی آکسائیڈ ہوا میں مل کر ہوا کو خراب کر دیتی ہے۔
- چیزوں کے ٹرنے گلنے سے بدبودار اور زہریلی گیسیں ہوا میں شامل ہو کر ہوا کو گندہ کر دیتی ہیں۔

- ہوا میں گرد و غبار شامل ہو جانے سے بھی ہوا مضر صحت ہو جاتی ہے۔
- اسی لیے منہ ڈھانپ کر یا کمرہ بند کر کے سونا، بند کمرے میں جلتی ہوئی آگ یا انگلیٹھی سٹگا کر سونا، بدبودار ہوا میں سانس لینا، یا گرد و غبار میں ناک پر رومال نہ رکھنا صحت کے لیے انتہائی مضر بلکہ بسا اوقات مہلک ثابت ہوتا ہے۔

ہوا کو صاف کرنے کے فطری ذرائع

- پیڑ پودے۔ ہوا کو صاف کرنے میں پیڑ پودے بڑی مدد دیتے ہیں جاندار جو گندی ہوا سانس کیساتھ باہر نکالتے ہیں، یہ انہیں جذب کر کے آکسیجن باہر

نکالتے ہیں۔ اس طرح ہوا صاف ہوتی رہتی ہے۔

○ سورج :- سورج کی کرنیں ہوا میں شامل ہو کر بیماریوں کے جراثیم کو ختم کر کے ہوا کو صاف کر دیتی ہیں۔

○ بارش :- بارش کی وجہ سے ہوا میں ملی ہوئی گرد و غبار نیچے گر جاتی ہے اور مضر صحت کیسیں ختم ہو جاتی ہیں۔

○ ہوا کا چلنا :- ہوا کے چلتے رہنے سے بھی گندگی صاف ہو جاتی ہے۔

○ آکسیجن :- ہوا میں ملی ہوئی آکسیجن خود بھی ہوا کی گندگی کو منتشر اور ختم کر کے صاف کرتی رہتی ہے۔

صاف ہوا حاصل کرنے کے لیے مکان ہوا دار ہونا چاہیے۔ کھلے میدانوں میں کھیلنے اور باغوں یا پارکوں میں ٹہلنے گھومنے کا موقع ملنا چاہیے۔ منہ کھول کر ہوا دار جگہوں میں سونے کی عادت ڈالنی چاہیے۔ صحن میں پودے لگانے کا اہتمام ہو سکے تو تقوڑے بہت پھول پودے ضرور لگانے چاہئیں۔

۴۔ کافی روشنی

صحت کے لیے چوتھی ضروری چیز روشنی ہے جو پودے روشنی سے محروم ہو جاتے ہیں وہ پیلے پڑ جاتے ہیں اور ان کی نشوونما رک جاتی ہے۔ شہروں کی تنگ و تاریک گلیوں میں رہنے اور گھٹی گھٹی فضا میں سانس لینے والوں کے مقابلے میں دیہات کی روشن اور کھلی فضا میں پلنے والوں کی صحت کا موازنہ کر کے روشنی کی ضرورت و افادیت کا بخوبی اندازہ کیا جاسکتا ہے۔

روشنی حاصل کرنے کے دو ذرائع ہیں:-

○ فطری: مثلاً سورج اور چار سے

○ مصنوعی: یعنی چراغ لالٹین بجلی وغیرہ سے۔

سورج کی روشنی صحت کے لیے بے حد ضروری ہے۔ مکان میں دھوپ آنے کی پوری گنجائش ہونی چاہیے اس سے مکان میں سیلن بھی نہیں رہتی اور بیماریوں کے جراثیم مرجاتے ہیں۔ سامان کو کبھی کبھی دھوپ دینا چاہیے۔ جن گھروں میں دھوپ کی گزر نہیں ہوتی اور وہ سیلے یا گھٹے ہوتے ہوتے ہیں۔ ان میں طرح طرح کے جراثیم پلتے اور صحت پر بُرا اثر ڈالتے ہیں۔ اگر کمروں میں دھوپ کا گزر نہ ہو یا ان میں سیلن ہو تو وقتاً فوقتاً چونا چھڑکنا اور گندھک، زبان وغیرہ سلگانے کا اہتمام ہونا چاہیے۔ پڑھنے لکھنے یا باریک کام کرنے کے لیے کافی روشنی ہونی چاہیے۔ لیکن روشنی سامنے یا دائیں سے نہ آئے بلکہ بائیں سے یا اوپر یا پیچھے سے آئے تو آنکھوں پر بُرا اثر نہیں پڑتا۔ بہت مدھم یا بہت تیز روشنی آنکھوں کو خراب کر دیتی ہے۔ پڑھنے لکھنے یا باریک کام کرنے والوں کو روشنی کے استعمال میں بہت محتاط ہونا چاہیے۔ کافی روشنی میں کام کریں اور آنکھوں پر براہ راست روشنی نہ پڑنے دیں۔

۵۔ محنت، مشقت یا ورزش اور کھیل

اللہ تعالیٰ نے ہمیں یہ جسم کام کاج اور محنت و مشقت کے لیے دیا ہے۔ جسمانی محنت ہی سے جسم کے اعضا مضبوط ہوتے ہیں۔ ان میں خستگی و توانائی آتی ہے، جھوک خوب لگتی، گہری نیند آتی اور کھانا اچھی طرح ہضم ہونا اور جو کچھ کھاتے جزو بدن بنتا

ہے۔ جسم کے اندر کی گندگی اور سمیت باسانی باہر نکل جاتی اور طبیعت بشاش رہتی ہے۔ جس شخص سے کام نہیں لیا جاتا وہ رفتہ رفتہ کمزور ہو کر بے کار ہو جاتا ہے۔ اس لیے محنت مشقت کا عادی بننا چاہیئے۔ بچے کھیل کود کے رسیا ہوتے ہیں۔ وہ کھیل ہی کھیل میں کافی جسمانی محنت کر لیتے ہیں بشرطیکہ انہیں کھیل کی سہولتیں حاصل ہوں۔ البتہ لکھنے پڑھنے، ذہنی کام کرنے یا دوکان پر بیٹھنے والے لوگوں کو عموماً جسمانی محنت کا موقع کم ملتا ہے۔ ایسے لوگوں کے لیے ضروری ہے کہ وہ کچھ وقت جسمانی ورزش یا کھیل کے لیے ضرور نکالیں۔ زیادہ عمر کے لوگ صبح شام ٹھہلنے کا اہتمام کریں۔ اگر محنت مشقت کے کاموں میں کھیل کی اسپرٹ پیدا کر دی جائے تو بچے کھیل سمجھ کر بہت سے مفید کام بھی کر سکتے ہیں اور ضروری جسمانی محنت بھی ہو سکتی ہے۔ جسمانی محنت سے جو لوگ جی چراتے ہیں ان کی صحت ہمیشہ خراب رہتی ہے۔ وہ سست کاہل اور دوسروں پر بار بن کر رہتے ہیں۔ بچوں کے کھیل پر مفصل بحث آچکی ہے۔ دیکھیے

صفحہ ۱۹۸ تا ۲۱۲

۶۔ موزوں لباس

صحت کے لیے موزوں لباس بھی ضروری ہے۔ لباس وہی موزوں ہوتا

ہے جس سے:

- ستر بخوبی چھپ جائے اور بے پردگی نہ ہوتی ہو۔
- گرمی سردی اور موسمی اثرات سے جسم محفوظ رہے۔
- جسم کو کسی طرح کی گزند یا نقصان نہ پہنچے۔

○ جسم کی مناسب آرائش و زیبائش ہوتی ہو۔
 ○ شائستگی، وقار، وضع داری اور ملی غیرت و حمیت کا مظاہرہ ہوتا ہو۔
 لباس مختلف چیزوں سے تیار کیے جاتے ہیں لیکن ہمارے ملک کے بیشتر علاقوں
 کے باشندوں کے لیے مختلف حیثیتوں سے سب سے موزوں لباس سوتی ہے
 کیونکہ:-

- یہ نسبتاً سستا اور مضبوط ہوتا ہے۔
- آسانی دھل جاتا ہے۔
- پسینے کو بخوبی جذب کر لیتا ہے۔
- ہر موسم کے لیے موزوں ہے۔ سردی گرمی دونوں سے جسم کو محفوظ رکھتا ہے۔
- روئی افراط سے پیدا ہوتی ہے اور بیشتر باشندوں کی ضروریات اس سے
 پوری ہو سکتی ہیں۔

گرمیوں میں ہلکے پھلکے اور حتی الامکان سفید یا ہلکے رنگ کے کپڑے مناسب
 ہوتے ہیں۔ سردیوں میں موٹے اور گہرے رنگ کے، کیونکہ سفید یا ہلکے رنگ کے
 کپڑوں کی بہ نسبت گہرے رنگ کے کپڑے سورج کی روشنی جذب کر کے جلد
 گرم ہو جاتے ہیں۔ صاحب استطاعت لوگ اگر سردیوں میں اوننی کپڑے استعمال
 کریں تو صحت کے لیے بہتر ہے اسی طرح صاحب استطاعت خواتین اگر ریشم استعمال
 کریں تو آرائش کے علاوہ صحت کے لیے بھی مفید ہے۔

چست لباس صحت کے لیے بہت مضر ہے۔ اس سے دورانِ خون متاثر
 ہوتا ہے۔ جسم کو ضروری مقدار میں تازہ ہوا نہیں ملتی اور جسم کے اندر اور باہر کا درجہ

حرارت یکساں رہتا ہے۔

لباس میں ستر کی طرف سے بے پردائی، غیروں کی نقالی، بے جا کلفت و تصنع یا گندگی و لاپرواہی وغیرہ مختلف قسم کے اخلاقی و نفسیاتی امراض کا شکار بنا دیتی ہیں جو بالواسطہ جسمانی صحت کے لیے بھی مضر ہیں۔ ان سے بچنا چاہیے۔

۲۔ صفائی ستھرائی

صحت و صفائی کا چھلی دامن کا ساتھ ہے۔ اسلام نے طہارت کو ایمان کا جز قرار دیا ہے۔ صحت کے لیے ضروری ہے کہ جسم، لباس، رہائش گاہ، برتنے کے سامان، نالیوں اور گرد و پیش کی صفائی کا پورا اہتمام کیا جائے، ان میں سے کسی کی صفائی کی طرف سے لاپرواہی صحت کو متاثر کر سکتی ہے۔

۱۔ جسم کی صفائی

جسم کے اندر طرح طرح کا فساد، گندگی اور زہریلا مادہ اکٹھا ہوتا رہتا ہے اس کا باہر نکلنے نہ ضروری ہے کیونکہ کسی طرح کا بھی فاسد مادہ رک جائے تو آدمی بیمار ہو جائے۔ یہ گندگی پاخانے، پیشاب، پسینہ، بلغم وغیرہ کی شکل میں مختلف راستوں سے باہر نکلتی رہتی ہے جہاں اس گندگی کو باہر نکالنے کا پورا اہتمام ہونا چاہیے وہیں ان راستوں کو بھی خوب صاف رکھنا چاہیے جن سے یہ گندگی باہر نکل کر انہیں بھی گندہ کر دیتی ہے۔ پاخانہ پیشاب کے بعد سلیقے سے آب دست لینا، پابندی سے مسواک کرنا، ناک میں پانی ڈال کر خوب صاف کرنا۔ آنکھوں اور کانوں کو برابر صاف کرتے رہنا، بال اور ناخن ترشوانے کا اہتمام کرنا چاہیے، نیز پابندی سے

غسل کر کے جلد کے ان سوراخوں کو کھلا رکھنا چاہیے جو پسینہ کی وجہ سے میل سے بند ہو جاتے ہیں۔ ابتدا ہی سے بچوں کو جسم کی صفائی کا پابند بنانے کی کوشش ہونی چاہیے۔

۲۔ لباس کی صفائی

میدل کچیدا لباس کھال کو گندہ کر کے مختلف قسم کی جلدی بیماریوں میں مبتلا کر دیتا ہے۔ اس لیے لباس کی صفائی کا پورا اہتمام ہونا چاہیے، پابندی سے لباس بدلنے اور اس کے دھونے دھلانے کی طرف توجہ ہونی چاہیے۔

۳۔ رہائش گاہ کی صفائی

کمرے، برآمدے، صحن میں برابر جھاڑو دینا۔ سامان کو گرد و غبار سے بچانا، چیزوں کو جھاڑو پر نچھ کر سلیقے سے ترتیب دینا۔ باورچی خانے نالیوں اور پاخانہ پیشا خانہ وغیرہ کی صفائی کی طرف پوری توجہ دینی چاہیے۔ گھر کے آس پاس بھی گندگی نہ ہونی چاہیے۔ ورنہ جراثیم ملیں گے اور گھر بھر کی صحت متاثر ہوگی۔

۸۔ گہری نیند

صحت کے لیے گہری نیند بھی نہایت ضروری ہے۔ ذہنی جسمانی کام، کھیل کود اور جسم کے اندر ہونے والی حرکات کے باعث جسم تھک کر چڑر ہو جاتا ہے تھکے کان دودھ کرنے اور تازہ دم ہو کر پھر کام کاج کے لائق ہونے کے لیے آرام اور گہری نیند ضروری ہے۔

نیند کے سلسلے میں مندرجہ ذیل امور ملحوظ رہیں:-

○ اللہ میاں نے سونے کے لیے رات بنائی ہے۔ گرمیوں کے سوا دن میں سونے

سے حتی الامکان گریز کریں۔

○ آدھی رات سے پہلے کی ایک گھنٹہ کی نیند بعد کی دو گھنٹے کی نیند کے برابر ہوتی ہے۔ اس لیے حتی الامکان عشاء کے فوراً بعد سونے کی عادت ڈالیں نیند بھی اچھی آئے گی اور سویرے جلد اٹھ سکیں گے۔

○ کھانے اور سونے کے مابین دو تین گھنٹوں کا فصل ہونا چاہیے اس لیے بہتر یہی ہے کہ مغرب کے بعد کھانا کھالیا جائے۔

○ سوتے وقت سارے معاملات اللہ کے حوالے کر کے خالی الذہن اور بیکہ ہو جائیں تاکہ گہری نیند آئے۔

○ چت یا پیٹ کے بل ہرگز نہ سوتیں اور نہ سوتے وقت سینے پر ہاتھ رکھیں کیونکہ اس سے بُرے بُرے خواب نظر آتے ہیں اور گہری نیند نہیں آتی، اگر ڈالینے کی عادت ڈالیں۔

○ سونے سے پہلے بچوں کو ڈراؤنے قصے کہانیاں یا واقعات ہرگز نہ سنائیں ورنہ ڈراؤنے خواب دکھائی دیں گے۔

○ منہ ڈھانپ کر یا کمرے کے دروازے کھڑکیاں بند کر کے نہ سوتیں تاکہ سانس لینے کے لیے تازہ ہوا مل سکے۔

○ سونے سے پہلے روشنی گل کر دیں۔ آگ بجھا دیں اور بچوں کو پیشاب سے فارغ کرا دیا کریں۔

○ بچوں کو سونے کا کافی موقع ملنا چاہیے، نوجوانوں کو کم و بیش آٹھ گھنٹے۔ مردوں کو چھ اور عورتوں کو سات گھنٹے کی گہری نیند اچھی صحت کے لیے کافی ہو۔

سکتی ہے۔

- بچوں کو والدین سے الگ لیٹنے کا عادی بنانا چاہیے۔ دس سال کی عمر کے بعد تو بستر ضرور ہی الگ کر دینا چاہیے۔
- حتی الامکان چار پائی پر لیٹنا چاہیے۔ تاکہ زیرے کیڑے مکوڑوں، جراثیم، دھول مٹی اور مضر صحت گیسوں وغیرہ سے جسم محفوظ رہے۔
- بہت زیادہ کھالینے یا خالی پیٹ سونے سے بھی گہری نیند نہیں آتی۔
- مجھرسپو اور کھٹل سے بچاؤ کا پورا اہتمام کریں تاکہ نیند میں خلل نہ ہو اور بیماریوں سے بھی تحفظ ہو سکے۔

۹۔ مسرت و شادمانی

رنج و غم گھٹن کی طرح جسم کو کھوکھلا کر دیتا اور بسا اوقات تپ دق کا شکار بنا دیتا ہے۔ جنون، خودکشی، حرکتِ قلب کا بند ہونا، قبل از وقت بوڑھا ہو جانا، یہ سب غیر معمولی رنج و غم ہی کے شاخصانے ہیں۔ خوش و خرم رہنے سے صحت اچھی رہتی ہے اور امراض کا مقابلہ کرنے کے لیے قوتِ مدافعت بڑھتی ہے۔ خود بھی خوش رہنا چاہیے اور بچوں کو خوش و خرم رکھنے کی پوری کوشش کرنی چاہیے۔ رنج و غم کے مواقع اگر آہی جائیں تو جلد ان کو بھلا دینے یا ان کی تلافی کر دینے کی فکر ہونی چاہیے تاکہ جسم کو یہ گھٹن نہ لگنے پائے۔ اللہ پر بھروسہ اور توکل انسان کو ہر طرح کے رنج و غم سے نجات دے دیتا ہے۔ ہر حال میں اسی پر بھروسہ رکھنا چاہیے۔

۱۰۔ پاکیزہ سیرت

آخری لیکن صحت و عافیت کے لیے سب سے مقدم شرط پاکیزہ سیرت ہے۔
 سب کچھ حاصل ہو لیکن سیرت گھناؤنی ہو تو انسان کی صحت رفتہ رفتہ برباد ہو جاتی
 ہے اس کے برعکس صحیح عقائد، اصلاح اعمال، نیک چال چلن، پسندیدہ عادات و اطوار
 صلہ رحمی، حسن سلوک، نفع و خیر خواہی، خدمتِ خلق وغیرہ سے خدا اور خلق دونوں
 خوش ہوتے ہیں، چنانچہ اطمینانِ قلب نصیب ہوتا ہے۔ موٹا جھوٹا کھا کر بھی انسان
 خوش و خرم رہتا ہے، اس کی صحت سنورتی اور عمر بڑھتی ہے۔ ہمارا آٹے دن کا مشاہدہ
 ہے کہ بد چلنی اور بُرے عادات و اطوار انسان کو طرح طرح کے مہلک امراض میں مبتلا
 کر دیتے ہیں۔ آخرت کی کامیابی کے ساتھ ساتھ صحت اور دنیوی فلاح کے لحاظ سے
 بھی پاکیزہ سیرت اور پسندیدہ عادات نہایت ضروری ہیں۔ آئندہ نسلوں کے ہر بچہ خواہ
 کا فرض ہے کہ وہ سب سے زیادہ اس طرف توجہ دے۔

بچوں کی صحت اور مدرسہ

مدرسے کا کام صرف لکھنا پڑھنا سکھا دینا ہی نہیں ہے۔ جیسا کہ عام طور پر سمجھا
 جاتا ہے بلکہ طلبہ کی صحت اور جسمانی تربیت کی طرف توجہ دینا بھی مدرسے کا بنیادی
 فریضہ ہے کیونکہ
 ○ جسمانی حیثیت سے بچوں کی نشوونما کا بہترین اور طویل ترین دور مدرسے
 ہی میں گزرتا ہے۔

○ والدین کی جہالت، حفظانِ صحت کے اصولوں سے ان کی ناواقفیت، رہن سہن کی خرابیاں اور معاشرے کی زبوں حالی کے اس دور میں مدرسے ہی سے توقع کی جاسکتی ہے کہ وہ بچوں کی صحت کے ضمن میں مناسب مدد اور سہنائی کرے گا۔

○ بچوں کی صحت ہی اچھی نہ ہوگی تو ان کی تعلیم و تربیت کیسے ہو سکے گی۔ اس لیے پڑھائی لکھائی پر صحت کو قربان کر دینے کا جو غلط تصور پھیل گیا ہے وہ انتہائی مضر اور مہلک ہے۔ مدرسے سے فارغ ہونے کے بعد صرف ہڈی چڑاوا پس نہیں جانا چاہیے بلکہ انفرادی و اجتماعی ذمہ داریوں کو ادا کرنے کے لیے توانا و تندرست جسم بھی ملنا چاہیے۔

مدرسے کی ذمہ داریاں

صحت کے ضمن میں مدرسے کو مندرجہ ذیل امور کی طرف توجہ دینی چاہیے۔

○ مدرسے کا موقع محل، مدرسہ حتی الامکان آبادی سے باہر کھلی فضا اور مستحضرے ماحول میں ہو، اس پاس پیڑ پودے بھی نصب کیے جائیں۔

○ عمارت خواہ کچی ہو یا پکی، معمولی ہو یا عالی شان، کشادہ اور ہوادار ہونی چاہیے۔

○ کمرے ہوادار اور روشن ہونے چاہئیں۔ دیواریں اونچی، کھڑکیاں روشن اور دروازے کافی نیز طلبہ کی تعداد کے لحاظ سے بیٹھنے کے لیے جگہ کشادہ ہونی چاہیے۔

○ تختہ سیاہ ایسی جگہ رکھا جائے کہ پورا درجہ باسانی دیکھ سکے اور اس پر روشنی اس

انداز سے پڑے کہ چمک نہ پیدا ہو، تختہ سیاہ پر صاف اور موٹے خط میں لکھا جاتے تاکہ پڑھنے میں آنکھوں پر زور نہ پڑے۔ بچوں کی نشست ایسی ہو کہ روشنی بائیں یا پیچھے سے آئے۔ سامنے یا دائیں سے روشنی آنکھوں کے لیے مضر ہوتی ہے۔ لکھتے پڑھتے وقت کتاب یا کاپی سے آنکھ کا فاصلہ ایک فٹ ہو اور بیٹھنے کا انداز ایسا ہو کہ ریڑھ کی ہڈی سیدھی رہے۔ بچوں کے طرز نشست کی طرف اس پہلو سے خاص توجہ دینی چاہیے ورنہ آنکھیں خراب ہو جاتی ہیں اور ریڑھ کی ہڈی جھک جاتی ہے۔

○ درجے، برآمدے، صحن، پاخانہ، پیشاب خانہ، نالیوں وغیرہ کی صفائی کا پورا اہتمام ہو اور کوڑا کرکٹ ددر ڈالنے کا انتظام کیا جائے۔ پینے کے پانی کی خاص طور پر دیکھ بھال کی جائے تاکہ بچے گندہ نہ کر دیں۔ بیشتر وبائی امراض پانی کی گندگی سے پھیلتے ہیں۔

○ نظام الاوقات ایسا بنایا جائے کہ مشکل اور تھکا دینے والے مضامین مسلسل نہ پڑیں بلکہ آسان اور مشکل، زبانی اور تحریری ذہنی اور جسمانی کام یکے بعد دیگرے ہوں۔ تازہ دم ہونے کے لیے وقفے دیئے جائیں۔ وقفے ایسے ہوں کہ کھانے ناشتے نماز اور کھیل کے لیے مناسب وقت مل سکے۔

○ باقاعدہ تدریس سے قبل بیس پچیس منٹ اجتماعی حاضری کے لیے رکھے جائیں۔ جس میں قداور درجے کے اعتبار سے تمام طلبہ قطار میں کھڑے ہوں۔ کبھی ان کی صحت و صفائی کی جانچ کی جائے، خاص طور پر جسم اور لباس کی صفائی، ناخن، دانت، آنکھ، کان، ناک وغیرہ کی صفائی دیکھی جائے اور

حسب ضرورت انفرادی و اجتماعی ہدایات دی جائیں۔ اجتماعی طور پر ڈرل اور پی ٹی (جسمانی تربیت) کا ہلکا سا پروگرام بھی رکھا جائے اور چند منٹ بلند آواز سے ایک ساتھ دعایا ترانہ وغیرہ کا بھی انتظام کیا جائے۔

○ ابتدائی درجات کے بچوں کو حتی الامکان کھیل کھیل میں تعلیم دی جائے۔ انہیں زیادہ دیر تک سکون سے بیٹھنے پر مجبور نہ کیا جائے۔ تدریس کے اوقات ہی میں سے کچھ وقت ان کے کھیل اور پی ٹی کے لیے بھی نکالا جائے۔

○ حکمہ صحت کے ذمہ داروں سے ربط قائم کر کے وقتاً فوقتاً طلبہ کے طبی معائنے، چیچک، ہیضے، ٹائیفائیڈ، طاعون وغیرہ کے ٹیکے لگوانے کا اہتمام کیا جائے۔ بچوں کی بصارت و سماعت کی خاص طور پر جانچ کرائی جائے۔

○ طلبہ کو ایک تدریج سے حفظانِ صحت کے ضروری اصول سمجھائے جائیں اور ان پر عمل کرنے کے طریقے وضاحت سے بتائے جائیں۔ بڑے بچوں کو ابتدائی طبی امداد اور تیمارداری کے متعلق ضروری معلومات بہم پہنچائی جائیں اور پٹیاں باندھنے، بخار دیکھنے، دوا دینے وغیرہ کے ضمن میں عملی تربیت بھی کی جائے۔ مدرسے میں ابتدائی طبی امداد بہم پہنچانے کے لیے ضروری سامان بھی رکھا جائے۔ تاکہ کھیل کود اور دوڑ بھاگ وغیرہ میں اگر بچوں کو چوڑا لگ جائے یا اور کوئی حادثہ پیش آجائے تو بروقت طبی امداد بہم پہنچائی جاسکے۔

○ ابتدائی درجات میں بچوں پر ہوم ورک (گھر پر پڑھنے لکھنے کا کام) کا بار نہ ڈالا جائے تاکہ وہ فرصت کے اوقات میں بے فکری سے کھیل کود یا اپنی مرضی سے کچھ بنا سکیں۔ بعد کے درجات میں بھی حتی الامکان آزاد مطالعے یا ہومز

وغیرہ سے متعلق ہی ہوم ورک ہونا چاہیئے تاکہ بچے بار محسوس نہ کریں بلکہ فرصت کے اوقات کو ہنسی خوشی مفید مشاغل میں استعمال کرنے کے عادی بنیں۔

○ مدرسے کے اہتمام میں کھیل کود، ورزش (پی ٹی)، جسمانی محنت اور ہیردن نصاب مصروفیات و مشاغل دباغبانی، تعلیمی سیر و سیاحت، پنک، خدمتِ خلق وغیرہ کا اہتمام کیا جائے اور اس کے لیے میدان اور ضروری سامان فراہم کیا جائے۔ کھیلوں کے مقابلے اور دوسرے اداروں سے میچ لینے کے مواقع بہم پہنچائے جائیں۔

○ کھانے پینے لکھنے پڑھنے، سونے جاگنے، نہانے دھونے، کھینے کودنے اور صاف ستھرا رہنے وغیرہ کے متعلق صحت بخش عادات ڈلوائی جائیں۔ کلاس ٹیچر حضرات اپنے درجے کے بچوں کو اس ضمن میں برابر توجہ دلاتے رہیں۔

○ ایک تدریج سے احتیاطی تدابیر بھی بتلائی جائیں۔ مثلاً بیمار ہونے پر بڑوں کو مطلع کرنا، علالت میں دوا اور پرہیزی غذا استعمال کرنا، سڑک پر چلنے کے قواعد و ضوابط اور وبائی بیماریوں کے سلسلے میں ضروری احتیاطیں وغیرہ۔

○ قابل توجہ بچوں کے ضمن میں ان کے سرپرستوں کو متوجہ کر کے مناسب اقدام پر اکسایا جائے۔

سیکھنا

(علم و فن کا اکتساب)

تعلیم و تربیت کا پورا نظام ہی دراصل سیکھنے اور سکھانے کے لیے قائم کیا جاتا ہے۔ مدرسے ناوان اور ناواقف بچوں کو ایک تدریج سے وہ باتیں سکھانے ہی کے لیے کھولے جاتے ہیں جو وہ نہیں جانتے یا جو انہیں بہر حال جاننا چاہیے مثلاً لکھنا پڑھنا، مختلف علوم و فنون میں مہارت، پسندیدہ حواست و اطوار، مختلف مواقع کے آداب اور لوگوں کے ساتھ مناسب برتاؤ وغیرہ۔ سیکھنے کا یہ کام پیدائش سے لے کر موت تک برابر جاری رہتا ہے۔

سیکھنے کا کام عموماً مندرجہ ذیل طریقوں سے انجام پاتا ہے۔

۱۔ خود کر کے سیکھنا۔

بچے طبعاً بہت چلبے ہوتے ہیں۔ ان کے ہاتھ پر برابر چلتے رہتے ہیں۔ جب دیکھو کچھ نہ کچھ کرتے، کچھ بناتے اور کچھ بگاڑتے نظر آتے ہیں۔ اپنی ان حرکات و سکنات

کے دوران وہ متعدد تجربات سے دوچار ہوتے ہیں۔ جن میں بعض تلخ اور بعض خوشگوار ہوتے ہیں۔ کبھی نشانہ ٹھیک بیٹھتا ہے۔ کبھی چوک جاتا ہے۔ اس طرح وہ تجربات کے ذریعے متعدد باتیں سیکھتے ہیں۔

۲۔ تربیت سے سیکھنا۔

والدین، اساتذہ اور دوسرے متعلقین بچوں کی تربیت کو اپنا اہم فریضہ سمجھتے ہیں۔ وہ انہیں پیار محبت یا سختی نرمی سے کچھ نہ کچھ سکھاتے رہتے ہیں، کوئی غلط کام کرتے دیکھتے ہیں تو روک ٹوک کر کے اصلاح کر دیتے اور صحیح طریقہ بتا دیتے ہیں چنانچہ متعدد باتیں بچے تربیت کے طفیل سیکھتے ہیں۔

۳۔ مشاہدہ اور تقلید سے سیکھنا

ہر فرد کی معلومات کا سب سے اہم ذریعہ اس کی آنکھیں ہیں۔ وہ جو کچھ جانتا ہے اس کا ۴۰ حصہ عموماً آنکھوں ہی کے ذریعے حاصل کیا ہوا ہوتا ہے۔ اس کی آنکھیں ہر وقت اسے متعدد باتوں کا مشاہدہ کراتی اور ان کے متعلق معلومات فراہم کرتی رہتی ہیں۔ بہت سی باتیں بچے دوسروں کی دیکھا دیکھی اور ان کی نقل میں کرنے لگتے ہیں۔ غرض مشاہدہ اور تقلید بھی سیکھنے کے نہایت اہم ذرائع ہیں۔

۴۔ سوچہ بوجھ سے سیکھنا

ہر بچے کو مختلف قسم کے حالات سے دوچار ہونا پڑتا ہے۔ کبھی گیند لڑھک کر نالی میں چلی جاتی ہے۔ اسے نکلانے کا مسئلہ درپیش ہوتا ہے۔ پتنگ کی ڈوری کسی چیز میں پھنس جاتی ہے، اسے چھڑانے کا سوال ہوتا ہے۔ کبھی کھانے پینے کی چیز دسترس سے باہر ہوتی ہے اسے حاصل کرنے کی فکر ہوتی ہے کبھی استاد

کی خفگی سے بچنے اور کبھی والدین کی خوشنودی حاصل کرنے کا سوال درپیش ہوتا ہے وغیرہ
غرض طرح طرح کے مسائل سے دوچار ہونا پڑتا ہے۔ ان سے نمٹنے اور عہدہ برآ ہونے
کے لیے بچوں کو سوجھ بوجھ اور غور و فکر نیز غیر معمولی جدوجہد سے کام لینا پڑتا ہے۔
مختلف حل سامنے آتے ہیں وہ انہیں آزماتے ہیں اور اپنی کوششوں میں اکثر وہ کامیاب
ہو جاتے ہیں۔ اس طرح متعدد باتیں وہ سوجھ بوجھ سے سیکھ لیتے ہیں۔

۵۔ مشروط اضطرار سے سیکھنا

اپنے جبلی تقاضوں اور فطری داعیات کی تکمیل کے دوران میں بچوں کو متعدد
تجربات ہوتے ہیں۔ یہی تجربات بچوں کو کسی کے بارے میں اپنا رویہ متعین کرنے
میں امداد بہم پہنچاتے ہیں۔ مثلاً والدین اور بہن بھائیوں سے محبت، اساتذہ کا احترام
مضامین سے لگاؤ، مشاغل میں دل چسپی، اندھیرے اور موزی جانوروں کا خوف
وغیرہ۔

یہ ہیں مختلف طریقے اور ذریعے جو سیکھنے کے عمل میں معاون ہوتے ہیں۔

سیکھنے کے قوانین

سیکھنے کے تین بنیادی قوانین ہیں:-

۱۔ قانون آمادگی۔ ۲۔ قانون تاثیر۔ ۳۔ قانون مشق

ان قوانین کی پابندی سے ہی بچوں کو کچھ سکھایا جاسکتا ہے۔

۱۔ قانون آمادگی

سیکھنے کا کام اسی وقت انجام پاسکتا ہے جب سیکھنے والا اس کے لیے آمادہ

ہو۔ آمادگی کے بغیر کچھ نہیں کیے جا سکتے کیونکہ ایسی صورت میں وہ اس کے لیے کوئی
 کوشش ہی نہیں کرے گا اسی لیے بستہ پڑ جانے یا کچھ سکھانے سے پہلے بچوں کو اس
 کے لیے پوری طرح تیار اور آمادہ کر لینے پر بہت زیادہ زور دیا جاتا ہے۔ مزے کے خور
 یا خارجی دباؤ اور جبر و تشدد کے تحت جو کام لیا جاتا ہے اس میں بچے کی پوری آمادگی
 شامل نہیں ہوتی اسی لیے بہت کم نتیجہ خیز ہوتا ہے۔ اس کے برعکس اگر بچے کی فطری
 خواہشات اور اس کی دل چسپیوں کا لحاظ کر کے۔ نیز کام کی ضرورت و افادیت بخوبی
 ذہن نشین کر کے کام لیا جاتا ہے تو وہ پوری آمادگی سے کام کرتا ہے۔ اور اس کے
 انجام دینے میں اپنی پوری طاقت جھونک دیتا ہے۔ چنانچہ ایسا کام نتیجہ خیز ہوتا ہے۔

۲۔ قانون تاثیر

کوئی کام اس وقت دل چسپی اور انہماک سے کیا جاتا ہے جب اس سے خوشگوار
 نتائج برآمد ہوں اگر کسی کام کے کرنے سے راحت کے بجائے تکلیف پہنچے گی یا تلخ
 تجربات سے دوچار ہونا پڑے گا تو کوئی فرد اس کے پاس بھی نہیں بٹھے گا۔ چہ جائیکہ
 اس کو خوشی سے انجام دینا۔ بچے ابتدا میں نادانی سے بعض ایسے کام کر بیٹھتے ہیں جن
 کے نتائج تکلیف دہ ہوتے ہیں۔ لیکن یہی تلخ تجربات اسے آئندہ ان کاموں سے باز
 رکھتے ہیں۔ اس کے برعکس وہ ایسے کاموں کو بار بار کرتے ہیں جن سے انہیں سکون
 مسرت اور راحت نصیب ہو۔ اسی اصول کی بنیاد پر ناپسندیدہ حرکات کے تلخ تجربات
 اور پسندیدہ عادات و اطوار کے ساتھ خوش گوار تجربات و البستہ کرنے کے لیے غلطیوں
 اور کوتاہیوں پر مزادی جاتی ہے اور اچھے کاموں پر شاباشی اور انعام۔

۳۔ قانون مشق

کسی کام کو بار بار کرنے سے اس میں مہارت پیدا ہو جاتی ہے اور وہ آسانی انجام پانے لگتا ہے۔ اگر کچھ عرصہ چھوڑ دیا جائے تو مہارت گھٹ جاتی ہے۔ کچھ سکھانے اور کام میں مہارت پیدا کرنے کے لیے ضروری ہے کہ مشق کے کافی مواقع ملیں۔ اسی اصول کی بنا پر کوئی قاعدہ سکھانے اور بخوبی ذہن نشین کرانے، کوئی طریقہ سلیقہ بنانے یا پسندیدہ عادات و اطوار مستحکم کرانے کے لیے بار بار مشق کرائی جاتی ہے اور بُرے عادات و اطوار ترک کرانے کے لیے ان کے بردے کار کرنے کے مواقع سے محروم کر دیا جاتا ہے اور پوری نگرانی کی جاتی ہے کہ اس کے عمل میں آنے کی نوبت ہی نہ آنے پائے۔ سگریٹ نوشی یا چوری وغیرہ چھڑانے کے لیے عموماً ترک استعمال ہی پر عمل کیا جاتا ہے۔

سیکھنے میں رفتار ترقی

کچھ سیکھنے کے دوران میں ترقی کی رفتار یکساں نہیں رہتی۔ اگر پوری آمادگی کے ساتھ کام شروع کیا گیا ہے۔ محنت و انہماک سے کام کیا جا رہا ہے، فضا سازگار ہے، مزاحمت و مخالفت کے امکانات نہیں ہیں۔ اس کام کی ضرورت و افادیت بھی بخوبی سمجھ میں آگئی ہے۔ تکان اور بہزاری کے بھی اندیشے نہیں ہیں، مشق کے کافی مواقع مل رہے ہیں، نتائج بھی خوش گوار برآمد ہو رہے ہیں تو سیکھنے کی رفتار تیز ہوتی ہے نہ سست۔ اس لیے ان شرائط کو پورا کرنے کی پوری کوشش ہونی چاہیے۔

○ اگر مندرجہ بالا تمام شرائط پوری ہو جاتی ہیں تو ابتدا میں رفتار بہت تیز ہوتی ہے لیکن کچھ عرصہ بعد ترقی بالکل رک جاتی ہے۔ یہ فطری ہے۔ ایسی نوبت

اُسے تو بد دل یا مایوس نہ ہونا چاہیے۔ سیکھی ہوئی بات کو جتنے یا جگہ پکڑنے کے لیے مہلت درکار ہوتی ہے۔ البتہ اگر رفتار کی کستی کا کوئی اور سبب ہو تو اسے دور کرنا چاہیے۔

○ پورے طور پر ماہر ہونے سے پہلے رفتار ترقی میں اس طرح کے متعدد اُتار چڑھاؤ آتے ہیں۔ کبھی رفتار یکبارگی تیز ہو جاتی ہے۔ کبھی مدھم پڑ جاتی یا بالکل رُک جاتی ہے۔

○ مہارت کی انتہا ہوتی ہے۔ وہاں تک پہنچنے پر ترقی ہمیشہ کے لیے بالکل رُک جاتی ہے اب خواہ کتنی بھی کوشش کی جائے مزید ترقی ممکن نہیں اس لیے جب اندازہ ہو جائے کہ کسی کام میں مہارت اپنے درجہ کمال کو پہنچ چکی ہے تو مزید کوشش میں وقت ضائع نہ کیا جائے۔ البتہ مشق و اعادہ برابر جاری رکھا جائے تاکہ کیے دھرے پر پانی نہ پھرنے پاتے۔

سیکھنے میں مہارت

سیکھنے میں مہارت کا انحصار متعدد امور پر ہے۔

۱۔ سیکھنے کا مصمم ارادہ

مہارت حاصل کرنے کے لیے سب سے اہم شرط سیکھنے والے کا اپنا عزم راسخ ہے۔ جب تک سیکھنے والا کسی کام کے سیکھنے کا خود مصمم ارادہ نہ کرے وہ قطعاً کچھ نہیں

سیکھ سکتا۔ سکھانے والا خواہ کتنا ماہر ہو اور سکھانے کے لیے لاکھ سو مارے مگر سیکھنے والے کی آمادگی اور ارادے کے بغیر وہ ہرگز کامیاب نہیں ہو سکتا۔ مصمم ارادے کے لیے زوردار تحریک ہونی چاہیئے۔ کام کی افادیت و اہمیت بخوبی ذہن نشین ہونی چاہیئے۔ نیز اس بات کا یقین ہونا چاہیئے کہ وہ اس کام کو سیکھ سکتا ہے۔

۲۔ سیکھنے کے لیے اقدام

محض ارادے سے کچھ نہیں بنتا، سیکھنا ہے تو اس کے لیے عملی جدوجہد کرنی ہوگی ہاتھ پر مارے بغیر سیکھا نہیں جاسکتا۔ خود کرنے ہی سے فن آتا ہے۔ مثلاً تیراکی کا فن ہے۔ سکھانے والا خواہ زبردست تیراک ہو اور پوری دلچسپی اور مہارت فن کے ساتھ نظری طور پر تیرنے کے طریقے بتاتا یا عملاً کر کے دکھاتا رہے۔ نیز خود سیکھنے والا پوری دلچسپی سے اس کی باتیں سنتا اور غور سے اس کی تیراکی کا مشاہدہ کرتا رہے پھر بھی جب تک خود دریا میں اتر کر ہاتھ پر نہ مارے گا۔ تیرنا ہرگز نہیں سیکھ سکتا۔ اسی لیے مدارس میں علم کو عمل میں لانے اور خود کر کے سیکھنے پر بہت زیادہ زور دیا جاتا ہے۔ کیونکہ مجہول سامع بن کر کسی فن میں مہارت ہرگز نہیں حاصل ہو سکتی۔

۳۔ کام کے لیے موزوں حالات

سیکھنے کے لیے حالات جتنے موافق اور سازگار ہوں گے سیکھنے میں اتنی ہی سہولت اور آسانی ہوگی۔ اگر گرد و پیش حالات پرسکون ہوں، فضا سازگار اور موسم موافق ہو۔ توجہ مرکوز کرنے اور یکسوئی کے ساتھ کام پر لگنے میں کوئی خاص امر مانع نہ ہو تو سیکھنے میں بڑی آسانی ہوتی ہے لیکن اگر توجہ کو بھٹکانے، بیزاری پیدا کرنے

اور کام میں رکاوٹ ڈالنے والے عوامل موجود ہوں تو سیکھنے میں بڑی زحمت پیش آئے گی۔ بمشکل کچھ سیکھا جاسکے گا۔ اس لیے پرسکون ماحول اور سازگار فضا میں تعلیم دینے پر زور دیا جاتا ہے اور توجہ کو بھٹکانے والی اشیاء کو بچوں سے دُور رکھا جاتا ہے۔

۴۔ سخت جدوجہد

مہارت حاصل کرنے کے لیے ضروری ہے کہ پوری توجہ انہماک اور جانفشانی سے کام کیا جائے۔ پوری کوشش، سخت محنت اور غیر معمولی جدوجہد کے بغیر مہارت حاصل نہیں ہوتی، مہارت اور چابک دستی کے ساتھ کام میں تیز رفتاری اور سرعت کی طرف بھی توجہ دینی چاہیے۔ اطمینان کے ساتھ کام کرنا تو بہر حال ضروری ہے لیکن اس کا یہ مقصد ہرگز نہیں کہ کاہلی اور سست رفتاری سے کام کیا جائے۔ ماہرین عموماً سست رفتاری کا مظاہرہ کرتے ہیں۔ ابتدا ہی سے اس طرف توجہ دی جائے تو مہارت کے ساتھ تیز رفتاری بھی باسانی پیدا ہو سکتی ہے۔

۵۔ مدت کارکردگی

کارکردگی کی مدت نہ تو بہت طویل ہونی چاہیے کہ بچہ تھک کر چور چور ہو جائے اور نہ اتنی مختصر کہ کوئی خاص نتیجہ ہی برآمد نہ ہو سکے۔ بلکہ عمر اور صحت کا لحاظ کر کے مقرر کی جائے۔ اگر تکان غالب آنے لگے تو کام روک کر آرام کا موقع ملنا چاہیے۔ غیر معمولی تکان اور خستگی کی حالت میں کام کرنا صحت کے لیے انتہائی مضر بھی ہوتا ہے اور بے سود بھی نظام الادفات میں تکان اور بیزاری کا اس لیے غیر معمولی لحاظ رکھا جاتا ہے۔

بچوں کے سیکھنے کے عمل پر اثر انداز عوامل

تجربہ سے پتہ چلتا ہے کہ بچوں کے سیکھنے کے عمل پر مندرجہ ذیل عوامل بہت زیادہ اثر انداز ہوتے ہیں۔

۱۔ ذہانت

جو بچہ جتنا زیادہ ذہین ہوتا ہے وہ اتنی ہی آسانی سے سیکھتا ہے اور سیکھی ہوئی باتوں کو نئے حالات پر منطبق یا نئی صورت حال سے نمٹنے میں استعمال کر سکتا ہے۔

۲۔ عمر

پندرہ سولہ سال تک عام عمر کے ساتھ بچے کی ذہنی عمر میں بھی برابر اضافہ ہوتا رہتا ہے۔ اس لیے سیکھنے کا عمل بھی سرعت اور سہولت کے ساتھ برابر جاری رہتا ہے۔ اس عمر تک بچوں کو بہت کچھ سکھایا جاسکتا ہے۔ اس کے بعد ذہنی عمر میں کم ہی اضافہ ہوتا ہے اور سیکھنے کی رفتار بہت سُست ہو جاتی ہے اور صرف کسی خاص فن یا چند ہی علوم میں مہارت حاصل کر سکتا ہے۔ اس لیے ذوق پیدا کرانے اور مختلف علوم و فنون سے لگاؤ پیدا کرانے کا سب سے اچھا دور پندرہ سولہ سال کی عمر ہی تک ہوتا ہے۔ اسی دوران میں مختلف علوم و فنون کی شد بد کرا دینی چاہیے تاکہ وہ خود یا اس کے بڑے بعد کے مرحلے کے لیے مناسب مضامین و مشاغل کا انتخاب کر سکیں۔

۳۔ تجربہ

سیکھے ہوئے کام کو عمل میں لا کر تجربات حاصل کرنے کے لیے جتنے زیادہ مواقع ملیں گے اتنی ہی زیادہ مہارت بھی ہوگی اور اس ضمن میں یا اس طرح کی سی باتیں سیکھنے میں آسانی بھی ہوگی۔ اس لیے تجربات کے زیادہ سے زیادہ مواقع دیئے جائیں۔

۴۔ تحریک

سیکھنے کے لیے جتنی زوردار تحریک اور بچے کی طرف سے جتنی زیادہ آمادگی ہوگی اتنی ہی زیادہ وہ قوت لگائے گا اور اتنی ہی سمحت محنت اور غیر معمولی جدوجہد کرے گا۔ نتیجے میں اتنا ہی زیادہ کامیاب ہوگا۔ اس لیے کچھ سکھانے سے پہلے بچوں کو اس کے لیے پورے طور پر آمادہ کر لینا چاہیے۔

۵۔ خوشگوار نتیجہ

سیکھنے کے دوران اگر جدوجہد کا اطمینان بخش نتیجہ بھی آنکھوں کے سامنے آتا رہے تو جدوجہد میں مزید اضافہ ہو جاتا ہے۔ کامیابی بذاتِ خود بہت زبردست محرک ہے۔ اس لیے بچوں کو اپنی کوششوں کے نتائج کا مشاہدہ کرنے کے برابر مواقع ملنے چاہئیں۔

۶۔ مزید تقویت

سیکھنے کے دوران میں انعام یا شاباشی کے ذریعہ برابر مزید تقویت بہم پہنچاتے رہنا چاہیے۔ اس سے سیکھنے کے عمل میں آسانی اور رفتار ترقی میں تیزی پیدا ہو جاتی ہے۔ بچے اپنی کوششوں میں جس درجہ بھی کامیابی کا مظاہرہ کریں اس پر انہیں شاباشی ملنی چاہیے اور ان کی کوششوں کو استحسان کی نظر سے دیکھنا چاہیے اور

مختلف طریقوں سے ان کی ہمت افزائی کرنی چاہیے، اس سے جُستی اور دل جمعی پیدا ہوتی اور قوتِ کارکردگی بڑھتی ہے۔ انعامات، پوزیشن، نمبر، اسنادات وغیرہ اس سلسلے کے مفید حربے ہیں۔

۷۔ اعادہ

اعادہ اور تکرار کا جتنا زیادہ موقع ملے گا سیکھنے کا عمل اتنا ہی زیادہ آسانی اور سرعت سے انجام پائے گا اور اس سے متعلق نئی نئی باتیں سیکھنے کی بھی تحریک ہوگی۔

۸۔ تعلق خاطر

بچوں میں نئی باتیں جاننے یا نئی چیزیں سیکھنے کی جتنی زیادہ تڑپ بے چینی اور لگن ہوگی اتنی ہی زیادہ توجہ انہماک اور کوشش سے وہ اسے سیکھیں گے۔ لگن اور پاس پیدا کرنے یا تجسس ابھار دینے سے سکھانے میں آسانی پیدا ہو جاتی ہے۔ بغیر تعلق خاطر کے کچھ سیکھنا سکھانا مشکل ہے۔

توجہ اور دہی

ذہن کی اس کیفیت کو توجہ کہتے ہیں جب اسے دوسری تمام چیزوں سے ہٹا کر کسی ایک چیز پر مرکوز کر دیا جاتا ہے تاکہ اس ایک چیز کے بارے میں کافی معلومات حاصل کی جاسکیں۔

اساتذہ اپنے طلبہ سے عام طور پر توجہ دینے کا مطالبہ کرتے رہتے ہیں۔ ان کا یہ مطالبہ ہے بھی معقول کیونکہ تعلیم و تربیت میں کسی پیش رفت کی اس وقت تک توقع ہی نہیں کی جاسکتی جب تک طلبہ کھنے پڑھنے، استاد کی باتیں غور سے سُنانے اور مضامین کاموں کو انجام دینے کی طرف ہمت نہ متوجہ نہ ہوں۔

○ بیداری اور شعور کی حالت میں ذہن برابر کسی نہ کسی چیز کی طرف متوجہ رہتا ہے کبھی گرد و پیش کی اشیاء کی طرف، کبھی کسی کی باتوں یا حرکات کی طرف، کبھی خود اپنے ہی کاموں یا تصورات و خیالات کی طرف۔ جب ہم بظاہر خالی بیٹھے

ہوتے ہیں اس وقت بھی خیالات و تصورات کی ایک دھارا برابر رواں دواں
رہتی ہے کبھی ایک بات سمجھ میں آتی ہے کبھی دوسری۔

○ ذہن جب کسی چیز کی طرف متوجہ ہوتا ہے تو تھوڑی دیر کے لیے وہ چیز ذہن
کے مرکز میں آجاتی ہے۔ باقی چیزیں ذہن کے حاشیے میں پہنچ جاتی ہیں۔ ایک دفعہ
میں توجہ ایک ہی چیز پر مرکوز ہوتی ہے۔ دوسری چیز جوں ہی مرکز توجہ بنتی
ہے پہلی فوراً ہٹ کر حاشیے میں چلی جاتی ہے۔ شعور کی حالت میں یہی عمل
جاری رہتا ہے۔

○ ایک ہی چیز پر دیر تک توجہ مرکوز نہیں رہ سکتی۔ منٹ میں عموماً چار پانچ بار توجہ
بھٹکتی ہے۔ چھوٹے بچے نو پانچ سات سیکنڈ سے زیادہ کسی ایک چیز پر
توجہ مرکوز کر ہی نہیں سکتے۔ الایہ کہ اس چیز کے مختلف پہلو باری باری سامنے
لائے جاتیں۔ ایسی صورت میں کچھ دیر تک توجہ مرکوز ہو سکتی ہے۔ اگر ایسا نہ کیا جائے
تو چند ہی سیکنڈ میں توجہ کسی اور طرف چلی جائے گی۔ نماز میں برابر متوجہ رہنے
کے لیے مزدوری ہے کہ جو کچھ پڑھا جائے اس کے مفہوم اور تفاضلوں پر بھی ساتھ
ہی غور کیا جائے ورنہ معلوم نہیں کیا کیا خیالات آنے لگتے ہیں۔

○ ایک فرد کی ایک دفعہ میں ایک ہی چیز پر توجہ ہو سکتی ہے۔ جو لوگ بیک وقت
کئی باتوں پر توجہ دینے کی کوشش کرتے ہیں وہ سخت غلطی کرتے ہیں۔ اس
طرح وہ یکسوئی کے ساتھ ایک چیز کی طرف بھی توجہ نہیں دے سکتے۔ کئی چیزوں
پر بیک وقت اس صورت میں توجہ دی جاسکتی ہے جب وہ سب مل کر
ایک ایسے کل میں تبدیل ہو جائیں جس پر بحیثیت مجموعی نظر ڈالی جاسکے۔ مثلاً

تاروں کے جھرمٹ عقد ثریا اور دُپ اکبر وغیرہ یا انسانی جسم جو مختلف اعضاء سے مل کر بنتا ہے یا کوئی منظر جو متعدد اشیاء پر مشتمل ہوتا ہے بحقیقت مجموعی ایک نظر میں یہ چیزیں توجہ کا مرکز بن سکتی ہیں لیکن جب بھی ان کے کسی ایک جز پر توجہ مرکوز ہوگی باقی اجزاء مرکز سے پرے ہٹ جاتیں گے۔

○ بعض بچے لکھتے پڑھتے یا آموختہ دیکھتے وقت کچھ کھاتے بھی جاتے ہیں یا ادھر ادھر دیکھتے یا تعلیمی سامان کو بلا ضرورت چھوٹے یا اس سے کھیلتے رہتے ہیں۔ یہ ٹھیک نہیں اس طرح توجہ مرکوز نہیں رہ سکتی بلکہ بھٹک کر دوسری طرف چلی جاتی ہے۔ ان حرکات سے بچوں کو روکنا چاہیے۔ ایک وقت میں ایک ہی کام ہو سکتا ہے۔

توجہ کے شرائط

اساتذہ اور والدین کو عام طور پر یہ شکایت رہتی ہے کہ بچے لکھنے پڑھنے یا کسی اور سنجیدہ کام کو انجام دینے کی طرف توجہ نہیں دیتے۔ عموماً کھیلنے کودنے، آوارہ گردی کرنے، ہم جو لیوں سے خوش گپیاں کرنے یا کچھ بنانے بگاڑنے ہی میں اپنا وقت ضائع کرتے رہتے ہیں تعلیم کی بجائے ان کی توجہ دوسری لغو اور لالچنی چیزوں کی طرف ہوتی ہے۔ ان کی شکایت ہے تو دراصل حقیقت پر مبنی لیکن اس میں تنہا بچوں کا قصور نہیں بلکہ وہ بھی اس میں برابر کے شریک ہیں کیونکہ ان کی طرف سے دراصل وہ شرطیں پوری نہیں کی جاتیں جو بچوں کو لکھنے پڑھنے یا کسی مناسب کام پر توجہ دینے کے لیے ضروری ہیں۔

کسی طرف توجہ مبذول ہونے کی متعدد شرطیں ہیں ان میں سے کچھ (ا) خارجی

ہیں اور کچھ (۲) داخلی۔

خارجی شرطیں

خارجی شرطیں حسب ذیل ہیں:

○ شدت، جو چیز شدت میں جتنی زیادہ اور سائز میں جتنی بڑی ہوتی ہے اتنی ہی زیادہ جاذب توجہ ہوتی ہے۔ مثلاً شوخ رنگ، تیز روشنی، بلند آواز، حسین صورت، بڑا پوسٹر وغیرہ۔ اس کے برعکس سائز میں چھوٹی یا شدت میں معمولی چیزیں نظر انداز ہو جاتی ہیں۔ اس لیے تختہ سیاہ پر اسپیکج بڑا اور خط جلی ہونا چاہیئے۔ چھوٹے بچوں کے سامنے پیش کی جانے والی تصاویر میں رنگ شوخ ہونا چاہیئے اور حتی الامکان چاک بھی رنگین ہی استعمال کرنی چاہیئے۔ طلبہ کے سامنے بہت دھیمی آواز میں بولنا بھی ٹھیک نہیں۔ اتنی بلند آواز سے بولنا چاہیئے کہ پورا درجہ بخوبی سُن سکے البتہ چنچنا چلانا مختلف وجوہ سے درست نہیں۔

○ تکرار یا اعادہ کسی لفظ، فقرے یا جملے کی تکرار مثلاً دوڑو دوڑو دوڑو! سانپ! سانپ!! چور! چور!! ہلاک ہو! ہلاک ہو! وغیرہ بڑی آسانی سے توجہ کو کھینچ لیتے ہیں۔ ایسی کہانیاں بچے بڑے غور سے سُنتے ہیں جن میں ایک سنگتہ جملہ تھوڑے تھوڑے وقفہ کے بعد دہرایا جاتا ہے۔ اسی طرح کسی اشتہار کا متعدد بار سامنے آنا بھی توجہ کو اپنی طرف مبذول کرا لیتا ہے۔

○ حرکت یا تبدیلی، حرکت کرنے پھینکے، بڑھنے یا برابر روپ بدلنے والی چیزیں بھی توجہ کو آسانی کھینچ لیتی ہیں اور دیر تک متوجہ رکھتی ہیں۔ سائن بورڈوں

پر لگے ہوئے بلب جو جلتے بجھتے رہتے ہیں اسی غرض سے لگائے جاتے ہیں کہ لوگ
 آسانی ادھر متوجہ ہوں۔ آوازوں میں اتار چڑھاؤ بھی توجہ کو مرکوز رکھتا ہے۔ چلتے
 چلتے کسی کا پھسل کر گر پڑنا، جلتی ہوئی بتی کا اچانک بجھ جانا، روشنی کا مدھم ہونے
 لگنا یا چلتے چلتے پنکھے کا رک جانا۔ نام حالات میں ان پر توجہ نہیں ہوتی لیکن
 جوں ہی ان میں کوئی تبدیلی رونما ہوتی ہے توجہ فوراً اس کی طرف منقطع ہو
 جاتی ہے۔

○ جدت یا نیا پن: کوئی نئی چیز سامنے آتی ہے تو فوراً توجہ کو کھینچ لیتی ہے۔ کوئی
 مانوس چیز بھی خلاف توقع اگر ہمیت بدل کر یا کسی غیر معمولی حالت میں سامنے
 آتی ہے تو جاذب توجہ بن جاتی ہے۔ مثلاً کسی ساتھی کا عجیب و غریب لباس
 میں آنا البتہ کسی نئی چیز کا بالکل نا مانوس ہونا ٹھیک نہیں۔ سابقہ معلومات سے
 ہر نئی چیز کا کچھ ربط ہونا چاہیے خواہ یہ تعلق مماثلت کے بجائے تضاد ہی کا
 کیوں نہ ہو ورنہ نظر انداز ہو جائے گی۔ یا بچے اس سے وحشت محسوس
 کریں گے۔

○ واضح اور قابل فہم ہونا: وہ چیزیں نسبتاً زیادہ جاذب توجہ ہوتی ہیں جو صاف
 ستھری، خوبصورت اور واضح ہوں، نیز آسانی سے سمجھ میں آجائیں۔ مبہم یا
 غیر واضح اشیاء پر کم ہی توجہ جاتی ہے۔

○ موازنہ و مقابلہ: دو متضاد چیزوں کو ایک دوسرے کے مقابلے میں پیش
 کیا جائے تو جاذب توجہ بن جاتی ہیں۔ دو متضاد رنگوں میں بنی ہوئی تصویریں
 یا چارٹس، دو مقامات کی پیداوار، دو افراد کی آمدنیاں، دو ممالک کی شرح

اموات وغیرہ جن میں نمایاں فرق ہو اگر ساتھ ساتھ پیش کی جائیں تو توجہ کو زیادہ آسانی سے کھینچ لیتی ہیں۔

داخلی شہرطیں

یہ تو رہیں خارجی شہرطیں، توجہ کی کچھ داخلی شہرطیں بھی ہیں مثلاً،
 ○ دھپسی :- ہم عموماً صرف ان چیزوں کی طرف توجہ دیتے ہیں جن سے ہمیں فطری دل چسپی یا طبعی مناسبت ہوتی ہے، ایک بچہ کھانے کھیلنے کی چیزوں کی طرف باسانی متوجہ ہوگا۔ جب کہ ایک محقق قلمی مسودات اور کرم خوردہ مخطوطات کی طرف۔

○ عادت، تربیت کے ذریعے جس چیز پر توجہ دینے کی عادت ڈلوائی جائے گی رفتہ رفتہ اس طرف توجہ ہونے لگے گی خواہ وہ چیز بذاتِ خود بہت زیادہ جاذب توجہ نہ ہو ایک انجینئر انجن پر تار بابتار کی آواز پر قاری کسی کی قرات پر اور طبیب نسخوں کی طرف باسانی متوجہ ہو جاتا ہے کیونکہ ان پر توجہ دینے کی انہیں عادت ہو گئی ہے۔ یہی وجہ ہے کہ مختلف محکموں میں کام کرنے والے لوگ جب گھروں پر بھی آپس میں ملتے ہیں تو اپنے محکمے ہی کی باتیں کرتے رہتے ہیں حالانکہ محکمہ جاتی کام عموماً خشک ہی ہوتے ہیں۔

○ فطری داعیات اور حیاتیاتی ضروریات : وہ چیزیں باسانی بچوں کی توجہ کا مرکز بن جاتی ہیں جن سے ان کی کوئی فطری خواہش یا حیاتیاتی ضرورت پوری ہو، مثلاً کھانے پینے یا کھیلنے کودنے کی چیزیں وغیرہ۔

○ مزاج اور موڈ : توجہ پر مزاج اور موڈ کا بھی اثر پڑتا ہے۔ بعض لوگ اپنے مزاج

ہی کی وجہ سے اپنے تصورِ رات ہی میں مگن اور اپنے خیالات میں گم رہتے ہیں تو بعض بیرونی دنیا اور گرد و پیش میں زیادہ دلچسپی لیتے ہیں اور ان پر توجہ دیتے ہیں۔ اسی طرح جب خفگی کا موڈ طاری ہوتا ہے تو گرد و پیش کی معمولی بے اعتدالیاں بھی متوجہ کر لیتی اور غصے کو مزید بھڑکا دیتی ہیں۔ جب کہ خوش و خرم ہونے کی صورت میں اس طرح کی معمولی کوتاہیوں کی طرف سے صرف نظر کر لیتے ہیں اور ان پر قطعاً کوئی توجہ نہیں دیتے۔

○ دماغی قوت: تازہ دم اور ہشاش بشاش ہونے کی صورت میں کسی چیز کی طرف دیر تک توجہ مرکوز رہ سکتی ہے۔ لیکن رنج یا صدمے کی صورت میں بیرونی کی بجائے اندرونی چیزوں پر توجہ دیتی ہے۔ تکان کی صورت میں توجہ بار بار بھٹکتی ہے اور نہ ہی کسی ایک چیز پر مرکوز نہیں ہوتا۔

توجہ کی قسمیں

توجہ کی مختلف قسمیں ہیں:


۱۔ ارادی اور غیر ارادی توجہ

○ جب کسی چیز پر اس لیے توجہ دی جاتی ہے کہ وہ کسی اور مقصد کے حصول کا ذریعہ ہوتی ہے تو اسے ارادی توجہ کہتے ہیں مثلاً امتحان پاس کرنے، طلبہ میں نمایاں ہونے، اساتذہ کی خوشنودی حاصل کرنے یا والدین کی نظروں میں محبوب بننے کے لیے تعلیم یا کسی اور کام پر توجہ دینا۔

○ جب کوئی چیز بذاتِ خود جاذبِ توجہ ہو اور اس کی طرف توجہ دینے کے

یہ کسی ارادے کی ضرورت پیش نہ آئے تو اسے غیر ارادی توجہ کہتے ہیں۔
مثلاً تیز آواز، شوخ زنگ، شور و غل، ڈگڈگی کی آواز، چلتی ہوئی ٹرین، اُڑتے
ہوئے جہاز، گزرتے ہوئے جلوس وغیرہ کی طرف متوجہ ہونا۔
ارادی اور غیر ارادی کی بھی مزید دو قسمیں ہیں۔ ذیل کی شکل ملاحظہ ہو۔

توجہ



○ مفہم ارادی توجہ: جب کسی چیز کی طرف متوجہ رہنے کے لیے صرف ایک بار
ارادہ کر لینا کافی ہو تو یہ مفہم توجہ کہلائے گی۔ مثلاً ارادہ کر کے مطالعہ یا کسی کام پر بچہ
لگ گیا اور بغیر مزاحمت دیر تک لگا رہا۔

○ صریح ارادی توجہ: جب کسی وجہ سے توجہ بھٹکتی رہے اور کسی چیز کی طرف
متوجہ رہنے کے لیے بار بار ارادے اور کوشش کی ضرورت پیش آئے تو وہ
صریح ارادی توجہ کہلائے گی، مثلاً مطالعہ یا کسی کام کے وقت توجہ کو اپنی طرف
کھینچنے والی متعدد چیزیں گرد و پیش میں ہوں یا کوئی خیال بار بار ذہن میں آکر
توجہ کو بھٹکانے کی کوشش کرے لیکن بار بار ان کی طرف سے صرف نظر کر کے
توجہ کو کام پر مرکوز رکھنے کی کوشش کی جائے۔

○ جبری غیر ارادی توجہ: جب ارادے اور مرضی کے خلاف جبراً توجہ کسی چیز

کی طرف منعطف ہو جاتی ہے تو اسے جبری غیر ارادی توجہ کہتے ہیں۔ مثلاً

ایک بچہ بالقصد مطالعے کے لیے بیٹھا۔ امتحان قریب ہے وہ محنت اور

توجہ سے تیاری کرنا چاہتا ہے لیکن گرد و پیش شور و غل یا لوگوں کی آمد و رفت

کی وجہ سے وہ مجبوراً مطالعہ کے بجائے دوسری طرف متوجہ ہو جاتا ہے۔

○ بے ساختہ غیر ارادی توجہ: جب فطری دلچسپی یا تعلق خاطر کے باعث ذہن

کسی چیز کی طرف یکایک متوجہ ہو جاتا ہے تو اسے بے ساختہ غیر ارادی توجہ

کہتے ہیں۔ مثلاً مطالعہ کے دوران میں کسی جگہ دوست کی آمد یا نظروں کے

سامنے مجولیوں کا کوئی دلچسپ کھیل شروع کر دینا وغیرہ۔ ایسی صورت میں

بچہ جوش مسرت یا فطری دلچسپی کی وجہ سے اصل کام کو بھول کر بے ساختہ دوسری

طرف متوجہ ہو جاتا ہے۔

۲۔ مرکوز اور منقسم توجہ

بعض افراد فطرۃً گہری توجہ کے مالک ہوتے ہیں اور کسی ایک ہی چیز پر دیر

تک توجہ مرکوز رکھ سکتے ہیں، بعض کی توجہ منقسم ہوتی ہے۔ وہ تھوڑی تھوڑی

دیر بدل بدل کر مختلف چیزوں کی طرف ایک ساتھ توجہ کر سکتے ہیں۔ علمی کام کرنے کے

لیے گہری توجہ کی ضرورت ہوتی ہے اور عملی کام یا انتظامی امور کے لیے منقسم توجہ کی

لازکیاں منقسم توجہ کی مالک ہوتی ہیں اس لیے ریاضی میں وہ کمزور رہتی ہیں کیونکہ یہ

مضمون گہری توجہ چاہتا ہے۔

۳۔ ڈانوا ڈول اور پائیدار توجہ

چھوٹے بچوں کی توجہ بار بار بھٹکتی ہے وہ کسی ایک چیز پر زیادہ دیر تک توجہ نہیں دے سکتے جب کہ بڑوں کی توجہ نسبتاً پائیدار ہوتی ہے اور وہ دیر تک ایک ہی طرف متوجہ رہ سکتے ہیں۔ غلاست یا تکان کی وجہ سے بھی توجہ جلد جلد بھٹکتی ہے۔

توجہ اور دلچسپی

توجہ اور دلچسپی میں چرلی دامن کا ساتھ ہے۔ ہر فرد عموماً ان چیزوں کی طرف توجہ دیتا ہے جو اس کے لیے دل چسپ ہوتی ہیں۔

بچوں کے بارے میں ہم سب جانتے ہیں کہ وہ

- محنت مشقت سے جی چراتے ہیں اور جم کر کوئی کام کرنا نہیں چاہتے۔
- چھٹیوں کلبے چینی سے انتظار کرتے رہتے اور سیر و تفریح یا کھیل کود کے منصوبے بنایا کرتے ہیں۔

- آزاد منشی ہوتے ہیں، کسی کا دباؤ اور تسلط پسند نہیں کرتے اور نہ کوئی پابندی گوارا کرتے ہیں۔

- توجہ اور انہماک سے گھبراتے اور کوسوں کو درجھاگتے ہیں۔

- ٹوٹر، پھوٹر، شور شغب، ہنگامہ آرائی اور کھیل کود کے رسیا ہوتے ہیں۔

ظاہر ہے ایسی مخلوق کو لکھنے پڑھنے یا کسی سنجیدہ کام پر لگانا آسان نہیں ہے۔ بچے ان چیزوں پر اسی صورت میں توجہ دیں گے جب یہ کام ان کے لیے دلچسپ بنا دیئے جائیں۔

- اسباق کو دلچسپ بنانے کے لیے مندرجہ ذیل تدابیر کارگر ہو سکتی ہیں:
- سب سے پہلے سبق کی غرض و غایت بچوں کے ذہن میں بخوبی بٹھادی جائے یہاں تک کہ وہ اپنے طور پر اس کی ضرورت و افادیت محسوس کر لیں۔
 - سبق اس انداز سے پیش کیا جائے کہ اس سے بچے کی اپنی کوئی بنیادی خواہش، فطری داعیہ، جبلتی تقاضا یا ذاتی غرض پوری ہوتی ہو۔ مثلاً کھیل کھیل میں تعلیم دی جائے یا تجسس کو ابھار کر اس کی تسکین کا سامان کیا جائے۔
 - کچھ تعمیری کام اور بنانے بگاڑنے کا موقع دیا جائے، ہجڑوں کی قدردانی، بڑوں کی ہمت افزائی، اساتذہ کی خوشنودی وغیرہ کے حصول کا ذریعہ بنایا جائے وغیرہ۔
 - اگر ممکن ہو تو سبق کا مواد کہانی یا مکالمے کی شکل میں پیش کیا جائے۔
 - اصولی باتوں اور مجرد تصورات کو ٹھوس اشیاء، دلچسپ مثالوں اور نقشوں، چارٹوں وغیرہ کی مدد سے سمجھایا جائے۔
 - توضیحی و تشریحی سامان، گلوب، چارٹس، نقشہ جات، تصاویر، ماڈل، رنگین چاک کے ایکیج وغیرہ سے سبق کو واضح کیا جائے۔
 - بچوں کی شخصیت اور ان کی کوششوں کو اہمیت دی جائے۔ سبق کو آگے بڑھانے میں ان سے امداد لی جائے۔ ان سے مشورے مانگے جائیں۔
 - البتہ ناکامی کے مواقع نہ آنے پائیں۔
 - کسی حد تک مقابلے و مسابقت کے مواقع دیئے جائیں۔
 - بچوں کو اپنی کوششوں کے مفید نتائج اپنی نظروں سے دیکھ لینے کا بندوبست

کیا جاتے۔

- کوششوں میں کامیابی پر دل کھول کر سراہا جاتے اور شاباشی دی جاتے۔
- سبق کو اس کی روزمرہ کی زندگی سے مربوط کر دیا جاتے اور اس سے متعلق گھر کے لیے کوئی ایسا کام دیا جاتے جس سے اس کی کسی جبلت کی تسکین ہوتی ہو مثلاً ٹکٹ، پتیاں، تصاویر، بیج وغیرہ جمع کرنا، کوئی ماڈل بنانا وغیرہ۔
- سویرے جب بچے مدرسے آتے ہیں تو ان کی توجہ بھٹکتی رہتی ہے۔ اس لیے پہلے گھنٹے میں کوئی آسان یا فطری دلچسپی کا مضمون رکھا جاتے۔
- تھوڑی دیر کے بعد بچوں کی توجہ بہت تیزی سے بڑھتی ہے اور دوسرے نمبرے گھنٹے میں اپنے شباب پر پہنچ جاتی ہے۔ ان گھنٹوں میں توجہ طلب اہم اور مشکل مضامین رکھے جائیں۔ مثلاً حساب عربی اور مادری زبان وغیرہ۔
- چھوٹے بچوں کی توجہ جلد جلد بھٹکتی ہے وہ کسی ایک چیز پر زیادہ دیر تک توجہ مرکوز نہیں رکھ سکتے اس لیے ان کے گھنٹے مختصر رکھے جائیں اور دیر تک توجہ مرکوز کرنے کا عادی بنانے کے لیے پہلو بدل بدل کر اور ندرت کی کچھ چاشنی شامل کر کے چیزوں کو پیش کیا جاتے تاکہ وہ کچھ دیر تک متوجہ رہ سکیں۔
- بچوں کو متوجہ کرنے اور سبق میں ان کی دلچسپی برقرار رکھنے کے لیے ضروری ہے کہ مدرس خود اپنے کام کی طرف غیر معمولی توجہ دے اور سبق میں پوری توجہ اور دلچسپی کا مظاہرہ کرے۔
- سبق کے مختلف اجزاء کو اس انداز سے ترتیب دے کر اور باہم مربوط کر کے پیش کیا جائے کہ ایک جُز دوسرے کا متمم معلوم ہو اور فطری طور پر توجہ اگلے جز کی طرف

منتقل ہو جائے۔ ایسا نہ ہونے پائے کہ ایک جز ختم ہونے پر ساتھ ہی توجہ بھی ختم ہو جائے۔

○ اسی طرح مختلف مضامین کو بھی باہم اس طرح مربوط کر کے پڑھایا جائے کہ ایک مضمون سے فطری طور پر ذہن دوسرے مضمون کی طرف منتقل ہو جائے تاکہ ایک مضمون ختم ہونے پر توجہ بھٹکنے نہ پائے۔

○ ہر نئی بات سابقہ معلومات سے مربوط کر کے پیش کی جائے تاکہ سبق بچوں کے لیے بالکل نامانوس یا ناقابل فہم نہ رہے۔

○ ابتدائی درجات کے بچے صرف ان چیزوں کی طرف توجہ دیتے ہیں جن میں فطری دلچسپی ہوتی ہے یا جو توجہ کو بے ساختہ کھینچ لیتی ہیں۔ مثلاً کھیل، آرٹ و کرافٹ کے کام، شورخ رنگ، تیز آواز، متحرک اور پھیلنے والی اشیاء وغیرہ۔ ان چیزوں کے ذریعے اگر تعلیم دی جائے تو ان کی توجہ کا مسئلہ حل ہو سکتا ہے۔ مثلاً کھیل کھیل میں تعلیم دینا، تدریس میں رنگین تصاویر کا استعمال وغیرہ، لیکن بتدریج بچوں کو ارادی توجہ کا عادی بنانا چاہیے کیونکہ زندگی میں انسان کو بیشتر ایسے کاموں سے سابقہ پیش آتا ہے جو بذات خود دلچسپ نہیں ہوتے تاکہ بچے ان کاموں پر بھی توجہ دینے لگیں جو بہر حال ان کے لیے بہت مفید اور نہایت ضروری ہوتے ہیں لیکن ان میں فطری دلچسپی نہیں ہوتی۔

○ تدریس کا کام پُر سکون ماحول اور اچھی فضا میں انجام دیں تاکہ طلبہ باسانی متوجہ ہوں اور توجہ ہٹانے والی اشیاء کو قریب نہ پھٹکنے دیں۔ غیر متعلق تعلیمی سامان بستے میں رکھوا دیں۔ تختہ سیاہ پر سے غیر متعلق تحریر مٹا دیں۔ غیر متعلق تصاویر

اور چارٹس سامنے سے ہٹا دیں۔

○ بچوں کو متوجہ کرنے کے لیے بار بار ڈرانا، دھمکانا، میز پر ہاتھ مارنا، چھڑی دکھانا، چیخنا، چلانا مناسب نہیں ایسا کرنے سے تھوڑی دیر کے لیے بچے متوجہ تو ہو جاتے ہیں۔ لیکن ایسی توجہ میں پائیداری نہیں ہوتی، ساتھ ہی ان چیزوں کا زیادہ استعمال بعض ایسے جذبات پیدا کر دیتا ہے جو اصل چیز کی طرف توجہ دینے میں مانع ہوتے ہیں۔ کچھ دنوں کے بعد اس طرح کی کوششیں غیر موثر اور بے سود ثابت ہوتی ہیں۔

○ درجے پر برابر نظر رکھنی چاہیئے۔ تختہ سیاہ پر لکھتے وقت بھی درجے کی طرف پیٹھ نہ کرنی چاہیئے بلکہ ایک جانب سے لکھنا اور بار بار درجے کی طرف دیکھتے رہنا چاہیئے۔ غیر متوجہ طلبہ سے اچانک سوال کر لینا چاہیئے۔ اس طرح سبق کی طرف درجے کی توجہ برقرار رہے گی۔

○ بچوں کی توجہ کا دائرہ بہت محدود ہوتا ہے اوقت واحد میں چند ہی اشیاء سما سکتی ہیں۔ اس لیے پڑھاتے وقت مختصر جملے استعمال کرنے چاہئیں۔ بہت ٹھہر ٹھہر کر بولنا چاہیئے۔ املا لکھاتے وقت ایک دفعہ میں بہت مختصر فقرہ بولنا چاہیئے۔

حافظہ

(یادداشت)

حافظہ ہمارے ذہن کی وہ قوت ہے جس کے ذریعے ہم پیش آمدہ باتوں واقعات
تجربات اور اشکال وغیرہ کو ذہن میں جھاتے، دوبارہ ذہن میں لاتے اور سابقہ کی حقیقت
سے انہیں شناخت کرتے ہیں۔

حافظے کی اہمیت و افادیت محتاج بیان نہیں۔ اس کے بغیر ہم ایک قدم نہیں
چل سکتے۔ ذرا غور فرمائیے۔ اگر ہم اپنے سابقہ تجربات بھولتے جائیں ہمیں اپنے وعدے
قرض اور لین دین کے معاملات یاد ہی نہ رہیں، مختلف مقامات، وہاں تک آنے جانے
کے راستے، جانی پہچانی صورتیں، لوگوں سے رشتے ناٹے اور ان کی باتیں اور شکلیں اگر
ہمارے ذہن سے محو ہو جائیں یا خدا رسول کی ہدایات اگر ہمیں یاد ہی نہ رہیں تو سوچئے
زندگی دو بھرا اور وہ بال جان ہو جائے۔ حافظے کے بغیر ہم جن زحمتوں سے دوچار ہو سکتے
ہیں، ہر ایک اس کا باسانی اندازہ کر سکتا ہے۔

حافظہ ایک فطری قوت ہے۔ اس کا تعلق دماغ کی طبعی ساخت سے ہے اس لیے اس میں کسی طرح کی کمی بیشی کا تو سوال نہیں۔ جیسا کچھ باری تعالیٰ کی طرف سے عطا ہو جائے ویسا ہی برقرار رہے گا۔ البتہ اگر اس سے کام لینے کا سلیقہ آتا ہو تو معمولی حافظے کا آدمی بھی انشاء اللہ اپنا کام بخوبی چلا سکتا ہے اس لیے اس قوت سے مناسب کام لینے کا طریقہ بہر حال ہر ایک کو جان لینا چاہیے۔

حافظے میں اگر مندرجہ ذیل خصوصیات پائی جائیں تو وہ اچھا حافظہ کہلاتا ہے۔

- جلد یاد کر لینا
- دیر تک یاد رکھنا
- بوقت ضرورت یاد آ جانا
- بیکار باتوں کو بھول جانا۔

اگر ہم اس قوت کو سلیقے سے کام میں لانا سیکھ لیں تو حافظے میں یہ صفات پیدا ہو سکتی ہیں۔ اس ضمن کی تدابیر پر غور کرنے سے پہلے حافظے کے عمل سے متعلق کچھ اور ضروری باتیں جان لینی چاہئیں۔

حافظے کے ارکان

حافظے کے ہر عمل میں مندرجہ ذیل ارکان پائے جاتے ہیں۔

۱۔ تحفظ

یعنی کسی واقعہ بات یا چیز وغیرہ کا ذہن میں داخل ہو کر جگہ پکڑ لینا جو بات ذہن میں جتنی وضاحت سے داخل ہوتی اور جتنی توجہ سے جمانی جاتی ہے ذہن پر اتنے

ہی گہرے نقوش چھوڑتی اور دیر تک محفوظ رہتی ہے۔ اگر اس ضمن میں لاپردائی برتی جائے یا اس پر سے سرسری گزر جایا جائے تو نقوش دھندلے ہوں گے اور جلد محو ہو جائیں گے۔ یاد کرانے سے پہلے اگر اس کا مفہوم، اس کی ضرورت و افادیت بخوبی ذہن نشین کرادی جائے تو وہ سوچ سمجھ کر اور زیادہ توجہ سے یاد کی جائے گی اور زیادہ دنوں تک یاد رہے گی۔ ابتدا میں بچے بہت سی باتیں بے سمجھے بوجھے محض سن سنا کر اور بار بار دہرا کر نقالی میں رٹ لیتے ہیں اور اس طرح بھی ان کو بہت کچھ رٹایا جاسکتا ہے۔ اس طرح کی رٹائی ہوتی باتیں بھی بڑی اہمیت و افادیت کی حامل ہوتی ہیں۔ مثلاً دعاؤں، افکار، اشعار، ضرب الامثال، پہاڑ سے وغیرہ، لیکن اگر یاد کرنے سے پہلے بچوں کو ان کا مفہوم سمجھا دیا جائے اور ان کی اہمیت و افادیت بھی اختصار سے ذہن نشین کرا دی جائے یا کھیل کھیل میں یاد کرائی جائیں تو یاد کرنے میں زیادہ آسانی ہوتی ہے اگر کوئی بات توجہ اور دلچسپی سے یاد کی جاتی ہے تو وہ زیادہ دنوں تک یاد رہتی ہے، یوں بھی انسان کی فطرت ہے کہ عموماً وہی باتیں وہ زیادہ یاد رکھتا ہے، جن سے اسے دلچسپی اور لگاؤ پیدا ہوتا ہے۔

۲۔ تذکر

یعنی محفوظ کی ہوئی بات کو حسب ضرورت دوبارہ ذہن میں لانا، یہ بھی حافظہ کا نہایت ضروری رکن ہے۔ ہمارے ذہن میں متعدد باتوں کا ذخیرہ ہو لیکن وقت پر اگر یاد ہی نہ آئے تو کس کام کا۔ اس کے برعکس جتنا کچھ بھی یاد ہو اگر بوقت ضرورت یاد آجایا کرے تب تو ہمارے لیے افادیت رکھتا ہے۔

جتنے سلیقے سے کوئی بات ذہن میں محفوظ کی جاتی ہے اتنی ہی آسانی سے

حسب ضرورت یاد آجاتی ہے حفظ کرتے وقت مندرجہ ذیل امور کا اگر لحاظ رکھا جائے تو تذکرہ میں بڑی آسانی ہوتی ہے۔

○ ایک بات دوسری بات کے سہارے یا آسانی یاد آجاتی ہے۔ اس کے عکس اگر ہر بات الگ الگ ذہن میں جھائی جائے تو بوقت ضرورت اس کے یاد آنے میں دشواری ہوتی ہے۔ اس لیے جو نئی بات بھی یاد کرائی جائے سابقہ معلومات سے اس کا ربط ضرور ملا دیا جائے مثلاً علامہ شبلی کی پیدائش (۱۸۵۷ء) پر غدر ہوا اور وفات (۱۹۱۴ء) پر جنگ عظیم چھڑی۔ مولانا آزاد کے سن پیدائش (۱۸۸۸ء) میں آٹھ کے تین ہند سے ہیں۔ موصوف پنڈت نہرو (۱۸۸۹ء) سے ایک سال بڑے تھے۔

○ مختلف چیزوں میں یہ ربط و تلازمہ تین طریقوں سے قائم ہو سکتا ہے۔

(۱) بذریعہ اتصال؛ دریا زاد چیزوں میں باہم جتنا قرب، مقارنت یا اتصال ہوگا اتنا ہی وہ ایک دوسرے سے مربوط ہوں گی اور ایک دوسرے کو یاد دلانے کا ذریعہ بنیں گی۔ مثلاً دو دوستوں کو اگر کئی بار ایک ساتھ دیکھا جائے تو ایک کو دیکھتے ہی دوسرا یاد آجائے گا۔ اذان کی آواز سنتے ہی نماز یاد آجانا ناگزیر ہے کیونکہ دونوں لازم و ملزوم ہیں۔ اس طرح اگر دو چیزوں میں ربط قائم کر دیا جائے تو تحفظ اور تذکرہ دونوں میں آسانی ہوتی ہے۔

(۲) بذریعہ مماثلت یا موازنہ؛ نئی چیز کا اگر کسی جانی پہچانی چیز سے موازنہ کر کے دونوں کے مابین مماثلت و مشابہت بخوبی ذہن نشین کرادی جائے تو ایک کے یاد آتے ہی دوسری خود بخود یاد آجائے گی۔ مثلاً زہیرے کا گدھے سے اور زہران

کا اونٹ سے موازنہ، لیکن واضح رہے مشابہت اگر بہت زیادہ ہوتی ہے تو شناخت میں کبھی کبھی دھوکا بھی ہو جاتا ہے۔ دوسرے شکل بھائیوں کے ضمن میں لوگوں کو اکثر دھوکا ہوتا ہے۔ اس لیے مشابہت و مماثلت بتانے کے ساتھ موازنہ کرتے وقت جزئی فرق بھی واضح کر دیا جائے تاکہ اس طرح کا دھوکا نہ ہو۔ زیر سے اور گدھے نیز زراف اور اونٹ میں نمایاں فرق یہ ہوتا ہے کہ زیر سے کے جسم پر کالی سفید دھاریاں ہوتی ہیں اور زراف کے پورے جسم پر حقیاں ہوتی ہیں وغیرہ۔ قرآن مجید کی ان آیات کے ضمن میں حفاظ کو اکثر دھوکا ہو جاتا ہے، جن کے الفاظ یا مضامین ملتے جلتے یا بالکل یکساں ہوتے ہیں۔ سیاق و سباق سے اس طرح کی آیات کا بخوبی ربط ملا کر جزئی فرق بخوبی ذہن نشین کر دینا چاہیے تاکہ اس کا اندیشہ نہ رہے۔

(۳) مقابلہ کر کے: کسی جانی پہچانی چیز سے نئی کا مقابلہ کر کے اگر دونوں کے مابین تضاد نمایاں کر دیا جائے تو بھی ایک کی مدد سے دوسرے کو یاد کرنے اور ایک کی وجہ سے دوسری یاد آ جانے میں آسانی ہوتی ہے۔ چیزیں اپنی ضد سے باآسانی پہچان لی جاتی ہیں۔ اشار کے کسی واقعہ کے ساتھ خود غرضی کا کوئی واقعہ، مذہبی پالیسی کے معاملے میں اورنگ زیب اور اکبر کا مقابلہ۔

غرض مختلف طریقوں سے سابقہ معلومات سے نئی معلومات کا ربط ملا دینے سے خواہ وہ مقارنت کے ذریعے ہو یا مقابلے و موازنے کے ذریعے، بات بھی بخوبی سمجھ میں آ جاتی ہے اور اس کے تحفظ و تذکرے میں بڑی مدد ملتی ہے۔ اس لیے بچوں کو سبق پڑھانے وقت اس کا پورا لحاظ رکھا جائے۔ ہر بات کا سابقہ سے ربط ملایا جائے اور موازنہ و مقابلہ وغیرہ کر کے بخوبی ذہن نشین کرایا جائے۔

○ کوئی تقریر یا کسی سبق کا مضمون یاد رکھنا ہو تو مناسب صورت یہ ہوگی کہ پہلے اس کا ایک عنوان مقرر کر لیا جائے اور ذیلی عنوانات اور سرخیوں کے تحت نوٹ کی شکل میں اس کا ایک مختصر خاکہ تیار کر لیا جائے۔ عنوان کی وجہ سے وہ تقریر یا مضمون یاد آجائے گا اور ذیلی سرخیوں کی مدد سے تسلسل کے ساتھ پورے مضمون یا تقریر کا مواد یاد آتا جائے گا۔

○ یاد کرتے وقت پورے وثوق اور اعتماد کے ساتھ یاد کیا جائے شک و شبہ کی گنجائش نہ چھوڑی جائے تو یاد آنے میں چوک کم ہوتی ہے۔ ورنہ بھولنے کا قوی اندیشہ رہتا ہے۔

○ کسی جگہ، چیز یا وقت وغیرہ کے ساتھ مربوط ہو جانے پر بھی باتیں باسانی یاد آجاتی ہیں۔

○ بچوں کا دائرہ شعوری بہت تنگ ہوتا ہے۔ وہ بیک وقت صرف دو تین باتیں محفوظ رکھ سکتے ہیں۔ اس لیے ان کی کتابوں میں جملے مختصر اور الفاظ چھوٹے ہونے چاہئیں۔ عبارتی سوالات میں بھی کم سے کم پیچیدگی ہونی چاہیے۔ ایک ساتھ کئی باتوں کا حکم نہیں دینا چاہیے۔ ورنہ بعض باتیں بھول جاتیں گی۔ بازار سے سودا منگانا ہو تو ایک ساتھ آٹھ دس چیزوں کی فرمائش نہ کی جائے۔ اگر ایسا کرنا ناگزیر ہو تو لکھ کر دیا جائے ورنہ یاد نہ رہے گا۔

۱۔ شناخت اور تشخیص

یعنی سامنے آنے یا ذہن میں لاتے ہی سابقہ باتوں یا چیزوں کا یاد آجانا اور انہیں سابقہ کی حیثیت سے بخوبی پہچان لینا۔ یہ بھی حافظہ کا نہایت اہم رکن ہے۔

اگر ہم یاد کی ہوئی چیزوں کو سابقہ کی حیثیت سے شناخت ہی نہ کر سکیں تو بڑی دشواری پیش آئے، ہم ان کے ساتھ وہ رویہ اختیار ہی نہ کر سکیں گے جو ہونا چاہیئے۔ ایسے مواقع پر انتہائی شرمندگی ہوتی ہے، جب ایک پرانے ملاقاتی سے بہت دنوں کے بعد ملاقات ہونے پر ہم کو اتنا تو یاد رہتا ہے کہ انہیں کہیں دیکھا ہے لیکن نام اور مقام ہم بھول جاتے ہیں اور بخوبی شناخت نہیں کر پاتے۔ وہ تو ہمارے ساتھ سابقہ بے تکلفی برتنا چاہتے ہیں اور بعض چیزوں کا حوالہ دیتے ہیں اور ہم اندھیرے میں رہتے ہیں اور نمایاں شان خیر مقدم نہیں کر پاتے۔ اس لیے افراد اور اشیاء کی شکلوں کے ساتھ نام اور حیثیت اور باتوں یا واقعات کے ساتھ ان کا پس منظر بھی یاد ہونا چاہیئے تاکہ شناخت میں آسانی ہو۔

بچوں کا سبق رٹ کر سنا دینا لیکن عروفت یا الفاظ کو پہچان نہ سکرنا جتنا مضر ہوتا ہے، ہم سب جانتے ہیں۔ تحفظ اور تہذکر کے ساتھ شناخت کی بھی بخوبی مشق کرانی چاہیئے۔

درجے کے طلبہ کا نام یاد رکھنا اور نام لے کر انہیں خطاب کرنا ان سے غیر معمولی لگاؤ اور یگانگت کا ثبوت ہے۔ اس سے طلبہ کو اپنی اہمیت اور تشخص کا احساس ہوتا ہے۔ مدرس کو چاہیئے کہ وہ درجے کے ہر بچے کی صرف شکل پہچاننے پر اکتفا نہ کرے بلکہ ان کا نام بھی یاد رکھے، نام لے کر حکم دینے یا کسی بات سے روکنے کا انگلیوں سے صرف اشارہ کر کے کچھ کہنے کے مقابلے میں زیادہ اثر ہوتا ہے۔ اس طرح کنٹرول میں بھی آسانی ہوتی ہے۔

یاد کرانے کے طریقے اور تدبیریں

یاد کرانے کے مندرجہ ذیل طریقے اور تدبیریں تجربے سے بہت مفید ثابت ہوتی ہیں۔ ان کو اپنانے سے جلد یاد ہو جاتا ہے، دیر تک یاد رہتا ہے اور بوقت ضرورت یاد آ جاتا ہے۔

۱۔ ہشاش بشاش اور تازہ دم ہونے پر یاد کرانا چاہیے۔

تنگان، بیماری، علالت یا صدمے کی حالت میں کچھ حفظ کرنا صحت کے لیے مضر بھی ہوتا ہے اور کافی وقت اور محنت صرف کرنے کے باوجود خاطر خواہ کامیابی نہیں ہوتی، اس لیے ہمیشہ ایسے وقت یاد کرنا چاہئے جب دماغ تروتازہ ہو۔

۲۔ اجزاء کے بجائے کل کو یاد کرنا چاہیے۔

یعنی پوری چیز کو اجزاء میں تقسیم کر کے یاد کرانے کے بجائے پوری ایک ساتھ یاد کرانے کی کوشش کی جائے۔ اگر کوئی چھوٹی سورت چھوٹا رکوع، مختصر دعا، چند اشعار کی نظم یا مختصر عبارت یاد کرنی ہو تو بہتر یہ ہوگا کہ مکمل ایک ساتھ یاد کرائی جائے۔ پوری سورت، رکوع یا نظم کو بار بار پڑھا یا جائے۔ جو حصے یاد ہوتے جاتے ہیں ان کو بغیر دیکھے ہوئے باقی دیکھ دیکھ کر دہرایا جائے تھوڑی دیر میں مکمل یاد ہو جائے گی۔ ایک ایک فقرہ یا مصرعہ الگ الگ یاد کر کے جوڑنے میں روانی بھی نہیں آتی اور وقت بھی زیادہ لگتا ہے۔

۳۔ کل کو مناسب اجزاء میں تقسیم کر کے یاد کرنا چاہیے۔

اگر سورت نظم تقریر یا عبارت لمبی ہو تو ایک دو بار پوری پڑھو اگر مفہوم بخوبی

سمجھنے دیا جائے پھر اسے مناسب اجزا میں تقسیم کر کے اوپر کے طریقے سے یاد کرایا جائے۔
اجزا ایسے ہوں کہ ہر جز میں ایک پوری بات آجاتی ہو، مثلاً پانچ بند کی کوئی نظم یاد
کرانی ہو تو ہر بند کو ایک جز مانا جائے۔ البتہ ہر جز کے آخری لفظ کا، اس کے بعد کے
جز کے پہلے لفظ سے ربط قائم کر دیا جائے تاکہ تسلسل اور روانی برقرار رہے۔

۴۔ وقفوں سے یاد کرانا چاہیے

ایک ہی نشست میں کل یاد کرانے کے بجائے اگر وقفہ دے کر کئی نشستوں
میں یاد کرایا جائے تو بہت مستحکم یاد ہوتا ہے اور مدتوں نہیں بھولتا۔ اس میں وقت
بھی کم لگتا ہے کیونکہ ہر نشست میں دماغ تروتازہ ہوتا ہے اور چستی و مستعدی سے
حفظ کرتا ہے۔ نیز وقفہ دینے سے یاد کی ہوئی باتوں کو ذہن میں جڑ پکڑنے کا موقعہ
ملتا ہے اور کچھ وقت گزرنے کے بعد اعادہ کرنے سے تذکر میں بھی آسانی ہوتی ہے۔

۵۔ حفظ کے بعد کچھ دیر خالی رکھنا چاہیے

ذہن کو مسلسل کام پر لگاتے رکھنے سے کیے دھرے پر پانی پھر جاتا ہے۔ اس
لیے کچھ یاد کرا لینے کے بعد ذہن کو یاد کی ہوئی چیز کو جانے کا کچھ موقع دینا چاہیے۔
۶۔ مختلف چیزوں کو باہم مربوط کر کے یاد کرانا چاہیے۔

پہلے سے جو چیزیں یاد ہوں ان کے ساتھ جدید کا ربط ملا کر یاد کرانے سے
جلد یاد بھی ہو جاتا ہے اور ان کے سہارے حسب ضرورت باسانی یاد آجاتا ہے۔ بغیر
مرتب اور بے ربط باتوں کو یاد کرنا اور یاد رکھنا بہت مشکل ہوتا ہے جب کہ مرتب
اور مربوط حصے باسانی یاد ہو جاتے اور بخوبی یاد رہتے ہیں۔ الفاظ کے حروف،
اشعار اور جملوں کے الفاظ اور عبارتوں کے جملوں، تاریخ کے واقعات اور سنیں

وغیرہ میں باہم خاص ربط اور ایک ترتیب ہوتی ہے۔ اس کا لحاظ رکھا جائے تو یاد کرنے میں سہولت ہوتی ہے۔

۷۔ یاد کیے ہوئے مواد کا اعادہ ہوتے رہنا چاہیے۔

یاد ہونے کے بعد کچھ تو ایک ہی دن میں اور بہت سا تین چار دن میں بھول جاتا ہے۔ اس لیے حفظ کر لینے کے بعد مطمئن نہیں ہو جانا چاہیے بلکہ تین چار دن تک مسلسل اعادہ کراتے رہنا چاہیے تاکہ اچھی طرح یاد ہو جائے اور بھولنے کا اندیشہ نہ رہے۔

۸۔ یاد کرانے سے پہلے ذہن کو اس کیلئے بخوبی آمادہ کر لینا چاہیے۔

جو کچھ یاد کرانا ہو اس کی افادیت و اہمیت ذہن نشین کرانے اور دلچسپی پیدا کر دینے کے بعد یاد کرانا چاہیے۔ طبیعت جتنی زیادہ آمادہ ہوگی یاد کرنے میں اتنی ہی زیادہ آسانی ہوگی۔

حافظہ کی قسمیں

حافظے کی متعدد قسمیں ہوتی ہیں:

- فوری حافظہ: یعنی وہ یادداشت جو وقتی طور پر کام دیتی ہے اور کاغذ ختم ہونے کے بعد یاد کی ہوتی باتوں کو ذہن سے محو کر دیا جاتا ہے۔ مثلاً مکالمہ میں اپنا پارٹ۔ کوئی تقریر جو کسی خاص موقع کے لیے تیار کی گئی ہو۔
- دیرپا حافظہ: وہ یادداشت جو مستقل طور پر کام دیتی ہے۔ مثلاً الفاظ کے معنی، پہاڑ سے، گڑ، غار، موئے تاریخی واقعات و سنیں وغیرہ۔

○ رُوحِ حافظہ: جس میں لفظ بہ لفظ رٹ کر حسبِ ضرورت بعینہ دہرا دیا جاتا ہے۔ اس طرح کی یادداشت میں مفہوم پر توجہ دینا ضروری نہیں ہوتا۔ بچے اکثر بغیر سمجھے بوجھے رٹ لیا کرتے ہیں۔

○ منطقی حافظہ: جس میں الفاظ کے بجائے مفہوم ذہن نشین کیا جاتا ہے اور حسبِ ضرورت اپنے الفاظ میں پوری بات دہرا دی جاتی ہے۔

○ تیز حافظہ: یعنی کم وقت میں یاد کر لینے کی صلاحیت۔

○ سُست حافظہ: کافی وقت صرف کرنے کے بعد یاد کرنے پر قادر ہونا۔

○ مخصوص حافظے: بعض لوگ بصری تشبیہات کو بآسانی یاد کر پاتے ہیں بعض سمعی

کو۔ جو لوگ بصری حافظے کی صلاحیت رکھتے ہیں وہ جب تک عبارت کو خود

پڑھ نہ لیں زبانی سُن کر یاد نہیں کر سکتے۔ ایسے لوگ استحضار کے وقت کتاب

کے صفحات اور سطروں کو یا تختہ سیاہ کی پوری تصویر اور اس پر لکھے ہوئے

لفظ یا جملے کی تشبیہ ذہن میں لاتے ہیں۔ بعض حافظ، قرآن سُنانے وقت

ایسا محسوس کرتے ہیں کہ وہ قرآن دیکھ کر پڑھ رہے ہیں یہاں تک کہ ورق الثناظر

آتا ہے۔ ایسا حافظ رکھنے والوں کو شکلیں یاد رکھنے میں بڑی آسانی ہوتی ہے۔

چنانچہ جس سے ایک بار مل لیتے ہیں انہیں مدتوں بعد بھی بآسانی پہچان لیتے ہیں۔

اس کے برعکس سمعی حافظ رکھنے والے سُن کر بآسانی یاد کر لیتے ہیں۔ اور بعینہ دہرا

دیتے ہیں۔ ایسے لوگ قرأت، اشعار، راگ، گیت کی نقل بآسانی اُتار سکتے ہیں۔

○ بے ربط حافظہ: چھوٹے بچوں کے حافظے میں کوئی ربط نہیں ہوتا وہ متعدد

بے ربط الفاظ اور جملے وغیرہ یاد کر لیتے ہیں۔ ابتدا میں وہ کئی سال تک اسی بے ربط

حافظے سے کام چلاتے ہیں۔ اس کے بعد تجربے اور غور و فکر میں اضافے کے ساتھ اُن بے ربط باتوں میں ربط و تعلق ملانا سیکھتے ہیں۔

قابل لحاظ امور

- بچوں کو اسی وقت حفظ پڑگایا جائے جب وہ ہشاش بشاش اور تازہ دم ہوں۔
- جو کچھ یاد کرانا ہو اس میں دلچسپی پیدا کرائی جائے۔ اس کا مطلب و مفہوم اور اس کی اہمیت و افادیت بخوبی سمجھا کر حفظ کے لیے زوردار تحریک کی جائے۔ اس کے متعلق کسی شک و تذبذب کا شکار ہونے سے بچایا جائے۔
- بچوں میں خود اعتمادی پیدا کرائی جائے اور اس بات کا یقین پیدا کرایا جائے کہ وہ باسانی یاد کر سکتے ہیں۔
- یاد کرنے کے لیے مواد کو بار بار پڑھنے کا موقع دیا جائے جتنی بار اعادہ ہوگا اتنا ہی زیادہ سچتہ یاد ہوگا۔
- مناسب ہو اگر کچھ دیر یاد کرنے کے بعد بغیر دیکھے بچے ایک دوسرے کو سنانے کی کوشش کیا کریں اور اس طرح آپس میں سُن سنا کر پورا یاد کریں۔
- یاد کیے ہوئے مواد کا وقتاً فوقتاً دور کر لیا جاتا رہے تاکہ ذہن سے محو نہ ہونے پائے۔
- ایک ہی نشست میں سچتہ یاد کر دینے کے بجائے وقفے وقفے کرکے نشستوں میں یاد کرایا جائے اس طرح یاد کیا ہوا زیادہ مستحکم ہوتا ہے۔
- جدید مواد مربوط اور مرتب شکل میں پیش کیا جائے اور سابقہ معلومات سے اس کا گہرا ربط واضح کیا جائے۔

○ زیادہ سے زیادہ حواس سے کام لینے کا موقع دیا جائے یعنی جو کچھ یاد کرانا ہو اُسے اچھے انداز سے ربانی سنا دیا جائے۔ تختہ سیاہ پر لکھ کر یا کاپی کتاب کے صفحات سے دکھا دیا جائے اور اگر ممکن ہو تو طلبہ سے کاپیوں پر نقل بھی کرا دیا جائے۔ جتنے زیادہ حواس سے کام لینے کا موقع ملے گا اتنا ہی نچتہ یاد ہوگا۔

○ تھوڑی تھوڑی دیر یاد کرنے کے بعد بغیر دیکھے ربانی ادا کر کے اس بات کا اندازہ لگالیا کریں کہ کتنا حصہ یاد ہو گیا اور کتنی کسر ہے، جتنا ٹھیک یاد نہ ہو اس پر مزید توجہ صرف کریں۔

○ بچپن میں قوت حافظہ سے خوب کام لیا جائے اور بہت سی ضروری چیزیں (کلام پاک، دعائیں، افکار، اشعار، ضرب الامثال، اقوال وغیرہ) بخوبی یاد کرادی جائیں۔ اگر سات آٹھ سال کے بچے کو شفقت، محبت اور سلیقے سے حفظ کرایا جائے اور ساتھ ہی روزانہ تھوڑا سا وقت دے کر مادری زبان لکھنے پڑھنے اور معمولی حساب کرنے کی مشق بہم پہنچائی جائے تو وہ دس گیارہ برس کی عمر میں حافظ قرآن بھی ہو سکتا ہے اور ان بچوں کے ساتھ آئندہ باسانی چل سکتا ہے جو شروع سے تمام مضامین لے کر چل رہے تھے اور حفظ کی سعادت سے محروم رہ گئے ہیں۔

تدریس (پڑھائی لکھائی)

تدریس کیا ہے

تدریس کے معنی درس دینا، بچوں کو لکھنا پڑھنا سکھانا یا مختلف علوم و فنون میں مہارت پیدا کرانا۔ تدریس کے ذریعے معلم ایک تدریج سے بچوں کو طرح طرح کی معلومات فراہم کرتا ہے۔ انہیں مختلف باتیں جاننے سیکھنے یا کرنے کا موقع دیتا ہے اور مستقبل کی زندگی کے لیے انہیں تیار کرتا ہے۔

تدریس کا کام اس وقت انجام پاتا ہے جب

۱۔ کوئی سیکھنے والا ہو (بچہ)

۲۔ کوئی سکھانے والا ہو (معلم)

۳۔ کوئی چیز ہو جو سکھائی جائے (مضامین کا مواد)

تدریس کے ذریعے معلم، بچے اور مضامین کے مواد میں ربط قائم کرتا ہے۔

کار تدریس اور دوسرے پیشوں میں بڑا فرق ہے۔ سنا بڑھتی، لوہار وغیرہ کو اپنے پیشے کے سلسلے میں ایسی چیزوں سے واسطہ پڑتا ہے جو بے جان ہوتی ہیں، جن کا اپنا کوئی ارادہ نہیں ہوتا۔ یہ خام اشیاء پر سے طور پر ان کے تصرف میں ہوتی ہیں، وہ اپنی فنی مہارت کا جس طرح چاہیں مظاہرہ کریں یہ اشیاء کوئی مزاحمت نہیں کر سکتیں۔ چنانچہ وہ کھٹ کھٹ کیے جائیں تو کچھ نہ کچھ بن ہی جاتا ہے۔ لیکن معلم کو ایک ایسی زندہ جاوید ہستی (بچے) سے سابقہ پیش آتا ہے جو صاحب ارادہ ہوتی ہے، جس کی اپنی خواہشات اور دلچسپیاں ہوتی ہیں۔ اگر اس کی آمادگی اور دلچسپی یا اس کا ارادہ توجہ اور خواہش شامل حال نہ ہو یا اس کی عمر فہم اور سابقہ معلومات کا لحاظ نہ کیا جائے تو معلم کی لاکھ کوششوں کا نتیجہ لا حاصل ہوگا وہ گھنٹوں سمراتا رہے کوئی کامیابی نہ ہوگی۔

بنابرین ایک اچھے معلم کے لیے ضروری ہے کہ وہ بچے، مضامین کے مواد اور طریق تدریس تینوں سے بخوبی واقف ہو اور ان صفات کا حامل ہو جو بچوں سے بحسن و خوبی نمٹنے اور ان کو فیض پہنچانے کے لیے درکار ہیں۔

○ بچے کے بارے میں وہ جانتا ہو کہ اس کی فطرت کیا ہے۔ نشوونما کے مختلف مراحل کیا ہیں۔ ہر مرحلے کی نفسی خصوصیات کیا ہوتی ہیں۔ اس کی خواہشات میلانات اور دلچسپیاں کیا ہیں۔ وہ کس طرح متوجہ ہوتا، دلچسپی لیتا، حفظ کرتا یا کسی چیز کا عادی بنتا ہے وہ کس تدریج سے آگے بڑھتا اور کس طرح نئی باتیں سیکھتا ہے اس کے کام کرنے کا انداز کیا ہوتا ہے۔ کس قسم کی حرکات میں اسے مزہ آتا ہے۔ بڑوں سے کن باتوں میں وہ مختلف ہوتا ہے وغیرہ۔

○ اسے اپنے مضمون سے لگاؤ اور موادِ مضمون سے بخوبی واقف ہونا چاہیئے۔

اپنی معلومات میں برابر اضافے کی کوشش کرنی چاہیئے۔

○ اسے جاننا چاہیئے کہ بچوں کو کیا کچھ پڑھایا جائے کس ترتیب سے مواد پیش کیا

جائے اور سکھانے پڑھانے کے لیے کیا طریقہ اختیار کیا جائے۔

ان باتوں سے واقف ہوتے بغیر تدریس نتیجہ خیز نہیں ہو سکتی۔

کامیاب تدریس کی خصوصیات

وہی تدریس کامیاب کہلاتی ہے۔

○ جو طلبہ میں علم و فن کے اکتساب کی پیاس اور طلب پیدا کرے۔

○ جس کے لیے پہلے ہی سے بخوبی تیاری کر لی جاتی ہو اور درس مرتب اور پیشگی

تیار خاکے کے مطابق دیا جاتا ہو۔

○ جس کے دوران درجے میں شفقت اور ہمدردی کی فضا طاری رہتی ہو اور

ڈانٹ پھٹکار یا مار پیٹ کی نوبت کم آتی ہو۔

○ جو اساتذہ اور طلبہ میں تعاون کی اسپرٹ پیدا کرے اور طلبہ کی دل چسپی اور

توجہ کو مرکوز رکھ سکے۔

○ جس میں نئی باتیں، سابقہ معلومات اور روزمرہ کی زندگی سے مربوط کر کے

یا اس سے موازنہ و مقابلہ کر کے بتائی جاتی ہوں۔

○ جس میں اجتماعی و انفرادی مشکلات کو رفع کرنے کی طرف پوری توجہ

دی جاتی ہو۔

○ جو طلبہ میں آپس، آزادی، فکر و رائے خود اعتمادی اور اپنے علم پر یقین اور

بھروسہ پیدا کرے۔

○ جو علم کو عمل میں لانے اور سیکھے ہوئے کو برتنے کا سلیقہ سکھائے اور

تجربے کے لیے اس کے مواقع فراہم کرے۔

طریقہ تعلیم

(قرآن حکیم کی روشنی میں)

فن تعلیم و تربیت پر اسوہ حسنہ کی روشنی میں اختصار سے ہم پہلے ہی غور کر چکے ہیں۔
اب ہمیں سرسری طور پر یہ دیکھ لینا چاہیے کہ قرآن حکیم سے طریقہ تعلیم پر کیا روشنی پڑتی
ہے۔

۱۔ طلبہ کی طلب اور آمادگی

قرآن حکیم کھولتے ہی جو بات نمایاں طور پر سامنے آتی ہے وہ یہ ہے کہ تعلیم و
تلقین سے استفادے کے لیے طالب میں طلب صادق ضروری ہے۔ جب تک وہ
خود خواہش مند نہ ہو اور اس کا دل و دماغ پورے طور پر اور کیسوٹی کے ساتھ آمادہ نہ ہو تعلیم و
تلقین ہرگز نتیجہ خیز نہیں ہو سکتی خواہ جو کچھ بتایا اور سکھایا جا رہا ہو وہ خود اس کے حق میں
کتنا ہی مفید کیوں نہ ہو اور خواہ اس کا سکھانے اور بتانے والا کتنی ہی بڑی اور موثر
شخصیت کا مالک ہی کیوں نہ ہو۔ سورۃ فاتحہ میں طالب کی طرف سے:

۲۰ هُدِ تَا الصِّرَاطَ الْمُسْتَقِيمَ ۝ (فاتحہ: ۵)

”ہمیں سیدھا راستہ دکھا۔۔۔“

کی پُر خلوص دعا کا تقاضہ اس کا کھلا ہوا ثبوت ہے۔ معلم کو چاہیے کہ سب سے پہلے طلبہ میں علم کی پیاس اور طلب صادق پیدا کرے۔ ان کو علم حاصل کرنے پر آمادہ کرے۔ اس کے بغیر اس کی ساری کوششیں غیر موثر ہوں گی۔ اس غرض سے معلم کو چاہیے کہ وہ پوری دل سوزی سے طلبہ کو عالم و جاہل کا فرق، اہل علم پر اللہ تعالیٰ کے خصوصی فضل اور علم کی ضرورت و اہمیت، دل کش انداز میں دلائل کے ساتھ اور واقعات کا حوالہ دے کر برابر سمجھاتا رہے تاکہ علم کی طرف ان کی رغبت ہو نیز حصول علم کے لیے انہیں مختلف طریقوں سے آمادہ کرتا رہے۔

خود قرآن حکیم نے مندرجہ ذیل آیات کے ذریعے علم کے حصول کی ترغیب

دی ہے۔

○ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (النمل: ۹)

”کہیں عالم و جاہل برابر ہوتے ہیں۔“

○ مَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا (البقرہ: ۲۶۹)

”جسے حکمت عطا کی گئی اسے دراصل خیر کثیر (ہبت بڑی دولت) عطا کی گئی۔“

○ يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ

دَرَجَاتٍ (المجادلہ: ۱۱)

”اللہ تم میں ایمان والوں کے اور ان لوگوں کے جن کو علم عطا ہوا ہے درجے بلند

بند کرے گا۔

۵. إِنَّمَا يَخْشَى اللَّهَ مِنْ عِبَادِهِ الْعُلَمَاءُ (فاطر: ۲۸)

”اللہ سے وہی ڈرتے ہیں جو علم رکھتے ہیں۔“

۶. معلم کے علم پر بھروسہ

استفادہ کے لیے دوسری ناگزیر شرط معلم کے علم پر غیر معمولی اعتماد ہے۔ معلم کا کام ہی یہ ہے کہ طلبہ کو وہ چیزیں بتائے جو وہ نہیں جانتے۔ اب اگر معلم کی نااہلی یا اپنی کسی کوتاہی کے سبب طلبہ کا اعتماد متزلزل ہو جائے اور انہیں یقین ہی نہ ہو کہ معلم جو کچھ بتا رہا ہے وہ ٹھیک ہے اور اسی میں ان کی فلاح ہے تو وہ اس کی تعلیم و یقین سے کیونکر مستفید ہو سکتے ہیں۔

هُدًى يَلْمُظِّقِينَ الَّذِينَ يُؤْمِنُونَ بِالْغَيْبِ (البقرہ: ۳۰۲)

ہدایت ہے ان پر ہمیزگار لوگوں کے لیے جو غیب پر ایمان لاتے ہیں۔
(یعنی محض قرآن حکیم کے بتانے سے ان حقیقتوں پر یقین کر لیتے اور ایمان لے آتے ہیں جو انسان کے حواس سے پوشیدہ ہیں اور کبھی براہ راست عام انسانوں کے تجربہ و مشاہدہ میں نہیں آتیں۔ مثلاً خدا کی ذات و صفات، ملائکہ، وحی، جنت و دوزخ وغیرہ)

اس آیت سے مندرجہ بالا شرط مستنبط ہوتی ہے۔ اس لیے معلم کو چاہیے کہ وہ طلبہ کا اعتماد بحال رکھے اور یہ اسی وقت ممکن ہے جب وہ علمی اعتبار سے ضروری صفات کا حامل ہو۔ خوب پڑھا لکھا اور قابل ہو۔

۳۔ اللہ ہی کو علم کا منبع و مصدر سمجھنا

کسی فرد کا علم خود اس کے یا سماج اور انسانیت کے حق میں اسی وقت نفع بخش ثابت ہو سکتا ہے جب اللہ کے نام سے شروع کیا جائے اس کی ذات و صفات کو مستحضر رکھ کر اور اس کی پناہ میں آکر حاصل کیا جائے، اسی کو علم کا سرچشمہ مانا جائے۔ اور یہ یقین کیا جائے کہ علم صرف اسی کے پاس ہے اور علم کا جو حصہ بھی کسی کو ملتا ہے، وہ اسی کا فیض ہوتا ہے۔ اسی صورت میں وہ فرد علمی پندار میں مبتلا ہونے، علم کو غلط راستوں سے حاصل اور غلط مقاصد پر استعمال کرنے اور علم کی راہ میں شیطان کے حائل ہونے سے محفوظ رہ سکے گا اور علم میں اضافے کے لیے اللہ تعالیٰ سے دعا کرتا رہے گا۔ ان حقائق پر مندرجہ ذیل آیات دلالت کرتی ہیں:

إِنَّ اللَّهَ عَلِيمٌ خَبِيرٌ۔ (۱۳۱-۱۴۹)

”بے شک خدا سب کچھ جاننے والا ہے۔“

وَاللَّهُ عَلِيمٌ حَكِيمٌ۔ (۱۸-۲۴)

”اور اللہ جاننے والا اور حکمت والا ہے۔“

وَاللَّهُ بِكُلِّ شَيْءٍ عَلِيمٌ (۲۳-۳۰)

”اور اللہ ہر چیز سے واقف ہے۔“

وَسِعَ مَا بَيْنَ كُلِّ شَيْءٍ حِلْمًا (۶-۸۰)

”میرے رب کا علم ہر چیز پر چھایا ہوا ہے۔“

إِقْدَأْ بِاسْمِ رَبِّكَ الَّذِي خَلَقَ (۱-۹۶)

”اپنے رب کا نام لے کر پڑھ جس نے (سب کو) پیدا کیا۔“

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ۔

(۱۶-۹۸)

”پھر جب تم قرآن پڑھنے لگو تو شیطان مردود سے پناہ مانگ لیا کرو۔“

وَإِمَّا يَدْخُلْكَ مِنَ الشَّيْطَانِ نَزْغٌ فَاسْتَعِذْ بِاللَّهِ (۳۶:۴۱، ۴۰، ۳۹)

”اگر کبھی شیطان تمہیں اس کے تو اللہ کی پناہ مانگو۔“

معلم کو چاہیے کہ طلبہ کے ذہن میں یہ بات بخوبی بٹھادے کہ علم کا منبع و سرچشمہ ذات باری تعالیٰ ہے، اس کا علم ہر چیز پر محیط ہے۔ علم کا جو حصہ بھی کسی کو ملتا ہے اللہ تعالیٰ ہی کا فیض ہوتا ہے۔

پڑھنا لکھنا شروع کرتے وقت معلم کو چاہیے کہ خود بھی

أَعُوذُ بِاللَّهِ مِنَ الشَّيْطَانِ الرَّجِيمِ۔ بِسْمِ اللّٰهِ الرَّحْمٰنِ الرَّحِیْمِ۔

پڑھ لیا کرے اور طلبہ سے بھی کہلوا لیا کرے خود بھی یہ دعا مانگتا رہے۔

رَبِّ زِدْنِي عِلْمًا۔ (۲۰-۱۱۴)

”اے میرے رب میرے علم میں اضافہ کر۔“

اور طلبہ کو بھی اس کی تلقین کرتا رہے۔ اس صورت میں خود وہ اور اس کے

طلبہ علمی پندار میں مبتلا ہونے، غلم کو ناجائز طریقے سے حاصل کرنے اور ناجائز مقاصد پر استعمال کرنے نیز غلم کی راہ میں شیطان کی دراندازی سے محفوظ رہ سکیں گے۔

۴۔ کچھ بتانے سے پہلے بخوبی متوجہ کر لینا۔

بات اسی وقت دل لگا کر سنی جاتی اور اس پر ٹھنڈے دل سے غور کیا جاتا ہے

جب ذہن اس کی طرف بخوبی متوجہ اور اس کے لیے متجسس ہو۔ قرآن حکیم تجسس کو بیدار کرنے اور فرد کو ہمہ تن متوجہ کرنے کے لیے مختلف طریقے اختیار کرتا ہے۔ چند یہ ہیں:

○ حروف مقطعات سے کلام شروع کرتا ہے۔

الْحَمْدُ، الرَّاءُ، الْكَهْلِيُّعَصَ، طه، خذ وغیرہ۔

○ کوئی سوال کرتا ہے

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابٍ أَلِيمٍ (الصفت: ۱۰)

”اے ایمان والو کیا میں تم کو ایسی تجارت بتا دوں جو تمہیں دردناک عذاب سے نجات دے دے“

هَلْ نُنَبِّئُكُمْ بِالْأَخْسَرِينَ أَعْمَالًا - (الکہف: ۱۰۳)

کیا میں تمہیں ان کی خبر دوں جو اعمال کے لحاظ سے بڑے گھاٹے میں ہیں۔“

○ کوئی منظر پیش کرتا ہے:

إِذَا نُرِزَتِ الْأَرْضُ زِلْزَالًا - (الزلزال: ۳)

”جب زمین بھونچال سے ہلادی جائے گی اور زمین اپنے اندر کا بوجھ نکال

پھینکے گی اور انسان حیرت سے کہے گا اس کو کیا ہو گیا ہے“

إِذَا السَّمَاءُ انْفَطَرَتْ ۖ وَإِذَا الْكَوَاكِبُ انْتَثَرَتْ ۖ وَإِذَا الْبُجَارُ

فُجِّرَتْ ۖ وَإِذَا الْقُبُورُ بُعْثِرَتْ ۖ انْفِطَارًا (انعام: ۴۰)

”جب آسمان پھٹ جائے گا اور جب تارے جھڑپڑیں گے اور جب دریا بہ

کر ایک دوسرے میں مل جائیں گے اور جب قبریں اکھڑ دی جائیں گی“

أُولَٰئِكَ الْمُقَرَّبُونَ ۚ فِي جَنَّاتِ النَّعِيمِ... لَا صَحْبَ الْيَمِينِ

(۵۶ - ۱۱ تا ۳۸)

”اور سورۃ رحمن میں بڑی وضاحت سے منظر کشی کی گئی ہے“

○ دوسروں کے سوالات یا اعتراضات کو سامنے رکھ کر ان کے جوابات کی طرف ذہنوں کو متوجہ کرتا ہے۔

سَأَلَ سَائِلٌ بِعَذَابٍ قَاتِلٍ (معارف: ۱)

”ایک طلب کرنے والے نے عذاب طلب کیا جو نازل ہو کر رہے گا۔“

يَسْأَلُونَكَ عَنِ... (وہ تم سے پوچھتے ہیں) سے پندرہ مقامات پر خطاب شروع ہوتا ہے۔

وَقَالُوا إِذَا كُنَّا عِظَامًا ذُرَّاتٍ كَمْبَعُوثُونَ خَلْقًا

جَدِيدًا ۚ (۱۷ - ۹۸)

اور کہا ”کیا جب ہم ہڈیاں اور خاک ہو کر رہ جائیں گے تو نئے میرے سے ہم کو پیدا کر کے اٹھا کھڑا کیا جائے گا۔“

قَالُوا آبَعَثَ اللَّهُ بَشَرًا رَسُولًا - (۱۷ - ۹۴)

وہ کہنے لگے ”کیا اللہ نے بشر کو پیغمبر بنا کر بھیج دیا؟“

○ اچانک کسی واقعے کی خبر دے کر یا پیشین گوئی کر کے لوگوں کو بات سننے پر آمادہ کرتا ہے۔

الَّذِينَ هُمْ يُغْلَبُونَ ۚ فِي آذَانِ الْأَرْضِ وَهُمْ مِنْ بَعْدِ غَلَبِهِمْ

سَيُغْلَبُونَ ۚ فِي بَضْعِ سِنِينَ ۚ (الروم: ۴۴)

”۱۔ لی۔ م اہل روم مغلوب ہو گئے: نزدیک کے ملک میں اور وہ مغلوب ہو سنے
کے بعد عنقریب غالب آجائیں گے چند ہی سال میں۔“

ان آیات میں رومیوں کے غلبے کی اس وقت پیشین گوئی کی گئی جب ایرانی
انہیں مغلوب کر چکے تھے اور ان کا غلبہ بظاہر محال نظر آ رہا تھا۔

يَا قَاتِلْخَنَازَكَ فَتَحًا مَّيْمِنًا ۚ (الفتح ۱۱)

”ہم نے تم کو فتح دی، فتح بھی صریح و صامت۔“

اس آیت میں فتح مکہ کی اس وقت پیشین گوئی کی گئی تھی جب حدیبیہ کے مقام
پر بظاہر دسب کر مسلمانوں نے کفار سے صلح کی تھی۔

○ بہت زیادہ چوکنا کرنے یا چونکا دینے کے لیے خطاب کرنا ہوتا ہے تو بسا اوقات
مندرجہ بالا طریقوں میں سے ایک وقت کئی ایک کو استعمال کرتا ہے۔ مثلاً،

انْقَارِعَةُ ۚ مَا الْقَارِعَةُ ۚ وَمَا أَوْرَاقُهَا ۚ مَا الْقَارِعَةُ ۚ يَوْمَ

يَكُونُ النَّاسُ كَالْفَرَاشِ الْمَبْثُوثِ ۚ وَتَكُونُ الْجِبَالُ

كَالْعِهْنِ الْمَنْفُوشِ ۚ (القارعة ۵۱۱)

”کھڑکھڑانے والی، کھڑکھڑانے والی کیا ہے، اور تم کیا جانو کہ کھڑکھڑانے

والی کیا ہے۔ وہ قیامت ہے جس دن لوگ ایسے ہوں گے جیسے بکھرے

ہوئے پتے، اور پہاڑ ایسے ہو جائیں گے جیسے دھنکی ہوئی رنگ برنگ

کی اون۔“

ان آیات میں خبر سوال، منظر سب ایک ساتھ پیش کر کے ذہنوں کو متوجہ کیا

گیا ہے۔

معلم کو بھی موقع محل کی مناسبت سے مختلف طریقوں کو اختیار کر کے درس سے پہلے طلبہ کو ہمہ تن متوجہ کر لینا چاہیے پھر انہیں کوئی بات بتانی چاہیے۔

۵۔ پیش کش

طلب صادق پیدا کر دینے اور اپنی طرف ہمہ تن متوجہ کر لینے کے بعد قرآن حکیم اپنی بات پیش کرتا ہے۔ پیش کش کے لیے وہ خطابت کا طریقہ اختیار کرتا ہے اور بلاشبہ ہے بھی یہی سب سے زیادہ موثر طریقہ، پورا کلام پاک مختلف چھوٹے بڑے خطبوں کی شکل میں نازل ہوتا رہا اور حضور خطبات ہی کی شکل میں انہیں دوسروں کے سامنے پیش فرماتے رہے۔ قرآن حکیم کی خطابت میں زور بیان کی اتنی شدت اور انداز کلام اتنا شاہانہ ہے کہ سننے والا مسحور ہو جاتا ہے۔ کوئی بد سجت ہی ہو گا جس کے کانوں تک یہ آواز پہنچے اور وہ متاثر نہ ہو عقبہ جیسا کٹر دشمن اسلام اس کی چند آیات سننے ہی ہتھیار ڈال دیتا اور چوڑی کڑی بھول جاتا ہے۔ اس کا ایک ٹکڑا حضرت عمرؓ جیسے زبردست مخالف کی زندگی میں انقلاب برپا کر دیتا ہے، کہاں تک گنا یا جائے۔ قرآن حکیم اپنی پاکیزہ ہدایات، فصیح و بلیغ زبان، شاہانہ طرز تخاطب، غیر معمولی اثر آفرینی، موثر لہجہ و آہنگ اور زور بیان کے ذریعے ہر حال ہر ایک سے اپنا لوہا منوا ہی لیتا ہے۔ قرآن حکیم تو خیر کلام الہی ہے، اس کی تاثیر کا کیا کہنا۔ جو لوگ اپنے طرز تخاطب یا انداز بیان میں اس کی ہلکی سی جھلک پیدا کر لیتے ہیں وہ بھی گفتوں کی زندگیوں میں انقلاب برپا کر دیتے ہیں۔ مولانا رومؒ اپنی مثنوی، علامہ اقبالؒ اپنی چند نظمیں، اخوان الصفا اپنے بعض رسالوں، مولانا آزادؒ اور مولانا مودودیؒ وغیرہ اپنے بعض خطبات و مقالات میں قرآن حکیم کی مدد سے اس کے زور بیان کی خفیف سی جھلک پیدا کر سکے ہیں۔ اس پر

حال یہ ہے کہ پڑھنے والا بہر حال حیرم جاتا اور ایک عجیب و غریب عالم میں پہنچ جاتا ہے۔

استاد کو بھی اپنے بیان میں زور پیدا کرنا چاہیئے اور یہ اسی وقت ممکن ہے جب اس کو اپنے علم پر یقین و اعتماد ہو۔ اس کے پاس پیش کرنے کے لیے واقعی کوئی پیغام ہو اور بات دل کی گہرائیوں سے نکلے۔

۶۔ توضیح و تشریح

قرآن حکیم صرف زور بیان پر اکتفا نہیں کرتا بلکہ اپنی بات بخوبی واضح اور ذہن نشین کرنے کے لیے:

○ آفاق و انفس سے شواہد پیش کرتا ہے۔

○ گرد و پیش کے حوالے دیتا ہے۔

○ روزمرہ کے تجربات و مشاہدات کو بطور دلیل سامنے لاتا ہے۔

○ طرح طرح کی مثالیں دیتا اور تمثیلات سے کام لیتا ہے۔

○ معروف تاریخی واقعات اور اُجڑی ہوئی بستیوں کے کھنڈرات سے ثبوت

بہم پہنچاتا ہے۔

○ متعدد واقعات بیان کر کے مطلوبہ نتائج اخذ کرتا ہے۔

○ انبیاء اور اقوام و مل کے قصے کہانیوں سے مدد لیتا ہے۔

○ ایک ہی حقیقت کو طرح طرح سے بیان کرتا ہے تاکہ ہر استعداد و صلاحیت

کے رنگ باسانی سمجھ سکیں۔

○ الفاظ میں اتنی واضح منظر کشی کرتا ہے گویا سر کی آنکھوں سے دیکھ رہے ہیں۔

- لوگوں کی الجھنوں اور شکوک و شبہات کو دلائل سے رفع کرتا ہے۔
 معلم کو بھی توضیح و تشریح کے ضمن میں حسب ضرورت و موقع ان تدابیر سے
 کام لینے کی کوشش کرنی چاہیئے۔

۷۔ سوالات

- توجہ کو مرکوز رکھنے اور غور و فکر کی دعوت دینے کے لیے پچ پچ میں سوالات
 کرتا جاتا ہے۔

اَلَمْ تَرَ كَيْفَ فَعَلَ رَبُّكَ بِعَادٍ (الفجر: ۶)
 ”کیا تم نے نہیں دیکھا کہ تمہارے رب نے عاد کے ساتھ کیا کیا۔“
 اَفَلَا يَنْظُرُونَ اِلَى الْاَدْبِلِ كَيْفَ خَلَقَتْ هٗ وَ اِلَى السَّمَاۤءِ كَيْفَ
 رُفِعَتْ - (الغاشیہ: ۱۷ تا ۲۰)

”کیا یہ لوگ اونٹوں کی طرف نہیں دیکھتے کہ کیسے عجیب پیدا کیے گئے ہیں اور آسمان
 کی طرف کہ کیسا بلند کیا گیا ہے؟“

- وَمَا تِلْكَ يَحْيٰىنِكَ يٰمُوسٰى هٗ (طہ: ۷)
 ”اور اے موسیٰ! یہ تمہارے واسے ہاتھ میں کیا ہے۔“
 ○ سوالات کے جواب سنتا اور اگر واضح ہوتے ہیں تو ان کی طرف سے خود ہی جواب
 دے کر اگے بڑھ جاتا ہے۔

قَالَ هٰی عَصَاۤیْ اَتَوَكَّوْا عَلَیْهَا وَاَهْشَوْا بِهَا عَلٰی غَنَمِیْ ذٰلِیْ
 فِیْهَا مَا رِیْبٌ اٰخِرٰی (طہ: ۱۸)
 ”اس نے جواب دیا یہ میری لاٹھی ہے، اس پر میں سہارا لیتا ہوں۔ اس سے میں

اپنی بکریوں کے لیے پتے جھاڑتا ہوں اور اس میں میرے لیے اور بھی کئی فائدے
ہیں۔“

وَلَسْتُ سَأَلْتَهُمْ مَنْ خَلَقَ السَّمَوَاتِ وَالْأَرْضَ يَقُولَنَّ اللَّهُ

(۳۱-۳۹، ۲۵-۳۸)

”اور اگر تم ان سے پوچھو کہ آسمانوں اور زمین کو کس نے پیدا کیا ہے، تو وہ بول اٹھیں
گے کہ خدا نے۔“

معلم کو بھی چاہیئے کہ دورانِ سبق طلبہ سے سوالات کرے اور ان کو بھی سوالات
کرنے کا موقع دے۔ طلبہ کی طرف سے جو سوالات، اعتراضات یا شکوک و شبہات
اُبھریں ان کا تشفی بخش جواب دے۔ طلبہ کے جوابات اطمینان سے سُننے اور انہیں
دل کی بات کہنے کا موقع دے تاکہ کھل کر ان کا ذہن سامنے آ سکے۔

۸۔ خلاصہ

قرآن حکیم مقوڑی مقوڑی دیر کے بعد چند الفاظ میں خلاصہ بیان پیش کر دیا
کرتا ہے۔ ابتدائی خطبات، سورتوں، رکوعوں، میں جو باتیں خوب پھیلا کر وضاحت
سے بیان کی ہیں آخری سورتوں میں وہی باتیں نہایت اختصار سے چند الفاظ میں
بیان کر دی ہیں یا صرف اشاروں کنایوں میں پوری بات کہہ دی ہے تاکہ باسانی یاد
ہو جائے اور ہمیشہ یاد رہے۔

پارہٴ غم کی ذرا آخری سورتوں پر غور کیجئے۔ کوزوں میں سمندر بند ہیں مثلاً،
وَالْعَصْرِ إِنَّ الْإِنْسَانَ لَكَفٍ خُسْرٍ ۚ إِذَا الْخَايَتِ آمَنُوا وَعَمِلُوا
الصَّالِحَاتِ وَتَوَاصَوْا بِالْحَقِّ وَتَوَصَّوْا بِالصَّبْرِ ۚ (العصر)

”عصر کی قسم دزمانہ گواہ ہے، بیشک انسان خسارے میں ہے مگر وہ لوگ جو ایمان لائے اور نیک عمل کرتے رہے اور آپس میں حق (بات) کی یقین اور صبر کی تاکید کرتے رہے“

اس مختصر سورۃ میں تو قرآن حکیم نے اپنا پورا خلاصہ سمیٹ کر رکھ دیا ہے۔
معلم کو بھی چاہیے کہ سبق کا ایک ایک جز پیش کر کے اس کا خلاصہ بھی بیان کرتا جائے اور آخر میں اپنے پورے بیان کا نہایت اختصار سے خلاصہ پیش کر دیا کرے اس طرح طلبہ کو پوری بات یاد کرنے اور یاد رکھنے میں سہولت ہوتی ہے۔

۹۔ اعادہ و تکرار

قرآن حکیم نے اعادہ و تکرار کا بڑا التزام کیا ہے ایک ہی بات کو بار بار مختلف انداز سے سامنے لاتا ہے تاکہ بخوبی ذہن نشین ہو جائے۔ شاید ہی کوئی ایسا صفحہ ہو جس پر اس نے اپنی بنیادی دعوت یا اس کے کسی جز کا اعادہ نہ کیا ہو لیکن تکرار میں بھی انداز یا اختیار کیا ہے کہ وہی بات ہر بار نیا لطف دے جاتی ہے۔

معلم کو بھی اعادے اور تکرار کی طرف پوری توجہ دینی چاہیے لیکن انداز یا اختیار کرنا چاہیے کہ بیزاری اور اکتاہٹ نہ پیدا ہونے پائے۔

۱۰۔ تفویض

اپنی بات کو وضاحت سے سمجھا دینے، دلائل سے مطمئن کر دینے اور زور بیان سے منوالینے ہی پر اکتفا نہیں کرتا بلکہ کچھ سوالات دے کر اپنے طور پر غور و فکر کر کے مطمئن ہونے کی دعوت دیتا ہے۔ نیز اطمینان قلب حاصل کرنے کے لیے تجربے و مشاہدے کے لیے کام تفویض کرتا ہے۔ نیز جاننے والوں سے بھی پوچھ کر اطمینان

کر لینے کی طرف توجہ دلاتا ہے۔

سِيرُوا فِي الْأَرْضِ (دو ذرا زمین میں چل پھر کر دیکھو) قرآن حکیم میں چھ مقامات پر کہہ کر اور آفَلَمْ يَسِيرُوا فِي الْأَرْضِ اَوَلَمْ يَسِيرُوا فِي الْأَرْضِ دیکھا انہوں نے زمین کی سیر نہیں کی) سات مقامات پر کہہ کر خود مشاہدہ کر کے اطمینان حاصل کرنے کی طرف توجہ دلائی گئی ہے۔

اسی طرح سَلِّ، فَسَلِّمْ، وَسَلِّ، فَسَلِّمْ (پوچھ لو) نو مقامات پر کہہ کر جاننے والوں سے تصدیق کر کے اطمینان حاصل کرنے کی طرف قرآن حکیم نے توجہ دلائی ہے۔

معلم کو بھی چاہیئے کہ جو کچھ طلبہ کو بتاتے اس سے متعلق کوئی کام تفویض کر کے تجربہ و مشاہدہ کا مزید موقع دے تاکہ انہیں پورا اطمینان بھی ہو جائے اور وہ اپنے علم کو عمل میں لانا اور برتنا سیکھیں۔

یہ ہے قرآن حکیم کے حکیمانہ طریقہ تعلیم کا سرسری خاکہ۔ اس طرح اس نے اپنی تعلیمات کو لوگوں کے لیے بے حد آسان بنا دیا ہے۔

وَلَقَدْ يَسَّرْنَا الْقُرْآنَ لِلَّذِي كَرِهَ مِنْ مَذَكِرَةٍ

(القمر - ۱۷-۲۲-۳۲-۳۱)

”اور ہم نے قرآن کو سمجھنے کے لیے آسان کر دیا ہے، تو کوئی ہے کہ سوچے سمجھے“

تدریس کے عام اصول

ذیل میں تدریس کے کچھ عام اصول دیتے جا رہے ہیں۔ یہ طویل تدریسی تجربیات اور بچوں کی نفسیات کی روشنی میں مرتب کیے گئے ہیں۔ سارے مضامین اور ہر طرح کے اسباق میں انہیں حتی الامکان ملحوظ رکھنا چاہیئے تاکہ تدریس مفید اور موثر ہو سکے۔

۱۔ آمادگی کا اصول

یعنی طلبہ کو بخوبی آمادہ کر کے سبق شروع کیا جائے۔ کیونکہ جس کام کے لیے طبیعت پورے طور پر آمادہ ہوتی ہے وہ مستعدی اور انہماک سے کیا جاتا ہے، اور جو کام کسی طرح کے دباؤ یا جبر کے تحت انجام پاتا ہے وہ بے گار سمجھ کر ٹالی دیا جاتا ہے۔ ہم سب جانتے ہیں کہ بچے توجہ اور انہماک سے گھبراتے ہیں۔ کسی طرح کا جبر اور دباؤ پسند نہیں کرتے لکھنے پڑھنے جیسے خشک کام سے انہیں کوئی دل چسپی نہیں ہوتی۔

چنانچہ انہیں لکھنے پڑھنے پر آمادہ کرنے کے لیے اساتذہ عموماً ڈرائے دھمکاتے اور
 جبر و تشدد سے کام لیتے ہیں جس کا نتیجہ یہ ہوتا ہے کہ اکثر بچے اس خشک کام سے اور
 زیادہ گھبرانے اور تعلیم سے بھاگنے لگتے ہیں اور جو مارے باندھے رہ جاتے ہیں وہ کام
 میں پوری دلچسپی نہیں لیتے۔ اس لیے پڑھانے سے پہلے بچوں کو اس کے لیے بخوبی آمادہ
 کر لینا نہایت ضروری ہے۔ اس کے لیے حسب موقع مندرجہ ذیل تدابیر اختیار کی
 جاسکتی ہیں۔

- موزوں سوالات، مختصر گفتگو، خوش رنگ تصاویر، جاذب توجہ ماڈلوں وغیرہ
 کے ذریعے نئی معلومات کے لیے بچوں کا تھکس بیدار کر دیا جائے۔
- پھر سبق کی غرض و غایت اور جو کچھ پڑھنے جا رہے ہیں اس کی ضرورت و
 افادیت بخوبی ذہن نشین کرادی جائے۔
- کام میں کھیل یا مسابقت کی اسپرٹ پیدا کر دی جائے یا تدریسی مواد کو کہانی
 کی شکل میں پیش کیا جائے۔
- بچوں کو کچھ بنانے یا عملی کام کرنے کا موقع دیا جائے۔
- سبق کو آگے بڑھانے میں ان کی امداد اور مشوروں کو اہمیت دی جائے۔
- آمادگی کے بعد توجہ اور دلچسپی کا مسئلہ بھی بہت کچھ حل ہو جائے گا۔
- کیونکہ جس کام کو کرنے کے لیے بچے بخوشی آمادہ ہو جائیں گے۔ اس پر پوری توجہ
 بھی صرف کریں گے اور بعد میں خواہ دشواریاں بھی پیش آئیں پورے انہماک اور
 دلچسپی سے کام کریں گے۔

۲۔ انتخاب کا اصول

یعنی بچوں کو صرف وہی کچھ پڑھایا اور سکھایا جائے جو ان کے لیے نہایت ضروری مفید مناسب اور ان کی فطرت و صلاحیت اور مقصد کے عین مطابق ہو اور جسے معلم اپنے محدود وسائل و ذرائع سے بخوبی انجام دے سکتا ہو۔

ہم سب جانتے ہیں کہ علم ایک بے پایاں بحرِ غار ہے جب کہ مدتِ تعلیم انتہائی قلیل اور مہلتِ زندگی نہایت محدود۔ زندگی بھر غوطے لگا۔ پیتے پایا سائل سے آگے بڑھ نہیں سکتے اور چند سنگ ریزوں کے سوا کچھ ہاتھ نہیں آسکتا اور بہت سی باتیں تو بچوں کے لیے یوں بھی قبل از وقت ہوتی ہیں۔ اس لیے معلم کو چاہیے کہ نہایت احتیاط سے انتخاب کرے اور اسی کے حصول پر بچوں کا وقت صرف کرانے جو واقعی ضروری اور نفع بخش ہو۔ فضول اور لالچینی میں وقت ضائع نہ ہونے دے۔ لایہ کہ سبق کو دلچسپ اور موثر بنانے کے لیے ایسا کرنا ناگزیر ہو۔

۳۔ زندگی سے مربوط کرنے کا اصول

یعنی جدید معلومات حتی الامکان بچوں کی روزمرہ کی زندگی کے واقعات، ان کی سابقہ معلومات، ان کے تجربات و مشاہدات اور سماجی و فطری ماحول سے مربوط کر کے فراہم کی جائیں۔ اس طرح بات باسانی سمجھ میں آجائے گی اور بخوبی ذہن نشین ہو جائے گی۔ ساتھ ہی بچوں پر جدید معلومات کی ضرورت و افادیت واضح کرنے اور روزمرہ کی زندگی میں اس کے استعمال کا سلیقہ سکھانے میں بھی مدد ملے گی۔ جس چیز کا زندگی سے کوئی ربط محسوس نہ ہو یا اس کی ضرورت و افادیت نظر نہ آئے اسے سیکھنے پر طبیعت آمادہ نہیں ہوتی اور نہ زیادہ دیر تک وہ ذہن

میں محفوظ رہتی ہے۔ مثلاً طہارت وغیرہ کے وہ مسائل جن کی ضرورت بلوغ کے بعد ہوتی ہے، اول ترقبل از وقت ہونے کی وجہ سے چھوٹے بچوں کی سمجھ میں نہیں آتے۔ دوسرے ضرورت پیش نہ آنے کی وجہ سے زیادہ دنوں تک یاد بھی نہیں رہ سکتے۔

۴۔ خود کر کے سیکھنے کا اصول

یعنی ساری باتیں خود بتا دینے کے بجائے، بچوں کو خود کر کے سیکھنے کے پیش از بیش مواقع دیئے جائیں، جن اسباق میں کر کے سیکھنے کے امکانات نہ ہوں ان کو بھی کم از کم کسی عملی کام پر ختم کیا جائے۔ مثلاً زبانی بتا چکنے پر اس سے متعلق تحریری کام لینا۔ معلوماتی اسباق سے متعلق ایسے کام سپرد کرنا جس میں بچوں کو خود کچھ کرنا پڑے مثلاً ٹکٹ یا تصاویر جمع کرنا، کوئی ماڈل یا منظر بنانا، پھول پتیاں وغیرہ جمع کرنا۔

بچے چونکہ ہر وقت کچھ نہ کچھ کرنا چاہتے اور بناتے بگاڑتے رہتے ہیں، اسی میں انہیں لطف بھی آتا ہے اور اسی طرح وہ بہت کچھ سیکھتے اور تجربات حاصل کرتے ہیں۔ اس لیے اگر تدریس میں اس کا اہتمام کیا جائے تو تعلیم زیادہ آسان، مؤثر اور دلچسپ ہو جاتی ہے اور بچے جو کچھ سیکھتے ہیں وہ زیادہ پختہ اور دیر پا ہوتا ہے۔ مثلاً وضو، نماز کا طریقہ زبانی بتانے کے بجائے عملاً کراتے ہوئے بتایا جائے اور حسب ضرورت اصلاح کر دی جائے تو بچے پوری دلچسپی سے سیکھیں گے اور انہیں باسانی یاد ہو جائے گا۔

۵۔ تقسیم کا اصول

یعنی جو کچھ پڑھانا ہو اسے مناسب اجزاء میں تقسیم کر کے پڑھایا جائے۔ یہ

تقسیم اس انداز کی ہو کہ ہر جز اپنے پہلے اور بعد کے اجزاء سے فطری طور پر مربوط بھی رہے اور بیچ کی منزل اور کڑی بھی ہو۔ اس طرح قدم بہ قدم آگے بڑھنے اور مناسب اجزاء میں تقسیم کر کے معلومات بہم پہنچانے سے سمجھنا بھی آسان ہوتا ہے اور پرائنٹس وار ترتیب سے یاد بھی ہو جاتا ہے۔ اس کا لحاظ کیے بغیر تعلیم دینے سے معلومات اُلجھی ہوتی اور گنجلک رہتی ہیں اور بوقت ضرورت ٹھیک طرح سے استعمال نہیں ہو پاتیں۔

۶۔ اعادے کا اصول

یعنی جو کچھ بچوں کو پڑھایا جائے اس کا اعادہ اور مشق کر کے خوب یاد کرا دیا جائے۔ بہت زیادہ معلومات بہم پہنچانے کی فکر میں اکثر اساتذہ اعادے کی طرف سے غفلت برتتے ہیں جس کا انہیں بہر حال خمیازہ بھگتنا پڑتا ہے۔ کیونکہ بچوں کو پچھلا بھی بھول جاتا ہے اور اگلا ان کی سمجھ میں آتا نہیں۔ اس لیے اعادے اور مشق کی طرف غیر معمولی توجہ دینی چاہیے۔ سبق کے ہر جز کے بعد اس جز کا اور سبق کے اختتام پر پورے سبق کا اعادہ کرایا جائے۔ جو قاعدہ بھی سکھایا جائے اس کی خوب مشق کرائی جائے ہر سبق کے آخر میں پابندی سے کچھ وقت اور ہفتے میں کم از کم ایک دن اعادہ اور مشق کے لیے مخصوص کر دیا جائے تاکہ ہفتے بھر کا کام بخوبی ذہن نشین ہو جائے۔ بغیر اعادے کے آگے نہ بڑھا جائے۔ سوچنے کی بات ہے جس علم پر بچوں کو قدرت حاصل نہ ہو سکے وہ آخر ان کے کس کام کا ہوگا۔

تدریس کے گُر

تدریس کے عام اصول بتا دینے کے بعد اب ذیل میں پڑھانے کے چند ایسے گُر بتائے جا رہے ہیں جو ابتدائی درجات کے طلبہ کی تدریس میں تجربے سے بہت موثر اور مفید ثابت ہوئے ہیں۔ چنانچہ ان کو فن تدریس میں مسلمہ ضابطوں کی حیثیت حاصل ہو گئی ہے۔ یہ گُر نفسیات کی کسوٹی پر بھی پورے اُترتے ہیں اور عقل بھی ان کی صداقت و افادیت کی گواہی دیتی ہے۔ اس لیے حتی الامکان ان پر عمل کرنا چاہیئے۔ البتہ معلم کو چاہیئے کہ حسبِ ضرورت ان میں تصرف کر لیا کرے، خصوصاً جب وقت محدود ہو یا جب زیادہ عمر کے طلبہ یا بالغوں کو پڑھانا ہو۔

۱۔ معلوم سے نامعلوم کی طرف چلیں

یعنی بچے جو کچھ پہلے سے جانتے ہوں۔ اسی کے سہارے انہیں نئی باتیں بتائی یا سمجھائی جائیں۔ تدریس کا یہ فطری طریقہ ہے اسی طرح بات ٹھیک ٹھیک سمجھ میں آتی ہے۔

کیونکہ اول تو بچوں کا ذہن انہیں چیزوں میں توجہ و دل چسپی کا اظہار کرتا ہے جن میں ندرت اور نئے پن کے ساتھ کسی حد تک انسیت بھی ہو۔ بالکل نئی چیز جس کا سابقہ تجربات و مشاہدات سے کسی طرح کا کوئی تعلق نہ ہو۔ بچوں کے نزدیک کبھی قابلِ اعتنا نہیں ہوتی دوسرے نئی چیز کی تشریح و توضیح بہر حال سابقہ معلومات ہی کی روشنی میں کی جاسکتی ہے۔

- اس گُر کا تقاضہ ہے کہ تدریس میں مندرجہ ذیل امور کا لحاظ رکھا جائے۔
- ہر نئے سبق سے متعلق سب سے پہلے بچوں کی لیاقت سابقہ کا ٹھیک ٹھیک تعین کر لیا جائے تاکہ اسی کی بنیاد پر نئی باتیں بتائی یا سکھائی جاسکیں۔
- سبق کی تمہید میں ایسے سوالات کیے جائیں جن سے بچوں کی اس ضمن کی سابقہ معلومات کا بخوبی اندازہ ہو سکے، سوالات موضوع سے متعلق ہونے کے ساتھ اتنے آسان ہونے چاہئیں کہ بچوں کو جواب میں دشواری نہ ہو اور ایسے انداز سے پوچھے جانے چاہئیں کہ وہ اپنا مافی الضمیر اگل دیں۔
- ایک مضمون کے مختلف اسباق اس انداز سے ترتیب دیئے جائیں کہ ہر اگلے سبق کا پچھلے اسباق سے تعلق قائم ہوتا جائے۔
- ہر نیا سبق بچوں کی روزانہ زندگی یا ان کے تجربات و مشاہدات سے مربوط کر کے پڑھایا جائے۔
- جدید معلومات کا بچوں کی سابقہ معلومات سے موازنہ و مقابلہ کر کے مشابہت یا فرق اچھی طرح ذہن نشین کرا دیا جائے۔
- بچوں کے تجربات ناقص اور تصورات مبہم ہوتے ہیں۔ اس لیے ان کی سابقہ

لیاقت سے سبق میں فائدہ اٹھاتے وقت ان کے سابقہ تصورات کو واضح کرنے کی کوشش کی جائے۔

۲۔ آسان سے مشکل کی طرف چلیں

یعنی ہر سبق کی ابتدا آسان سے ہو اور بتدریج مشکلات پیدا کی جائیں تدریس کا یہ بہت ہی معقول گڑ ہے۔ اس طرح بچے غیر محسوس طور پر رفتہ رفتہ مشکلات پر قابو پاتے جاتے ہیں۔ ان کا دل بڑھتا ہے۔ ان کی دلچسپی برقرار رہتی ہے اور وہ مشکلات کو ناقابل عبور نہیں سمجھتے بلکہ ڈٹ کر ان کا مقابلہ کرتے ہیں۔ اس کے برعکس اگر شروع ہی میں انہیں کسی مشکل میں پھنسا دیا جائے تو وہ گھبرا کر ہمت ہار بیٹھتے ہیں اور مایوس ہو کر کوشش ہی چھوڑ دیتے ہیں۔

اس کے ضمن میں مندرجہ ذیل امور کا لحاظ رکھا جائے۔

○ آسان اور مشکل اضافی الفاظ ہیں۔ ایک ہی بات کسی کے لیے آسان ہوتی ہے کسی کے لیے مشکل۔ اسی طرح سیکھنے سے پہلے جو بات مشکل نظر آتی ہے سیکھنے کے بعد وہی آسان ہو جاتی ہے اس لیے آسان اور مشکل کا فیصلہ متعلقہ بچوں کے معیار سے کیا جائے نہ کہ اپنے یا کسی اور کے معیار سے۔ اساتذہ سے اس ضمن میں اکثر چوک ہو جاتی ہے، وہ ایک چیز کو آسان سمجھ کر طلبہ پر زبردستی ٹھونسنے کی کوشش کرتے ہیں۔ حالانکہ وہ چیز بچوں کے لیے بہت مشکل اور ناقابل فہم ہوتی ہے چنانچہ جب بچے سمجھ نہیں پاتے یا کچھ کی سمجھ میں آ جاتا ہے اور کچھ کو دشواری ہوتی ہے تو استاد ان پر بگڑتے اور بسا اوقات سختی پر اتر آتے ہیں حالانکہ بچے پیارے معذور اور بے قصور ہیں۔

○ میقات کی ابتدا ہی میں ہر مضمون کے اسباق کو آسان اور مشکل کے لحاظ سے ترتیب دے لیا جائے اور پڑھاتے وقت اس کا پورا لحاظ رکھا جائے کہ پہلے آسان اور پھر بتدریج مشکل اسباق آئیں۔

○ سبق کے بہت مشکل ہونے کی صورت میں جہاں مایوسی اور بددلی پیدا ہوتی ہے وہیں بہت آسان ہونے کی صورت میں اکتاہٹ اور عدم توجہی کا اندیشہ ہوتا ہے اور اس پر وقت صرف کرنے سے کچھ حاصل بھی نہیں ہوتا۔ اس لیے سبق کے شروع میں آسانی کا اہتمام کیا جائے تو آخر تک بتدریج مشکلات پیدا کی جائیں تاکہ بچوں کو مسائل و مشکلات سے نمٹنے کا سلیقہ آئے۔

۳۔ سادہ سے پیچیدہ کی طرف چلیں

یعنی ہر سبق میں سادہ تصورات پہلے لیں پھر بتدریج پیچیدہ باتیں سمجھائیں۔ اسی طرح بچوں کی عمر، ان کی فہم، ان کے تجربات و مشاہدات کو سامنے رکھ کر ہر مضمون کا نصاب اس انداز سے ترتیب دیا جائے کہ سادہ اور آسانی سے سمجھ میں آنے والا مواد پہلے ہو اور پھر بتدریج مخلوط اور پیچیدہ مواد لیا جائے مثلاً ریاضی میں ایک قاعدہ سمجھانے کے بعد مشق کے لیے پہلے اس قاعدہ سے آسانی نکلنے والے چند سادہ سوالات دیئے جائیں۔ پھر بتدریج عبارت میں پیچیدگی لاتی جاتے اور آخر میں ایسے سوالات دیئے جائیں جن کو حل کرنے میں اس قاعدے کے ساتھ پہلے سے پڑھے ہوئے بعض قاعدوں کو بھی استعمال کرنے کی ضرورت پڑے۔ قاعدے ضابطے سکھاتے وقت بھی اس اصول کو ملحوظ رکھا جائے یعنی شروع میں سادہ قاعدے بتاتے جائیں۔ رفتہ رفتہ پیچیدہ لیکن سادگی اور پیچیدگی کا فیصلہ ہمیشہ بچوں کے معیار سے ہونا چاہیئے۔ کیونکہ ایک چیز بڑوں کو بظاہر بہت ہی

سادہ محسوس ہوتی ہے۔ لیکن ایک بچے کے لیے وہ اپنے اندر گونا گوں پیچیدگیاں رکھتی ہے اور بڑی مشکل سے سمجھ میں آتی ہے۔

۴۔ ٹھوس سے مجرد کی طرف چلیں

یعنی مجرد تصورات قائم کرانے کے لیے ٹھوس اشیاء کی مدد لی جائے۔ مثلاً بچوں کو گنتی پہاڑ سے، جوڑنا، گھٹانا وغیرہ سکھانے کے لیے انگلیوں، بال فریم، گولیوں اور اعلیٰ کے بچوں وغیرہ سے مدد لی جائے تو بڑی سہولت ہوتی ہے اور رفتہ رفتہ وہ بغیر کسی چیز کی مدد کے جوڑنے گھٹانے لگتے ہیں۔ اسی طرح ماڈل، تصاویر، نقشہ جات وغیرہ کی مدد سے مجرد تصورات آسانی سے قائم کرائے جاسکتے ہیں۔ بالکل نئی یا نامانوس چیز کا تعارف کرانا ہو تو اس کا ماڈل یا تصویر دکھانے سے تصورات واضح بنتے ہیں۔

اس گُر سے فائدہ اٹھانے کے لیے مندرجہ ذیل امور پیش نظر رہیں:-

○ اسباق کی ابتدا ٹھوس چیزوں اور متعین و مقرون مثالوں سے ہو۔ لیکن اختتام حتی الامکان مجرد تصورات پر ہونا چاہیئے۔

○ ٹھوس اشیاء یا متعین و مقرون مثالوں سے اسی وقت تک امداد لی جائے جب تک ضروری ہو۔ رفتہ رفتہ مجرد تصورات قائم کرانے کی فکر کی جائے۔

○ مجرد تصورات قائم ہو جانے کے بعد انہیں مجرد ہی نہ چھوڑ دیا جائے بلکہ پھر ٹھوس اشیاء یا متعین مثالوں پر استعمال کر کے مزید تفصیلات معلوم کی جائیں۔

۵۔ غیر معین اور غیر واضح تصورات کو معین اور واضح کریں۔

بچوں کے تجربات محدود اور مشاہدات ناقص ہوتے ہیں۔ اس لیے مختلف چیزوں کے بارے میں ان کے تصورات غیر معین اور غیر واضح ہوتے ہیں۔ معلم کو

چاہیے کہ وہ انہیں رفتہ رفتہ معین اور واضح کرے تاکہ بچوں کا علم سختہ اور قابلِ اعتماد ہو۔ یہ کام اسی طرح ہو سکتا ہے کہ بچوں کو تجربات و مشاہدات کے کافی مواقع دیئے جائیں اور ان کی قوت مشاہدہ کی بخوبی تربیت ہو تاکہ وہ مشاہدے میں آنے والی چیزوں سے سرسری نہ گزر جایا کریں۔ بچوں کے ناقص اور غلط تصورات کو ٹھیک اور واضح کرنے کے لیے تصاویر، نقشہ جات، توضیح و تشریح اور مثالوں سے مدد لی جائے۔ ہمارے یہاں عام طور پر بچوں کو اصطلاحی الفاظ کی تعریف اور مشکل الفاظ کے معنی رٹوا دیئے جاتے ہیں اور اسی پر اطمینان کر لیا جاتا ہے۔ حالانکہ اس طرح نہ تو تصورات واضح بنتے اور نہ مفہوم بخوبی سمجھ میں آتا ہے۔ مندرجہ بالا طریقوں سے اس کا ازالہ ہونا چاہیے۔

۶۔ خاص سے عام کی طرف چلیں

یعنی خاص خاص واقعات پہلے بتائے جائیں اور عمومی بحثیں بعد میں چھڑی جائیں۔ کوئی عام اصول اخذ کرنے یا کسی عمومی نتیجے پر پہنچنے کے لیے بچوں کو جانچنے پر رکھنے اور تجربہ و مشاہدہ کرنے کے کافی مواقع دیئے جائیں۔ اخلاقی اصول اور ضابطے سمجھانے کے لیے نظری بحثیں کرتے کے بجائے متعین واقعات بتائے جائیں۔ تاریخی شخصیتوں کے جدید واقعات پہلے سناتے جائیں اور باقاعدہ تاریخ اور قوموں کے عروج و زوال کی داستان تسلسل کے ساتھ بعد میں بتائی جائے۔

آسانی کے لیے اساتذہ عموماً پہلے قاعدے ضابطے رٹوا دیتے یا اصول اور کلیے یاد کرا دیتے ہیں اور طلبہ کو خود تجربات کر کے ان نتائج پر پہنچنے کا موقع نہیں دیتے۔ یہ طریقہ صحیح نہیں ہے کیونکہ اس طرح ایک بات بچوں کو دوسرے کے اعتماد

پر یاد کرنی پڑتی ہے جسے وہ بخوبی سمجھ بھی نہیں پاتے اور جلد ہی بھول جاتے ہیں۔
 البتہ تجربات و مشاہدات وغیرہ پر طلبہ کا صرف اتنا ہی وقت خرچ کرایا
 جائے جتنا ناگزیر ہو۔ جب کوئی عام اصول اخذ ہو جائے تو مزید جانچ پرکھ یا مشاہدات
 و تجربات اور مثالوں وغیرہ پر وقت صرف نہ کرایا جائے بلکہ اس اصول اور طریقے کو مزید
 مسائل کے حل کرنے پر استعمال کرایا جائے۔

۷۔ مکمل سے اجزاء کی طرف چلیں

یعنی پہلے کل پر بحیثیت مجموعی ایک سرسری نظر ڈال لی جائے۔ پھر ایک ایک
 جز کے بارے میں تفصیلی معلومات فراہم کی جائیں۔ اس طرح ابتدا میں ایک اجمالی
 خاکہ ذہن میں آجائے گا اور پھر خاکہ ذہن میں محفوظ رہے گا اور رفتہ رفتہ وہ ایک
 ایک جز کی تفصیلات سے بھی بخوبی واقف ہو جائیں گے۔

ابتدا میں سچوں کی نظر اجزاء اور ان کی تفصیلات پر نہیں جاتی بلکہ وہ پوری
 چیز پر مجموعی نظر ڈالتے اور ہر چیز کا ایک مجمل تصور ذہن میں رکھتے ہیں۔ معلم کو رفتہ
 رفتہ ایک ایک جز کی وضاحت کر کے پوری چیز کا زیادہ واضح اور متعین تصور قائم
 کرانا چاہیے۔

اجزاء پر بحث کرنے کے بعد کل سے ان کا ربط بھی ملانا چاہیے۔

۸۔ فطرت کی پیروی کریں

یعنی بچے ذہنی و جسمانی حیثیت سے جس مرحلے سے گزر رہے ہوں اس
 مرحلے کی خصوصیات پیش نظر رہیں اور ان کی فطرت و طبیعت جن چیزوں کو قبول
 کر سکتی ہو وہی کچھ پڑھائیں اور سکھائیں۔ فطری تقاضوں اور بنیادی خواہشات

اور میلانات و دھچپیوں کو ملحوظ رکھیں اور جائز حدود میں ان کو پوری رعایت دیں۔
 بچوں کی فطرت سے جنگ نہ کریں اور نہ خلاف فطرت ان پر کچھ ٹھونسیں۔ اس
 سے فائدے کے بجائے اٹنا نقصان ہوتا ہے۔ محنت تو رائیگاں جاتی ہی ہے۔
 اکثر رد عمل بہت شدید ہوتا ہے۔ بعض لوگ بچوں کو قبل از وقت ذہنی طور پر
 بالغ بنادینے کی کوشش کرتے ہیں۔ یہ صحیح نہیں ہے۔ بچے کو بچے کی حیثیت سے
 پروان چڑھنے دیا جائے اور تدریس میں خود اس کی عمر ذہنی و جسمانی حالت، اس کی
 فطرت، اس کے میلانات و رجحانات، اس کے جذبات و احساسات وغیرہ کا پورا
 لحاظ رکھا جائے۔ اسی صورت میں اسباق کا میاب اور موثر ہو سکتے ہیں۔

۹۔ منطقی کے بجائے نفسیاتی ترتیب سے حلپیں

یعنی مضامین کے مواد بچوں کے سامنے اس ترتیب سے پیش نہ کریں جس
 ترتیب سے عموماً علمی کتابوں میں پیش کیے جاتے ہیں بلکہ ترتیب وہ ہو جسے
 بچوں کا ذہن قبول کر سکے۔ مثال کے طور پر پڑھنا سکھانے میں منطقی ترتیب تو یہ
 ہے کہ پہلے حروف تہجی پر عبور کرایا جائے پھر اعراب بتائے جائیں۔ پھر دو حرفی
 و حرفی چار حرفی ایسے الفاظ پڑھائے جائیں جن میں حروف الگ الگ ہوں پھر حروف
 کے جوڑے پوند اور مخلوط الفاظ پھر جملے اور آخر میں عبارتیں پڑھائی جائیں۔ ظاہر
 ہے یہ ترتیب منطقی اعتبار سے تو درست ہے مگر تجربہ شاہد ہے کہ بچوں کے
 لیے یہ ترتیب اتنی خشک اور بے معنی ثابت ہوتی ہے کہ وہ قطعاً دل چسپی نہیں
 لیتے۔ اس کے برعکس اگر بچوں کو پہلے خوش رنگ مانوس اور بڑی تصاویر یا اصل
 اشیاء کی مدد سے چند مختصر جملے جن میں الفاظ کی زیادہ سے زیادہ تکرار ہو سالم

پڑھا دیں پھر ان کا تجزیہ کر کے الفاظ اور الفاظ کا تجزیہ کر کے حروف اور ان کی آوازیں پہنچوا دیں تو بچوں کے لیے ان میں معنویت بھی ہوتی ہے اور دل چسپی بھی۔ اسی طرح ریاضی میں منطقی ترتیب تو یہ ہے کہ پہلے نقطہ، پھر خطوط اس کے بعد زاویوں پھر سطح شکلوں اور آخر میں ٹھوس اشیا کی بحث آئے لیکن بچوں کے لیے مناسب یہ ہے کہ پہلے ٹھوس اور سطح شکلیں پہنچوائی جائیں اور خطوط زوایا اور نقطے کی بحث بعد میں آئے۔

لیکن واضح رہے مضامین کی منطقی ترتیب بھی بڑی اہمیت و افادیت کی حامل ہے۔ منظم اور مربوط علم اور علوم و فنون پر عبور اسی ترتیب کو ملحوظ رکھ کر حاصل ہو سکتا ہے اور بالآخر بچوں کو رفتہ رفتہ لانا اسی پر ہے۔ اس لیے تدریس کو مؤثر بنانے کے لیے ابتدائی درجات میں ترتیب اُلٹ دی جائے وہ بھی ناگزیر حد تک، صرف سبق کو دلچسپ اور مؤثر بنانے کے لیے، جوں ہی منطقی ترتیب سے مواد پیش کرنے کی گنجائش نظر آئے اسی ترتیب کو ملحوظ رکھیں۔

۱۰۔ مستثنیات سے پہلے عام قاعدے سکھائے جائیں۔

یعنی پہلے عام قاعدے و ضابطے متعدد مشقوں کے ذریعے بخوبی ذہن نشین کرادیئے جائیں پھر استثنائی صورتیں بتائی جائیں، ورنہ ذہن انتشار و پراگندگی کا شکار ہو جائے گا اور جو قاعدہ بتایا جائے گا، اس میں بھی شک و تذبذب کی کیفیت پیدا ہوگی جس سے ذہن میں محفوظ رکھنے اور بروقت یاد آنے میں دشواری ہوگی مثلاً بیٹی، لڑکی، کاپی، کرسی، بکری، مرغی وغیرہ مثالوں سے یہ قاعدہ اخذ

کراتے ہی کہ جن الفاظ کے آخر میں سی ہو وہ مونث ہی ہوتے ہیں، اسی سانس میں
 یہ بھی نہ بتا دیا جائے کہ ہاتھی، پانی، گھی، دہی وغیرہ اس قاعدے سے مستثنا ہیں بلکہ
 انہیں بعد کے لیے مؤخر کر دیا جائے۔

تدریس کے معاون سامان اور تدابیر

تدریس کے جہاں چند بنیادی اصول اور ضابطے ہیں جن کا لحاظ کامیاب تدریس کے لیے ضروری ہے وہیں کچھ تدابیر اور امدادی سامان ہیں جن کو حسب ضرورت استعمال کرنا چاہیے۔ مثلاً

- ۱۔ سوال و جواب
- ۲۔ بیان
- ۳۔ تختہ سیاہ
- ۴۔ توضیح و تشریح
- ۵۔ نقشے، ماڈل، چارٹ، تصاویر وغیرہ
- ۶۔ ہوم ورک (گھر پر کرنے کے لیے کام)
- ۷۔ درسی کتب

۸۔ امدادی سامان (گراموفون، ریڈیو، میچک لینٹرن، فلمیں وغیرہ)

۹۔ دارالمطالعہ اور لائبریری۔

۱۰۔ امتحانات جانچ اور جائزے۔

سوال و جواب

تدریس میں سوالات کو غیر معمولی اہمیت حاصل ہے۔ جو اساتذہ مسلسل بولے جاتے ہیں، نہ خود سوال کرتے اور نہ طلبہ کو سوال کرنے کا موقع دیتے، ان کی تدریس سے طلبہ کو بہت کم فائدہ پہنچتا ہے۔ ایسے اسباق میں بچے بہت کم عملی دلچسپی لیتے ہیں۔

سوالات کی اہمیت و افادیت

- موزوں سوالات کی بڑی اہمیت و افادیت ہے۔ ان کے ذریعے:
- تجسس کو بیدار کر کے بچوں کو سبق پر آمادہ کیا جاسکتا ہے۔
- سبق میں ان کی توجہ و دلچسپی برقرار رکھی جاسکتی ہے۔
- غیر متوجہ طلبہ کو متوجہ کرنے اور سست رفتار طلبہ کو ہشکانے اور تہمت بندھانے کا کام لیا جاسکتا ہے۔
- طلبہ کو غور و فکر اور مشاہدہ و مطالعہ پر اکسایا جاسکتا ہے۔
- ان کی صلاحیت کی جانچ کی جاسکتی ہے۔
- طلبہ کو ان کی غلطیاں محسوس کرائی جاسکتی ہیں۔
- اسباق کو آگے بڑھانے میں مدد ملی جاسکتی ہے۔
- اسباق کا اعادہ کرایا جاسکتا ہے۔

اغراض

پڑھاتے وقت معلم کو طرح طرح کے سوالات کرنے پڑتے ہیں، کچھ سبق کی ابتدا میں، کچھ درمیان میں اور کچھ اختتام پر۔

(الف) تمہیدی سوالات: یہ سبق کے شروع میں کیے جاتے ہیں۔ تعداد میں تھوڑے اور بہت ہی آسان ہوتے ہیں۔ نیز موضوع سے ان کا قریبی تعلق ہوتا ہے۔ ان کی غرض یہ ہوتی ہے:

○ بچوں کی سابقہ یاقوت کا پتہ چل جائے تاکہ اسی بنیاد پر نئی معلومات فراہم کی جائیں۔

○ بچوں کے ذہن کو سبق کے لیے تیار اور یکسو کیا جائے۔

○ سبق کی غرض و غایت اور ضرورت و افادیت ان پر بخوبی واضح ہو جائے۔

(ب) درمیانی سوالات: سبق کے بیچ میں متعدد سوالات کیے جاتے ہیں جن کی غرض و غایت یہ ہوتی ہے کہ:

○ معلم اندازہ کر سکے کہ بچے سبق کو بخوبی سمجھ رہے ہیں

○ سبق میں بچوں کی دلچسپی اور توجہ برقرار رہے۔

○ سبق کو آگے بڑھانے میں طلبہ عملی حصہ لیں۔

○ سبق کے مشکل حصے واضح اور ذہن نشین ہوتے جائیں۔

○ غور و فکر کا موقع ملے اور معلومات میں تسلسل رہے۔

○ نئی معلومات کا سابقہ معلومات سے ربط قائم ہو۔

○ بچوں کے ردِ مزہ کے واقعات، تجربات و مشاہدات وغیرہ سے جدید

معلومات کا مقابلہ و موازنہ ہو سکے۔

- کچھ مشاہدہ کرنے یا کسی چیز پر توجہ مرکوز کرانے میں مدد ملے۔
 - غیر متوجہ طلبہ کو متوجہ کیا جاسکے اور مست رفقار طلبہ کو ساتھ لیا جاسکے۔
- (ج) اختتامی سوالات: سبق کے آخر میں کچھ سوالات اس غرض سے کیے جلتے ہیں کہ:

- پورے سبق کا اعادہ ہو جائے۔
 - سبق کے ذریعے جو کچھ بتایا اور سکھایا گیا ہے بچوں کو اسے استعمال کرنے کا موقع مل جائے۔
 - بچوں کو کسی ہوم ورک یا عملی کام پر آمادہ کیا جاسکے یا حل طلب مسئلہ کی شکل میں انہیں کوئی کام دیا جاسکے۔
- سوالات کیسے ہوں؟

سوالات سے مذکورہ بالا اغراض و مقاصد اسی وقت حاصل ہو سکتے ہیں جب ان میں مندرجہ ذیل خصوصیات پائی جائیں:

- سوالات کی زبان صاف و شگفتہ، عام فہم اور زوائد سے پاک ہو۔ تاکہ بچوں کی سمجھ میں بخوبی آسکے کہ آپ کیا معلوم کرنا چاہتے ہیں۔ زبان کی شگفتگی ان کی توجہ کھینچنے اور جواب سوچنے پر آمادہ کر دے۔ بعض لوگ سوالات میں بلاوجہ غیر ضروری الفاظ کا اضافہ کر دیتے ہیں۔ مثلاً پوچھنا ہے: ”آنحضرتؐ کس سن میں پیدا ہوئے؟“ تو پوچھیں گے ”کیا تم بتا سکتے ہو یا تم میں کون جانتا ہے کہ آنحضرتؐ کس سن میں پیدا ہوئے؟“ اس طرح کے زوائد سے سوالات کی زبان پاک ہونی چاہیے۔

○ زبانی سوالات چھوٹے اور ان کی عبارت بہت مختصر ہوتا کہ پورا سوال باسانی بچوں کے ذہن میں محفوظ رہ سکے مثلاً حضورؐ نے ہجرت کیوں فرمائی؟ ایک موزوں زبانی سوال ہے۔ اسی کو اگر ان الفاظ میں پوچھا جائے۔ "حضورؐ نے مکہ چھوڑ کر جو آپ کا وطن بھی تھا اور عرب کا مرکزی شہر بھی، مدینہ کیوں ہجرت فرمائی جب کہ وہ شہر آپ کے لیے اجنبی بھی تھا اور مکہ سے کافی دور بھی؟" تو یہ سوال ناقص ہوگا۔

○ طلبہ کی صلاحیت کا لحاظ رکھ کر بنائے گئے ہوں، نہ اتنے آسان ہوں کہ طلبہ ان پر توجہ دینے یا غور کرنے کی ضرورت ہی نہ سمجھیں اور نہ اتنے مشکل ہوں کہ بچے جواب دینے کی ہمت ہی نہ کر سکیں۔

○ سبق کے دوران جتنے سوالات کیے جائیں وہ آپس میں اتنے مربوط ہوں کہ وہ ایک دوسرے کا لازمی جز معلوم ہوں اور سب کا بحیثیت مجموعی اصل سبق سے قریبی تعلق ہو۔ اس طرح خیالات میں بھی تسلسل رہتا ہے اور غیر متعلق باتوں پر وقت ضائع نہیں ہوتا۔

○ دویازائد سوالات ملا کر نہ پوچھے جائیں۔ مثلاً نماز کے اوقات، رکعتیں اور فائدے بتاؤ؟ محمود غزنوی نے کہاں کہاں اور کیوں حملہ کیا؟

○ سوالات واضح معین اور غیر مبہم ہوں۔ تاکہ بچوں کا ذہن اصل جواب کی طرف منتقل ہو، ایسے سوالات ہرگز نہ کیے جائیں جن کے ایک سے زیادہ جواب ہو سکتے ہوں۔ مثلاً،

○ سامنے کیا نظر آ رہا ہے؟ یا نقشے میں کیا دکھائی دے رہا ہے؟ دونوں صورتوں

میں متعدد جوابات ممکن ہیں۔

○ سوالات صرف یادداشت یا حافظہ سے متعلق نہ ہوں بلکہ فکر انگیز بھی ہوں تاکہ بچوں کو سوچنے اور غور و فکر کرنے پر آمادہ کر سکیں۔

○ ابتدائی درجات میں سوالات عموماً سیدھے سادے اور ایسے ہوں جن میں بچوں کو خوب بولنا پڑے البتہ اونچی جماعتوں میں قدرے پیچیدہ ہوں تاکہ بچوں کو غور و فکر اور استدلال سے کام لینا پڑے۔

○ خبردار کیے بغیر دھوکے اور مغالطے میں ڈالنے والے سوالات نہ کیے جائیں مثلاً ایک لڑکا ایک گھنٹے میں تین میل جاتا ہے تو پانچ لڑکے ایک گھنٹے میں کتنے میل جائیں گے۔

○ سوالات ایسے نہ ہوں جن کے جوابات صرف ”ہاں“ ”نہیں“ یا ایک ہی لفظ میں پورے ہو جائیں۔ اگر اس طرح کے سوالات پوچھنے ہی پڑیں تو ساتھ ہی کیوں یا کیسے وغیرہ بھی ہونا چاہیئے تاکہ جواب دینے میں کچھ جدوجہد کرنی پڑے اور معلم کو اطمینان ہو سکے کہ بچے نے سوچ سمجھ کر ”ہاں“ یا ”نہیں“ کہا ہے۔

سوالات ایسے بھی نہ ہوں جن کے اندر ہی جواب موجود ہو یا جو اپنے جواب کی طرف خود اشارہ کر رہے ہوں۔

مثلاً کیا حضرت عیسیٰ م نبی نہیں تھے؟ گینڈا اگھاس چرنے والا جانور ہے یا پھاڑ کھانے والا؟ وغیرہ

○ کچھ بتاتے ہی الٹ کر سوال نہ کر لیا گیا ہو۔ مثلاً آں حضرت! ۵ء میں پیدا

ہوئے، حضورؐ کس سنہ میں پیدا ہوئے؟ البتہ اگر کوئی بچہ غیر متوجہ ہو یا کھو یا کھوپا
سا نظر آئے تو اس سے اچانک اس طرح کا سوال کیا جاسکتا ہے۔ یا اس
طرح کا سوال کہ فلاں بچے نے کیا جواب دیا؟ وغیرہ۔

سوالات کرنے کا طریقہ

جس طرح مزدوں سوالات بنانا ایک فن ہے جس میں کافی احتیاط، سوجھ
بوجھ اور مشق و مہارت کی ضرورت ہوتی ہے۔ اسی طرح سوالات کرنا بھی فنی
مہارت چاہتا ہے۔ سوالات پوچھتے وقت مندرجہ ذیل امور پیش نظر رہنے چاہئیں۔
○ پورے درجے کو مخاطب کر کے سوال کیا جائے۔ کسی کی طرف اشارہ کر کے
یا کسی کا نام لے کر سوال نہ کیا جائے۔ البتہ جواب کسی ایک ہی بچے سے مانگا
جائے۔

○ سوال کرنے کے بعد جواب سوچنے کا کچھ موقع دیا جائے فوراً جواب نہ
مانگا جائے۔

○ چند مخصوص بچوں ہی سے سوالات نہ کیے جائیں بلکہ باری باری سب سے
پوچھے جائیں البتہ اس باری میں کوئی خاص ترتیب نہ ہو ورنہ جن سے پوچھا
جا چکا ہو گایا جن کی باری نہ ہوگی وہ توجہ نہیں دیں گے۔

○ سوال کرتے وقت صاف بولا جائے تاکہ پورا درجہ بخوبی سُن سکے اور سوال کا
اصل مدعا ظاہر کرنے والے لفظ پر خاص طور سے زور دیا جائے۔

○ سوالات ہرگز نہ دہرائیں الایہ کہ کسی وجہ سے طلبہ سُن یا سمجھ ہی نہ سکے ہوں
ایسی صورت میں پھر سے سوال کیا جائے یا کوئی آسان سوال کر کے اصل

سوال کی طرف رہنمائی کر دی جاتے۔

موقع ہو اور ضرورت سمجھیں تو تختہ سیاہ پر سوال لکھ دیا کریں خصوصاً جانچ یا

ہوم ورک کے لیے سوالات تختہ سیاہ پر لکھ دینا ہی بہتر ہوتا ہے۔

○ غیر متوجہ طلبہ سے اچانک سوال کیا جائے۔

○ سوالات کرنے کا لہجہ خوش گو اور ہمدردانہ ہوتا کہ بچے خود اعتمادی کے ساتھ

جواب دینے پر آمادہ ہو جائیں۔ خوف و ہراس یا جھجک محسوس نہ کریں۔

○ جواب نکلوانے میں بہت زیادہ وقت صرف نہ کیا جائے۔

○ اگر ایک بچہ ٹھیک جواب دیدے تو بھی بعض اور بچوں سے جواب مانگے جائیں۔

○ کبھی کبھی بچوں کو بھی سوال کرنے کا موقع دیا جائے اور سوال کرنے پر انہیں

اکسا یا جائے ساتھ ہی درجے کی فضا ایسی بنائی جائے کہ دورانِ تدریس جو

بات سمجھ میں نہ آئے طلبہ بے جھجک پوچھ سکیں، اس سے بچوں کے سمجھنے

بوجھنے غور و فکر کرنے، سہلے میں پوری دل چسپی لینے میں مدد ملتی ہے البتہ

غیر متعلق سوالات کو نظر انداز کر دیا جائے۔ سوال اگر ضروری اور مفید ہو تو

بعد میں علیحدہ سے اس کا جواب دیدیا جائے۔

○ سوالات اطمینان سے کیے جائیں۔ جلد بازی کرنا یا سوالات کی بوچھاڑ

کر دینا ٹھیک نہیں۔ اس سے بچے گھبرا اور بوکھلا جاتے ہیں۔

طلبہ کے جوابات

سوالات سے پورا پورا فائدہ اسی وقت پہنچ سکتا ہے۔ جب طلبہ کے

جوابات کے سلسلے میں مناسب طرز عمل اختیار کیا جاتے۔ اس ضمن میں مندرجہ ذیل

امور کا لحاظ رکھا جائے۔

○ بچوں کے جوابات خندہ پیشانی سے سُنے جائیں۔ انہیں جواب دینے پر اکسایا جائے۔ صحیح جوابات پر شاباشی دی جائے۔ غلط یا احمقانہ جوابات پر طنز و تعریض سے گریز کیا جائے۔ لایعنی اور غیر متعلق جوابات نظر انداز کر دیئے جائیں۔

○ طلبہ کے بعض غلط لیکن ”دلچسپ“ جوابات سے درجے میں شگفتگی اور مسرت کی لہر دوڑانے کا کام لیا جاسکتا ہے۔ البتہ ایسا کرتے وقت جواب دینے والے بچے کے جذبات کا پورا لحاظ رکھنا چاہیے۔

○ صرف ان جوابات کو بالکل ٹھیک شمار کیا جائے جو (۱) زبان اور قواعد کی رو سے بالکل ٹھیک ہوں۔

(۲) سوال سے متعلق ہوں۔

(۳) جتنی بات پوچھی گئی ہے اس سے کم ہوں نہ زیادہ۔

(۴) پورے جملے میں دیئے گئے ہوں لیکن اس پر ہمیشہ اصرار نہیں کرنا چاہیئے کیونکہ کبھی کبھی فطری جواب ادھورے جملوں ہی میں ہو جاتا ہے۔

(۵) پوری آواز سے دیا گیا ہو تا کہ پورا درجہ بآسانی سن سکے۔

اگر ان پہلوؤں سے نقص ہو تو قبول کرنے سے پہلے اس کی اصلاح کرا دی جائے۔

○ حتی الامکان بچوں ہی کے جوابات جزوی رد و بدل کے بعد قبول کر لیے جائیں۔ اگر پورا جواب صحیح نہ ہو تو جتنا جز ٹھیک ہو اتنا ہی قبول کر لیا جائے،

باقی حصہ مزید سوالات کر کے یا وقت کم ہو تو خود تبا کر مکمل کر لیا جائے اس سے بچوں کی ہمت افزائی ہوتی ہے۔

○ ٹھیک جوابات کو دوسرے طلبہ سے دہرا دیا جائے۔ کبھی کبھی طلبہ کے اچھے جوابات کو درجے کے سامنے بطور نمونہ پیش کیا جائے۔

○ ٹھیک جواب فوراً قبول کر لینے کے بجائے بعض اور طلبہ سے پوچھ لینے کے بعد قبول کیا جائے تاکہ دوسرے بچوں کی معلومات کے بارے میں بھی اندازہ ہو سکے۔

○ جواب سوچتے وقت بولنا نہ جائے اور نہ جواب کے درمیان مداخلت کی جائے۔ اگر مدد کی ضرورت ہو تو کسی دوسرے بچے سے دلوادی جائے۔

○ بچہ اگر غلط جواب دے یا جواب ہی نہ دے سکے تو فوراً بتا نہ دیا جائے بلکہ یا تو مزید سوالات کر کے جواب کی طرف رہنمائی کی جائے یا دوسرے بچوں سے صحیح جواب حاصل ہونے کے بعد اس سے دہرا دیا جائے۔

○ طلبہ کے سارے غلط جوابات قابلِ اعتنا نہیں ہوتے لیکن وہ جوابات جن سے اندازہ ہو کہ بچہ بات سمجھ ہی نہیں سکا ہے اس کی ضرور اصلاح کی جائے ساتھ ہی یہ بھی واضح کیا جائے کہ اس کا جواب کیوں غلط ہے۔

○ لاپرواہی یا گستاخی سے دیئے گئے جوابات پر کبھی کبھی ہمدردی و دلسوزی سے سرزنش مفید ہوتی ہے۔

○ اجتماعی جوابات عام طور پر نہ مانگے جائیں اور نہ قبول کیے جائیں۔ البتہ اعادہ یا مشق کی صورت میں وقت بچانے کیلئے کبھی کبھی ایسا کیا جاسکتا ہے۔

○ بچوں کو اس کا عادی بنایا جائے کہ جس سے سوال کیا جائے وہی جواب دے
 دوسرے نہ بول پڑیں کیونکہ اکثر ذہین بچوں کے بول پڑنے کی وجہ سے دھوکا
 ہو جاتا ہے کہ سب کو آتا ہے اور بعد میں پتہ چلتا ہے کہ اکثریت سمجھی ہی نہیں۔
 ○ اگر پُر اور جہ یا زیادہ طلبہ بار بار غلط جواب دیں تو سبب کا پتہ لگا کر ازالہ
 کیا جائے اسباب عموماً یہ ہو سکتے ہیں۔

(۱) سوالات طلبہ کی لیاقت سے اُونچے ہوں۔

(۲) تدریس کے طریقے میں خامی ہو اور سبق سمجھ میں نہ آ رہا ہو۔

(۳) درجے کا نظم و ضبط ٹھیک نہ ہو۔

(۴) بچے تھک گئے ہوں۔

(۵) سبق خشک بے جان اور غیر دلچسپ ہو۔

۲۔ بیان

تدریس میں بیان کو بھی بہت زیادہ اہمیت حاصل ہے۔ نئی معلومات فراہم
 کرتے وقت معلم کو اکثر اس سے کام لینا پڑتا ہے خصوصاً تاریخ، جغرافیہ، سیرت و
 سیر، اسباق الاشیاء اور کہانیاں سُنانے کے ضمن میں۔ معلم کو کبھی کوئی واقعہ سُنانا
 پڑتا ہے، کبھی کسی شخص، چیز یا جگہ کے بارے میں کچھ بتانا ہوتا ہے۔ اکثر کہانیاں
 سُنانی پڑتی ہیں اس لیے جب تک اسے بیان پر قدرت نہ ہو اور اس کا انداز
 بیان مؤثر نہ ہو وہ کامیاب معلم ہرگز نہیں بن سکتا۔

الف۔ کسی شخص جگہ یا چیز کے بارے میں بیان
کسی شخص جگہ، جانور، چیز یا واقعہ کے متعلق کچھ بیان کرنا ہو تو مندرجہ ذیل امور
پیش نظر رہنے چاہئیں۔

- معلم کے ذہن میں اس کا اتنا واضح تصور ہو گیا اس نے خود غور سے دیکھا ہے۔
- یہ اسی وقت ممکن ہے جب اس نے اس کا گہرا مطالعہ یا مشاہدہ کیا ہو۔
- آسان الفاظ اور سوزوں زبان میں واضح نقشہ کھینچا جائے تاکہ بچوں کے ذہن
میں صحیح تصورات قائم ہوں۔
- حتی الامکان اختصار سے کام لیا جائے۔ بہت زیادہ تفصیلات سے بچوں
کا ذہن الجھ جاتا ہے۔ البتہ جتنا کچھ بتایا جائے اس کی اتنی واضح منظر کشی کی
جائے کہ پورا نقشہ آنکھوں کے سامنے پھر جائے۔
- پہلے کل کا ایک اجمالی خاکہ پیش کیا جائے۔ پھر ایک خاص ترتیب سے تفصیلات
بتائی جائیں۔
- زبانی بیان کر دینے ہی پر اکتفا نہ کیا جائے بلکہ حسب موقع ماڈل، تصویر،
چارٹ اور نقشے وغیرہ سے مدد لی جائے۔
- ان دیکھی اور نامعلوم چیزوں کے متعلق بتاتے وقت دیکھی ہوئی یا معلوم چیزوں
سے مقابلہ و موازنہ کیا جائے تاکہ فرق و مماثلت بخوبی سمجھ میں آجائے۔
- جو کچھ بیان کرنا ہو اس کا مختصر خاکہ پہلے سے مرتب کر لیا جائے اور بیان میں
اس ترتیب کا لحاظ رکھا جائے تاکہ کڑی سے کڑی ملتی جائے۔
- جو کچھ بیان کرنا ہو اسے مسلسل اور ایک ہی ٹمر میں نہ بیان کیا جائے بلکہ دو یا

تین مناسب اجزا میں تقسیم کر کے باری باری ایک ایک جُز پیش کیا جائے ہر جُز کے اختتام پر سوالات کر کے اعادہ کرادیا جائے اور پھر خلاصہ نوٹ کرا دیا جائے۔

ب۔ کہانیاں کہنا

کہانیاں شروع سے تعلیم و تربیت کا نہایت دلچسپ اور موثر ذریعہ رہی ہیں۔ کون ہے جسے کہانیوں میں لطافت نہیں آتا لیکن بچے تو ان کے بہت ہی دلدادہ ہوتے ہیں، دادی اماں کے جہاں اور بہت سے احسانات ہوتے ہیں جن سے بچے ان کی طرف کھینچتے ہیں وہاں سب سے زیادہ کشش ان کی کہانیوں کی وجہ سے ہوتی ہے۔ کہانیوں سے ان کے فطری ذوق کا اندازہ اس اصرار سے ہو سکتا ہے جو کہانیاں سننے کے لیے وہ کرتے رہتے ہیں۔ وہ ہمتن متوجہ ہو کر سنتے ہیں یہاں تک کہ ان کی نیند اڑ جاتی ہے اور دادی اماں کی جان اس وقت چھوٹتی ہے جب سنتے سنتے بالآخر وہ نیند کی آغوش میں چلے جاتے ہیں۔

اہمیت و افادیت : ۱۔ کہانیوں سے بچوں کی ذہنی، اخلاقی اور معاشرتی تربیت میں بڑی مدد ملتی ہے۔ وہ اپنے کو ہیرو کا قائم مقام بنا کر اپنے اوپر اسی جیسی تمام کیفیات طاری کر لیتے ہیں۔ سنتے سنتے اچھل پڑتے ہیں اور چہرے بشرے نیز جسم کی حرکات و سکنات سے صاف محسوس ہونے لگتا ہے۔ کہ ان کے دل و دماغ پر بھی وہی کچھ گزر رہی ہے جو کہانی میں ہیرو پر گزرتی ہے۔

۲۔ قوت متحیدہ کی نشوونما، نصب العین اور آدرش کی تشکیل، سیرت سازی

اور اعلیٰ تخیلات کو پروان چڑھانے میں کہانیاں بہت زیادہ معاون ثابت ہوتی ہیں۔

۳۔ مشکل اور خشک مضامین کہانیوں کے سہارے آسان و پھسپ اور قابل قبول بن جاتے ہیں۔

۴۔ مجرد تصورات اور اصولی باتیں کہانیوں کے ذریعے باسانی سمجھ میں آ جاتی ہیں۔

۵۔ زبان سکھانے، الفاظ کے ذخیرے میں اضافہ کرنے، خیالات و جذبات کے اظہار پر قدرت حاصل کرنے میں بھی کہانیاں بڑی معاون ہوتی ہیں۔

۶۔ اسلامیات، تاریخ، جغرافیہ، سیرت وغیرہ سے متعلق معلومات ان کے ذریعے باسانی فراہم کی جاسکتی ہیں جو انہیں کے سہارے اچھی طرح یاد بھی ہو جاتی ہیں۔

○ قابل لحاظ امور:- ابتدا میں کہانیاں سادہ اور مختصر ہونی چاہئیں۔ رفتہ رفتہ طویل اور پیچیدہ۔

○ الفاظ آسان، جملے چھوٹے اور زبان شگفتہ ہونی چاہیئے۔

○ واقعات باہم مربوط اور بچوں ہی کی زندگی سے متعلق نیز ان کے ذوق، فہم، مشاہدے اور تجربے سے قریب ہونے چاہئیں۔

○ فقہ کا ہر وحقی الامکان بچہ ہو اور اس کی حرکات و سکنات یا کارنامے واضح پس منظر میں بیان کیے جائیں۔

○ فقہ کا مواد بچوں کی عمر، لیاقت، نفسی خصوصیات اور پھیپوں کو پیش نظر رکھ کر منتخب کرنا چاہیئے۔

○ کہانیوں کے افراد، مقامات اور اشیاء کو تعین کے ساتھ بتانا چاہیے۔
 ○ کہانیاں حرکت اور جوش سے بھرپور ہونی چاہئیں۔ ان میں دوڑ بھاگ، اچھل کود،
 مقابلہ و مسابقت، ہمت و شجاعت اور سیر و سیاحت اور مہابت و اکتشافات
 وغیرہ کے واقعات ہونے چاہئیں۔

○ مکالمات کی فراوانی ہونی چاہیے۔

○ کہانی مسلسل بھپتی جاتی تاکہ قاری کا توجہ مرکوز اور دلچسپی برقرار رہے۔
 ○ اگر ایک سنگتہ جملہ یا فقرہ تھوڑے تھوڑے وقفے پر دہرایا جاسکے تو چھوٹے
 بچوں کو بہت لطف آتا ہے۔

○ کہانی خواہ کسی مضمون سے متعلق ہو اس میں قصہ پن غالب ہونا چاہیے البتہ
 وہ مقصد ہمہ وقت پیش نظر رہنا چاہیے جس کے لیے وہ کہانی سنائی جا رہی
 ہے۔

○ مشہور و معروف کہانیوں کو من و عن پیش کرنے کے بجائے حسب ضرورت
 بچوں کی لیاقت و صلاحیت کے مطابق ڈھال کر پیش کرنا چاہیے لیکن تاریخی
 کہانیوں میں اس کا لحاظ رہے کہ تاریخی حقائق یا واقعات مجروح نہ ہونے
 پائیں۔

○ بعض کہانیاں جگ بیتی کے بجائے آپ بیتی کے طور پر پیش کی جائیں تو زیادہ
 لطف دیتی ہیں۔ ایسی کہانیاں بچوں کو جلد یاد ہو جاتی ہیں اور وہ انہیں بآسانی
 بیان کر سکتے ہیں۔ اس لیے کبھی کبھی ہیر و ہی کی زبان سے کہانی کہلوانی چاہیے۔
 ○ بچپن میں بھوت پریت اور جن و پری کے قصوں سے تو ہم پرستی پیدا ہوتی

ہے اور عنوانِ شباب میں جاسوسی یا عشقیہ کہانیوں سے بے حیائی اور جرائم پیشگی۔ اس لیے اس طرح کی کہانیوں سے محفوظ رہنا چاہیے۔

○ کہانی معلم کو خوب یاد ہونی چاہیے تاکہ سناتے وقت روانی رہے۔ بیچ بیچ میں رکنا یا کتاب کھول کر دیکھنا نہ پڑے ورنہ سارا مزہ کرکرا ہو جاتا ہے۔

○ کہانیوں کے جو حصے مکالمے کی شکل میں پیش کیے جاسکتے ہوں انہیں کبھی دُجھے یا مجمع کے سامنے بطور مکالمہ پیش کرنے کا موقع دینا چاہیے۔ البتہ ایسی کہانیاں مکالمے کے لیے منتخب نہ کرنی چاہئیں جن سے کسی بچے کو کوئی گھناؤنا پارٹ ادا کرنا پڑے ورنہ اس بچے پر وہی کیفیات طاری ہوں گی اور اس کا اندیشہ رہے گا کہ وہی کہیں جڑ نہ پکڑ جائیں۔

○ کہانیاں سنانے کا طریقہ:- کہانیاں ہمیشہ زبانی سنانی چاہئیں۔ پڑھ کر سنانے میں نہ تو لطف ہی آتا ہے اور نہ وہ کیفیت ہی طاری ہوتی ہے جس کے لیے کہانی سنائی جاتی ہے۔ اگر کبھی پڑھ کر سنانا ہی پڑے تو انداز بیان زبانی سنانے کا سا ہونا چاہیے۔

○ انداز خوشگوار اور لب و لہجہ فطری ہونا چاہیے۔ حسب ضرورت آواز میں اتار چڑھاؤ اور حرکات و سکنات سے جوش و جذبے کا اظہار بھی ضروری ہے۔ معلم جب خود مزے لے کر کہانی سناتے اور واقعات سے تاثر کا اظہار کرتے ہیں تو بچے بھی لطف لیتے ہیں اور متاثر ہوتے ہیں۔ اس لیے زبان، بیان، انداز ہر چیز سے مطلوبہ کیفیت اور فضا پیدا کرنے کی کوشش کرنی چاہیے۔

○ کہانی مسلسل سنانے کی بجائے دو تین موزوں اجزاء میں تقسیم کر کے سنانا چاہیئے، ایک جُز سنانے کے بعد موزوں سوالات کے ذریعے اہم واقعات کا اعادہ کر کے اگلا جُز پیش کرنا چاہیئے۔ آخر میں سوالات کر کے پوری کہانی کا خلاصہ سن لینا چاہیئے۔

○ الفاظ میں واضح نقشہ کھینچنے اور ہر واقعہ کا پس منظر بیان کرنے کے بعد بھی حتی الامکان توضیحی تصاویر دکھانی چاہئیں اور تختہ سیاہ کی مدد سے مزید تفصیلات کرنی چاہیئے۔

○ معلوماتی کہانیوں میں سے مناسب سوالات کے ذریعے وہ باتیں اخذ کرالینی چاہئیں جن کے لیے کہانی کی مدد لی گئی تھی۔

○ کہانی سنانے کے دوران میں وہ مقصد ہمہ وقت ذہن میں رہنا چاہیئے جس کے لیے وہ کہانی سنائی جا رہی ہے۔

○ کہانی کے وہ حصے جنہیں بچوں سے مکالمے کے طور پر بعد میں پیش کرانا ہو، سناتے وقت معلم انہیں مکالمے ہی کی شکل میں پیش کرے۔

○ کبھی کبھی بچوں کو بھی کہانیاں سنانے کا موقع دینا چاہیئے اور اس ضمن میں انتخاب، پیش کش وغیرہ کے سلسلے میں مناسب رہنمائی ہونی چاہیئے۔

۳۔ تختہ سیاہ (بلیک بورڈ)

تدریس کو آسان، موثر اور دلچسپ بنانے میں تختہ سیاہ کو بھی بہت زیادہ دخل ہے۔ سبق کو واضح کرنے میں اس سے بہت مدد ملتی ہے۔ مگر نہایت افسوس

کے ساتھ کہنا پڑتا ہے کہ اس سے بہت کم اساتذہ کا حقہ فائدہ اٹھاتے ہیں۔

اہمیت و افادیت

○ سبق کے مشکل حصوں کی توضیح و تشریح کے لیے تختہ سیاہ بہت ہی سستی اور موزوں سطح ہے۔ حسب ضرورت اس پر نہایت واضح اور خوش رنگ تصاویر چارٹس اور نقشے وغیرہ بنائے جاسکتے ہیں جن میں وقت اور پیسے کی بھی بچت ہوتی ہے اور بنانے کا سلیقہ ہو تو پہلے سے بنی یا چھپی ہوئی چیزوں کے مقابلے میں یہ زیادہ موثر ہوتی ہیں۔

○ بچوں کے سامنے اس پر جو لکھا اور بنایا جاتا ہے اسے بچے زیادہ غور اور توجہ سے دیکھتے ہیں۔ ان کی سمجھ میں بخوبی آتا ہے اور ضرورت ہو تو وہ باسانی اس کی نقل بھی اتار سکتے ہیں۔

○ زبانی پڑھاتے رہتے تو بچوں کو صرف کانوں سے کام لینے کا موقع ملتا ہے اور مسلسل سنتے رہنے سے وہ اکتا بھی جاتے ہیں۔ تختہ سیاہ کی وجہ سے انہیں آنکھوں سے بھی کام لینے کا موقع ملتا ہے اور بولنا بند کر کے جب معلم تختہ سیاہ استعمال کرنے لگتا ہے تو کام کی نوعیت میں تبدیلی واقع ہو جانے کی وجہ سے اکتاہٹ بھی دور ہو جاتی ہے اور توجہ و دلچسپی پیدا کرنے میں مدد ملتی ہے۔ نیز ایک سے زائد حواس سے کام لینے کی وجہ سے سمجھنے اور یاد رکھنے میں بھی سہولت ہوتی ہے۔

○ طلبہ کو زبانی کوئی ہدایت دی جاتے یا حل کرنے کے لیے کوئی مسئلہ یا ہوم ورک تو کبھی کبھی وہ غلط فہمی کا شکار ہو جاتے ہیں، کہا کچھ جاتا ہے اور

بچے کرتے کچھ اور ہیں۔ تختہ سیاہ پر نوٹ کر دینے سے کام متعین ہو جاتا ہے اور طلبہ بھٹکنے یا شبہ میں پڑنے سے محفوظ ہو جاتے ہیں۔

○ تختہ سیاہ کی بدولت سبق کا خلاصہ اور مختصر نوٹ مربوط و مرتب شکل میں طلبہ کو مل جاتا ہے جسے وہ آسانی یاد بھی کر سکتے ہیں اور اپنی کاپیوں پر صحت کے ساتھ نوٹ بھی۔ سبق کے خاص خاص پوائنٹ پر توجہ مرکوز کرانے میں بھی تختہ سیاہ سے بڑی مدد ملتی ہے۔

استعمال

○ تختہ سیاہ معلم کی بائیں جانب اس انداز سے لگایا جائے کہ سطح چمکے نہیں اور پورا درجہ آسانی دیکھ سکے۔ نیز معلم کو وہاں تک پہنچنے اور لکھنے میں آسانی ہو۔

○ استعمال سے پہلے تختہ سیاہ خوب صاف کر لیا جائے۔ بھاڑن اگر قدرے نرم استعمال کیا جائے تو بہتر ہے مگر بہت گیلانہ ہو۔ کام ختم ہونے کے بعد جلد از جلد صاف کر دیا جائے۔

○ تختہ سیاہ پر جو کچھ لکھا یا بنایا جائے وہ نہایت صاف واضح و صحیح سیدھی سطر نیز موٹے اور کچھ خط ہیں ہو۔

○ کھربا سرے کے قریب پکڑی جائے، ۴۵ درجے کا زاویہ بناتے ہوئے تختہ سیاہ پر لکھا جائے، موٹا لکھنا ہو تو چاک کا سر اگھس لیا جائے۔ لمبی لکیر کھینچی ہو تو دونوں سرے کے نقطے متعین کر کے ملا دیتے جائیں اور رنگ بھرنا ہو تو تختہ سیاہ کو پٹ کر دیا جائے۔

لکھتے وقت چاک سے کھر کھراہٹ کی آواز نہ نکلے ورنہ توجہ بھٹکے گی۔ بسا

اوقات سرے پر کنکری آجانے سے آواز نکلتی ہے۔ ایسی صورت میں سمراتوڑ کر
کنکری نکال دی جائے۔

○ پورے درجے کا خیال رکھ کر لکھا جائے اور کبھی کبھی پیچھے جا کر اطمینان کر لیا جائے
کہ سب کو بخوبی دکھائی دے رہا ہے۔

○ درجے کی طرف پیٹھ کر کے نہیں بلکہ ایک پہلو یا جانب سے لکھا جائے۔ لکھتے
وقت درجے کی طرف مڑ کر دیکھتے یا کچھ بولتے یا پوچھتے جانا چاہیے۔ تاکہ
درجے کا نظم و ضبط برقرار رہے۔

○ لکھا ہوا یا تو غور و بلند آواز سے پڑھ دیا جائے یا بچوں سے پڑھا لیا جائے تاکہ
کچھ چھوٹ گیا ہو یا پڑھنے میں دشواری ہو تو اصلاح کر دی جائے۔

○ صاف و خوشخط لکھنے یا اسکیج کرنے کی خوب مشق کر لی جائے۔ لائن ڈرائنگ
آسان بھی ہوتی ہے اور موثر بھی نیز معمولی مشق سے آجاتی ہے۔ واضح رہے
غلط یا بدخط اور گندہ لکھنے سے نہ لکھنا بہتر ہے۔ اس سے بچوں پر خراب
اثر پڑتا ہے اس لیے صحت و صفائی کی طرف خصوصی توجہ دی جائے۔

○ ابتدائی درجات میں حتی الامکان رنگین چاک استعمال کی جائے۔ اس سے بچوں
کی توجہ اور دلچسپی حاصل کرنے میں مدد ملتی ہے۔ البتہ اونچی جماعتوں میں عموماً
سفید چاک استعمال کی جائے۔ اہم پوائنٹس، سرخیوں اور عنوانات کو رنگین چاک
سے لکھنا چاہیے۔

○ سبق کا خلاصہ نہایت اختصار سے لکھا جائے۔ سبق کے ساتھ ساتھ خلاصہ
نوٹ کرتے جانا چاہیے۔ اس طرح سبق ختم ہوتے ہوتے خلاصہ بھی تیار ہو

جاتا ہے۔

○ کبھی کبھی طلبہ کو بھی تختہ سیاہ استعمال کرنے کا موقع دیا جائے۔

۴۔ توضیحات و تشریحات

پڑھاتے وقت متعدد ایسے مواقع آتے ہیں جب معلم کو کسی مشکل، نامانوس، غیر واضح یا مبہم بات کی توضیح و تشریح کرنی پڑتی ہے تاکہ

○ اشکال دور ہو جائے۔

○ تصورات واضح بنیں۔

○ بات بخوبی ذہن نشین ہو جائے۔

یہ توضیحات و تشریحات دو طرح کی ہوتی ہیں۔

۱۔ زبانی

۲۔ مرئی یعنی نظر آنے والی مثلاً نقادیر، نقشہ جات، گلوب چارٹ وغیرہ۔

زبانی توضیحات

زبانی تشریح کرتے وقت حسب ضرورت و موقع مختلف تدابیر اختیار کی جاتی

ہیں مثلاً:-

○ مشکل الفاظ کا مفہوم سمجھانے کے لیے یا تو آسان مترادفات دے دیے جاتے

ہیں یا ان کی ضد بتادی جاتی ہے یا انہیں جملوں میں استعمال کر کے مفہوم واضح

کر دیا جاتا اور محل استعمال بتا دیا جاتا ہے۔ تلخیص طلب الفاظ ہوں تو اختصار

سے واقعہ سنا دیا جاتا ہے۔ اصطلاحی الفاظ ہوں تو ان کی تعریف بیان کر کے

مثالوں سے وضاحت کر دی جاتی ہے۔

- نامانوس چیز کا واضح تصور دلانے کے لیے کسی مانوس چیز سے تشبیہ دی جاتی ہے یا اس سے موازنہ و مقابلہ کر کے مماثلت اور فرق واضح کر دیا جاتا ہے۔
- حکایت، روایت، چٹکے ضرب المثل وغیرہ کی مدد سے کسی مجرد تصور کی توضیح کر دی جاتی ہے۔

- مشکل عبارت کا مفہوم اپنے آسان الفاظ اور سادہ انداز میں بیان کر دیا جاتا ہے۔

قابل لحاظ امور

- ترفیع و تشریح سے پہلے اس کی ضرورت محسوس کرائی جائے تاکہ بچے غور سے سنیں۔ تشریح سے پہلے اگر بچوں ہی کو اشکالات حل کرنے کی دعوت دی جائے تو وہ تشریح کی ضرورت باسانی محسوس کر لیں گے۔
- بچوں ہی کی زبان اور انداز بیان میں تشریح کی جائے تاکہ بات بھی بخوبی سمجھ میں آجائے اور بچے حسب ضرورت خود بھی تشریح کر سکیں۔
- وضاحت کرتے وقت سبق کی اصل غرض و غایت پیش نظر رہے اور حتی الامکان اختصار سے کام لیا جائے تاکہ غیر متعلق یا لایعنی تفصیلات میں وقت ضائع نہ ہو۔
- تشریح کے ضروری پوائنٹ اگر تختہ سیاہ پر نوٹ کر دیئے جائیں تو افادیت بڑھ جاتی ہے۔
- زبانی بتا دینے ہی پر اکتفا نہ کریں بلکہ ممکن ہو تو تختہ سیاہ پر شکلیں اور گراف

وغیرہ کھینچ کر مزید وضاحت کی جائے۔

○ تشریح و توضیح کے دوران طلبہ کو زیادہ سے زیادہ پوچھنے کا موقع دیا جائے۔

۵۔ تصاویر، ماڈل، چارٹ وغیرہ

- ابتدائی درجات میں مؤثر تدریس کے لیے مختلف چیزیں، ان کے ماڈل، تصاویر اور چارٹ وغیرہ کا استعمال نہایت مفید اور ضروری ہے، کیونکہ ان کی مدد سے
- نئی معلومات باسانی بہم پہنچائی اور ذہن نشین کی جاسکتی ہیں۔
- بچوں کے تصورات صحیح اور واضح بنتے ہیں۔
- سبق میں دلچسپی پیدا ہوتی ہے اور بچے توجہ دیتے ہیں۔
- بیان کی بخوبی وضاحت ہو جاتی ہے۔
- زبانی تشریح کے مقابلے میں ان کی بدولت ذہن پر زیادہ گہرے نقوش بنتے ہیں چنانچہ بات زیادہ دنوں تک یاد رہتی ہے۔
- مشاہدہ کی تربیت ہوتی ہے اور قابل توجہ پہلوؤں پر بچوں کی نظریں جمنے لگتی ہیں۔

قسمیں

مرئی ترضیحات مندرجہ ذیل اقسام کی ہوتی ہیں:-

(۱) اصل اشیاء

(۲) ماڈل - سینڈ پریمناظر - گلوب وغیرہ

(۳) تصاویر، فرٹو، سینزیاں، پوسٹرس وغیرہ

(۴) نقشے، خاکے، گراف، چارٹ وغیرہ۔

(۵) عمل یا تجربہ کر کے دکھانا یا مشاہدے کے لیے لے جانا۔

(۱) اصل اشیاء

پڑھاتے وقت اگر اصل اشیاء بچوں کے سامنے پیش کی جاسکیں اور بچوں کو انہیں دیکھنے چھونے اور کھانے پینے کی چیزیں ہوں تو سونگھنے اور چکھنے کا بھی موقع مل سکے تو معلومات نہایت واضح ہوں گی اور تصورات صحیح قائم ہوں گے اس لیے جو چیزیں باسانی حاصل ہو سکتی ہوں اور درجے میں لائی بھی جاسکیں یا ان تک باسانی پہنچا جاسکے۔ ان کے بارے میں تو معلومات اسی انداز سے بہم پہنچاتی جائیں۔ چھوٹے بچوں کے ضمن میں تو ایسا کرنا بہت ضروری ہے۔ کیونکہ ان کے تجربات و مشاہدات ناقص اور محدود ہوتے ہیں اور تضاد پر نقشہ جات اور چارٹوں وغیرہ کی مدد سے وہ بخوبی سمجھ نہیں پاتے۔ اصل اشیاء کو حتی الامکان ان کے پس منظر ہی میں دکھانا چاہیے۔ مشاہدے کے وقت اہم پہلوؤں کی طرف بچوں کو متوجہ کرنا چاہیے ورنہ بہت سی اہم باتیں وہ اپنے طور پر دیکھ نہیں پاتے اور نہ توست مشاہدہ کی تربیت ہو پاتی ہے۔

(۲) ماڈل

جغرافیہ تاریخ اور عام سائنس میں متعدد ایسے مناظر اور اشیاء کے بارے میں معلومات بہم پہنچانی ہوتی ہیں جن تک رسائی مشکل ہے یا جو بہت بڑی ہوتی ہیں یا کسی اور وجہ سے درجے میں لائی نہیں جاسکتیں مجبوراً ان کے ماڈلوں سے کام چلانا پڑتا ہے۔ ماڈل سے مگر صاف اور صحیح بنانے یا حاصل کرنے کی کوشش کرنی چاہیے۔

ماڈل اشیاء کے بھی ہوتے ہیں اور مناظر و نقشہ جات کے بھی جو ٹھوس ہونے کی وجہ سے بچوں کے لیے قابل فہم بھی ہوتے ہیں اور جاذبِ نظر بھی لیکن چونکہ اصل کے مقابلے میں عموماً نہایت چھوٹے ہوتے ہیں۔ اس لیے ان کو دیکھ کر غلط تصورات قائم ہونے کا اندیشہ رہتا ہے۔ مناسب یہ ہے کہ ماڈل کے ساتھ اس کی اصل تصویر بھی دکھائی جائے تاکہ سائز اور پس منظر وغیرہ کے متعلق صحیح تصورات قائم ہوں۔

(۳) تصاویر، پوسٹر وغیرہ

بچے کہانیوں کی طرح تصاویر کے بھی بڑے دلدادہ ہوتے ہیں۔ کوئی تصویر سامنے آئے تو اس کو غور سے دیکھنے اور ان کے بارے میں معلومات حاصل کرنے کے خواہشمند ہوتے ہیں۔ چنانچہ خوش رنگ پوسٹرس اور تصاویر کی وجہ سے سبق بہت دلچسپ بھی ہو جاتا ہے اور قابل فہم بھی، واضح تصورات قائم کرانے میں ان سے بڑی مدد ملتی ہے ان کے ضمن میں مندرجہ ذیل امور پیش نظر رکھنے چاہئیں۔

○ شکلیں بہت بڑی خوش رنگ اور جاذبِ نظر ہوں اور ان میں صرف وہی تفصیلات نمایاں طور پر دکھائی گئی ہوں جن کے لیے وہ بچوں کے سامنے پیش کرنی ہیں۔

○ خود بنائی یا ساتھی اساتذہ کی مدد سے تیار کی جاسکیں تو بہتر ہے۔

○ ہر معلم کو ایک ایسا ایلم تیار کرنا چاہیے جس میں اپنے مضامین سے متعلق شکلیں برابر اکٹھا کی جاتی رہیں تاکہ بروقت دکھائی جاسکیں۔ پُرانے انگریزی رسائل سے خاصا ذخیرہ اکٹھا ہو سکتا ہے۔

○ پوسٹرس وغیرہ تیار کرنے میں بڑے بچوں سے بھی مدد لی جائے۔

○ ہر معلم کو جدید طرز کی سادہ شکلیں بنانے کی مشق کر لینی چاہیئے۔ یہ نہایت آسانی سے اور بہت کم وقت میں تیار ہو جاتی ہیں۔ اس کے باوجود بڑی موثر ہوتی ہیں۔ بچے انہیں زیادہ پسند کرتے ہیں۔

(۴) نقشے، چارٹ، گراف وغیرہ

نودس سال کے بچے اصل اشیاء یا ان کے ماڈلوں اور تصویروں کی جگہ نقشوں اور خاکوں کی مدد سے بھی بخوبی سمجھ سکتے ہیں اس لیے رفتہ رفتہ ان سے پورا فائدہ اٹھانا چاہیئے۔ تاریخ میں نقشہ جات اور ٹائم چارٹ سے جغرافیہ اور عام سائنس میں مختلف طرح کے خاکوں، نقشہ جات، گلوب، گراف اور چارٹوں وغیرہ سے مدد لینی چاہیئے۔

(۵) عمل، تجربہ، مشاہدہ

زبانی سمجھانے کے مقابلے میں اگر بچوں کے سامنے کر کے دکھا دیا جائے۔ مثلاً نماز پڑھنے کا پورا طریقہ، تو بات باسانی سمجھ میں آ جاتی ہے۔ ایسے تمام مواقع پر زبانی سے زیادہ عملی مظاہرہ مناسب ہوتا ہے۔ اسی طرح عام سائنس اور جغرافیہ وغیرہ کے ضمن میں تجربہ کر کے دکھانا یا بچوں کو تجربہ اور مشاہدہ کا موقع فراہم کرنا بھی معلومات کو واضح کرنے میں بہت معاون ہوتا ہے۔ ان سے بھی پورا فائدہ اٹھانا چاہیئے۔

○ قابل لحاظ امور:- توضیحات کے انتخاب میں بچوں کی عمر، ذہنی استعداد اور دل چسپیوں کو ملحوظ رکھا جائے۔ تاکہ بچوں کے لیے جاذب توجہ بھی ہوں اور قابل فہم بھی۔ ان سے بات بھی بخوبی سمجھ میں آ جائے گی اور یادداشت

میں باسانی محفوظ ہو جائے گی۔

○ جس چیز کی وضاحت کے لیے استعمال کی جا رہی ہے اس سے براہ راست متعلق ہو اور حتی الامکان صرف ان تفصیلات پر مشتمل ہو جن کی واقعی ضرورت ہے غیر متعلق یا غیر ضروری تفصیلات سے بات واضح ہونے کے بجائے اور گنجلک ہو جاتی ہے۔

○ درجے کے سامنے سلیقے سے پیش کی جائیں تاکہ ہر بچہ بخوبی دیکھ سکے۔ قابلِ توجہ پہلوؤں کی طرف مناسب سوالات یا ہدایات کے ذریعہ متوجہ کیا جائے، تاکہ ضروری امور مشاہدے سے نہ رہ جائیں۔

○ توضیحات کے ضمن میں بچوں کو جتنے زیادہ سے زیادہ حواس سے کام لینے کا موقع دیا جاسکے اتنا ہی مفید ہوتا ہے۔ مثلاً دیکھنے، چھونے، سونگھنے، چکھنے، آواز لگاتی ہو تو سُننے کے مواقع۔ اس طرح زیادہ صحیح اور واضح تصور بن سکے گا۔

○ ابتدائی درجات میں اصل اشیاء یا ان کے ماڈل دکھلائے جائیں پھر بتدریج، تصاویر، نقشہ جات اور گراف وغیرہ سے کام چلایا جائے۔

○ تمام توضیحی سامان ایک ساتھ بچوں کے سامنے نہیں لانا چاہیے بلکہ آٹھیں رکھنا چاہیے اور حسبِ موقع و ضرورت ایک ایک کو درجے کے سامنے پیش کرنا چاہیے ورنہ بچوں کی توجہ بٹسکتی ہے اور تبس ختم ہو جانے کے بعد وہ کشش بھی باقی نہیں رہتی جو دکھلاتے وقت مطلوب ہے۔

○ بچوں کے سامنے پیش کر کے فوراً ہٹا نہ لیا جائے بلکہ اتنی دیر سامنے رکھا جائے کہ انہیں تسکین ہو جائے اور ضروری امور کا وہ بخوبی مشاہدہ کر لیں۔

○ ہر مدرسے کو نقشہ جات، گلوب، ماڈل، البم، مختلف قسم کے پوسٹرس، تصاویر چارٹ وغیرہ زیادہ سے زیادہ اکٹھا اور تیار کرنا چاہیے تاکہ تدریس کو موثر اور دلچسپ بنانے میں اساتذہ ان سے مدد لے سکیں۔ آج کل اس طرح کی متعدد فرمیں کام کر رہی ہیں جن کے یہاں سے طرح طرح کے تعلیمی سامان بکفایت حاصل ہو سکتے ہیں۔

(۶) تعلیمی سیروساحت اور پکنک

سماجی اور فطری ماحول سے متعلق متعدد ایسے عنوانات شامل نصاب ہوتے ہیں جن کے بارے میں واضح تصورات نہ تو کتابوں کے ذریعے ممکن ہیں اور نہ درجے میں بٹھا کر روایتی تدریس سے، بلکہ بچوں کو خود موقع پر لے جا کر غائر مشاہدہ کرانے ہی سے صحیح معلومات بہم پہنچائی جاسکتی ہیں۔ مثلاً کارخانوں، منڈیوں، ندی، نالوں، فصلوں اور فطری مناظر وغیرہ کے متعلق۔ اسی طرح متعدد ایسے اجتماعی انفرادی و معاشرتی اوصاف ہیں جن کی تربیت کے فطری مواقع درجے میں ہاتھ نہیں آتے بلکہ ان کے لیے باہر نکلنا ضروری ہوتا ہے۔

روایتی تدریس سے جہاں بچے عموماً گھبراتے اور چھٹیوں کا بے چینی سے انتظار کرتے رہتے ہیں سیر و تفریح میں انہیں بڑا مزہ آتا ہے۔ وہ پوری دلچسپی اور گہرے انہماک سے ان میں شریک ہوتے ہیں اور اس ضمن کی متعدد مشکلات اور پریشانیوں کو بخوشی جھیل لیتے ہیں۔ ظاہر ہے کہ تعلیم و تربیت کے ایسے مفید و موثر ذرائع سے فائدہ اٹھانے کی امکانی کوشش ضرور کرنی چاہیے۔

تعلیمی سیاحتوں میں تعلیمی مقصد مقدم ہونا چاہیے۔ اور پکنک میں تربیتی۔

لیکن اس کا یہ مطلب ہرگز نہیں کہ درجے کی فضا یہاں بھی طاری رہے۔ بلکہ جائز حدود میں بچوں کو آزادی دلچسپی اور تفریح کی پوری گنجائش دی جائے۔

تعلیمی اغراض کا مطلب یہ ہے کہ جس چیز کا مشاہدہ کرانا مقصود ہے بچے اس کا بخوبی مشاہدہ کر سکیں۔ ان کی قوت مشاہدہ کی تربیت ہو، ان کے تصورات واضح ہوں، معلومات میں اضافہ ہو، سبق کا مقصد بحسن و خوبی پورا ہو، فطری و سماجی ماحول اور ان کی اشیاء کے بارے میں صحیح معلومات حاصل کرنے کا ذوق ابھر آئے۔

تربیتی اغراض سے مراد یہ ہے کہ بچے چلنے پھرنے، کھانے پینے، ملنے جلنے کے آداب سیکھیں، سفر اور اس کے انتظامات کا تجربہ حاصل کریں۔ مل بانٹ کر کھائیں پیئیں، ایک دوسرے کی مدد کریں، گھر کے باہر کی محنت و مشقت کی زندگی کا تجربہ ہو اور سفر میں کھانے پینے، نماز اور آرام وغیرہ سے متعلق ضروری انتظامات کے لیے راہ پسند کرنے کا انہیں سلیقہ آئے۔

ابتدائی درجات میں یہ پروگرام بہت لمبے نہ ہونے چاہئیں۔ چھوٹے بچوں کے لیے عام طور پر گھنٹے دو گھنٹے کے اور مدرسے یا آبادی کے قریب ہی، بڑے بچوں کے لیے عموماً تین چار گھنٹے اور قدرے فاصلے پر اس طرح کے مختصر پروگرام وقفے سے متصل گھنٹوں یا آخری گھنٹوں میں ہو سکتے ہیں۔ البتہ کبھی کبھی دن بھر کا پروگرام ہونا چاہیئے تاکہ تعلیمی و تربیتی دونوں اغراض حاصل ہو سکیں۔ اس طرح کا پروگرام ہفتے کے آخری دن یا چھٹیوں میں مناسب ہوتا ہے تاکہ واپسی پر آرام کا کچھ منفعہ مل سکے۔ قابل لحاظ امور:- ان سیاحتوں سے پورا فائدہ اسی وقت حاصل ہو سکتا ہے جب مندرجہ ذیل امور کا لحاظ رکھا جائے۔

- طلبہ کی تعداد اتنی ہو کہ سنبھالنے میں زیادہ دشواری نہ ہو۔
- روانگی سے قبل سیاحت کی غرض بچوں پر اچھی طرح واضح کر دی جائے۔
- سفر کا پورا خاکہ ان کے مشورے سے مرتب کیا جائے۔ ضروری سامان کی فہرست تیار کر لی جائے اور ان کی فراہمی نیز نگرانی کا کام طلبہ کی ٹولیوں سے انجام دلایا جائے۔

- جس جگہ لے جانا ہو مدرس ایک بار وہاں جا کر تفصیلی معلومات خود حاصل کر آئے۔
- کم سے کم وقت اور کم سے کم پیسہ خرچ کیا جائے تاکہ یہ سیاحتیں تعلیم میں حارج یا بھیب پر بار نہ ہوں۔

○ سارے کام حتی الامکان بچوں ہی سے انجام دلائے جائیں۔

○ جائز حدود میں بچوں کو پوری آزادی دی جائے۔

۴۔ دیگر امدادی سامان

مندرجہ بالا اشیاء کے علاوہ اگر استطاعت ہو تو مندرجہ ذیل اشیاء سے بھی تدریس کو مؤثر اور دلچسپ بنانے میں بڑی مدد مل سکتی ہے اور طلبہ کو متعدد نئی معلومات ان کی مدد سے باسانی بہم پہنچائی جاسکتی ہیں۔

○ ریڈیو اور ٹیلی ویژن کے ذریعے وہ پروگرام جو بچوں کی تعلیم و تربیت کے لیے نشر ہوتے ہیں۔

○ گراموفون کے وہ ریکارڈ جو تلفظ وغیرہ سکھانے کے لیے تیار کیے جاتے ہیں۔

○ ٹیپ ریکارڈنگ مشین کی مدد سے فراہم کیا جانے والا مواد۔

- میچک لینڈروں کے ذریعے دکھائی جانے والی تصاویر اور مناظر۔
- بچکانی فلمیں جو تعلیم و تربیت کے لیے تیار کی جاتی ہیں۔
- ویو باسٹر کی مدد سے پیش کی جانے والی تصاویر اور مناظر۔
- رسائل و اخبارات جو بچوں ہی کے لیے نکلتے ہیں۔

۷۔ ہوم ورک

لکھنے پڑھنے یا عملی و اخلاقی تربیت سے متعلق وہ کام جو طلبہ کو گھر پر کرنے کے لیے دیا جاتا ہے، ہوم ورک کہلاتا ہے۔

بچوں میں اپنے فذ کے لحاظ سے کافی توانائی ہوتی ہے وہ ہر وقت کوئی نہ کوئی مصروفیت چاہتے ہیں۔ چونکہ مدرسے میں وہ صرف چند گھنٹے گزارتے ہیں۔ گھر پر ذمہ داریاں بھی ان پر برائے نام ہی ڈالی جاتی ہیں۔ اس لیے ان کے پاس فیاض توانائی بھی ہوتی ہے اور فرصت کے لمحات بھی۔ لیکن مناسب رہنمائی اور مفید مصروفیات نہ ہونے کی صورت میں اکثر ان کی قوتیں غلط رخ پر پڑ جاتی اور بیش قیمت لمحات فضول اور مضر کاموں میں ضائع ہونے لگتے ہیں بچوں کی فیاض توانائی اور فرصت کے اوقات کو کارآمد بنانے اور مفید کاموں میں لگانے کے لیے ہوم ورک نہایت ضروری ہے۔

ہوم ورک دینے کا عام طور پر جو رواج چلا آ رہا ہے وہ یہ ہے کہ لکھنے پڑھنے، الفاظ معنی یاد کرنے، انشا و ترجمہ اور قواعد کی مشقیں یا ریاضی کے سوالات حل کرنے کا جو خشک کام دن بھر مدرسے میں ہوتا ہے اس کا باقی ماندہ حصہ گھر سے پورا کر کے

لانے کے لیے دے دیا جاتا ہے، اسے مکمل کرانے کی ذمہ داری سرپرست کی سمجھی جاتی ہے۔ چنانچہ وہ طلبہ بڑے سعادت مند کہلاتے ہیں جو بروقت کام کر لاتے ہیں اور وہ سرپرست بہت اچھے سمجھے جاتے ہیں جو اس ضمن میں پورا تعاون کرتے ہیں خواہ اس کے لیے انہیں ٹیوٹر ہی کیوں نہ رکھنا پڑے۔ اس کے برعکس ان طلبہ کو سزا کا مستحق سمجھا جاتا ہے جو ہوم ورک پورا نہیں کرتے اور ان سرپرستوں کو مورد الزام ٹھہرایا جاتا ہے جو کام پورا کرنے کا معقول بندوبست نہیں کرتے۔ ہوم ورک کے اس روایتی انداز میں متغدد خرابیاں ہیں اس لیے اس پر سخت تنقید کی جاتی ہے مثلاً،

- بچوں پر کام کا بہت زیادہ بار پڑ جاتا ہے جس سے ان کی صحت متاثر ہوتی ہے۔
- جو کام بچے دن بھر اسکولوں میں کرتے ہیں اور جن سے وہ اکتا چکے ہوتے ہیں وہی کام جب ان پر لا دیا جاتا ہے تو وہ اسے بیگاری سمجھتے ہیں اور اسے خوشی سے کرنے پر آمادہ نہیں ہوتے۔ چنانچہ ہوم ورک پورا کرنے کے لیے انہیں اکثر سزا دینی پڑتی ہے جس کے نتیجے میں بچے تعلیم ہی سے بھاگنے لگتے ہیں۔

- آزادی کے ساتھ اپنی دلچسپی کے مشاغل و مصروفیات میں حصہ لینے کا بچوں کو وقت ہی نہیں ملتا۔

- بچوں کی گھریلو زندگی تباہ ہو جاتی ہے وہ بہن بھائیوں کے ساتھ کھیلنے کودنے اور پیار محبت سے رہنے سہنے، گھر کے کام کاج میں ہاتھ بٹانے، والدین کی خدمت کرنے اور معاشرتی روابط قائم کرنے کے لیے وقت ہی نہیں پاتے حالانکہ یہ تمام چیزیں بھی ان کی تعلیم و تربیت کے لیے نہایت

ضروری ہیں۔

○ کتنے بچے ایسے ہوتے ہیں جن کے گھریلو حالات اس طرح کے کاموں کی اجازت نہیں دیتے یا وہ اپنے طور پر کر ہی نہیں سکتے۔ وہ سزا کے ڈر سے دوسروں کی نقل کرنے اور معلم کو دھوکا دینے کی عادت کا شکار ہو جاتے ہیں۔

○ معلم اپنی ذمہ داری سے بچتے، کتراتے اور اسے زبردستی سرپرستوں پر ڈالتے ہیں اور اس ضمن میں طلبہ کو پریشان کرتے ہیں۔

اہمیت و افادیت: لیکن یہ اعتراضات دراصل ہوم ورک کی نوعیت، مقدار اور اس ضمن میں معلم کے رویے پر ہیں۔ اگر ان کا ازالہ ہو جائے تو ہوم ورک کی اہمیت و افادیت سے کسی کو انکار نہیں ہو سکتا۔ ہوم ورک اگر سلیقے سے دیا جائے اور ہمدردی سے جانچا جائے تو یہ تعلیم کا بہت ہی موثر ذریعہ ہے اور اس سے مندرجہ ذیل فوائد متوقع ہیں۔

○ بچے فرصت کے اوقات کو آوارہ گردی یا شرارت میں ضائع کرنے کے بجائے گھر ہی پر مفید کاموں میں صرف کرتے ہیں۔

○ کسی کی مدد یا مداخلت کے بغیر خود خاکہ بنا کر کام انجام دینے کا انہیں سلیقہ آتا ہے اور آزاد مطالعہ کی عادت پڑتی ہے۔

○ درجے میں کیے ہوئے کاموں میں مشق و مہارت حاصل کرنے اور پڑھے ہوئے مواد کو برتنے یا اس کا اعادہ کرنے کا موقع ملتا ہے۔

○ غیر نصابی مصروفیات و مشاغل جواب نصاب ہی کا اہم جز شمار ہوتے ہیں ان کی تکمیل میں مدد ملتی ہے۔ نیز جس مضمون یا مشغلے سے انہیں زیادہ

لگاؤ ہوتا ہے اس پر مزید توجہ صرف کرنے کا موقع ہاتھ آتا ہے۔

○ بعض ایسے کام جو بچے اپنے طور پر کر سکتے ہیں ان میں معلم کا وقت ضائع ہونے سے بچ جاتا ہے۔ چنانچہ وہ اس بچے ہوتے وقت کو تدریس کے دوسرے ضروری کاموں پر صرف کر سکتا ہے۔

○ نصاب تعلیم جو معاشرے کی پیچیدگی اور وسعت میں اضافہ کے ساتھ دن بدن پھیلتا جا رہا ہے اس کی تکمیل ہوم ورک کے بغیر ممکن نہیں ہے۔

○ سرپرستوں کو اپنے بچوں کی رفتار ترقی کا اندازہ ہو سکے گا اور وہ معلم کے تعاون اور مشورے سے مناسب اقدام کر سکیں گے۔ اس طرح ہوم ورک سرپرستوں سے روابط کے قیام اور گھراور مدرسے میں تعاون کا ذریعہ بن سکتا ہے۔

○ بچوں میں خود اعتمادی پیدا ہوگی اور وہ اپنی معلومات نیز مشق و مہارت میں اضافے کے لیے پابندی سے محنت و مشقت کرنے کے عادی بنیں گے۔

○ ہوم ورک کے ذریعے طلبہ میں بعض ایسے مستقل ذوق پروان چڑھائے جا سکتے ہیں جن سے ان کے لمحات فرصت زندگی بھر مفید کاموں میں صرف ہو سکیں۔

○ قابل لحاظ امور: ہوم ورک دینے میں بچوں کی عمر، ان کی ذہنی و جسمانی حالت ان کے گھریلو حالات، ان کی صلاحیت و استعداد اور ان کی دلچسپیاں پیش نظر رہنی چاہئیں۔ بچوں کے کھانے کھینے کے دن ہوتے ہیں انہیں اس کے پورے مواقع ملنے چاہئیں۔ چھ سات سال کی عمر تک تو انہیں کوئی ہوم ورک نہ دینا

چاہیئے۔ دس سال کی عمر تک بھی جو کچھ درجے میں ہو جائے اسی پر بھروسہ کرنا چاہیئے۔ البتہ مدرسے کے عجائب گھر کے لیے پھول پتیاں، چڑیوں کے پر، پھلوں کے بیج، گھونگھے، شیشے اور چینی کے خوبصورت ٹکڑے، ٹکٹ، تصویریں وغیرہ جمع کرنے، مشاہدات و معلومات میں اضافہ کے لیے منظم پروگرام کے تحت سیر پر جانے، پھول بوٹے لگانے، کبوتر، بکری، خرگوش وغیرہ پالنے، کوئی ماڈل یا کسی چیز کی ڈرائنگ بنانے، گھر کے کام کاج میں ہاتھ ڈالنے، والدین کی خدمت، غریبوں معذوروں کی امداد، چھوٹے بھائی بہنوں کو پہلانے مسجد کی صفائی وغیرہ کے کام دیتے جاسکتے ہیں یا پڑھنے کے لیے آسان زبان میں لکھی ہوئی دلچسپ مصور کہانیاں، مشاہیر کے کارنامے، مہات و سفرنامے اور آسان نظموں کے مجموعے وغیرہ دیتے جائیں۔ بعد کے درجات میں بھی طلبہ کی انفرادی دلچسپی، استعداد، گھریلو حالات اور گھر میں بچے کی ذمہ داریوں، والدین کی مصروفیات، علالت معاشی حالت وغیرہ کا پورا لحاظ رکھنا چاہیئے اور اتنا ہی کام دینا چاہیئے جتنا دوسروں کی مدد کے بغیر محدود وقت میں خود باسانی انجام دے سکتے ہوں۔

○ مختلف مضامین کے اساتذہ کو مل کر ہوم ورک کا ایسا نظام الاوقات مرتب کرنا چاہیئے جس سے ان کے دیئے ہوئے کاموں میں ہم آہنگی رہے، بچوں پر کام کا بار بھی نہ ہونے پائے اور ہر معلم اپنی باری پر ضروری ہوم ورک دے سکے۔ صدر مدرس کو اس طرف خصوصی توجہ دینی چاہیئے ورنہ ہر معلم اپنے ہی مضمون کا زیادہ سے زیادہ کام لینا چاہتا ہے اور بچے بلاوجہ پستے ہیں۔

نظام الاوقات کے ذریعہ پابند کر دیا جائے کہ کوئی معلم محدود اور متعین وقت سے زیادہ کام نہ لے۔

○ تعطیلات اس لیے ملتی ہیں کہ بچے مدرسے کے فکروں سے آزاد کچھ دوسری نوعیت کی سرگرمیوں میں حصہ لے سکیں۔ لیکن اساتذہ عموماً تعطیلات میں بھی علمی انداز ہی کا بہت سا ہوم ورک دے دیتے ہیں جو بچوں کی طبیعت پر بار بھی ہوتا ہے اور دیگر دلچسپ اور ضروری مصروفیات کے باعث وہ کبھی نہیں پاتے اور بلاوجہ سزا کے مستحق ہوتے ہیں۔ تعطیلات بچوں کی صحت و صفاتی، جسمانی، اخلاقی، مذہبی و معاشرتی تربیت کے لیے بہت مناسب مواقع فراہم کرتی ہیں۔ اس لیے ہوم ورک ان سرگرمیوں سے مناسبت رکھنے والا اور ایسا ہونا چاہیے جس میں گھر کے دوسرے افراد بھی دلچسپی لے سکیں۔

○ خفگی کے موڈ میں یا سزا کے طور پر ہوم ورک ہرگز نہ دیا جائے۔ اور نہ اس انداز سے کہ بچے اسے بہت ہی مشکل اور ناقابل حل شمار کرنے لگیں بلکہ انہیں آمادہ کر لیا جائے اور دینے وقت یہ یقین دلایا جائے کہ تھوڑی سی جدوجہد سے وہ اسے حل کر لے جائیں گے اور کام ہونا بھی اس معیار کا چاہیے کہ بچے کوشش کر کے خود پورا کر سکیں۔ اس طرح مزید کام کے لیے ہمت بندھتی ہے۔ اگر کام اتنا مشکل ہو کہ باوجود کوشش وہ حل ہی نہ کر سکیں تو مایوسی طاری ہوگی اور مزید کام کے لیے ان کی طبیعت آمادہ نہ ہوگی۔

○ جو کام بھی دیا جائے اس کے بارے میں یہ یقین کر لیا جائے کہ اس سے بچوں کے فرصت کے اوقات کو ان کی تعلیم و تربیت کے لیے کارآمد بنانے میں

مدد ملے گی اور اپنے طور پر مطالعہ یا کسی اور مفید مشغلہ میں لمحات فرصت صرف کرنے کے عادی بنیں گے۔

○ اصول سمجھانے اور اس کا استعمال بتانے نیز ابتدائی مشق کرانے کا کام درجے میں کرایا جاتے پھر مزید مشق و مہارت کے لیے ایسا کام دیا جاسکتا ہے جس کو بچے اپنے طور پر محنت کر کے حل کر سکتے ہوں۔

○ ہوم ورک کی بروقت جانچ اور اصلاح ہونی چاہیے ورنہ بچوں کا جوش ٹھنڈا پڑ جائے گا۔ اور ان میں ڈھیل پیدا ہوگی۔

تحریری کام کی جانچ اور اصلاح: بچوں سے درجے میں یا گھر پر جو تحریری کام بھی لیا جائے۔ اس کل کی اصلاح اگرچہ مشکل کام ہے لیکن ہے نہایت ضروری کیونکہ اسی طرح بچے اپنی غلطیوں سے واقف ہو کر اپنی اصلاح کر سکیں گے۔

اس ضمن میں مندرجہ ذیل امور پیش نظر رہیں۔

○ کام کی تکمیل کے بعد جلد از جلد اصلاح کر دی جائے۔ اصلاح اگر رہنمائی کر کے خود بچے کے ذریعے کرائی جاسکے تو بہت اچھا ہو ورنہ حتی الامکان اس کے سامنے ہونی چاہیے۔ اس طرح بچے کی سمجھ میں اپنی غلطی بخوبی آجائے گی اور اس سے باآسانی چھٹکارا پاسکے گا۔

○ تحریری کام سے قبل زبانی مشق کرائی جائے تو غلطیاں کم ہوں گی، اور اصلاح میں زیادہ دشواری نہ ہوگی۔

○ تبصیح کے لیے علامات مقرر کر کے طلبہ کو ان سے مطلع کر دینا چاہیے۔ اس طرح وقت کم صرف ہوگا۔

○ مشترک غلطیوں کی اصلاح اجتماعی طور پر ہونی چاہیئے تاکہ وہی بات ہر ایک کو علیحدہ نہ سمجھانی پڑے۔

○ اچھے کام پر موزوں ریمارک اور ناقص پر ضروری ہدایات دی جائیں اس سے اگے کے کام میں مدد ملے گی۔

۸۔ درسی کتب

تدریس کے کام میں موزوں درسی کتب کو بہت زیادہ اہمیت حاصل ہے۔ ان کی وجہ سے معلم کا کام بہت آسان ہو جاتا ہے کیونکہ اسے اسباق کے لیے بہت زیادہ نوٹ لینے اور مشقیں تیار کرنے کی ضرورت پیش نہیں آتی۔ کم صلاحیت کا تلامذہ بھی ان کی مدد سے کام چلا لیتے ہیں۔ مشق و اعادہ کے لیے طلبہ کے پاس درسی کتب کی شکل میں پورا مواد ہر وقت موجود رہتا ہے۔

موزوں کتب کا انتخاب

بازار میں درسی کتب تو طرح طرح کی ملتی ہیں لیکن مختلف حیثیتوں سے موزوں ان میں بہت کم ہی ہوتی ہیں۔ بچوں کے لیے وہی کتب منتخب کی جائیں۔

○ جو تعصب و تنگ نظری اور کفر و شرک سے پاک ہوں۔

○ جن سے اعلیٰ نصب العین اور پاکیزہ نظریہ حیات بنانے، سیرت کو سنوارنے اور خیالات کو بلند کرنے میں مدد ملے۔

○ جن کی زبان سلیس و با محاورہ، طرز بیان شگفتہ اور بچوں کے لیے دلچسپ اور قابل فہم ہو۔

○ جو بچوں کی عمر، نفسی کیفیات، میلانات و رجحانات اور فطری دلچسپیوں کو ملحوظ رکھ کر لکھی گئی ہوں۔

○ جن کا غنڈ مضبوط، ٹائٹل جاذبِ نظر، طباعت صاف اور صحیح، حروف واضح اور جلی، کم قیمت اور سائز و حجم اتنا ہو کہ بچوں کو مدرسہ لانے لے جانے میں زحمت نہ ہو اور جو آسانی سے دستیاب ہو سکیں۔

○ جو نصاب میں منظور شدہ عنوانات پر حتی الامکان حاوی ہوں تاکہ باہر سے مدد لینے کی کم ہی ضرورت پڑے۔

○ جو خوش رنگ مناظر اور ضروری شکلوں اور خاکوں وغیرہ سے مزین ہوں۔

○ جو موزوں مشقوں اور طریقِ تعلیم وغیرہ سے متعلق ضروری ہدایات سے بھرپور ہوں۔

○ جن کی تیاری میں حالات و ضروریات کا پورا لحاظ رکھا گیا ہو اور جن کا مواد بچوں کے تجربات و مشاہدات اور روزمرہ زندگی سے متعلق اور مربوط کر کے پیش کیا گیا ہو۔

○ جن کے اسباق بچوں کا تجسس ابھارنے انہیں پڑھنے پر آمادہ کرنے، ان کی توجہ کو کھینچنے اور ان کی دلچسپی کو برقرار رکھنے میں معاون ہوں۔

درسی کتب کا استعمال

○ صرف درسی کتب پڑھا دینے پر اکتفا نہ کیا جائے بلکہ ضروری معلومات اپنی طرف سے بھی فراہم کی جائیں۔

○ ہر کتاب کے تمام اسباق یکساں ضروری اور مفید نہیں ہوتے اس لیے پوری کتاب سبقاً سبقاً پڑھانے اور رٹوانے کی کوشش نہ کی جائے بلکہ بعض خود

سمجھ میں آنے والے، غیر ضروری یا کم مفید اسباق حذف کر کے ان کی جگہ علیحدہ سے ضروری مواد فراہم کیا جائے اور بعض آسان اسباق کا کچھ جز پڑھا کر باقی طلبہ پر چھوڑ دیا جائے۔

- مشقیں اور طریق تعلیم سے متعلق ہدایات عموماً درسی کتب کی جان ہوتی ہیں لیکن بہت کم اساتذہ ان سے پورا فائدہ اٹھاتے ہیں اور بعض تو انہیں بالکل نظر انداز کر دیتے ہیں۔ یہ صحیح نہیں ہے ان سے پورا فائدہ اٹھانا چاہیئے اور انہیں زبانی یا تحریری طور پر حل کرانے کی پوری کوشش کرنی چاہیئے۔
- پڑھاتے وقت اپنی طرف سے بھی سوالات اور مشقیں دے کر بچوں کو طبع آزمائی کا موقع دینا چاہیئے۔
- کوشش کی جائے کہ کم سے کم درسی کتب سے کام چل جائے۔
- جغرافیہ، عام سائنس اور دیگر معلوماتی مضامین کی تدریس میں درسی کتب کی تھ مشاہدہ اور تجربہ پر پوری توجہ دی جائے۔

۹۔ لائبریری اور مطالعہ

درسی کتب خواہ کتنی ہی معیاری اور مفید ہوں۔ بچوں کی معلومات میں وسعت، ذخیرۃ الفاظ میں اضافہ، مطالعہ کی سکت، کتب بینی کا ذوق، خیالات کی بلندی، آدرش کی لگن، اظہار خیال پر قدرت، دوسروں کے خیالات و نظریات سمجھنے کی صلاحیت اور

فرصت کے اوقات کے مناسب استعمال کے لیے مزید موزوں کتب اخبارات و رسائل وغیرہ کا مطالعہ ضروری ہے۔

خود اساتذہ کو بھی اپنی تدریسی صلاحیت بڑھانے، اپنی معلومات کو اپ ڈیٹ رکھنے، توضیح و تشریح میں مدد لینے نیز حوالہ جات کے لیے کتب و رسائل کی ضرورت پڑتی ہے۔ ظاہر ہے طلبہ اور اساتذہ کی ان ضروریات کی تکمیل کے لیے ہر مدرسے کی اپنی لائبریری ہونی چاہیے۔ لائبریری میں اساتذہ اور ہر عمر، ذوق اور صلاحیت کے بچوں کے لیے مفید اور ضروری کتب کا ذخیرہ ہو، جس میں سال بسال اپنی بساط کے مطابق نئی کتب کا اضافہ ہوتا رہے۔ لائبریری کے ساتھ ایک دارالمطالعہ بھی ضروری ہے جس میں بچوں اور بڑوں کی دلچسپی کے اچھے اخبارات و رسائل رکھے جائیں۔ اگر وسائل محدود ہوں تو کتب اور رسائل کی فراہمی میں سبک سے تعاون بھی حاصل کیا جاسکتا ہے۔ جو صاحب ذوق اخبارات و رسائل منگاتے یا کتابیں خریدتے ہیں ان سے یہ چیزیں مدرسے کے لیے عاریتہ لی جاسکتی ہیں یا ان میں سے جو چیزیں پڑھنے کے بعد گموں مابے کار ہو جاتی ہیں اور وہ ادھر ادھر ڈال دیتے ہیں، انہیں مدرسہ مستقلاً حاصل کر سکتا ہے۔ بعض گھروں میں پُرانی معیاری کتب کا ذخیرہ پڑا پڑا دیکوں کی نذر ہو جاتا ہے یا بچوں کی پڑھی ہوئی کتابیں ماری ماری پھرتی ہیں اگر فکر کی جائے تو مفت یا کم داموں پر مدرسے کے لیے حاصل کی جاسکتی ہیں۔ اخبارات و رسائل اور کتابوں کے نامٹرن یوں بھی اسکولوں اور لائبریریوں کے لیے خصوصی رعایت کرتے ہیں اس سے بھی فائدہ اٹھایا جاسکتا ہے۔ بحالت مجبوری اگر فیس یا فنڈ کا انتظام کرنا پڑے تو بھی لائبریری کی ضرورت و افادیت

کے پیش نظر اس سے گریز نہ کرنا چاہیے۔
انتخاب

طباعت کی سہولتوں اور تعلیم کی توسیع کے باعث بُری بھلی ہر طرح کی کتابیں چھپتی اور مفید مضر ہر طرح کے اخبارات و رسائل شائع ہوتے ہیں اس لیے ان کے انتخاب میں بڑی احتیاط کی ضرورت ہے مدرسے میں وہی چیزیں آنی چاہئیں جو پاکیزہ معیاری اور مفید ہوں۔ ان کا انتخاب کسی ایک فرد پر نہیں ڈالنا چاہیے بلکہ مطالعہ کا ذوق اور انتخاب کی صلاحیت رکھنے والے مختلف اساتذہ کے مشورے سے ہونا چاہیے، انتخاب میں مختلف عمر، ذوق اور صلاحیت کے طلبہ کی دلچسپیاں اور ضروریات نیز مختلف مضامین پیش نظر رہنے چاہئیں۔ بڑے بڑے مکتبوں یا پبلشرز کی طرف سے سال بہ سال کتابوں کی مفصل فہرست شائع ہوتی ہے۔ انتخاب میں ان سے بڑی مدد ملتی ہے۔

لائبریری میں سبق آموز قصے کہانیوں اور پاکیزہ افسانوں اور نظموں کے مجموعے، تاریخی و اصلاحی ناول اور ڈرامے، انبیاء و صلحائے امت کی سیرتیں، مشاہیر کے کارنامے، ایجادات و اکتشافات کی داستانیں، سیاحوں کے سفر نامے، اسلامیت، ادب، جغرافیہ، تاریخ، عام سائنس معلومات عام صنعت و حرفت وغیرہ پر چھوٹی بڑی مختلف معیار کی کتابیں ہونی چاہئیں۔ اساتذہ کے لیے مختلف زبانوں کی لغات، حوالہ جاتی کتب، بچوں کی نفسیات اور تعلیم پر کتابیں، انسائیکلو پیڈیا، دائرۃ المعارف یا مخزن العلوم، وغیرہ فراہم کرنے کی فکر کرنی چاہیے۔

سات آٹھ سال تک کی عمر کے بچے چونکہ روانی کے ساتھ پڑھ اور سمجھ نہیں

سکتے اس لیے ان کے واسطے تصویروں کی کتابیں یا آسان زبان اور موٹے خط میں چھپی ہوئی دلچسپ مختصر کہانیوں اور چھوٹی بحر میں بیانیہ نظموں کی ایسی کتابیں موزوں رہتی ہیں جن میں کافی تصویریں ہوں۔ تصویریں حتی الامکان بڑی اور خوش رنگ ہونی چاہئیں۔

اٹھ نو سال سے گیارہ بارہ سال تک کے بچوں کے لیے قصے کہانیوں، ایجادات و اختراعات، سیر و شکار وغیرہ سے متعلق واقعات پر مشتمل آسان، دلچسپ اور مصوّر کتابیں اور سفر نامے وغیرہ مناسب ہوتے ہیں۔

بارہ تیرہ سال سے سترہ اٹھارہ سال کی عمر تک کے طلبہ مہماتی داستانوں، مشاہیر کے کارناموں، بلند کردار کی شخصیتوں کے سوانح، پاکیزہ افسانوں، تاریخی و اصلاحی دلوں، جوشیلی نظموں اور جذبات لطیف کی نشوونما کے لیے ادب کے پاکیزہ شہ پاروں سے پورا فائدہ اٹھا سکتے ہیں۔ کتب کے انتخاب میں ان سب کے ذوق کی رعایت رکھنی چاہیے۔

○ قابل لحاظ امور: لائبریری اور دارالمطالعے کے لیے ایک کمرہ مخصوص ہونا چاہیے جس میں کتابوں کو حفاظت، ترتیب اور سلیقے سے رکھنے کے لیے الماریاں ہونی چاہئیں اور جس کی دیواریں مقولوں اور خوش رنگ پوسٹروں سے آراستہ کی جانی چاہئیں۔

○ کتابوں کے شوقین کسی ایسے استاد کو لائبریرین بنانا چاہیے جو اس ضمن میں کافی وقت دے سکے اور کتابوں کو حفاظت ترتیب اور سلیقے سے رکھنا جانتا ہو۔

○ لائبریری کو چاہیئے کہ وہ ہر کتاب کے بارے میں علم رکھے کہ وہ کہاں ہے؟ کس مضمون سے متعلق ہے اور کن کے لیے مفید ہے۔ کتب کے اجرا کے لیے ہر درجے کا دن اور وقت مقرر کر دے۔ بچے جب کتاب لینے آئیں تو خوش اخلاقی سے پیش آئے اور ان کی عمر، لیاقت، پسند اور ضرورت کے مطابق موزوں کتب کی نشاندہی کرے۔

○ بچوں کی تربیت کی جائے کہ وہ لائبریری کی کتابوں کو امانت سمجھیں، حفاظت سے رکھیں، گندہ ہونے، مڑنے اور پھٹنے سے بچائیں اور مقررہ وقت کے اندر واپس کر جائیں۔

○ بچوں میں کتب بینی کا ذوق پیدا کرنا کلاس ٹیچر کی ذمہ داری ہے۔ مناسب یہ ہے کہ ہر درجے کے معیار کی کچھ کتابیں منتخب کر کے درجوں میں بھی رکھوائی جائیں تاکہ ان کی مدد سے کلاس ٹیچر حضرات طلبہ میں خارجی مطالعہ کا ذوق بھی پیدا کر سکیں اور حسب ضرورت خواہش طلبہ کو ہر وقت کتابیں بھی مل سکیں۔ کلاس ٹیچر حضرات کو چاہیئے کہ وہ درجے میں کبھی کبھی اچھی کتابوں کا تذکرہ کیا کریں، ان کے اقتباسات پڑھ کر سنائیں۔ ان کے مطالعے کی ضرورت و اہمیت واضح کریں اور طلبہ کو اپنے ساتھ لائبریری لے جا کر کتابیں دیکھنے اور پسندیدہ کتابیں حاصل کرنے میں مدد اور رہنمائی کریں۔ جو کتابیں طلبہ کو زیادہ پسند ہوں ان کے کئی نسخے ہونے چاہئیں تاکہ بیک وقت کئی بچے فائدہ اٹھا سکیں۔ ہر بچے نے تعلیمی سال کے دوران میں کتنی کتابیں پڑھیں اس کا ریکارڈ رکھنا اور مسابقتی مقابلے کے اسپرٹ پیدا کرنا بھی مطالعہ کا اچھا محرک ہے۔

○ لا بُریری سے کتابیں حاصل کرنے میں ہر ممکن سہولت بہم پہنچانی چاہیئے۔ البتہ حوالہ جاتی کتب، لغات یا نایاب اور قیمتی کتابوں میں کسی کو گھر لے جانے کی اجازت نہ دینی چاہیئے۔

○ رسالوں کی فائل رکھنے کا اہتمام کرنا چاہیئے تاکہ جب ضرورت ہو ان کے مفید مضامین سے استفادہ کیا جاسکے۔

۱۰۔ امتحانات، جائزے اور ترقیاں

مدرسے کے بنیادی فرائض میں سے ایک اہم فریضہ یہ بھی ہے کہ وقتاً فوقتاً طلبہ کی لیاقت و صلاحیت کی جانچ کی جائے اور ان کی رفتار ترقی کا جائزہ لیا جاتا رہے تاکہ :-

○ اساتذہ کو اپنی کوششوں کے اثرات کا اندازہ ہو سکے اور وہ حسب ضرورت نظام الاوقات رفتار کار اور طریق تعلیم میں مناسب تبدیلی کر سکیں۔

○ طلبہ کو اپنی محنت و توجہ اور لیاقت و صلاحیت کے متعلق ٹھیک ٹھیک رائے قائم کرنے میں مدد ملے

○ والدین کو اپنے بچوں کی رفتار ترقی کا اندازہ ہوتا رہے۔

○ ذمہ داران ادارہ کو اساتذہ کی کارکردگی اور ان کی کوششوں کے نتائج کا علم ہو سکے۔

○ طلبہ اور اساتذہ دونوں کو محنت کی ترغیب اور سابقہ کام کے اعادہ اور جانچ کا برابر موقع ملتا رہے۔

○ جماعت بندی کرنے، ترقی دینے یا آئندہ تعلیم کے سلسلے میں مناسب رہنمائی ہو سکے۔

○ طلبہ کا مقام اور حیثیت متعین کرنے نیز آئندہ انہیں کوئی ذمہ داری سپرد کرنے کے لیے سماج کو سندات کی شکل میں کوئی کسوٹی فراہم ہو سکے۔

امتحانات

جائز اور جائزے کے لیے مدتوں سے امتحانات کا طریقہ رائج ہے جیسا کہ ہم سب جانتے ہیں، امتحانات میں طلبہ کو دور دور بٹھا کر انہیں سوالات کا پرچہ دے دیا جاتا ہے۔ مقررہ وقت (عموماً تین گھنٹے) میں ان سے ان سوالات کا جواب لکھوایا جاتا ہے، اس دوران طلبہ کی اچھی طرح نگرانی کی جاتی ہے۔ وقت ختم ہونے پر کاپیاں لے کر ممتحن کے حوالے کر دی جاتی ہیں۔ وہ انہیں جانچ کر نمبر دیتا ہے۔ انہیں نمبروں کی بنیاد پر کامیابی یا ناکامی کا فیصلہ کر دیا جاتا ہے۔ یہ امتحانات عموماً دو طرح کے ہوتے ہیں۔

(۱) داخلی یا اندرونی۔

(۲) خارجی یا بیرونی۔

۱۔ داخلی یا اندرونی: وہ امتحانات ہیں جن کا سارا انتظام ادارہ اپنے طور پر خود کرتا ہے۔ ان میں پرچہ بنانے، کاپیاں جانچنے اور کامیابی یا ناکامی کا فیصلہ کرنے کا سارا اختیار اساتذہ کو ہوتا ہے۔ یہ امتحانات عموماً سہ ماہی اور سالانہ ہوتے ہیں لیکن بعض اداروں میں ماہانہ اور سہ ماہی بھی لیے جاتے ہیں۔

۲۔ بیرونی یا خارجی: وہ مخصوص امتحانات جو کسی امتحانی بورڈ کے زیر اہتمام

ہوتے ہیں۔ ان میں پرچہ جات بنانے کا پیاں جانچنے اور کامیابی و ناکامی کا فیصلہ کرنے کے سارے اختیارات بیرونی حضرات کے ہاتھ میں ہوتے ہیں۔
امتحانات کی خامیاں۔

امتحانات کے مروجہ نظام میں بعض ایسی بنیادی خامیاں ہیں جن کے باعث تعلیم و تربیت کے پورے نظام کو سخت نقصان پہنچتا ہے اور وہ مقابلہ بھی حاصل نہیں ہوتے جن کے لیے یہ امتحانات لیے جاتے ہیں۔ مثلاً،

○ امتحانات ہی تعلیم کا مقصود بن گئے ہیں اور تعلیم و تربیت کا بنیادی مقصد نظروں

سے اوجھل ہو گیا ہے۔ طلبہ اور ان کے سرپرستوں، اساتذہ اور ذمہ داران ادارہ

سب کی یہی خواہش اور کوشش ہوتی ہے کہ کسی طرح امتحان کا نتیجہ اچھا ہے۔

چنانچہ ان تمام مصروفیات و مشاغل اور اوصاف و خصوصیات کو نظر انداز کر

دیا جاتا ہے جن کا امتحان سے براہ راست تعلق نہ ہو خواہ تعلیم و تربیت

کے نقطہ نظر سے ان کی کتنی بھی اہمیت و افادیت کیوں نہ ہو۔ مضامین،

مشاغل اور کتابوں کے انہیں حصوں پر زور دیا جاتا ہے جو امتحان کے نقطہ

نظر سے ضروری سمجھے جاتے ہیں۔ صرف منتخب حصوں کا مطالعہ کیا جاتا

ہے۔ خلاصوں اور شرحوں سے کام چلایا جاتا ہے۔ کامیابی کے لیے طرح

طرح کے ہتھکنڈے استعمال کیے جاتے ہیں۔ امتحانی سوالات کا پتہ لگانے،

دھوکہ دینے، پرچہ اوٹ کرنے، نقل کرنے، پوزیشن لانے کے لیے مد مقابل

کو زک پہنچانے، سفارشیں کرانے یہاں تک کہ بعض صورتوں میں رشوتیں

دینے سے بھی گریز نہیں کیا جاتا۔

○ مردجہ امتحانات انتہائی ناقابل اعتماد ہیں: ان سے طلبہ کی لیاقت و صلاحیت کا ٹھیک ٹھیک اندازہ ہرگز نہیں ہو سکتا۔ کیونکہ،

(۱) سوالات عموماً ایسے پوچھے جلتے ہیں جن کا تعلق حافظے اور یادداشت سے ہوتا ہے چنانچہ بے سمجھے پوچھے رٹ کر بھی اچھے نمبر مل سکتے ہیں۔ اس طرح دوسری ذہنی صلاحیتوں کے بارے میں کوئی اندازہ نہیں ہو پاتا۔

(۲) معلومات خواہ ناقص ہوں، اظہار خیال، انشا پردازی اور لفاظی پر اگر قدرت ہو تو کافی نمبر مل جاتے ہیں اور اچھی معلومات کے باوجود انشا پردازی یا اظہار خیال پر قدرت نہ ہونے کی وجہ سے اچھے نمبر نہیں ملتے۔

(۳) نمبر دینے کا کوئی ہمہ گیر معیار نہیں ہوتا۔ سارا انحصار ممتحن کے مزاج، موڈ پسند پر ہے جب کہ ان کا حال یہ ہے کہ کوئی نمبر دینے میں بہت بخیل ہوتا ہے، کوئی نہایت سخی، کوئی سختی سے کاپیاں جانچتا ہے، کوئی نرمی سے۔ تجربہ شاہد ہے کہ ایک ہی کاپی پر مختلف ممتحنوں کے دیئے ہوئے نمبروں میں کم و بیش پچاس فی صدی تک تفاوت رہا ہے۔ کاپیاں جانچتے وقت ممتحن خوش و خرم اور ہشاش بشاش رہا یا طالب علم کی کوئی بات پسند آگئی تو اچھے نمبر مل گئے اور صورت حال اس کے برعکس ہوئی تو خیر نہیں۔ نمبروں پر اس کا اثر پڑ کر رہے گا۔

(۴) جن سوالات کے جواب طالب علم نے تیار کیے تھے، خوش قسمتی سے وہی امتحان میں آگئے تو چاندی ہے ورنہ سارا کیا دھرا اکارت۔

(۵) پرچہ کرتے وقت بچے کی صحت ٹھیک رہی، امتحان کا ہوا سوار نہ ہوا، موڈ ٹھیک رہا۔ عین موقع پر تمام باتیں ترتیب سے یاد آگئیں تو اچھے نمبر مل گئے،

ورنہ ساری محنت پر پانی پھر گیا۔

(۶) محدود وقت میں امتحان لیا جاتا ہے۔ ظاہر ہے اتنے قلیل وقت میں لیاقت و

صلاحیت کی ٹھیک جانچ ممکن ہی نہیں ہے۔

○ مروجہ امتحانات سے صرف علمی و فنی صلاحیت کا کچھ اندازہ ہوتا ہے وہ بھی

ناقص اور دھندلا سا۔ شخصیت کے دوسرے سارے پہلوؤں کے بارے میں

ان سے کوئی اندازہ نہیں ہوتا۔

○ طلبہ صرف امتحان کے زمانے میں محنت کرنے، وہ بھی زیادہ تر رٹنے کے عادی

بن جاتے ہیں۔ چنانچہ جو کچھ یاد کرتے ہیں امتحان کے بعد ہی بھول جاتے ہیں۔

○ بعض طلبہ امتحان کی خاطر اتنی جان توڑ محنت کرتے ہیں کہ ہمیشہ کے لیے اپنی

صحت برباد کر لیتے ہیں۔

○ امتحانات کا چکر طلبہ کو خارجی مطالعہ کا موقع ہی نہیں دیتا۔ ان کی ساری توجہ

درسی کتب تک محدود رہتی ہے۔

○ بیرونی امتحانات میں ممتحن عموماً ایسے لوگ ہوتے ہیں جو خواہ اپنے فن میں

ماہر ہوں لیکن بچوں کی تعلیم کا تجربہ نہیں رکھتے چنانچہ وہ ٹھیک اندازہ نہیں

کر پاتے۔

غرض مروجہ امتحانات کا پورا نظام انتہائی ناقص ہے مگر اس کا یہ مطلب ہرگز

نہیں کہ امتحانات کو سرے سے ختم کر دیا جائے۔ بلکہ غرض یہ ہے کہ ان کو کارآمد بنانے

کی پوری فکر کی جائے۔

۱۰ امتحانات کو کارآمد بنانے کی صورتیں

○ امتحانارن کو مقصود ہرگز نہ بننے دیا جائے بلکہ ان مقاصد کے حصول کا ذریعہ بنایا جائے جن کے لیے یہ منعقد ہوتے ہیں۔

○ شخصیت کے برے پہلوؤں کا جائزہ لینے کی کوشش کی جائے۔

○ درجے اور گھر کے کام کو بھی امتحانات کا جز بنایا جائے اور ان کے لیے بھی کچھ نمبر مخصوص کیے جائیں تاکہ سال بھر کام کی طرف توجہ رہے۔

○ امتحان کو ہوا بنانے یا اس کے نام سے بچوں کو ڈرانے کے بجائے اسے مدرسے کے معمولات کا ایک جز بنایا جائے۔

○ سوالات ایسے منتخب کیے جائیں جن سے صرف حافظے اور یادداشت ہی کی نہیں بلکہ سوچ بوجھ، استدلال، نتائج اخذ کرنے اور معلومات کو کام میں لانے کی صلاحیت کا بھی اندازہ ہو سکے۔

○ سوالات پورے مضمون پر پھیلے ہوں تاکہ منتخب مطالعہ کی عادت نہ پڑے۔

○ کچھ نمبر زبانی امتحانات (Viva Voce) کے لیے بھی مخصوص کیے جائیں۔

تاکہ طرز گفتگو تقریری صلاحیت اور زبانی اظہار خیال کا بھی اندازہ ہو سکے۔

○ ایسے اقدامات کیے جائیں جن سے امتحان قسمت کا کھیل نہ رہے۔ متعلقہ اساتذہ

کی رائیں۔ روزانہ کام کا ریکارڈ (ترقی چارٹ) سہ ماہی وار اور ماہانہ جانچ میقاتی

امتحانات کے نتائج۔ امتحان کے وقت جسمانی و ذہنی حالت کو بھی پیش نظر رکھا جائے۔

○ معلوماتی مضامین کے پرچے ایسے بنائے جائیں جن میں لسانی اور انشا پر داری

کے کم سے کم مواقع ہوں مثلاً ایسے سوالات دیئے جائیں جن میں خالی جگہیں چکر کے یا غلط و صحیح کا نشان کر کے، متعدد جوابات میں سے صحیح کا انتخاب کر کے کام چل جائے اور بہت زیادہ لکھنا نہ پڑے۔

○ ممتحن ایسے لوگوں کو بنایا جائے جن میں احساس ذمہ داری، انصاف پسندی اور طلبہ سے ہمدردی ہو اور جو تدریسی تجربہ رکھتے ہوں۔ خاص کر اس عمر اور صلاحیت کے طلبہ کی تدریس کا تجربہ جن کے وہ ممتحن بنائے جا رہے ہیں۔

○ پرچے کے ہر سوال کے بارے میں اطمینان کر لیا جائے کہ سوال طلبہ کی سمجھ میں بخوبی آجائے گا اور وہ ان کی عمر اور فہم و استعداد کے مطابق ہے نیز تعلیم کے بنیادی مقصد سے بھی ہم آہنگ ہے۔

○ پھوٹے بچوں کا امتحان زیادہ تر زبانی ہو اور ایسا شخص امتحان لے جس سے بچے بخوبی مانوس ہوں یا جو انہیں باسانی مانوس کر لے۔

○ امتحان یہ جاننے کے لیے لینا چاہیے کہ طلبہ کو کیا آتا ہے اور ان کی صلاحیت و استعداد کیا ہے نہ کہ یہ دیکھنے کے لیے کہ انہیں کیا کیا نہیں آتا۔ ظاہر ہے یہ اُسی صورت میں ممکن ہے جب ہر رجحان اور صلاحیت کے طلبہ کا لحاظ کر کے پرچے بنائے جائیں اور انتخاب کی کافی آزادی دی جائے۔

○ پرچوں میں سوالات صرف درسی کتب تک محدود نہ رہیں بلکہ ایسے غیر درسی سوالات بھی دیئے جائیں جن سے طلبہ کی عام معلومات اور اس مضمون میں ان کی عام استعداد کا اندازہ لگایا جاسکے۔

○ امتحانات خوشگوار فضا میں لیے جائیں تاکہ بچے ہمت اور حوصلے کے ساتھ

جواب دیں۔ امتحانات کا نام ہی بچوں کو ہر سال کر دینے کے لیے کافی ہوتا ہے۔ اگر طلبہ کسی درجہ سے ہمت ہار بیٹھیں تو جواب کیا دے سکیں گے۔

○ فیصل ہونے والے طلبہ کو مایوسی اور بددلی سے بچانے کی پوری کوشش کی جائے اور توجہ صرف کر کے اُندہ کامیابی کا یقین پیدا کرایا جائے۔

امتحانات کے متعلق دیگر ضروری باتیں

طلبہ کی شخصیت کے مختلف پہلوؤں کا جائزہ اور ان کی رفتار ترقی کی جانچ نیز ترقی چارٹ پر نتائج کا بروقت اندراج۔ یہ سب کام تو برابر ہوتے رہنے چاہئیں البتہ باقاعدہ امتحانات سال میں دو بار کافی ہیں۔

۱) ششماہی امتحان تعلیمی سال کے وسط میں۔

۲) سالانہ امتحان تعلیمی سال کے اختتام پر۔

مصنایں کی اہمیت و افادیت کے پیش نظر ہر مضمون کے نمبر درجہ وار تجویز کیے جا رہے ہیں ان میں سے کم از کم بیس فی صدی نمبر وزمرہ کے کام اور ماہانہ جانچ وغیرہ کے لیے مخصوص ہونے چاہئیں۔

درجہ اول دوم میں اُردو نقل املہ خالی جگہوں میں موزوں حروف یا الفاظ پُر کرنے اور تحریری حساب کے علاوہ باقی چیزوں کا امتحان زبانی یا عملی ہونا چاہیے۔ زبانی امتحانات میں طلبہ کے سامنے واضح الفاظ میں سوال رکھ دینے کے بعد تھوڑی دیر سوچنے کا موقع دے کر جواب حاصل کرنا چاہیے۔ چھوٹے بچے جھجک کی وجہ سے جلدتے ہوئے بھی ٹھیک جواب نہیں دے پاتے ان کی جھجک دور کر کے اور ہمت بندھا کر جواب حاصل کرنا چاہیے۔ زبانی امتحانات کے سوالات چھوٹے عبارت عام فہم اور مختصر

ہونی چاہیئے۔

سوم چہارم میں اُردو انشاء، اُردو نقل، فارسی اُردو نقل اور حساب تحریری کے
سوا تمام مضامین کا امتحان زبانی یا عملی ہونا چاہیئے۔ معلومات کا پرچہ تحریری ہو سکتا ہے
بشرطیکہ جوابات بہت مختصر لکھنے ہوں اور پرچہ حتی الامکان ایسا بنایا جائے جس میں
مضمون نگاری اور انشا پر دازی کی کم سے کم ضرورت پیش آئے۔

پانچویں اور اس کے بعد کی جماعتوں میں امتحانات تحریری ہونے چاہئیں۔
البتہ ناظرہ، قرأت، حفظ، زبانی حساب اور مختلف زبانوں میں پڑھنے اور بولنے
کی صلاحیت کا اندازہ صرف زبانی امتحان ہی سے ہو سکتا ہے، آرٹ کرافٹ کا
امتحان عملی ہوگا۔ اخلاق و معاشرت کوئی امتحانی مضمون نہیں ہے بلکہ اس کے نمبر دزمرہ
کی عملی زندگی کے جائزے کے نتیجے میں ملیں گے۔ تفصیل آگے جائزے کے تحت دیکھیں۔

اول دوم کے مجوزہ نمبر

۱۔ اسلامیات ۱۰۰ (۱) اخلاق و معاشرت ۲۵

(۲) قرآنی قواعد ۲۵

(۳) وضو نماز عملی اور سورتیں اور اذکار زبانی ۲۵

(۴) نبیوں کے حالات اور آنحضرت کے متعلق قصے ۲۵

۲۔ اُردو ۱۰۰ (۱) پڑھنا ۵۰

(۲) کہانیاں، نظمیں، زبانی ۲۰

(۳) نقل اُردو وغیرہ ۳۰

۳۔ ریاضی ۱۰۰ (۱) تحریری ۵۰ (۲) زبانی ۵۰

۴- معلومات ۵۰ (۱) جغرافیہ ۲۵ (۲) عام سائنس ۲۵
۵- آرٹ کرافٹ ۵۰

میزان ۴۰۰

سوم چہارم کے مجوزہ نمبر

۱- اسلامیات ۱۵۰ (۱) اخلاق و معاشرت ۵۰

(۲) قرآن حکیم ۴۰

(۳) فقہ و عقائد ۲۰

(۴) سیرت و سیر ۲۰

۲- اردو ۱۰۰ (۱) درسی ۵۰ (۲) انشاء ۵۰

۳- ہندی ۵۰ (۱) درسی ۲۵ (۲) انشاء ۲۵

۴- ریاضی ۱۰۰ (۱) تحریری ۷۵ (۲) زبانی ۲۵

۵- معلومات ۵۰ (۱) جغرافیہ ۲۵ (۲) عام سائنس ۲۵

۶- آرٹ کرافٹ ۵۰

کل میزان ۵۰۰

پنجم ششم کے مجوزہ نمبر

۱- اسلامیات ۲۰۰ (۱) قرآن مجید ۵۰ (۲) فقہ و عقائد ۵۰

(۳) سیرت و سیر ۵۰ (۴) اخلاق و معاشرت ۵۰

۲- اردو ۱۰۰ (۱) درسی ۵۰ (۲) انشاء ۵۰

۳- عربی ۵۰ (۱) درسی ۲۵ (۳) انشاء ۲۵

۴۔ ہندی ۵۰ (۱) درسی ۲۵ (۲) انشاء ۲۵

۵۔ انگریزی ۵۰ (۲) درسی ۲۵ (۲) انشاء ۲۵

۶۔ ریاضی ۱۰۰ (۱) تحریری ۷۵ (۲) زبانی ۲۵

۷۔ معلومات ۱۰۰ (۱) تاریخ و تمدن ۴۰ (۲) جغرافیہ ۳۰

(۳) عام سائنس ۳۰

۸۔ آرٹ کرافٹ ۵۰

میزان کل ۷۰۰

ہفتم اور اس کے بعد کے درجات

ان درجات میں اسلامیات اور عربی زبان بنیادی مضامین ہوں گے۔ ان پر زیادہ وقت اور توجہ صرف کی جائے گی۔ قرآن و حدیث کے اقتباسات عربی زبان کے تحت پڑھائے جائیں گے۔ باقی مضامین کو ثانوی حیثیت حاصل ہوگی۔

۱۔ اسلامیات ۲۵۰ (۱) فقہ و عقائد ۵۰ (۲) تاریخ اسلام ۵۰

(۳) سیرت و تعلیمات ۵۰ (۴) اخلاق و معاشرت ۱۰۰

۲۔ عربی ۱۰۰ (۱) درسی ۵۰ (۲) انشاء و ترجمہ ۵۰

۳۔ اردو ۱۰۰ (۱) نثر مع مضمون نگاری ۵۰ (۲) نظم مع ہندی ۵۰

۴۔ انگریزی ۱۰۰ (۱) درسی ۵۰ (۲) انشاء و ترجمہ ۵۰

۵۔ ریاضی ۱۰۰ (۱) حساب ۵۰ (۲) الجبرا و جیومیٹری ۵۰

۶۔ معلوماتی مضامین ۱۵۰ (۱) تاریخ و تمدن ۵۰ (۲) جغرافیہ ۵۰ (۳) عام سائنس ۵۰

۷۔ پیشہ ورانہ تعلیم و عملی کاموں پر صرف (ڈویژن I II III)

میزان کل ۸۰۰

نتائج

- ۱۔ پرائمری درجات میں ۴۰ فیصدی مجموعی نمبر پانے والے طلبہ پاس شمار کیے جائیں بشرطیکہ کسی مضمون میں حاصل شدہ نمبر ۲۰ فی صدی سے کم نہ ہوں۔ بعد کے درجات میں پاس ہونے کے لیے ہر مضمون میں ۲۰ فیصدی نمبر لازماً ضروری ہیں۔
- ۲۔ مجموعہ میں ۴۴ فیصدی تک نمبر پانے والے طلبہ I، ۴۵ تا ۵۹ فیصدی II اور ۶۰ فیصدی اور اس کے اوپر I ڈویژن میں پاس کیے جائیں۔
- ۳۔ پرائمری درجات کے جو طلبہ قرآن حکیم ناظرہ، اردو یا ریاضی میں کمزور ہوں انہیں ترقی نہ دی جائے اور بعد کے درجات کے جو طلبہ اسلامیات اور عربی میں کمزور ہوں انہیں آگے نہ بڑھایا جائے۔
- ۴۔ جو طلبہ علالت یا کسی معذوری کے باعث شریک امتحان نہ ہو سکے ہوں انہیں مکرر امتحان کا موقع دیا جائے۔
- ۵۔ ابتدائی درجات کے وہ بچے جن کا سال بھر کا ریکارڈ اچھا ہو اور وہ سالانہ امتحان میں کسی وجہ سے کامیاب نہ ہو سکیں، ان کا سال ضائع نہ ہونے دیا جائے بلکہ سابقہ ریکارڈ کی بنیاد پر ترقی دے دی جائے البتہ کمزور بچوں کو آگے بڑھانے میں بڑی احتیاط کرنی چاہیے۔

نتیجہ فارم

نتیجہ دو طرح کے فارموں پر تیار کیا جاتا ہے۔ ایک پورے درجے کا مجموعی جو دفتر میں بطور ریکارڈ محفوظ رہتا ہے دوسرا طلبہ کا الگ الگ جو ان کے سرپرستوں کو بھیجا جاتا ہے یا ان کے ترقی چارٹ پر درج کر دیا جاتا ہے نمونے اگلے صفحات پر ملاحظہ ہوں۔

باسمہ سیدھا شاہ

نتیجہ امتحان ششماہی ، سالانہ ماہ سالہ درجہ دس گاہ

نمبر شاہ	نمبر خانہ	نام طلبہ	اسلامیات	اردو	فارسی	عربی	انگریزی	ریاضی	علوم	آرٹ کرانٹ	میزان کل	فیصدی	نمبر شاہ
1	1	1	1	1	1	1	1	1	1	1	1	1	1
2	2	2	2	2	2	2	2	2	2	2	2	2	2
3	3	3	3	3	3	3	3	3	3	3	3	3	3
4	4	4	4	4	4	4	4	4	4	4	4	4	4
5	5	5	5	5	5	5	5	5	5	5	5	5	5
6	6	6	6	6	6	6	6	6	6	6	6	6	6
7	7	7	7	7	7	7	7	7	7	7	7	7	7
8	8	8	8	8	8	8	8	8	8	8	8	8	8
9	9	9	9	9	9	9	9	9	9	9	9	9	9
10	10	10	10	10	10	10	10	10	10	10	10	10	10

مذاہب

تعداد و شرح

تعداد و شرح

پاس

فیل

تعداد و شرح

تعداد و شرح

تعداد و شرح

صدر مدرس

باسمہ تعالیٰ

نتیجہ امتحان ششماہی، سالانہ، ماہ --- ۱۹۰۰ء

رول نمبر --- نام طالب علم --- درجہ

نمبر شمار	مضامین	نمبر مجوزہ	نمبر محصلہ	کیفیت
۱	اسلامیات: (قرآن و حدیث، فقہ و عقائد، سیرت و تاریخ اسلام، اخلاق و معاشرت)			
۲	اردو			
۳	عربی: زبان و ادب			
۴	انگریزی			
۵	فارسی			
۶	ریاضی: (حساب زبانی و تحریری الجبر اجمو میٹری)			
۷	معلوماتی مضامین (تاریخ و تمدن جغرافیہ، عام سائنس وغیرہ)			حاضری:
۸	آرٹ کرافٹ			
میزان				نمبر فیصدی

نتیجہ --- ڈویژن --- پوزیشن ---

نوٹ: نشان زدہ مضامین پر غیر معمولی توجہ دیجئے۔

دستخط کلاس ٹیچر --- مورخہ --- دستخط صدر مدرس یا ناظم ---

دستخط سرپرست معتمد تاریخ ---

جائزے، چارچ اور ترقی چارٹ

متوازن تعلیم و تربیت کے لیے طلبہ کی شخصیت کے تمام پہلوؤں پر برابر نظر رکھنی چاہیے اور وقتاً فوقتاً تفصیل سے جائزہ لے کر طلبہ کے ترقی چارٹ پر اندراج ہونا چاہیے تاکہ اساتذہ اور سرپرست سب بچے کی حالت اور رفتار ترقی سے باخبر رہیں اور حسب ضرورت اصلاح حال کی طرف توجہ دیں۔

۱۔ جسمانی حالت کا جائزہ

داخلے کے وقت اور ہر تعلیمی سال کے شروع میں مندرجہ ذیل باتوں کا جائزہ لے کر ترقی چارٹ پر اندراج کر لینا چاہیے۔

۱۔ قد ۲۔ وزن ۳۔ بصارت

۴۔ سماعت ۵۔ کوئی عارضہ یا متغدی بیماری ۶۔ عام جسمانی حالت

۷۔ چھپک کاٹیکہ ۸۔ ضروری ہدایات

صحت کی جانچ کے لیے اگر وقتاً فوقتاً کسی طبی ماہر کی خدمات حاصل ہو سکیں تو وہ زیادہ بہتر ہے۔

کم از کم تیسرے مہینے، عام جسمانی حالت، کھیل کی پابندی، ورزش یا جسمانی محنت کی عادت اور حفظانِ صحت کے اصولوں کی پابندی کا جائزہ لے کر ترقی چارٹ میں اندراج کر دینا چاہیے۔

۲۔ عملی اخلاقی اور معاشرتی حالت کا جائزہ

تعلیمی سال کے شروع میں مفصل اور ہر تیسرے ماہ اجمالی طور پر اپنے مشاہدے اور سرپرستوں کی رپورٹ سے مندرجہ ذیل باتوں کا اندراج کر لیا جائے۔

- پسندیدہ عادات و اطوار: نماز کی پابندی، سچ بولنا، عام شائستگی وغیرہ۔
- ناپسندیدہ عادات: جھوٹ، چوری، بدتمیزی، سگریٹ نوشی وغیرہ۔
- صفائی و سلیقہ: جسم، لباس اور پڑھنے لکھنے کے سامان وغیرہ کے ضمن میں۔
- مختلف مواقع کے آداب کا لحاظ: مسجد کے آداب، درجے کے آداب، اجتماعات کے آداب، کھانے پینے، چلنے پھرنے، ملنے جلنے اور بات چیت کرنے کے آداب۔

- اساتذہ، والدین، بہن بھائیوں، درجے اور مدرسے کے ساتھیوں، نیز بھولیوں کے ساتھ برتاؤ۔

- احساس ذمہ داری، محنت و انہماک خاص کر حاضری اور وقت کی پابندی پڑھنے لکھنے اور ہوم ورک میں دلچسپی، درجے کی صفائی، آرائش اور گھر نیز مدرسے کے کام کاج میں ہاتھ بٹانے اور غیر نصابی مصروفیات، نیز مدرسے کے مختلف پروگراموں میں شرکت کے ضمن میں۔

تعلیمی حالت کا جائزہ

اولیٰ میقات میں مندرجہ ذیل باتوں کا جائزہ اور اندراج ہو۔

(۱) عام ذہنی کیفیت۔

(۲) مضامین جن میں اچھا چلتا ہے۔

(۳) مضامین جن میں کمزور ہے۔

(۴) کمزوریاں گور کرنے کے لیے مشورے۔

پھر وزمرہ کے تحریری و زبانی کام اور جانچ کے نتائج کی روشنی میں ماہانہ رپورٹ

اور ششماہی و سالانہ امتحانات کے نتائج کا اندراج ہو۔

خارجی مطالعہ خصوصاً لائبریری اور دارالمطالعہ سے استفادہ کی بھی سہ ماہی رپورٹ
تیار ہونی چاہیے۔ ان جائزوں کے نتائج سے سرپرستوں کو باخبر رکھنا چاہیے تاکہ وہ
بھی تعاون کر سکیں۔

انفرادی و جماعتی تعلیم

ہمارے یہاں بعض مدارس و مکاتب اب بھی ایسے ہیں جن میں سرے سے جماعت بندی ہی نہیں ہوتی۔ ہر بچے کا سبق علیحدہ ہوتا ہے۔ معلم ایک بچے کو بلاتا ہے۔ اس کا پچھلا سبق سنتا ہے۔ اسے نیا سبق دے کر یاد کرنے کے لیے چھوڑ دیتا ہے۔ اس طرح باری باری تمام بچوں کو سبق دیتا ہے۔ کبھی کبھی سبق یاد کرانے یا نیا سبق دینے میں ان طلبہ سے بھی مدد لیتا ہے جو نسبتاً تیز ہوتے ہیں اور اپنا سبق جلد یاد کر لیتے ہیں یا صلاحیت و استعداد میں دوسرے بچوں سے آگے ہوتے ہیں۔ اس طریقے میں جہاں چند فائدے ہیں مثلاً

- ہر بچے پر معلم انفرادی توجہ دیتا ہے۔

- ہر بچے کو اپنی فطری رفتار سے آگے بڑھانے کا موقع ملتا ہے۔

- بچے اپنے ساتھیوں کو سبق یاد کرانے میں امداد دیتے ہیں۔

- دوسروں کو سبق پڑھانے سے بچوں کو اپنا سبق بخوبی یاد ہو جاتا اور استعداد بڑھ

جاتی ہے۔ وہیں متعدد نقصانات ہوتے ہیں۔ مثلاً

○ ایک وقت میں معلم ایک ہی بچے پر توجہ دے سکتا ہے۔ اس لیے باقی بچوں کا بہت سا وقت ضائع ہوتا ہے۔

○ دن بھر مشکل ایک دو مضمون ہو پاتے ہیں۔

○ خالی بیٹھنے کی وجہ سے بچے اکثر شرارت کرتے ہیں۔ انہیں کنٹرول میں رکھنے کے لیے معلم کو بہت زیادہ سختی کرنی پڑتی ہے۔

○ بچوں کے ذریعے سبق دلانے سے تعلیم انتہائی ناقص ہوتی ہے۔

○ پڑھائی کے ضمن میں جن بچوں سے اساتذہ امداد لیتے ہیں ان میں علمی پسند اور احساس برتری پیدا ہو جاتا ہے اور وہ اپنے ساتھیوں کو حقیر سمجھنے اور ان سے ناروا سلوک کرنے لگتے ہیں۔ وغیرہ

غرض فرداً فرداً سبق دینے میں تعلیم و تربیت دونوں بہت زیادہ متاثر ہوتی ہیں۔

اس کے برعکس درجہ بندی کر کے پوری پوری جماعت کو ایک ساتھ تعلیم دینے کا عام رواج ہے۔ اس سے متعدد فوائد ہوتے ہیں۔

جماعتی تعلیم کے فوائد

○ طلبہ اور اساتذہ دونوں کا وقت دیگر مفید کاموں کے لیے بچ جاتا ہے۔

○ ایک ہی معلم متعدد بچوں کو تعلیم دے سکتا ہے۔ اس لیے کم مصارف میں زیادہ کام ہو جاتا ہے۔

○ معلم پورے درجے پر ایک ساتھ نگاہ رکھ سکتا اور تمام بچوں کو مصروف رکھ سکتا

ہے اس لیے نظم و ضبط ٹھیک رہتا ہے اور طلبہ پر سختی کرنے کی ضرورت کم ہی پیش آتی ہے۔

○ متعدد طلبہ کی ایک جیسی مشکلات ایک ساتھ حل ہو جاتی ہیں۔ ہر ایک کو علیحدہ سے وقت دینے کی ضرورت نہیں پڑتی۔

○ کوئی سبق پوری جماعت کو ذہن نشین کرانے کے لیے مختلف طریقوں سے وضاحت کرنی پڑتی ہے۔ اس سے طلبہ ایک ہی بات کو طرح طرح سے پیش کرنے کا سلیقہ سیکھتے ہیں۔

○ طلبہ کو تقلید کے لیے متعدد اچھے نمونے ملتے ہیں۔

○ ہمجہ لیوں کی صحبت میں بچوں کو غیر معمولی مسرت حاصل ہوتی ہے۔

○ تعاون، ہمدردی اور دیگر اجتماعی اوصاف پر وہ ان چڑھتے ہیں۔

○ کتب اور تعلیمی سامان کی کمی محسوس نہیں ہونے پاتی دوسرے بچوں سے اس ضمن میں مدد مل جاتی ہے۔

○ طلبہ ایک دوسرے کی دیکھا دیکھی تدریسی کاموں میں دلچسپی لیتے اور دوسروں کو معلم سے متاثر ہوتا دیکھ کر تاثر قبول کرتے ہیں اور پوری جماعت کا مجموعی تاثر معلم کو مزید دلچسپی سے کام کرنے کا محرک بنتا ہے۔ چنانچہ اساتذہ اور طلبہ دونوں کو اجتماعی تدریس میں زیادہ لطف آتا ہے۔

○ مسابقت کے متعدد مواقع ملتے ہیں جو طلبہ کو غیر معمولی محنت اور توجہ و دلچسپی سے کام کرنے پر آمادہ کرتے ہیں۔

نقائص

جماعتی تعلیم سے جہاں متعدد فوائد ہیں وہیں اس میں بعض بنیادی نقائص

بھی ہیں مثلاً:

○ جماعتی تعلیم اس مفروضے پر دی جاتی ہے کہ درجے کے تمام بچے یکساں صلاحیت رکھتے ہیں۔ (حالانکہ جسم و ذہن مزاج اور طبیعت کے لحاظ سے افراد کے مابین فرق و امتیاز فطری ہے) چنانچہ ان کے انفرادی فرق کو نظر انداز کر کے سب کو ایک ہی لاشی سے مانکا جاتا ہے۔

○ جماعتی تعلیم سے ذہین اور گند ذہین دونوں طرح کے بچوں کا نقصان ہوتا ہے۔ تیز بچوں کو سست رفتاری پر مجبور کیا جاتا ہے اور غبی بچوں کو تیز رفتاری پر۔ چنانچہ دونوں طرح کے بچے اپنی فطری رفتار سے آگے بڑھنے کا موقع نہیں پاتے۔

○ تدریس کا کام عام صلاحیت کے بچوں کا لحاظ کر کے کیا جاتا ہے۔ اس لیے رفتار عموماً بہت سست رہتی ہے اور اساتذہ طلبہ دونوں رفتار کار کی طرف سے مطمئن نہیں ہو پاتے۔

○ غیر حاضری یا علالت کے باعث جو بچے پیچھے رہ جاتے ہیں۔ ان پر انفرادی توجہ نہیں ہو پاتی۔ چنانچہ کمی پوری نہ ہونے کی وجہ سے وہ اور زیادہ پھسٹی ہو جاتے ہیں۔ بسا اوقات یہی کمی اچھے خاصے ذہین بچوں میں بددلی اور تعلیم سے نفرت کا موجب بن جاتی ہے۔

○ استاد کو طلبہ سے نجی ربط قائم کرنے کا بہت کم موقع ملتا ہے چنانچہ ان کی

تعلیم و تربیت اور رفتار ترقی کا نہ تو بخوبی اندازہ ہو پاتا اور نہ ان کی طرف کما حقہ توجہ ہو پاتی۔

- جُرسے ساتھیوں کے خراب اثرات قبول کرنے کے بھی اندیشے ہوتے ہیں۔
- طلبہ کو اسباق میں عملی دلچسپی لینے اور خود کر کے سیکھنے کے بہت کم مواقع ملتے ہیں۔
- سب سے بڑا نقص یہ ہے کہ بچے کے بجائے تعلیم مرکز بن جاتی ہے اور ساری توجہ زیادہ سے زیادہ پڑھا دینے پر مرکوز ہو جاتی ہے۔ افراد کتنا استفادہ کر رہے ہیں اس پر کم ہی دھیان دیا جاتا ہے۔

نقصانات سے بچنے کی تدابیر

جماعتی تعلیم میں بلاشبہ ہیں تو متعدد نقائص لیکن مختلف وجوہ سے یہی طریقہ ناگزیر اور ساری دنیا میں مقبول ہے۔ تعلیم تو بہر حال جماعتی انداز ہی سے دینی ہوگی، البتہ کوشش یہ ہونی چاہیے کہ ان نقصانات سے بچے محفوظ رہیں جن کی اور پریشاندہ کی گئی ہے۔ اس ضمن میں کچھ تدابیر نیچے لکھی جاتی ہیں۔

- داخلے اور جماعت بندی میں اس بات کی سختی سے پابندی کی جائے کہ ایک درجے میں حتی الامکان ایک ہی عمر اور یکساں ذہنی جسمانی اور علمی صلاحیت نیز ایک ہی معیار کے بچے لیے جائیں۔
- بچوں کے انفرادی فرق اور خصوصیات کو پوری طرح ملحوظ رکھا جائے اور ان پر انفرادی توجہ دینے کے لیے لازماً کچھ وقت نکالا جائے۔
- طلبہ سے نجی رابطہ قائم کرنے کے لیے ان سے انفرادی ملاقاتیں کی جائیں اور قابل توجہ امور کی طرف توجہ دلائی جائے۔

○ درجے اور درس گاہ کی فضا نیز قریبی ماحول کو پاکیزہ رکھنے کی پوری کوشش کی جائے اور طلبہ کے سامنے اچھے نمونے پیش کیے جائیں تاکہ بچے اچھے اثرات قبول کریں اور بُری صحبت اور خراب اثرات سے محفوظ رہیں۔

○ صلاحیت کے اعتبار سے درجے کے بچوں کو مختلف ٹولیسوں اور گروپوں میں تقسیم کر دیا جائے۔ ہر ٹولی کا ایک نگران ہو، بچوں کو ٹولیسوں میں مل جل کر کام کرنے کے زیادہ مواقع دیئے جائیں اور حسبِ ضرورت ہر ٹولی کی امداد کی جائے۔

○ زیادہ سے زیادہ سوالات، مشقیں اور تحریری و عملی کام دے کر انفرادی جدوجہد اور صلاحیتوں کا جائزہ لینے کے مواقع فراہم کیے جائیں۔

○ انفرادی صلاحیتیں و رجحانات دیکھ کر ہوم ورک دیئے جائیں۔

○ کمزور یا پچھڑے ہوئے بچے انفرادی توجہ کے زیادہ مستحق ہیں۔ انہیں ساتھ

لے چلنے کی پوری کوشش کی جائے۔ دوسرے بچوں کو تحریری یا عملی کام دے کر کمزوروں پر خصوصی توجہ کے لیے وقت نکالا جائے۔ ہر ایک کو بہر حال اس کی فطری رفتار سے آگے بڑھنے کا موقع ملنا چاہیے۔

مضامین کا باہمی ارتباط

مدارس میں مضامین کا بارون بدن بڑھتا جا رہا ہے۔ ہر مضمون چونکہ زندگی کے کسی نہ کسی شعبے سے متعلق ہوتا ہے اس لیے کسی مضمون کو نظر انداز بھی نہیں کیا جاسکتا۔ عام مدارس کے مقابلے میں دینی مدارس میں مضامین کی تعداد اور بھی زیادہ ہو جاتی ہے کیونکہ وہاں دیگر مضامین کے ساتھ اسلامیات اور اردو کی تعلیم بھی لازمی ہوتی ہے۔ چنانچہ پرائمری درجات کے بچوں کو مندرجہ ذیل مضامین پڑھنے پڑتے ہیں۔

۱۔ اسلامیات

۲۔ اردو

۳۔ ریاضی

۴۔ سماجی علوم (جغرافیہ، تاریخی کہانیاں، شہریت کی تربیت)

۵۔ عام سائنس ۶۔ آرٹ کرافٹ۔

کہیں کہیں انگریزی، عربی اور فارسی کی شد بد بھی پرائمری درجات ہی میں کرا دی جاتی ہے۔ اب ذرا غور فرمائیے۔ ایک کمسن بچہ اور اتنے کل مضامین کا بار۔ اس پر مستزاد یہ کہ:

- ہر مضمون الگ الگ پڑھایا جاتا ہے۔
- ان مضامین کی مزید ذیلی تقسیم کر کے ہر جبر کے لیے نظام الاوقات میں الگ گھنٹے رکھے جاتے ہیں مثلاً اسلامیات، ناظرہ، فقہ و عقائد، سیرت و سیر وغیرہ اردو میں نثر و نظم، انشاء و قواعد، اظہار و نقل و نحو و خطی وغیرہ اسی طرح دوسری زبانوں میں، سماجی علوم میں جغرافیہ، تاریخ، سوکس، عام سائنس میں مطالعہ قدرت، حفظان صحت وغیرہ۔
- ان ذیلی مضامین کو بھی الگ الگ لیا جاتا ہے چنانچہ تعداد اور زیادہ بڑھ جاتی ہے۔
- ہر مضمون کے اسباق بھی عموماً علیحدہ علیحدہ پڑھائے جاتے ہیں۔ ایک ہی مضمون کے مختلف اسباق میں بھی کوئی ربط نہیں ہوتا۔
- کہیں کہیں ابتدائی درجات میں بھی ایک ہی درجے کے مختلف مضامین مختلف اساتذہ کے سپرد ہوتے ہیں۔ اس لیے مضامین کی باہمی تفریق اور زیادہ بڑھ جاتی ہے۔
- غرض کچھ تو مجبوری اور کچھ ہماری بے تدبیری کے باعث مضامین کا بار بچوں کے لیے ناقابل برداشت ہو جاتا ہے۔ نتیجہ یہ ہوتا ہے کہ :
- ابتدا ہی سے مضامین کے بوجھ تلے دب کر ان کی صحت خراب ہو جاتی ہے۔
- جسمانی نشوونما رک جاتی ہے اور ذہن گھٹل ہو جاتا ہے۔
- علم کو ایک اکائی کی حیثیت سے پیش کرنے کے بجائے مختلف شعبہ جات میں تقسیم کر کے پیش کرنے سے طلبہ ذہنی انتشار میں مبتلا ہوتے ہیں۔

○ مختلف مضامین ایک دوسرے سے اور ایک مضمون کے مختلف اسباق باہم گہرا ربط رکھتے ہیں اگر مربوط کر کے پڑھائے جائیں تو بخوبی وضاحت بھی ہو، آسانی سمجھ میں آئیں اور طلبہ دلچسپی بھی لیں مگر علیحدہ علیحدہ لینے سے بچے ان سہولتوں سے محروم کر دیے جاتے ہیں۔ مثلاً درسی کتاب میں جو کچھ پڑھایا جائے انشاء قواعد اور دوسرا تحریری کام اسی سے متعلق ہو تو بہت آسانی ہوگی لیکن انہیں کو اگر ایک دوسرے سے الگ کر کے لیا جائے تو بار بڑھ جاتا ہے۔

اسیے مضامین کا بار کم کرنے اور تدریس کو موثر بنانے کیلئے ضروری ہے کہ مضامین کو ختمی الامکان ایک دوسرے سے مربوط کر کے پڑھایا جائے اور ایک مضمون کے مختلف اسباق میں ربط قائم کر کے تعلیم دی جائے۔ ابتدائی درجات میں کلاس ٹیچر سسٹم رائج کیا جائے اور ایک درجے کے بیشتر مضامین ایک ہی استاد کے حوالے کیے جائیں تاکہ وہ مضامین و اسباق کے مابین آسانی ارتباط قائم کر سکے۔

ارتباط کی قسمیں

ارتباط کی دو قسمیں ہیں:

(۱) باہمی ارتباط (۲) ہم مرکزیت

○ باہمی ارتباط: یعنی مختلف مضامین کو ایک دوسرے سے اور ایک ہی مضمون کے مختلف اسباق کو باہم مربوط کر کے پڑھایا جائے۔

○ ہم مرکزیت: یعنی کسی مضمون یا حرفے کو مرکزی حیثیت دے دی جائے اور سارے مضامین اس سے مربوط کر کے پڑھائے جائیں۔

ہم مرکزیت سے بلاشبہ تمام معلومات ایک ہی مرکز سے متعلق اور باہم مربوط شکل میں ذہن نشین ہوتی ہیں۔ چنانچہ ذہن انتشار فکری سے محفوظ رہتا ہے اور بہ وقت

ضرورت اپنی ساری متعلقہ معلومات کو استعمال کر سکتا ہے۔ لیکن اول تو یہ بڑا مشکل کام ہے کہ تمام مضامین کے اسباق کسی ایک مضمون یا حرفے سے مربوط کر دیئے جائیں۔ دوسرے مرکزی مضمون کو تو غیر معمولی اہمیت حاصل ہو جاتی ہے اور دوسرے مضامین میں معلومات سطحی اور ناقص رہ جاتی ہیں۔ دینی مدارس کے اساتذہ اسلامیات کو مرکزی حیثیت دے کر اگر تمام یا بیشتر مضامین ان سے مربوط کر کے پڑھائیں تو تعلیم کا مقصد بدرجہ اتم پورا ہو سکتا ہے۔ لیکن اس کے لیے جتنی صلاحیت، تیاری اور جس طرح کی درسی کتب درکار ہیں ان کی عدم موجودگی میں اس کا مشورہ قبل از وقت معلوم ہوتا ہے۔

جہاں تک ارتباط باہمی کا تعلق ہے وہ آسان بھی ہے اور قابل عمل بھی۔ اس طرف خصوصی توجہ دینی چاہیے تاکہ بچوں کا بار کچھ ہلکا ہو۔

ارتباط باہمی کی صورتیں

- ہر مضمون کے اسباق کی ترتیب ایسی قائم کی جائے کہ وہ ایک دوسرے سے مربوط ہوں۔ ہر اگلا سبق پڑھاتے وقت پچھلے اسباق سے ان کا ربط بخوبی طلبا جائے۔
- مضامین کی ذیلی تقسیم ہرگز نہ کی جائے بلکہ ہر مضمون کے مختلف شعبوں کو باہم مربوط کر کے پڑھایا جائے۔ قواعد، انشاء، خطوط نویسی، مضمون نگاری، اطلاق، نقل، نسخہ خطی وغیرہ سے متعلق مشقیں زبان کے اسی سبق سے متعلق ہوں جو درسی کتاب میں بچے پڑھ رہے ہوں۔ اسی طرح عام سائنس، معاشرتی علوم، آرٹ کرافٹ اور ریاضی وغیرہ کو بھی مزید ذیلی مضامین میں تقسیم نہ کریں بلکہ حتی الامکان ان میں کے ہر گروپ کو ایک ہی مضمون شمار کر کے پڑھائیں۔
- ہر سبق کا بچوں کی زندگی، ان کے فطری و سماجی ماحول اور ان کے سابقہ تجربات

و مشاہدات سے ربط ضرور ملایا جائے۔

○ دو مختلف مضامین کے جو اسباق بھی باہم مربوط ہو سکتے ہوں انہیں مربوط کر کے پڑھائیں مثلاً کرافٹ میں جو کچھ بنوا رہے ہوں آرٹ میں اس کو آراستہ کرائیں۔ اسلامیات میں سبق دے رہے ہوں تو جغرافیہ میں عرب کا حال بتائیں اور اردو میں کوئی نعت پڑھوائیں۔

تدریسی طریقہ

مبتدیوں کو نئی معلومات بہم پہنچانے کے دو طریقے ہو سکتے ہیں۔

○ ایک یہ کہ ہم طلبہ کو کوئی قاعدہ ضابطہ یا اصول وغیرہ خود بتادیں اور طلبہ سے یہ توقع رکھیں کہ وہ ہمارے علم پر بھروسہ کر کے اسے تسلیم کر لیں گے البتہ مزید اطمینان کے لیے بطور دلیل ہم متعین مثالیں بھی فراہم کر دیں تاکہ ان پر منطبق کر کے وہ اس اصول یا ضابطے کی صداقت کو پرکھ سکیں۔

○ دوسرا یہ کہ ہم طلبہ کو تجربات و مشاہدات اور مطالعہ وغیرہ کے مواقع بہم پہنچائیں تاکہ وہ خود واقعات و حقائق سے دوچار ہوں اور پھر ان کا تجزیہ کر کے کسی خاص نتیجے پر پہنچیں۔

پہلی صورت میں حقائق تک طلبہ بالواسطہ پہنچتے ہیں۔ دوسری صورت میں براہ راست۔ دونوں طریقے بہر حال اپنا اپنا مقام رکھتے ہیں اور مدرس کو تدریس

ہیں ان دونوں سے کام لینا پڑتا ہے لیکن چونکہ پہلی صورت میں طلبہ کو حقائق تک پہنچنے کے لیے کسی خاص جدوجہد کی ضرورت نہیں پڑتی۔ وہ مجہول سامع ہونے اور ان کی حیثیت انفعالی ہوتی ہے۔ نیز ان کا علم دوسروں کا عطیہ ہوتا اور مفت ہاتھ آتا ہے اس لیے عموماً ایک کان سے سنا اور دوسرے سے اڑا دیا جاتا ہے، اس کے برعکس دوسری صورت میں انہیں عملی دلچسپی یعنی اور حقائق تک پہنچنے کے لیے کافی محنت کرنی پڑتی ہے۔ اس لیے ان کی حیثیت فاعلی ہوتی اور تدریس میں ان کے ارادوں اور کوششوں کو غیر معمولی دخل ہوتا ہے۔ اس طرح وہ جو قاعدہ کلیہ یا اصول اخذ کرتے ہیں وہ ان کے پسینے کی کمائی ہوتی ہے جسے وہ بہر حال اچھی طرح ذہن میں محفوظ رکھتے ہیں تدریس کا یہ دوسرا طریقہ بچوں کے لیے زیادہ مفید ہوتا ہے۔

۱۔ استقرائی طریقہ تدریس

تدریس کا وہ طریقہ جس کی بدولت طلبہ متعدد واقعات، حقائق یا مثالوں کا تجزیہ کر کے براہ راست کسی نتیجے پر پہنچتے اور کوئی اصول ضابطہ یا کلیہ اخذ کرتے ہیں استقرائی طریقہ کہلاتا ہے۔ مثلاً دادی اماں مرغیتیں، نانا میاں چل بسے، کل حامد مرگیا، آج محمود چل بسیں۔ لوگ مرتے رہتے ہیں، انسان فانی ہے۔

اس طریقے میں معلم ایک خاص ترتیب سے طلبہ کو مخصوص واقعات اور مثالوں کے تجربے، مشاہدے، مطالعے کا موقع فراہم کرتا ہے، معلم کی رہنمائی میں طلبہ ان مثالوں کا تجزیہ اور باہم مقابلہ و موازنہ کر کے ان کے درمیان مماثلت یا فرق تلاش کرتے ہیں اور اس طرح کسی حقیقت تک پہنچتے یا کوئی عام اصول کلیہ یا

قاعدہ اخذ کرتے ہیں۔ مثلاً

طلبہ ۳ کو ۵ بار جوڑتے $(۱۵ = ۳ + ۳ + ۳ + ۳ + ۳)$ اور تین کا پانچ تک پہاڑ

پڑھتے ہیں تو دونوں صورتوں میں پندرہ جواب آتا ہے۔ یہی عمل کئی


اعداد پر کرتے ہیں ۸ کو چار بار جوڑتے $(۳۲ = ۸ + ۸ + ۸ + ۸)$ یا ۸ کا ۴ تک پہاڑ

$(۳۲ = ۴ \times ۸)$ تو دونوں حالتوں میں جواب ۳۲ آتا ہے وغیرہ اس طرح کی متعدد

مثالوں سے اس نتیجے پر پہنچتے ہیں کہ

”جوڑ کا آسان طریقہ ضرب ہے۔“

○ یا کئی مثلثوں کے تعینوں زاویے کاٹ کر ترتیب سے پاس پاس رکھتے ہیں



یا ان کو ناپ کر جوڑتے ہیں \triangle تو پتہ چلتا ہے کہ ہر بار مجموعہ ۱۸۰

(دوقائمہ) ہوتا ہے اب وہ یہ کلیہ اخذ کرتے ہیں۔

”مثلث کے تعینوں زاویوں کا مجموعہ دوقائمہ (۱۸۰) کے برابر ہوتا ہے“

○ اسی طرح دھات کا ایک گولہ لیتے ہیں جو ایک حلقے یا سوراخ سے باسانی

گزر جاتا ہے، اسے گرم کرتے ہیں، اب وہ نہیں گزرتا۔ یہی عمل مختلف دھاتوں کے

گولوں پر کرتے ہیں، ہر بار حاصل ایک ہی ہوتا ہے۔ آخر وہ اس نتیجے پر پہنچتے ہیں کہ

”چیزیں گرمی پا کر پھلتی ہیں“

لیکن جب وہ گولے ٹھنڈے ہو جاتے ہیں تو پھر حلقے سے باسانی گزر جاتے

ہیں اس سے نتیجہ یہ نکلتا ہے کہ

”چیزیں ٹھنڈ پا کر سکڑتی ہیں“

اس طریقے کی خوبیاں

○ علم کے حصول کا یہ معقول اور منطقی طریقہ ہے مدرس مخصوص مثالیں یا واقعات خاص ترتیب سے فراہم کر دیتا ہے۔ طلبہ ان کا تجزیہ کر کے نتیجہ اخذ کر لیتے ہیں۔

○ طلبہ سبق میں عملی دلچسپی لیتے اور ہمہ تن متوجہ و مصروف رہتے ہیں۔

○ طلبہ کو غور و فکر، استدلال اور فیصلہ کرنے کا پورا موقع ملتا ہے۔

○ خود کر کے سیکھنے کے تمام فوائد حاصل ہوتے ہیں، علم کی سچتگی، علم کو عمل میں لانے کا سلیقہ، کامیابی کی مسرت، مسائل سے خود نمٹنے کی صلاحیت، جستی تقاضوں اور فطری خواہشات کی تسکین وغیرہ۔

○ اپنی جدوجہد سے حقائق تک پہنچنے کا انہیں سلیقہ آتا ہے اور روزمرہ پیش آنے والے واقعات سے اصول اخذ کرنے کی طرف توجہ ہوتی اور رفتہ رفتہ صلاحیت پیدا ہو جاتی ہے۔

○ طلبہ کے اندر خود اعتمادی پیدا ہوتی ہے اور وہ مدرس پر بہت زیادہ تکیہ کرنے کے عادی نہیں بنتے۔

○ تحقیق و جستجو کی صلاحیت ابھرتی ہے۔

○ بنی نوع انسان نے تمام معلومات اسی طرح حاصل کی ہیں، خود مشاہدہ و تجربہ

کیا ہے، ہر بار کچھ کھویا کچھ پایا ہے۔ اس لیے معلومات کے حصول کا یہی فطری

نفسیاتی طریقہ ہے۔

خامیاں

اس طریقے کو اختیار کرنے میں بعض نقصانات کے بھی اندیشے ہوتے ہیں طلبہ کو ان سے محفوظ رکھنے کی کوشش کرنی چاہیئے مثلاً

○ بسا اوقات مارے خوشی کے جلد بازی میں طلبہ غلط نتیجے اخذ کر لیتے ہیں متعدد پہلوؤں کے سامنے نہیں آ پاتے۔

○ چند مخصوص واقعات یا مثالوں سے کوئی کلیہ بنا لیتے ہیں حالانکہ دوسری بہت سی مثالوں پر اس کا ٹھیک انطباق نہیں ہوتا مثلاً:

بچہ دیکھتا ہے کہ جو لوگ اچھے کپڑے پہن کر آتے ہیں یا کھاتے پیتے لوگ ہوتے ہیں ان کی زیادہ آمد بھگت ہوتی ہے۔ اپنے ان محدود مشاہدات کی بنا پر بچہ یہ نتیجہ نکال لیتا ہے کہ دولت اور رزق برق بارس ہی عزت کا معیار ہیں حالانکہ سود خور، رشوت خور اور حرام ذرائع سے دولت سمیٹنے والوں یا فیشن اپل جیب کتروں کو کوئی عزت کی نگاہ سے نہیں دیکھتا۔ اس لیے طلبہ کو جلد بازی سے روکنا چاہیئے، نیز تلقین کے ساتھ موقع بھی فراہم کرنا چاہیئے کہ وہ جو نتیجہ اخذ کریں یا کلیہ بنائیں اس کو دوسری مثالوں اور واقعات پر منطبق کر کے اس کی صحت کی اچھی طرح جانچ کر لیا کریں۔ جلد بازی میں صرف بعض مثالوں پر اعتماد کر کے کلیات نہ بنایا کریں۔

۲۔ استخراجی طریقہ تدریس

یہ طریقہ استقرائی کی ضد ہے۔ اس میں معلم خود ہی طلبہ کو کوئی عام اصول، ضابطہ یا کلیہ بتا دیتا ہے۔ پھر مخصوص مثالوں سے اس کی وضاحت کر دیتا ہے۔

طلبہ معلم کے اعتماد پر اسے تسلیم کر لیتے ہیں مزید تصدیق کے لیے بعد میں وہ کچھ اور مثالوں پر اس کلیے کو منطبق کرنے کا موقع دیتا ہے مثلاً:

قواعد میں استاد نے اسم، ضمیر، فعل، حرف یا صفت کی تعریف بتادی مثالوں سے واضح کر دیا۔ طلبہ نے استاد کے علم پر بھروسہ کر کے انہیں مان لیا، ایک پیرا گراف دے کر طلبہ سے کہا گیا کہ وہ اس میں سے اسم فعل حرف وغیرہ کی نشان دہی کریں، اگر طلبہ ٹھیک نشان دہی کر دیتے ہیں تو سبق کامیاب ہے۔ اسی طرح ریاضی میں کوئی گریٹ یا قاعدہ بنا کر مثالوں سے واضح کر دیا گیا، اب طلبہ اسی قاعدے کو استعمال کر کے مزید سوالات حل کرتے ہیں مثلاً ضرب کرنا ہو تو پہاڑ سے پڑھیں۔ تفریق میں اوپر اکائی کا ہندسہ کم ہو تو دہائی سے اُدھالیں وغیرہ طلبہ اگر انہیں استعمال کر لے جاتے ہیں تو سبق کامیاب شمار کیا جاتا ہے۔

خامیاں

اس طریقے میں متعدد خامیاں ہیں مثلاً:

- طلبہ کی حیثیت بھول سامع کی ہوتی ہے اس لیے وہ سبق میں عملی دلچسپی نہیں لیتے۔
- حقیقت تک چونکہ براہ راست اور اپنی جدوجہد سے طلبہ کی رسائی نہیں ہوتی اس لیے ان کا علم پختہ اور قابل اعتماد نہیں ہوتا۔ اسے حسب ضرورت عمل میں لانے اور برتنے کی صلاحیت بھی پیدا نہیں ہوتی۔
- تعلیمی کام کا بیشتر حصہ قاعدوں، ضابطوں اور اصول و کلیات کے رٹنے تک محدود ہو کر رہ جاتا ہے جو دیر تک محفوظ بھی نہیں رہتا کیونکہ یہ ان کا اپنا کمایا ہوا نہیں ہوتا۔

- یہ طریقہ بچوں کو خود کر کے سیکھنے اور اس کے جملہ فوائد سے محروم کر دیتا ہے۔
- علم کے حصول کا یہ غیر فطری اور غیر نفسیاتی طریقہ ہے۔ افراد زندگی میں ٹھوس حقائق سے دوچار ہوتے ہیں، مجرد تصورات سے نہیں، مجرد تصورات تو ان ٹھوس حقائق کی بنیاد پر اخذ کیے جاتے ہیں۔

خوبیاں

اس طریقے میں بعض خوبیاں بھی ہیں مثلاً:

- بڑے اپنے علم اور تجربات کو جو وہ بڑی محنت سے اور بہت کچھ کھوکھلا کر حاصل کرتے ہیں قلیل مدت میں بچوں کو منتقل کر دیتے ہیں۔ چنانچہ بچوں کا وقت ان چیزوں کو خود کر کے سیکھنے پر ضائع نہیں ہوتا جن پر بڑے اپنا بہت سا وقت قوت اور پیسہ خرچ کر چکے ہیں۔
- معلم کا کام بہت ہلکا ہو جاتا ہے۔ وہ ایک قاعدہ یا اصول بتا دیتا ہے طلبہ اسے یاد کر کے اس کی مدد سے متعدد مسائل حل کرتے رہتے ہیں۔
- ساری چیزیں خود کر کے سیکھی نہیں جاسکتیں نہ کسی کے پاس اتنا وقت ہے نہ قوت۔ اس لیے لامحالہ بہت سی معلومات اسی طریقے سے حاصل کی جاسکتی ہیں۔
- بہر حال چھوٹے بچوں کی تدریس میں استقرائی طریقہ زیادہ مفید اور موثر ہے حتیٰ الامکان اسی طریقے کو استعمال کرنا چاہیئے الّا یہ کہ کوئی مجبوری ہو۔ مثلاً وقت کم ہو، خود تجربے و مشاہدے میں مختلف طرح کے نقصانات کا اندیشہ ہو یا ایسا کرنا کسی طرح درست اور مناسب نہ معلوم ہو تا ہو۔ البتہ بڑے طلبہ کے تصورات چونکہ نسبتاً واضح ہوتے ہیں۔ ان کے اندر استدلال کی قوت بھی کسی حد تک پختہ ہوتی ہے اس لیے انہیں

استخراجی طریقے سے کم وقت میں زیادہ معلومات بہم پہنچائی جاسکتی ہیں اور ان کے لیے یہ طریقہ زیادہ مفید ہے لیکن مشق و اعادے کا بہر حال انہیں کافی موقع ملنا چاہیے ورنہ اس طرح حاصل کیا ہوا علم وہ زیادہ دنوں تک محفوظ نہ رکھ سکیں گے، اور اس کے برتنے میں بھی طرح طرح کی عملی دشواریاں پیش آئیں گی۔

موازنہ

استقرائی طریقہ

۱۔ مخصوص واقعات اور انفرادی مثالوں پر پہلے غور کیا جاتا ہے اور ان سے تعریفیں، قواعد سے اور کیلئے اخذ کیے جاتے ہیں۔

۲۔ اس سے جدید معلومات حاصل ہوتی ہیں۔

۳۔ یہ انکشاف و تحقیق کی طرف رہنمائی کرتا ہے۔

۴۔ یہ بہت سست رفتاری کا طریقہ ہے کیونکہ بچے خود رفتہ رفتہ تجربے و مشاہدے کر کے کسی نتیجے پر پہنچتے ہیں۔

۵۔ مختلف ذہنی قوتوں اور صلاحیتوں

استخراجی طریقہ

۱۔ تعریفیں، قواعد سے اور کیلئے پہلے بتا دیئے جاتے ہیں پھر مخصوص واقعات یا انفرادی مثالوں پر انہیں منطبق کیا جاتا ہے۔

۲۔ اس سے سابقہ معلومات مستحکم ہوتی ہیں۔

۳۔ اس سے دوسروں کی معلومات کی صرف تصدیق ہوتی ہے۔

۴۔ اس طریقے سے کام کی رفتار تیز ہوتی ہے کیونکہ بچے کو خود تجربہ یا مشاہدہ کرنا نہیں پڑتا بلکہ بڑوں کے علم و تجربے سے کام چل جاتا ہے۔

۵۔ زیادہ تر حافظے سے کام لینا پڑتا

مثلاً غور و فکر، استدلال، قوت فیصلہ وغیرہ
کی تربیت ہوتی ہے۔

۶۔ بچوں میں خود اعتمادی پیدا ہوتی
ہے۔

۷۔ اس میں خیالات کا رخ بندی کی طرف
ہوتا ہے اور مخصوص واقعات سے کلیات
اخذ کرنے کی فکر ہوتی ہے۔

۸۔ خود کو کے سیکھنے کا موقع ملتا ہے۔ اس
لیے علم نچتہ اور کارآمد ہوتا ہے اور حسب
ضرورت سلیقے سے بڑھا جاسکتا ہے۔

نہیں آتا۔

۹۔ اس سے تربیت زیادہ اور معلومات
کم ہوتی ہیں۔

۱۰۔ یہ طریقہ بچوں کے لیے موزوں ہے۔

۳۔ تحقیقاتی طریقہ یا طریقہ دریافت

”اگ جلا دیتی ہے“۔ یہ ایک سادہ سی حقیقت ہے جس کا علم ہمیں مشاہدے اور
تجربے سے اوائل عمر ہی میں ہو جاتا ہے۔ اگر ایک ننھے بچے سے کہا جائے کہ ”بیٹا!
اگ جلا دیا کرتی ہے“ اس میں ہاتھ مت ڈالنا ورنہ جل جاؤ گے اور بہت تکلیف ہوگی“

تو ہو سکتا ہے کہ ہم پر اعتماد کی وجہ سے وہ اس حقیقت کو تسلیم کر لے اور کسی حد تک اگے بچنے لگے مگر یقین اس وقت ہوگا جب وہ دیکھ لے کہ اماں کھانا پکانے میں جل گئیں اور انہیں بہت تکلیف ہوئی اور کامل یقین تو اسی وقت ہو سکتا ہے جب وہ جلنے کے تلخ تجربے سے خود دوچار ہو جائے پھر تو دودھ کا جلا مٹھا بھی پھونک پھونک کر پئے گا۔

بچوں کی یہ فطرت ہوتی ہے کہ وہ دوسروں کے بتائے پر کم ہی یقین کرتے ہیں، وہ خود مشاہدہ اور تجربہ کر کے کسی نتیجے پر پہنچنا چاہتے ہیں اور اسی صورت میں ان کا علم پختہ اور یقین کامل ہوتا ہے۔ اسی لیے تدریس میں اس بات پر زور دیا جاتا ہے کہ بچوں کو سب کچھ خود بتانے کے بجائے انہیں کر کے سیکھنے اور اپنی جدوجہد سے حقائق تک پہنچنے کے زیادہ سے زیادہ مواقع دیئے جائیں، تحقیقاتی طریقہ تدریس بھی دراصل اسی مقصد کو پورا کرنے کے لیے وضع کیا گیا ہے، اس سے طلبہ میں تحقیق و تلاش کا ذوق پروان چڑھتا ہے اور اس طرح جو علم حاصل کرتے ہیں وہ پختہ ہوتا ہے۔

اس طریقے میں بچے کی حیثیت ایک محقق یا مکتشف کی ہوتی ہے اور معلم کی ایک مشیر، معاون اور رہنما کی۔ طلبہ کا تجسس بیدار اور ضروری لوازمات فراہم کر کے انہیں زیادہ سے زیادہ آزادی دے دی جاتی ہے کہ وہ اپنے طور پر حقائق کا پتہ لگائیں۔ معلم ان کے تجسس کو بیدار رکھتا اور ضروری امداد کرتا رہتا ہے۔ مناسب سوالات و اشارات کے ذریعے اور کبھی کبھی براہ راست کچھ بتلا کر حقائق تک پہنچنے میں طلبہ کی پوری رہنمائی کرتا رہتا ہے۔ اس طرح بچے استاد کی

مدد سے حقائق کا خود پتہ لگاتے ہیں۔ سائنس ریاضی اور مقامی جغرافیہ پڑھانے میں اس طریقے سے بہت کام لیا جاسکتا ہے۔

خوبیاں

- اس طریقہ تدریس میں متغدد خوبیاں ہیں:
- طلبہ کو چونکہ خود تجربے و مشاہدے کا موقع ملتا ہے اس لیے وہ سبق میں عملی دلچسپی لیتے ہیں۔
- اس طریقے سے حاصل کیا ہوا علم مستحکم ہوتا ہے اور زندگی بھر نہیں بھولتا۔ ایسے علم پر پورا یقین اور بھروسہ بھی ہوتا ہے اور ضرورت پر ٹھیک ٹھیک بڑا بھی جاسکتا ہے۔
- اس سے طلبہ میں تحقیق و جستجو کا ذوق پیدا ہوتا ہے۔ وہ اپنی مدد آپ کرنا سیکھتے ہیں اور مدرسے کے علاوہ اوقات میں بھی نئی نئی باتوں کا مطالعہ، مشاہدہ اور تجربہ کرتے رہتے ہیں۔
- کر کے سیکھنے اور اپنی کوششوں میں کامیاب ہونے سے جو مسرت ہوتی ہے وہ مزید جہد و جہد کے لیے محرک کا کام دیتی ہے۔
- اس سے غور و فکر، استدلال اور فیصلے کی قوتوں کی نشوونما ہوتی ہے۔
- لیکن اس طریقے کو استعمال کرنے کا ہرگز یہ مطلب نہیں کہ بچوں کو اپنی طرف سے کچھ بتایا ہی نہ جائے بلکہ سب کچھ انہیں اپنے طور پر تجربہ و مشاہدہ کر کے سیکھنے دیا جائے جیسا کہ بعض انتہا پسند کہتے ہیں، یہ تو ایک انتہائی نامعقول اور احمقانہ بات ہوگی کہ بچوں کو وہ تمام غلطیاں دہرانے دی جائیں جن کا ارتکاب کر کے ماضی میں

لوگ انتہائی خراب نتائج بھگت چکے ہیں۔ اس طرح وہ ماضی کے تجربات سے محروم ہو جاتے ہیں گے اور سابقہ علوم سے ان کا رشتہ کٹ جائے گا اور وہ ساری زندگی ان معمولی لا حاصل یا خطرناک باتوں ہی کے تجربے میں برباد کر دیں گے جن کے بارے میں وہ باسانی نہایت قلیل مدت میں معلومات حاصل کر سکتے ہیں۔ اس کی غرض صرف یہ ہے کہ بچوں کو سب کچھ اپنی طرف سے نہ بتا دیا جائے بلکہ حتی الامکان انہیں خود کر کے سیکھنے کے مواقع دیتے جائیں البتہ جہاں کام بگڑتے یا وقت ضائع ہوتے دیکھیں وہاں ضرور رہنمائی کریں اور ایسے تجربات میں کچھ زیادہ ڈھیل دیا کریں جن سے کسی قابل لحاظ نقصان کا اندیشہ نہ ہو۔

کنڈرگارٹن طریقہ تعلیم

کنڈرگارٹن کے معنی ”بچوں کا باغ“ یعنی وہ باغ جس میں نو نہال پروان چڑھتے ہیں۔ یہ دراصل ننھے بچوں کے دین چار سال سے چھ سات سال تک کی عمر کے ان مدارس کا اصطلاحی نام ہے جو جرمنی کے ایک ماہر تعلیم فروبل کے بتائے ہوئے خاکے کے مطابق چلائے جاتے ہیں۔ ان مدارس میں بچے کی حیثیت پوسے کی اور استام کی حیثیت مالی کی ہوتی ہے، استاد کا یہ کام ہوتا ہے کہ ان نو نہالوں کو پروان چڑھنے کے لیے مالی کی طرح مناسب حالات پیدا کر دے اور ضروری سامان فراہم کر کے ان پودوں کو اپنی اندرونی تحریک سے پروان چڑھنے کا موقع دے۔

اس طریقہ تعلیم کا موجد فروبل ۱۸۳۷ء میں پیدا ہوا، سوئسلی ماں کے بڑے

بزناؤ کی وجہ سے وہ گھر سے نکل جاتا اور جنگلوں میں مارا مارا پھرتا۔ ابتدائی تعلیم کا کوئی خاص بندوبست نہ ہو سکا۔ بعد میں اس نے اپنی محنت سے تدریسی طریقوں میں مہارت حاصل کی۔ ۱۸۳۷ء میں اس نے ننھے بچوں کے لیے کنڈرگارٹن نام کا ایک مدرسہ قائم کیا۔ ننھے بچوں کی تعلیم و تربیت کو موثر اور مفید بنانے کے ضمن میں اس کا یہ اقدام ایک انقلابی قدم تھا۔ اس سے پہلے ننھے بچوں کی تعلیم و تربیت کے ناقص انتظام پر کڑھنے والے تو متعدد ہوئے لیکن ایک سوچے سمجھے پلان کے تحت عملی قدم اسی نے اٹھایا۔ ۱۸۵۲ء میں اس کا انتقال ہوا۔ وہ خدا کے وجود کا قائل اور مذہبی زندگی کا دلدادہ تھا اس کے نزدیک تعلیم کا مقصد

”کھری، پُر خلوص، بے عیب اور پاک صاف زندگی بسر کرنے کے قابل بنانا ہے“

اور چونکہ یہ مقصد پاکیزہ مذہبی زندگی ہی سے حاصل ہو سکتا ہے۔ اس لیے وہ تعلیم کی بنیاد مذہب پر رکھنا ضروری سمجھتا ہے۔ اس کے نزدیک تعلیم ایسی ہونی چاہیے کہ افراد اپنے آپ کو پہچان سکیں اور ان کے اندر ”شرکت میں وحدت“ کا احساس ابھرے۔

اس کے پیش کردہ اصول یہ ہیں :-

- اجتماعی اداروں ہی کے ذریعے انفرادیت کی مناسب نشوونما ہو سکتی ہے اس لیے اوائل عمری سے بچوں کے اندر مل جل کر زندگی گزارنے کی ضرورت کا احساس بیدار کرنا نیز تربیت کے ذریعے حسن اخلاق اور اجتماعی اوصاف پیدا کرنا چاہیے۔

○ جس طرح بیج میں درخت بننے کی پوری صلاحیت موجود ہوتی ہے صرف مناسب حالات اور ضروری امداد ملنی چاہیے۔ اسی طرح بچے میں بھی پروان چڑھنے کی پوری صلاحیت موجود ہوتی ہے۔ اس لیے اس کی اندرونی صلاحیتوں کو اجاگر کرنے اور اس کی شخصیت کے مختلف پہلوؤں (ذہنی، جسمانی، عملی، اخلاقی، جذباتی و روحانی) کو ہم آہنگی کے ساتھ پروان چڑھنے میں امداد کرنی چاہیے وہ اپنی اندرونی تحریک سے خود پھلے پھولے گا۔

○ تعلیم کا موثر ترین ذریعہ بچوں کی خود فعلی ہے۔ وہ خود کر کے زیادہ بہتر طور پر سیکھ سکتے ہیں۔ اس لیے ان کی جلی اور بے ساختہ حرکات و سکنات اور مشاغل و مصروفیات کے ذریعے انہیں تعلیم دینا چاہیے۔

○ بچوں کی نشوونما کے لیے کھیل ناگزیر ہیں اس لیے کھیل کھیل میں تعلیم دینی چاہیے۔

○ مدرسے کی فضا ایسی ہونی چاہیے کہ بچے آزادی اور سترت محسوس کریں اور مختلف ذرائع (مثلاً تعمیری مشاغل، گیتوں اور نقل کے کھیلوں) سے اپنے خیالات و جذبات کا گھل کر اظہار کر سکیں۔ خارجی دباؤ بالکل نہ ہونا چاہیے بلکہ رفتہ رفتہ خود انضباطی پیدا کرنے کی کوشش ہونی چاہیے۔

○ تعلیم بچے کی فطرت و ضرورت کا لحاظ کر کے دی جانی چاہیے اور اس ضمن میں بچے کا قلبی تعاون حاصل کرنا چاہیے۔

مجوزہ نصاب اور طریقہ تعلیم وغیرہ۔

نئے بچوں کے لیے لکھنے پڑھنے یا حساب وغیرہ کا کوئی باقاعدہ نصاب

تو تجویز نہیں کیا جاسکتا کیونکہ چھ سال کی عمر سے پہلے بچہ ذہنی و جسمانی حیثیت سے اس لائق ہوتا ہی نہیں کہ باقاعدہ تدریس کا بار اٹھاسکے۔ اس لیے فروبل نے ننھے بچوں کی تعلیم و تربیت کے لیے سات تحائف اور بیس مصروفیات تجویز کی ہیں۔ یہ سب کھیل کھلونے ہیں جن کو بچے اپنے طور پر استعمال کرتے ہیں۔ تحائف تو بچوں کی ذہنی تربیت میں مدد دیتے ہیں اور مصروفیات مختلف قسم کی مہارتیں حاصل کرنے میں معاون ہوتی ہیں۔

- پہلا تحفہ: مختلف رنگ کے چھ اون یا کڑی کی گیندوں پر مشتمل ہوتا ہے جنہیں بچے آزادی سے لڑھکاتے اور ان کے ذریعہ رنگ، شکل، سائز، حرکت، سختی، نرمی وغیرہ کا علم حاصل کرتے ہیں۔
- دوسرا تحفہ: گول مکعب اور بیین کی شکل کی کڑی کے کھلونوں پر مشتمل ہوتا ہے جن سے مختلف رنگ روپ کی اشیاء کے مابین فرق و مماثلت کا اندازہ ہوتا ہے۔

- تیسرا تحفہ: کڑی کا ایک بڑا مکعب ہوتا ہے جس کے آٹھ اجزاء ہوتے ہیں ان اجزاء کو ترتیب دے کر بچے میز چوکی، پنچ، میٹرھی وغیرہ بناتے ہیں۔ ان کے ذریعے گنتی گننے اور جوڑنے گھٹانے کا بھی ابتدائی تصور ہوتا ہے۔
- چوتھا تحفہ: بچوں کی نمیری صلاحیتیں ابھارنے کے لیے آٹھ چوکور کڑوں پر مشتمل ایک مکعب ہوتا ہے۔ تیسرے تحفے کے اجزاء سے ان کا مقابلہ کرایا جاتا ہے اور ان کو ترتیب دے کر متعدد چیزیں بنوائی جاتی ہیں اور ڈرائنیں تیار کرائی جاتی ہیں۔

○ پانچواں تحفہ: ستائیس چھوٹے مکعبوں پر مشتمل ہوتا ہے۔ ان کو ترتیب دینے سے طرح طرح کی ڈزائنیں اور عبارتیں بنتی ہیں۔ تیسرے تحفے کے اجزاء سے اس کے اجزاء ملتے جلتے ہیں۔ یہ نسبتاً پیچیدہ ہوتا ہے اور ننھے بچوں کو نہیں دیا جاتا۔

○ چھٹا تحفہ: اس میں اٹھارہ بڑے اور نو چھوٹے چوکور ٹکڑے ہوتے ہیں۔ چوتھے تحفے کے ٹکڑوں سے ان کا مقابلہ کیا جاتا ہے اور ان کو ترتیب دے کر گڑیا کا گھر، مدرسہ، بکھیت وغیرہ بنائے جاتے اور طرح طرح کی ڈزائنیں تیار کی جاتی ہیں۔

○ ساتواں تحفہ: اوپر کے چھ تحفے ٹھوس اشیاء کے بارے میں تصورات قائم کرانے کے لیے ہوتے ہیں۔ ساتواں تحفہ دو ایسے چھوٹے صندوقوں پر مشتمل ہوتا ہے جس میں جیومیٹری کی شکلوں کے مختلف ٹکڑے بھرے ہوتے ہیں۔ ان کی مدد سے جیومیٹری کی شکلیں پہچانی جاتی ہیں۔

○ ان کے علاوہ تار کے چھتے، ڈور، پنسل، رنگین کاغذ، دفنی کے ٹکڑے، چاک جھنکنے اور دوسرے متعدد کھلونے ہوتے ہیں۔

○ فردیل کے نزدیک معلم کے پیش نظر بچوں کے لیے مندرجہ ذیل مضامین مشاغل ہونے چاہئیں۔

(۱) مذہب اور مذہبی تربیت

(۲) مطالعہ قدرت: باغبانی کے ذریعے اور جانور پال کر۔

(۳) گنتی گننا: اصل اشیاء کی مدد سے اور ابتدائی جمع و تفریق کا تصور۔

(۴) زبان سکھانا: قصے کہانیوں اور گیتوں نظموں وغیرہ کی مدد سے۔

(۵) دستی مشاغل: تعمیری صلاحیتیں ابھارنے کے لیے مختلف قسم کی مشقیں۔

(۶) کھیل اور متوازن حرکات کے ذریعے جسمانی تربیت۔

- طریقہ تعلیم ایسا اپنانا چاہیے کہ بچے کھیل کھیل میں اور قہقہے کہانیوں، گیتوں، نظموں وغیرہ کی مدد سے بہت کچھ سیکھ لیں۔ پڑھانے لکھانے کے رسمی طریقے اس عمر میں ہرگز استعمال نہ کیے جائیں۔

نوربیاں

- اس طریقے سے ننھے بچوں کی تعلیم و تربیت کا کام بہت ہی دلچسپ، موثر اور مفید بن جاتا ہے۔ فروبل پہلا شخص ہے جس نے ننھے بچوں کی تعلیم کی طرف

خصوصی توجہ دلائی اور موثر تعلیم کا ایک دلچسپ عملی خاکہ پیش کیا۔

- اسکول کی فضا گھربسی ہوتی ہے چنانچہ بچے اجنبیت محسوس نہیں کرتے خوشی خوشی مدرسے جاتے اور دن گزارتے ہیں ان کے اندر تعاون، ہمدردی، فرض شناسی وغیرہ جیسے اجتماعی اوصاف پروان چڑھانے میں مدد ملتی ہے۔

- بچوں کو خود کر کے سیکھنے اور عملی تربیت حاصل کرنے کے بہت زیادہ مواقع ملتے ہیں۔

- بغیر بار محسوس کیے ہوئے کھیل کھیل میں بچے پوری دلچسپی توجہ اور انہماک سے متعدد

باتیں کر لیتے ہیں۔

- نقل کے کھیلوں کے ذریعے وہ روزمرہ زندگی کے متعدد کام، طور طریقے، آداب،

سلیقے وغیرہ سے عملاً واقف ہو جاتے ہیں۔

- تحفوں، کھیلوں اور دلچسپ مصروفیات و مشاغل کی مدد سے بچوں کی شخصیت

کے مختلف پہلوؤں کی ہم آہنگ تربیت ہوتی ہے۔

خامیاں

- اس طریقے میں جہاں متعدد خوبیاں ہیں وہیں بعض خامیاں بھی ہیں۔ مثلاً
- تعلیم کے مصداق بہت بڑھ جاتے ہیں اس لیے صرف دولت مندوں ہی کے بچے استفادہ کر سکتے ہیں۔
 - ننھے بچوں کو کھیل میں جو آزادی ملنی چاہیے۔ کھیلوں میں بھی تعلیمی مقاصد حاوی ہونے کی وجہ سے وہ حاصل نہیں ہوتی۔
 - چھوٹے بچوں کو کھیل کھیل میں تعلیم دینے کی بہر حال بڑی اہمیت ہے اور بہت سی باتیں اسی طرح سکھانی چاہئیں لیکن مدرسے پر ہمہ وقت کھیل کے میدان کی سی کیفیت طاری کر دینا بھی درست نہیں۔ اس سے تو تعلیم و تربیت کا بنیادی مقصد ہی فوت ہو جاتا ہے۔ کھیل تو وہ بہر حال ہر جگہ کھیل سکتے ہیں، پھر مدرسے کی کیا ضرورت۔
 - اجتماعیت پر اتنا غیر معمولی زور دیا جاتا ہے کہ بچوں کی انفرادیت متاثر ہونے لگتی ہے۔ ننھے بچوں میں اتنا زیادہ اجتماعی شعور پیدا کرنا قبل از وقت اور ان کی حریت پسند طبیعت پر ایک طرح کا جبر ہے۔
 - کھیلوں اور تحفوں کی مدد سے بلاشبہ متعدد باتیں سکھائی جاسکتی ہیں لیکن جن اخلاقی و روحانی اوصاف کو پروان چڑھانے کی فروبل توقع رکھتا اور وکالت کرنا ہے وہ خیالی ہیں اور خوش گمانی سے زیادہ ان کی کوئی حقیقت نہیں۔
 - بہر حال بحیثیت مجموعی فروبل نے ننھے بچوں کی تعلیم و تربیت میں کھیل، تعمیری مشاغل اور ان کی فطری دلچسپیوں کا لحاظ رکھنے کی طرف خصوصی توجہ دلا کر بچوں کی بڑی

خدمت کی ہے۔ ابتدائی درجات میں اس طرف پوری توجہ دینی چاہیے۔

۵ مانٹسوری طریقہ تعلیم

اس طریقہ کی موجد اٹلی کی ایک خاتون میرا مانٹسوری ہے۔ وہ ۱۸۷۰ء میں پیدا ہوئی۔ ڈاکٹری پاس کر کے ایک ہسپتال میں ننھے بچوں کا علاج کرنے لگی۔ اسے معذور بچوں سے غیر معمولی ہمدردی تھی۔ اسی ہمدردی نے اسے تین سے سات سال تک کی عمر کے بچوں کے لیے تعلیمی اسکیم ایجاد کرائی۔ وہ بھی فرویل کی طرح کتابی علم کے بجائے کھیلوں کے ذریعے تعلیم دینے کی قائل تھی۔ یہ اسکیم دراصل کنڈرگارٹن ہی کی ایک بدلی ہوئی شکل ہے۔ دونوں میں برائے نام ہی فرق ہے۔ مانٹسوری کی اسکیم کے مطابق ہمارے ملک میں بھی متعدد مدارس چل رہے ہیں۔ وہ ہمارے ملک کے دورے پر بھی آئی تھی۔ ۱۹۵۲ء میں اس کا انتقال ہو گیا۔ یہ اسکیم اب بارہ سال تک پھیلا دی گئی ہے۔

بنیادی اصول

مانٹسوری اسکیم مندرجہ ذیل اصولوں پر مبنی ہے:-

○ بچے کو مکمل آزادی دی جائے اس کے بغیر اندرونی صلاحیتوں کی نشوونما ممکن

نہیں۔

○ شخصیت کے تمام پہلوؤں کی طرف عمومی اور جسمانی اور حواس کی تربیت کی

طرف خصوصی توجہ دی جائے۔

○ بچوں کو خود کر کے سیکھنے کے مواقع فراہم کیے جائیں۔

○ حواس کی مناسب تربیت کی جائے خصوصاً چھونے کی حس (قوت لامسہ) کی

کیونکہ اوائل عمری میں یہی بنیادی حس ہوتی ہے۔ حواس ہی علم کے ذرائع ہیں اور خارجی دنیا کے بارے میں جتنی معلومات بھی ہمارے دماغ تک پہنچتی ہیں وہ انہی راستوں سے جاتی ہیں اس لیے حواس کی جتنی اچھی تربیت ہوگی اتنی ہی واضح معلومات اور پختہ علم ہوگا۔ اگر حواس ناقص ہوں تو معلومات بھی ناقص ہی حاصل ہوں گی۔

○ بچوں کو اپنی مدد آپ کرنے کے لائق بنایا جائے دماغسوری اسکولوں میں اس کا پورا اہتمام کیا جاتا ہے۔ بچے خود صفائی کرتے، ہاتھ منہ دھوتے، غسل کرتے، اپنا سامان ترتیب سے رکھتے، تعلیمی سامان اور گریسیاں خود اٹھاتے دھرتے، لباس خود بدل لیتے اور اپنے کاموں کے لیے کسی کے محتاج نہیں رہتے اور یہ سب کام کسی خارجی دباؤ سے نہیں بلکہ آزادی کی فضا میں کرائے جاتے ہیں،

○ بچوں کو جسمانی سزا ہرگز نہ دی جائے۔

○ کھیل کھیل میں تعلیم دی جائے۔

○ اخلاقی تربیت کی جائے لیکن اس ضمن میں سختی ہرگز نہ برتی جائے بلکہ خوش خرم اور آزاد رکھ کر خود انضباطی سکھانے کی نگر کی جائے۔

دماغسوری اسکول

اسکول کی عمارت عموماً ہوا دار اور کھلے مقامات پر واقع صاف ستھری اور آراستہ ہوتی ہے۔ قریب ہی سایہ دار درخت اور صحن میں پھول پودے لگے ہوتے ہیں۔ کمروں کی دیواریں خوش رنگ تصاویر وغیرہ سے آراستہ رہتی ہیں، نہانے دھونے

اور کھانے پینے کے لیے الگ الگ کمرے ہوتے ہیں۔ بیچ میں ایک بڑا ہال ہوتا ہے جسے خاص طور پر آرامتہ کیا جاتا ہے۔ اس میں چھوٹی کرسیاں پڑی ہوتی ہیں جو اتنی ہلکی ہوتی ہیں کہ بچے خود اٹھا کر ادھر ادھر لے جاسکتے ہیں۔ کمروں میں چھوٹے چھوٹے تختے یا ہوتے ہیں جن پر بچے اپنی پسند کی تصاویر بنا سکتے ہیں۔ الماریوں میں اتنی بلندی پر تعلیمی سامان ترتیب سے لگائے جاتے ہیں کہ بچے باسانی وہاں تک پہنچ سکتے ہیں۔ ایک کمرہ ان کی تفریح اور دل بہلاؤ کے لیے مخصوص ہوتا ہے اسے خاص طور سے آرامتہ کیا جاتا ہے اور بچوں کی دلچسپی کے اس میں متعدد سامان رکھے جاتے ہیں۔ وہاں بچے آزادی سے بات چیت کر سکتے ہیں۔ سنس بول اور گاجا سکتے ہیں۔ عام طور پر معلمات سے کام لیا جاتا ہے۔ معلمہ وہیں آکر بچوں کو قصے کہانیاں سناتی اور بچوں کا دل بہلاتی ہے۔ اس کمرے میں سوئے اور گدے دار اسٹول بھی ہوتے ہیں جن پر بچے آزادی سے لیٹ بیٹھ سکتے ہیں۔ کھانے، سونے، کھیلنے وغیرہ کے سلسلے میں ہر طرح کی آسانیاں بہم پہنچائی جاتی ہیں۔ بچے مدرسے کو بالکل اپنا گھر سمجھتے ہیں۔

تعلیمی آلات و سامان

مانٹیسوری اسکول میں تعلیمی آلات و سامان کی بہت زیادہ ضرورت پڑتی ہے وہاں کٹری کے طرح طرح کے ٹکڑے اور کھلونے استعمال کیے جاتے ہیں۔ سامان کی ایک مختصر فہرست درج ذیل ہے۔

- ۱۔ کٹری کے طرح طرح کے رنگین ٹکڑے جو گول، تیکونے، چوکور، لمبے چوکور اور سہلین کی شکل کے ہوتے ہیں۔

۲۔ مختلف وزن کی ٹکیاں۔

۳۔ کارڈوں کے سیٹ (جن کی مدرسے حروف تہجی، الفاظ اور گنتیاں وغیرہ سکھائی جاتی ہیں)۔

۴۔ طرح طرح کی گنتیاں وغیرہ۔

ان آلات و سامان کے ذریعے بچوں کے حواس کی تربیت کی جاتی ہے اور انہیں چکنے، کھڑورے، ملائم، سخت، گرم، سرد، وزنی ہلکے وغیرہ کا تصور دلایا جاتا ہے۔ مختلف رنگوں اور شکلوں کی پہچان کرائی جاتی ہے۔ مختلف قسم کی آوازوں میں فرق کرنا سکھایا جاتا ہے۔

مانٹیسوری کی توجہ پہلے لکھنا پڑھنا وغیرہ سکھانے کی طرف نہیں تھی لیکن بعد میں یہ چیزیں بھی شامل کر لی گئیں چنانچہ اب اس اسکیم میں چھوٹے بچوں کو دلچسپ انداز اور تعلیمی سامان کی مدرسے پڑھنا لکھنا، بونا اور گننا وغیرہ بھی سکھایا جاتا ہے۔ باغبانی اور روزمرہ کے عملی کاموں کے ذریعہ عملی تربیت بھی کی جاتی ہے۔

خوبیاں

اس طریقہ تعلیم میں متعدد خوبیاں ہیں۔

طلبہ پر انفرادی توجہ دی جاتی ہے۔

چھوٹے بچوں کی تعلیم و تربیت کے لیے یہ اسکیم تجربے سے مفید اور موثر ثابت ہوئی ہے۔

حواس کی تربیت پر غیر معمولی توجہ دی جاتی ہے۔

جسمانی، عملی اور اخلاقی تربیت کا بھی مناسب بندوبست ہوتا ہے۔

بچے مدرسے میں گھر کی سی فضا محسوس کرتے ہیں اور پوری آزادی سے دن بھر مختلف مصروفیات میں منہمک رہتے ہیں۔

بچوں میں خود اعتمادی پیدا ہوتی ہے اور وہ ابتداء ہی سے اپنی مدد آپ کرنا سیکھتے ہیں۔

تعمیری صلاحیتوں کی نشوونما کا مناسب بندوبست ہوتا ہے۔

”کھیل کھیل میں تعلیم“ اور ”کر کے سیکھنے“ کی متعدد خوبیاں اس میں بھی پائی جاتی ہیں۔

نقص

یہ طریقہ تعلیم بہت ہی گراں اور اکثریت کے لیے ناقابلِ برداشت ہے۔ بچوں کو کھیل کی حقیقی مسرت سے کسی حد تک محروم ہونا پڑتا ہے۔ کیونکہ تعلیمی اغراض مقدم ہونے کے باعث کھیل بھی ان کے لیے کام بن جاتے ہیں۔

بچوں پر ذمہ داریوں کا بار قبل از وقت لا دیا جاتا ہے۔ قوتِ متخیلہ کی تربیت کی طرف کوئی ترجیح نہیں ہے۔

انفرادی ترقی پر اتنا زیادہ زور دیا جاتا ہے کہ اجتماعی اوصاف نظر انداز ہو جاتے ہیں اور بچوں میں عموماً خود غرضی پیدا ہوتی ہے۔

پھر بھی ننھے بچوں کی تعلیم کو دلچسپ، آسان اور موثر بنانے نیز ان کے حواس کی مناسب تربیت کرنے کے ضمن میں نامدوری کی خدمات کو نظر انداز نہیں کیا جاسکتا۔

تعلیم و تربیت میں تعلیمی سامان و آلات کی غیر معمولی ضرورت کا احساس سب سے زیادہ اسی نے دلایا اور جو اس کی تربیت کی طرف سب سے پہلے اس نے پوری شدت سے متوجہ کیا۔

کنڈرگارٹن اور ٹائٹسوری اسکیم کا مقابلہ

مماثلت

- ۱۔ دونوں میں ننھے بچوں (۳-۷ سال) کی تعلیم کا مفصل عملی خاکہ پیش کیا گیا ہے۔
- ۲۔ بچوں کی اندرونی صلاحیتوں کو اجاگر کرنے پر دونوں میں غیر معمولی توجہ دی گئی ہے۔
- ۳۔ تعلیم و تربیت میں تعلیمی سامان سے مدد لینے پر دونوں میں بہت زیادہ زور دیا جاتا ہے۔
- ۴۔ جو اس کی تربیت کی طرف دونوں میں توجہ دی جاتی ہے اگرچہ ٹائٹسوری نے اس کا بہتر انتظام کیا ہے۔
- ۵۔ آزادی اور مسرت کی فضا میں تعلیم دینے کا دونوں میں پورا لحاظ کیا جاتا ہے۔
- ۶۔ خود کر کے سیکھنے اور کھیل کھیل میں تعلیم دینے پر دونوں میں زور دیا جاتا ہے۔
- ۷۔ مدرسے کا ماحول دلچسپ اور خوشگوار بنانے نیز گھر کی فضا محسوس کرانے کی دونوں میں فکر کی جاتی ہے۔

فرق

مانٹسوری اسکیم

کنڈرگارٹن

- ۱۔ اجتماعی اوصاف پیدا کرنے پر زور دیا جاتا ہے۔
- ۱۔ انفرادی ترقی کی طرف زیادہ توجہ دی جاتی ہے۔
- ۲۔ بنیادیں فلسفیانہ ہیں کیونکہ فروبیل فلسفی تھا۔
- ۲۔ بنیادیں سائنسی ہیں کیونکہ مانٹسوری ڈاکٹر تھیں۔
- ۳۔ اجتماعی انداز سے تعلیم دی جاتی ہے۔
- ۳۔ جماعتی تعلیم کے رد عمل میں زیادہ تر انفرادی حیثیت سے تعلیم دی جاتی ہے۔
- ۴۔ حواس کی تربیت تحائف اور کھلونوں کی مدد سے کی جاتی ہے۔
- ۴۔ حواس کی تربیت کیلئے تعلیمی سامان و آلات سے کام لیا جاتا ہے۔
- ۵۔ بغیر تحائف کے بھی تعلیم دی جاسکتی ہے۔
- ۵۔ بغیر سامان و آلات کے تعلیم نہیں دی جاسکتی۔
- اس لیے مختلف مدارس جزوی رد و بدل کر کے اپنے ہاں چلا سکتے ہیں۔
- اس لیے اسے اپنانے میں عام طور پر دشواریاں پیش آتی ہیں۔
- ۶۔ دستی مشاغل اور کھیل پر زور دیا جاتا ہے۔
- ۶۔ عملی زندگی سے متعلق کاموں پر توجہ دی جاتی ہے۔

۶۔ منصوبہ بندی طریقہ (پروجیکٹ میتھڈ)

منصوبہ ایسی اسکیم یا خاکے کو کہتے ہیں جو وسیع پیمانے پر شروع ہونے والے کسی کام کے متعلق پہلے سے تیار کر لیا جاتا ہے۔ مثلاً منگلا ڈیم پروجیکٹ۔

تعلیمات کی اصطلاح میں منصوبہ ایسے حل طلب مسئلہ کو کہتے ہیں جس میں عملی کام پایا جاتے اور جس کی تکمیل اس کے نظری مرقف و ماحول میں ہو۔ مثلاً عید کے دن بچوں کا بل جل کر عید منانا، بیماریوں کے تحفظ کے لیے نالیاں صاف کرنا۔

منصوبی طریقہ تعلیم کا سہرا امریکہ کے سر ہے اس کی ابتدا ۱۸۸۹ء میں امریکہ کے رچرڈسن نے کی۔ کلیئرک نے اس میں جزوی اصلاح و ترمیم کی اور اسٹیونس نے ۱۹۲۱ء میں اس کو تکمیل تک پہنچایا۔ یہ اسکیم ابتدائی درجات کے طلبہ کے لیے ہے۔

منصوبی طریقے پر عمل کیسے ہوتا ہے

اس پر عمل کے مندرجہ ذیل اقدام ہوتے ہیں:

۱۔ مخصوص صورت حال پیدا کرنا: سب سے پہلے معلم کسی عنوان پر بات چیت یا بحث مباحثے کے ذریعے بچوں کے سامنے مخصوص صورت حال رکھتا ہے، مثلاً چھٹیاں کہاں اور کس طرح گزاریں۔ کوئی تہوار یا تقریب کیونکر منائیں۔ سیروساحت کے مواقع کس طرح نکالیں، آبادی کو بیماریوں سے محفوظ رکھنے، معذوروں کی امداد کرنے، لوگوں کو ناز کا پابند بنانے، نادار طلبہ کی امداد کرنے کی کیا صورت کریں وغیرہ۔

۲۔ مناسب منصوبے کا انتخاب: صورت حال سامنے آنے پر طلبہ بحث و مباحثہ اور آپس میں صلاح و مشورہ کر کے منصوبے کا انتخاب کرتے ہیں۔ انتخاب میں پوری آزادی دی جاتی ہے تاکہ بچوں کا اپنا ذوق، خواہش اور ارادہ شامل ہو اور وہ پوری تندہی سے کام کریں۔ انتخاب کے وجہ ہر ایک سے قلم بند کرایے جاتے ہیں۔

۳۔ تکمیل کا عہد: انتخاب کے بعد منصوبے کو خوش اسلوبی کے ساتھ تکمیل تک

پہنچانے کا طلبہ سے عہد لیا جاتا ہے۔

۴۔ خاکہ مرتب کرنا: منصوبے کو عملی جامہ پہنانے کے لیے اب مکمل خاکہ تیار کیا جاتا ہے۔ یہ کام معلم کی رہنمائی میں خود طلبہ انجام دیتے ہیں۔ طلبہ سے تجویزیں مانگی جاتی ہیں۔ ہر ایک کو عملی دل چسپی لینے پر اکایا جاتا ہے۔ تجاویز پر غور ہوتا ہے اور پورا خاکہ مرتب کر کے لکھ لیا جاتا ہے۔

۵۔ عملی جامہ پہنانا: منصوبے کا یہ سب سے بڑا حصہ ہوتا ہے۔ اس میں مختلف قسم کی مصروفیات و مشاغل ہوتے ہیں مثلاً معلومات فراہم کرنا، لکھنا پڑھنا، مختلف مقامات کی سیر، نقشہ جات اور کتب کا مطالعہ، مختلف لوگوں سے خط و کتابت، بازار سے بھاد معلوم کرنا۔ مصارف کا اندازہ لگانا اور پورے منصوبے کو تکمیل تک پہنچانا، خاکہ مرتب ہو جانے کے بعد طلبہ کو انفرادی و اجتماعی حیثیت سے مختلف قسم کی ذمہ داریاں سونپ دی جاتی ہیں۔ استاد اپنی نگرانی میں پورے منصوبے کو عملی جامہ پہناتا ہے۔ حسب ضرورت خاکہ میں تبدیلی کی پوری گنجائش رکھی جاتی ہے۔ ہر بچے کو عملی دلچسپی لینے اور منصوبے میں ہاتھ بٹانے پر اکایا اور اس کا موقع دیا جاتا ہے۔ کوشش کی جاتی ہے کہ حتی الامکان بچوں کو خود کرنے کے زیادہ سے زیادہ مواقع ملیں۔

۶۔ جائزہ: کام کی تکمیل کے بعد پورے کام کا جائزہ لیا جاتا ہے۔ اس جائزے سے طلبہ کو اپنی غلطیاں اور کوتاہیاں معلوم کرنے میں آسانی ہوتی ہے، اس طرح وہ آئندہ محتاط ہو جاتے ہیں۔

۷۔ ریکارڈ رکھنا: طلبہ ایک کاپی میں پورے منصوبے کا ریکارڈ درج کر لیتے ہیں

مثلاً کیا مباحثے ہوتے، کیا تجاویز آئیں، کس طرح اور کیا خاکہ بنا، کیسے عملی جامہ پہنا گیا۔
کون سی کتابیں پڑھی گئیں، کس طرح کام تقسیم ہوئے، کن سے امداد لی گئی وغیرہ۔

نحوہ بیاں

پرائمری درجات کے بچوں کے لیے یہ طریقہ مختلف حیثیتوں سے بہت مفید
اور موثر ہے۔ کیونکہ:

- نفسیات کے اصولوں کے عین مطابق ہے۔ بچوں کے سامنے منصوبے کی پوری
غرض و غایت ہوتی ہے۔ وہ خود کر کے اسے تکمیل تک پہنچاتے ہیں انہیں
کام کا پورا موقع ملتا ہے، تعلیمی کام میں ان کے ارادے کو دخل ہوتا ہے۔
اس لیے وہ پوری توجہ انہماک اور دلچسپی سے کام کرتے ہیں۔
- علم کا زندگی سے گہرا ربط ہوتا ہے اور ساری معلومات ذہن میں منظم اور
مربوط شکل میں آتی ہیں۔
- تدریس میں بچے کو مجھول سامع کے بجائے فعال کارکن کی حیثیت حاصل ہوتی ہے۔
- ترقی کی رفتار کا بچوں کو خود بھی اندازہ ہوتا ہے اور دوسرے بھی باسانی اس کی
صلاحیتوں کا اندازہ لگا سکتے ہیں۔
- بچوں کو اپنی رائے کی قدر و قیمت معلوم ہوتی ہے۔
- علم و ہنر کے سیکھنے میں سرعت عمل کی اور سختگی آتی ہے۔
- نظری کی بجائے بچے عملی انسان بنتے ہیں۔
- ذمہ داریاں اٹھانے کی تربیت ہوتی اور بچوں میں خود اعتمادی پیدا ہوتی
ہے۔

- جم کر محنت کرنے اور کام کو تکمیل تک پہنچانے کی عادت پڑتی ہے۔
- اجتماعی منصوبہ بندی اور مل جل کر کام کرنے کا تجربہ ہوتا ہے۔
- حافظہ پر زور کم پڑتا ہے اور ذہنی تخلیقی قوتوں کی نشوونما ہوتی ہے۔
- مطالعہ کا شوق اور مسائل خود حل کرنے کا جذبہ پیدا ہوتا ہے۔

خامیاں

- بچے جو کچھ سیکھتے ہیں اس کے مشق و اعادے کا انہیں موقع نہیں ملتا۔
- بہت سی معلومات وقتی ضروریات سے متعلق ہوتی ہیں جن کی کوئی مستقل قدر و قیمت نہیں ہوتی۔
- دستی کام بہت زیادہ اور علمی کام بہت کم ہو پاتا ہے۔
- تعلیمی مواد غیر منظم ہوتا ہے مجوزہ نصاب الٹ جاتا ہے۔
- نصاب کے بعض حصوں پر بہت زیادہ وقت صرف ہو جاتا ہے اور بعض حصے نظر انداز ہو جاتے ہیں۔
- موزوں درسی کتب کی تیاری اور اہل اساتذہ کی فراہمی میں بڑی دشواریاں پیش آتی ہیں۔

لیکن اس کا یہ مطلب ہرگز نہیں کہ اس طریقے سے فائدہ نہ اٹھایا جائے۔ اگر کبھی کبھی تعطیلات وغیرہ میں یاروزانہ چند گھنٹے اس طریقے سے تعلیم ہو۔ باقی عام طریقے سے نصاب کی تکمیل کرائی جائے تو بلاشبہ بچوں کے لیے بہت مفید ہوگا۔ مدرسے کی تقریبات، ادارے اور اس پاس کی صفائی، تعلیمی سیر و سیاحت وغیرہ کے ضمن میں اس طریقے پر ضرور عمل ہونا چاہیے۔ اس سے طلبہ دل چسپی سے کام کریں

گے اور انہیں کافی فائدہ پہنچے گا۔

۷۔ ڈالٹن پلان

جماعتی تعلیم کی خامیوں کا اور پتہ مذکورہ آچکا ہے ان خامیوں کو دور کرنے کے لیے جدید دور میں متعدد کوششیں ہوتی ہیں۔ ان میں ڈالٹن پلان سب سے اہم ہے۔ اس کی موجد امریکہ کی مس پارک ہرسٹ ہے۔ جس نے ۱۹۲۰ء میں ڈالٹن کے ہائی سکول میں اس کا تجربہ کیا۔ یہ طریقہ ثانوی جماعتوں کے طلبہ کے لیے بہت مفید ہے سب سے بڑی بات یہ ہے کہ:-

○ مروجہ جماعتی نظام میں جزوی تبدیلی اور معمولی مصارف سے کام چلایا جا سکتا ہے۔

○ نصاب میں کسی تبدیلی کی ضرورت نہیں پڑتی۔

○ طلبہ کو ان کی فطری رفتار سے آگے بڑھانے میں امداد ملتی اور ان کی انفرادیت برقرار رہتی ہے۔

○ طریقہ تعلیم بھی نہایت سادہ اور آسان ہے۔

پلان کا تعارف

اس اسکیم میں

○ اساتذہ کو سال بھر کا کام مضمون وار اس انداز سے ترتیب دینا پڑتا ہے

کہ ہر مضمون کا پھیلاؤ اور اس ضمن میں انہیں کیا کرنا ہے طلبہ کو اس کا اندازہ ہو جاتا ہے۔

- سال بھر کے کام کو ایک ایک ماہ کی میقات میں تقسیم کر دیا جاتا ہے۔
- عمومی قاعدے بتا کر طلبہ سے مقررہ مدت میں کام کی تکمیل کا معاہدہ لیا جاتا ہے۔

- دوران میقات کام میں زحمتوں اور مشکلات کو دور کرنے میں اجتماعی و انفرادی امداد دی جاتی ہے۔

- ایک میقات میں جتنا کام تفویض کیا جاتا ہے۔ اس کی تکمیل کے بعد دوسرا کام دیا جاتا ہے۔

- طلبہ کی امداد کے لیے مضمون دار اساتذہ اور لائبریریاں ہوتی ہیں، کتابیں، چارٹس، تعلیمی سامان وغیرہ بکثرت ہوتے ہیں تاکہ پوری جماعت یکے وقت استفادہ کر سکے۔

- روزانہ نصف وقت طلبہ انفرادی طور پر یا گروپ میں اپنی مرضی سے تعلیمی کام کرتے ہیں باقی نصف وقت اجتماعی مشکلات دور کرنے اور نیا اصول سکھانے کے لیے مخصوص ہوتا ہے۔

- جماعت کو کانفرنس کے نام سے یاد کیا جاتا ہے طلبہ کو کانفرنس کے ارکان درجہ کو دار العمل کہتے ہیں، کام کو تفویض، کام کی تکمیل کے وعدے کو معاہدہ کا نام دیا جاتا ہے اور مدت تکمیل کو میقات کا۔

- ایک کام ختم کر کے بچے دوسرے کام لے سکتے ہیں بشرطیکہ اساتذہ مطمئن ہوں۔

- بچے الگ الگ کام کریں یا مل جل کر یہ ان کی مرضی پر منحصر ہوتا ہے۔

- کام اور ترقی کی رفتار معلوم کرنے کے لیے اساتذہ اور طلبہ دونوں کے پاس

چارٹ ہوتا ہے۔ طالب علم کے پاس ایک چارٹ مضمون دار ہوتا ہے دوسرا مجموعی فوائد

- اس پلان کو اپنانے سے مندرجہ ذیل فوائد متوقع ہوتے ہیں۔
- ہر طالب علم اپنی رفتار سے اگے بڑھتا ہے۔ اس لیے ذہین اور غبی دونوں کو فائدہ پہنچتا ہے۔
- ذمہ داری لینے اور تکمیل کا معاہدہ کرنے کی وجہ سے سست رفتار طلبہ بھی سخت محنت کر کے اپنا کام مکمل کرتے ہیں۔
- طلبہ صرف استادوں ہی پر بھروسہ نہیں کرتے بلکہ کتابوں، چارٹوں، پوسٹروں وغیرہ سے اپنے طور پر بھی استفادہ کر لینے کی ان میں صلاحیت پیدا ہوتی ہے۔
- تحقیقی و جستجو کا ذوق پروان چڑھتا ہے۔
- معاہدے کی وجہ سے طالب علم توجہ اور دلچسپی سے کام کرتا ہے کیونکہ اس طریقہ تعلیم میں خود اس کا ارادہ شامل ہو جاتا ہے۔
- طلبہ کی حیثیت انفعالی نہیں بلکہ اعلیٰ ہوتی ہے۔ وہ مجہول سامع نہیں بنتے بلکہ خود کر کے سیکھتے ہیں۔
- استاد اور طالب علم دونوں کو رفتار ترقی کا صحیح اندازہ ہوتا ہے۔
- ہر مضمون کو ضرورت کے مطابق وقت ملتا ہے۔ اس لیے کمزور مضامین پر مناسب توجہ دے کر کمزوری دور کرائی جاسکتی ہے۔
- بغیر خارجی دباؤ کے اپنی ذمہ داریاں پوری کرنے کی تربیت ہوتی ہے۔
- بچے کو آزادی ہوتی ہے کہ وہ جب اور جتنا چاہے پڑھے۔ ہوم ورک کی ضرورت

نہیں پڑھتی۔

○ نظم و ضبط کا مسئلہ زیادہ پریشان کن نہیں رہ جاتا کیونکہ ہر فرد اپنے اپنے کام میں منہمک رہتا ہے۔

○ بچہ محسوس کرتا ہے کہ اس پر اعتماد کیا جا رہا ہے۔ چنانچہ وہ اس اعتماد کو مجروح نہیں ہونے دیتا اسے گھنٹہ بچتے ہی کام چھوڑنے یا سسے کام پر لگنے یا نظام الاوقات کی پابندی کرنے پر مجبور نہیں کیا جاتا۔

○ محدود وقت میں امتحانات کے ذریعے جائزہ لینے کے مقابلے میں گراف اور روزانہ کے کام کی تفصیلات کے ذریعے ترقی کی رفتار کا صحیح اندازہ کرنے میں زیادہ آسانی ہوتی ہے۔

نقص

○ اس اسکیم کے اپنانے میں بعض دشواریاں بھی ہوتی ہیں مثلاً ایسی حوالہ جاتی کتب جن سے کم عمر طلبہ اپنے طور پر استفادہ کر سکیں کمیاب بلکہ نایاب ہیں۔

○ بیشتر اساتذہ نئی اسکیموں پر تجربہ کرنے کے قائل نہیں ہوتے، انہیں طلبہ کی آزادی کھلتی ہے۔ چنانچہ وہ اس طریقے کو اپنانے پر آمادہ نہیں ہوتے۔

○ بہت بڑی لائبریری اور بہت زیادہ تعلیمی سامان کی ضرورت پیش آتی ہے جو چند ہی اوارے فراہم کر سکتے ہیں۔

○ مناسب تفویضات تجویز کرنے کے لیے اچھی لیاقت و صلاحیت تحقیقی ذوق اور کافی تجربے کی ضرورت ہوتی ہے جن سے بیشتر اساتذہ محروم ہوتے ہیں۔

○ بہت سے مضامین و مشاغل کی تعلیم اجتماعی طور پر مناسب ہوتی ہے مثلاً نظم، زبانی اسباق، غیر نصابی مشاغل، ڈرل وغیرہ۔

○ بعض بچے آزادی پا کر کام ہی نہیں کرتے۔

ان نقائص کے باوجود اسکیم سے فائدہ اٹھانے کے لیے طلبہ سے کچھ کام اس انداز سے بھی لینا چاہیے۔ ہر سبق پڑھا چکنے کے بعد انفرادی طور پر کرنے کے لیے کچھ تحریری یا عملی کام تفویض کیا جانا چاہیے۔ خاکہ بنوا کر اور حوالہ جات بنا کر مضامین لکھنے یا تقاریر تیار کرنے پر بچوں کو آمادہ کرنا چاہیے۔ اس طرح وہ کتابوں سے اپنے طور پر بھی استفادہ کرنا سیکھیں گے۔

باب ۳۳

واردہا (بیک اسکیم

اس اسکیم کے محرک گاندھی جی تھے۔ موصوف نے اپنے اخبار ہریجن (۱۹۳۶ء) میں قومی بنیادی تعلیم کا ایک خاکہ پیش کیا جس کا لب لباب یہ تھا کہ تعلیم کسی حرفے کی مدد سے مادری زبان میں اور خود کفیل ہونا چاہیے۔ کانگریس اس وقت سات صوبوں میں برسرِ اقتدار تھی۔ ان صوبوں کے وزراء نے تعلیم نے ۲۲-۲۳ اکتوبر ۱۹۳۷ء کو واردہا میں زیرِ صدارت گاندھی جی منعقدہ اپنی کانفرنس میں چند بنیادی اصول طے کیے اور ڈاکٹر ذاکر حسین خاں (نائب صدر جمہوریہ بھارت) کی زیرِ صدارت ایک کمیٹی بنادی گئی جس نے اسکیم کا مفصل خاکہ تیار کیا۔ وزراء کے طے کردہ بنیادی اصول یہ تھے۔

○ سات سے چودہ سال کی عمر تک تمام بچوں کے لیے مفت لازمی تعلیم کا بندوبست کیا جائے۔

○ ذریعہ تعلیم مادری زبان ہو۔

○ کسی بنیادی حرفے کو مرکزی حیثیت دے کر تعلیم دی جائے اور دوسرے تمام مضامین حتی الامکان اس سے مربوط کر کے پڑھائے جائیں۔

○ تعلیم خود کفیل ہو یعنی دورانِ تعلیم مختلف بنیادی حرفہ جات کے تحت بچوں کی محنت سے جو آمدنی ہو اس سے تعلیم کے مصارف پورے ہو جائیں۔ یہاں تک کہ اساتذہ کی تنخواہیں بھی نکل آئیں اور سات سالہ تعلیم کی تکمیل کے بعد طلبہ اپنے پیروں پر کھڑے ہو سکیں اور اپنی روزی خود کمانے کے قابل ہو جائیں، عدم تشدد کی روح کا رفرما ہو۔

کمیشن نے مفصل اسکیم میں ان امور کو پیش نظر رکھنے کے ساتھ مندرجہ ذیل پہلوؤں پر بھی توجہ دی۔

○ تعلیم کے ذریعے ایسے کارآمد شہری بنائے جائیں جو سماج پر بوجھ بننے کے بجائے اپنی محنت سے اس کی خدمت کر سکیں اور جن کو شہریت کے حقوق و فرائض کا پاس و لحاظ ہو۔

○ تعلیم بچوں کی روزمرہ کی زندگی سے مربوط ہو۔ ہر نئی بات حرفہ جات یا فطری سماجی ماحول سے مربوط کر کے پیش کی جائے۔

○ اطفال کی تعلیم (سات سال سے قبل) سرپرستوں اور نجی اداروں کی صوابدید پر چھوڑ دی جائے۔ البتہ حکومت اطفال کے کچھ ماڈل اسکول قائم کرے۔

○ تعلیم کامیاب سات سال میں انگریزی حذف کر کے ہائی اسکول کے برابر ہو۔

○ طلبہ کی تیار کی ہوئی اشیاء کی خرید و فروخت مملکت کے ذمہ ہو۔

○ نظری کے بجائے عملی پہلو پر زیادہ سے زیادہ توجہ ہو۔

- اس اسکیم کو عملی جامہ پہنانے کے لیے لائق اساتذہ تیار کیے جائیں۔ ٹریننگ کا کورس دو طرح کا ہو، ایک جو نیئر اور ایک سینئر۔
- امتحانات کا موجودہ نظام ختم کر کے ترقی چارٹ رکھے جائیں اور جدید طرز سے (TEST) لیے جائیں۔
- ایک تعلیمی بورڈ ہو جو نصاب، طریق تعلیم اور جانچ کے مفید طریقوں وغیرہ پر تجربات کرے۔
- موجودہ افسر معائنہ کی جگہ ایسے سپروائزر مقرر کیے جائیں جو تعلیمات کا ذوق رکھتے ہوں اور اساتذہ کی بروقت رہنمائی کر سکیں۔
- اسے بیک (بنیادی) اسکیم اس لیے کہا جاتا ہے کہ:
 - اتنی تعلیم تو ہر شہری کی بنیادی ضرورت ہے جس سے بہر حال اسے بلا لحاظ مذہب و ملت آراستہ ہونا چاہیے۔
 - اس میں بنیادی حرفہ جات سے مربوط کر کے تعلیم دینے کا انتظام کیا گیا ہے۔
 - طلبہ کی بنیادی ضروریات اور دلچسپیوں کا اس میں لحاظ رکھا گیا ہے۔
- مجوزہ نصاب و نظام الاوقات
 - سات سالہ مجوزہ نصاب مندرجہ ذیل مضامین و مشاغل پر مشتمل ہے۔
 - ۱۔ بنیادی حرفہ (کٹائی، بنائی، باغبانی، دفتری یا چمڑے کا کام وغیرہ)
 - ۲۔ مادری زبان۔
 - ۳۔ ریاضی
 - ۴۔ سماجی علوم (تاریخ جغرافیہ اور علم تمدن)

۵۔ عام سائنس (مطالعہ قدرت حفظانِ صحت، وظائفِ اعضا، نباتیات،

حیوانیات، علمِ کیمیا، علمِ طبیعیات وغیرہ کے مبادیات)

۶۔ آرٹ (پینٹنگ اور ڈرائنگ)

۷۔ میوزک (سرود و نغمہ)

۸۔ ہندوستانی (شمالی ہند میں بولی جانے والی عام فہم زبان جو ناگری رسم الخط

میں ہندی اور فارسی رسم الخط میں اردو کہلاتی ہے)

مجوزہ نصاب کے بعض اہم پہلو

○ انگریزی کو نصاب سے بالکل خارج کر دیا گیا ہے۔

○ ہندوستانی زبان کو ملک کی قومی زبان تسلیم کر لیا گیا ہے اور پانچویں چھٹی جماعت

میں اسے ان علاقوں میں بھی لازمی قرار دیا گیا ہے جہاں دوسری زبانیں بولی

جاتی ہیں۔

○ گیارہ سال تک مخلوط تعلیم اور لڑکے لڑکیوں کے لیے ایک ہی نصاب تجویز

کیا گیا ہے۔ البتہ آخری دو درجات میں لڑکوں کے لیے جنرل سائنس اور لڑکیوں

کے لیے امور خانہ داری رکھا گیا ہے۔

○ مذہبی تعلیم کے لیے کوئی گنجائش نہیں رکھی گئی ہے۔ البتہ اس بات کی طرف

توجہ دلائی گئی ہے کہ اساتذہ سارے مذاہب کی "مشترکہ سچائیوں" کی جھلک

اپنی عملی زندگی میں پیدا کریں تاکہ طلبہ ان کی تقلید کر سکیں اور کتابوں کے بجائے

اپنے عمل سے اس کی تعلیم دیں۔

نظام الاوقات

مجوزہ نظام الاوقات یہ ہے:-

- ۱۔ بنیادی حرفہ : ۳ گھنٹے ۲۰ منٹ روزانہ
- ۲۔ ریاضی، ڈرائنگ، میوزک ۴۰ " "
- ۳۔ مادری زبان ۴۰ " "
- ۴۔ سماجی علوم اور عام سائنس ۳۰ " "
- ۵۔ جسمانی تربیت ۱۰ " "
- ۶۔ وقفہ ۱۰ " "

میزان کُل ۵ گھنٹے ۳۰ منٹ روزانہ

بیسک اسکیم میں تبدیلیاں

مختلف مراحل سے گزرنے کے بعد اصل اسکیم میں مندرجہ ذیل تبدیلیاں آچکی ہیں۔

- اطفال کی تعلیم کو بھی اسکیم میں شامل کر لیا گیا ہے۔ چھ سال سے چودہ سال تک (اکٹھ درجات پر مشتمل) تعلیم ہوتی ہے۔ پانچ سال کے بچوں کو بھی درجہ اول میں داخل کیا جاسکتا ہے۔ یہ مدت دو مراحل میں تقسیم کر دی گئی ہے۔

(۱) اول تا پنجم جو نیئر بیسک اسکول۔

(۲) ششم تا ہشتم سینئر بیسک اسکول۔

- تعلیم کا نظام، سٹیٹ اپنے مصارف سے چلاتی ہے۔ خود کفیل ہونے کی شرط ہٹا دی گئی ہے۔

- پھٹی جماعت سے انگریزی کے لیے گنجائش نکالی گئی ہے۔

- ہندوستانی زبان لازمی نہیں رہی ہے۔
- ابتدائی درجات میں ایک سے زائد حرفے جات کا انتظام کیا گیا ہے اور سینئر بیسک میں کسی ایک حرفے میں خصوصی مہارت حاصل کرنے کی گنجائش دی گئی ہے۔

خصوصیات

- اس اسکیم کے مؤیدین اس میں مندرجہ ذیل خوبیوں کی نشاندہی کرتے ہیں۔
- بچوں کو خود کر کے سیکھنے کے زیادہ سے زیادہ مواقع ملتے ہیں اس لیے تعلیم میں وہ پوری دلچسپی لیتے ہیں اور جو کچھ سیکھتے ہیں اسے زندگی میں برت بھی سکتے ہیں۔
- اور ان کی معلومات ٹھوس اور مستحکم ہوتی ہیں۔
- نظری کے بجائے عملی انسان بنتے ہیں اور ہاتھ سے کام کرنے میں وہ کوئی عار محسوس نہیں کرتے۔
- اس سے بیکاری و بے روزگاری کا مسئلہ حل ہو جاتا ہے۔
- اس سے اجتماعی اور شہری اوصاف پر دان چڑھتے ہیں اور مل جل کر کام کرنے کی صلاحیت پیدا ہوتی ہے۔
- دل و دماغ آنکھ اور ہاتھ سب کی ایک ساتھ اور متوازن تربیت ہوتی ہے کوئی پہلو نظر انداز نہیں ہوتا۔
- طلبہ کو اس لائق بناتی ہے کہ وہ اپنے آبائی پیشے یا کسی اور مفید مشغلہ کے ذریعے قومی دولت میں اضافہ کر سکیں۔
- مملکت کی صنعتی ترقی میں معاون ہے۔

○ مادری زبان کے ذریعے تعلیم دی جاتی ہے اس لیے تعلیم زیادہ موثر ہوتی ہے۔

○ شہری و دیہاتی تعلیم میں یکسانیت پیدا ہوتی ہے۔ بنیادی تعلیم کی حد تک پورے ملک میں ایک ہی تعلیمی نظام زیر عمل آتا ہے۔

○ ہاتھ کے کاموں کی قدر و قیمت کا اندازہ ہوتا ہے۔

○ بچوں کی نفسیات، اصول تعلیم اور قومی و ملکی امنگوں کے عین مطابق ہے وغیرہ۔

تنقید

یہ اسکیم اب اگرچہ جزوی اختلاف کے ساتھ پورے ہندوستان میں رائج ہو چکی ہے اور ہر اسٹیٹ نے ابتدائی تعلیم کی حد تک اسے تسلیم کر کے اس کو عملی جامہ پہنا نا شروع کر دیا ہے لیکن ہمیشہ سے یہ تنقید کا غیر معمولی ہدف رہی ہے اور اتنی تبدیلیوں کے باوجود اس پر اب بھی متعدد اعتراضات کیے جاتے ہیں۔

مثلاً

○ بچے کو مرکزی حیثیت دینے کے بجائے اس میں حرفے کو مرکزی حیثیت دی گئی ہے۔

○ مذہبی تعلیم کو نصاب سے خارج کر کے دین اور مذہب و اخلاق سے نئی نسلوں کا رشتہ کاٹ دیا گیا ہے۔

○ باقاعدہ مذہبی تعلیم کی تو گنجائش نہیں دی گئی ہے لیکن کلچر کے نام سے ایک ہی فرقے کے معتقدات کو سب پر بھروسہ کرنے کی کوشش کی

جاتی ہے۔

○ اصل اسکیم کا یہ پہلو ناممکن العمل ہے کہ ابتدائی تعلیم خود کفیل ہو۔ اگر اس پر عمل کیا جائے تو طلبہ کا سارا وقت اساتذہ کے لیے روٹی پیدا کرنے پر صرف ہو جائے گا۔ بچوں پر اس طرح کا بار ڈالنا بھی صحیح نہیں ہے۔

○ دستور ہند نے چودہ سال کی عمر تک مفت لازمی تعلیم کا انتظام اسٹیٹ کی ذمہ داری قرار دیا ہے اس دفعہ کی موجودگی میں یہ جزیوں بھی بے معنی سا ہے۔

○ اس اسکیم کی وجہ سے بچوں کے ذریعے خام اشیاء کی بہت زیادہ بربادی ہوتی ہے۔

○ مدارس کارخانوں میں تبدیل ہو گئے ہیں کیونکہ حرفہ جات ہی کو غیر معمولی اہمیت حاصل ہے اور مدارس کی کامیابی انہیں سے ناپی جاتی ہے، چنانچہ علمی پہلو بہت زیادہ نظر انداز ہو گیا ہے۔

○ اس کو بحسن و خوبی چلانے کے لیے موزوں اساتذہ اور درسی کتب کی فراہمی بہت مشکل ہو گئی۔

○ بچوں کے انفرادی فرق کو اس اسکیم میں بھی نظر انداز کر کے سب کے لیے ایک ہی نصاب تجویز کیا گیا ہے۔

○ صنعت و حرفت کو غیر معمولی اہمیت دے کر مادہ پرستی کی چاٹ لگا دی گئی ہے اور تمدنی ارتقاء نیز اخلاق و روحانیت کو نظر انداز کر دیا گیا ہے۔

○ مشین کے اس دور میں گھریلو صنعتوں یا معمولی حرفہ جات کو اتنی اہمیت دینا صنعتی ترقی میں مانع ہو سکتا ہے اور دنیا کی ترقی یافتہ قوموں کے دوش بدوش چلنے میں ہم ناکام رہیں گے۔

○ وحدت ادیان اور عدم تشدد کو بطور عقیدہ و مسلک لازمی بنیادی تعلیم کی روح قرار دینا آزادی رائے و ضمیر کے حق کے منافی ہے۔

متفرق مسائل

تعلیمی اداروں کو اپنے فرائض کی انجام دہی کے ضمن میں متعدد مسائل سے سابقہ پیش آتا ہے۔ ان میں سے چند اہم امور پر ذیل میں بحث کی جا رہی ہے۔

۱۔ حاضری کا مسئلہ

یہ ایک بنیادی مسئلہ ہے جس سے تقریباً تمام تعلیمی اداروں کو دوچار ہونا پڑتا ہے، غیر سرکاری ابتدائی مدارس کو تو یہ مسئلہ اور زیادہ پریشان کرتا ہے۔ حاضری اور وقت کی پابندی کے معاملے میں اساتذہ اور طلبہ دونوں سے کوتاہیاں ہوتی ہیں جس کا تعلیم و تربیت پر بہت بُرا اثر پڑتا ہے۔ اساتذہ کی غیر حاضری یا دیر حاضری سے تعلیم کا نقصان تو ہوتا ہی ہے۔ درجے اور مدرسے کا نظم و ضبط بھی بُری طرح متاثر ہوتا ہے۔ بچے درجے میں مارپیٹ، لڑائی جھگڑا اور شور و غل کرنے کے عادی ہو جاتے ہیں۔ درجے اور مدرسے کی فضا سے سنجیدگی رخصت ہو جاتی ہے۔ جھگڑے ٹٹانے

کے لیے کافی وقت خرچ کرنے اور نظم و ضبط قائم کرنے کے لیے ڈنڈا استعمال کرنے کی ضرورت پیش آنے لگتی ہے کپڑے پھٹتے، دو اتنیں اٹتی اور سامان برباد ہوتا ہے، بچے کی غیر حاضری سے جہاں صرف ایک بچے کا نقصان ہوتا ہے، معلم کی غیر حاضری دیر حاضری یا درجے میں تاخیر سے پہنچنے کے نتیجے میں تیس چالیس طلبہ کی ایک پوری جماعت کا نقصان ہوتا ہے دینی اداروں کے اساتذہ اور طلبہ کی طرف سے اس ضمن میں کوتاہیاں حیرت ناک بھی ہیں اور فسوس ناک بھی کیونکہ جس وقت کے افراد پر روزانہ پانچ وقت کی نمازیں پابندی وقت کے ساتھ فرض ہیں جس کے افراد کو سات برس کی عمر سے نماز کی پابندی کی طرف توجہ دلائی جاتی ہے۔ جو لوگ وقت کو اللہ کی امانت سمجھتے اور اس بات پر ایمان رکھتے ہیں کہ ایک ایک لمحہ کا اللہ کو حساب دینا ہوگا۔ ان کو تو پابندی وقت کے معاملے میں ساری دنیا کے سامنے بہترین نمونہ پیش کرنا چاہیے۔ عذر شرعی کے بغیر غیر حاضری یا دیر حاضری ان کے نزدیک تو کسی حال میں جائز نہیں۔ ایسی صورت میں کوتاہی کسی بنیادی خامی کا پتہ دیتی ہے جس کے ازالے کی بہر حال کوشش ہونی چاہیے۔

اساتذہ کی غیر حاضریوں کے عموماً مندرجہ ذیل اسباب ہوتے ہیں۔

- ۱۔ علالت یا صحت کی خرابی۔
- ۲۔ ہنگامی ضروریات کے تحت گھر پر مصروفیات۔
- ۳۔ اعتقادات و اقارب کی تقاریب میں شرکت یا ہاتھ بٹانا۔
- ۴۔ سستی و کاہلی یا احساس ذمہ داری و فرض شناسی کی کمی۔
- ۵۔ ادارے کے معمولات اور قواعد و ضوابط کی پابندی کی طرف سے لاپرواہی۔

جہاں تک پہلے اور دوسرے کا تعلق ہے بلاشبہ یہ معقول عذرات ہیں۔
 اس طرح کی غیر حاضریاں ہر ادارے میں متوقع ہیں۔ البتہ اساتذہ میں ایسی اسپرٹ
 ہونی چاہیے کہ وہ مدرسے میں حاضری کو مقدم سمجھیں اور معمولی علالت یا ایسی ہنگامی
 ضرورت کو جس سے صرف نظر کیا جاسکتا ہو، غیر حاضری کا بہانہ بنانے سے گریز
 کریں۔

رہا تقاریب کا معاملہ تو اس کے لیے تاریخیں بہت پہلے سے طے کی جاتی ہیں
 اور مدارس میں چھوٹی بڑی متعدد تعطیلات ہوتی رہتی ہیں، انہیں باسانی تعطیلات
 پر ٹالا جاسکتا ہے۔ غیر حاضری کے لیے بہر حال یہ معقول عذر نہیں ہے۔

رہے آخری دونوں اسباب تو یہ دراصل بہت ہی بنیادی خرابیوں کا پتہ
 دیتے ہیں۔ اس طرح کی کوتاہیوں کو تو ہرگز برداشت نہ کرنا چاہیے جن اساتذہ میں
 یہ خرابیاں پائی جاتی ہوں وہ بہت زیادہ اصلاح و تربیت کے محتاج ہیں۔ اگر توجہ
 دلانے کے باوجود نہیں سدھرتے تو ادارے کے مفاد میں ان کا اخراج ہونا چاہیے۔
 طلبہ کی غیر حاضری کے متعدد اسباب ہوتے ہیں۔

○ علالت: عموماً چھوٹے بچے بار بار بیمار پڑتے اور غیر حاضریاں کرتے ہیں۔
 جس سے تعلیم بہت متاثر ہوتی ہے۔

○ گھر کی مصروفیات: خصوصاً گھر کے لوگوں کی علالت، مہمانوں کی آمد و کان
 وغیرہ کے کاموں میں ہاتھ بٹانے کی ضرورت، لڑکیوں کو گھر میں کام کاج میں
 عموماً ہاتھ بٹانا پڑتا ہے۔

○ والدین کی عدم توجہی اور اپنے بچوں کی تعلیم کی طرف سے لاپرواہی۔

○ گھر سے مدرسے کی دوری اور راستے میں دلچسپ مصروفیات کے مواقع ملنا۔

○ موسم کی خرابی، بارش یا شدید سردی وغیرہ۔

○ گھر پر دیا ہوا کام (ہوم ورک) پورا نہ کر سکرنا۔

○ گھر، رشتے، ناٹے، یا محلہ پڑوس میں تقریبات۔

○ طلبہ یا اساتذہ کا ناروا سلوک وغیرہ۔

حاضری کا پابند بنانے کی تدابیر

○ طلبہ، اساتذہ اور سرپرستوں کو حاضری اور وقت کی پابندی کی اہمیت پورے طور پر ذہن نشین کرادی جائے اور خلاف ورزی پر بروقت گرفت کی جائے۔

○ ادارے کے ذمہ دار حاضری اور وقت کی پابندی کے ضمن میں اعلیٰ نمونہ پیش کریں۔

○ وقت مقررہ پر پابندی سے گھنٹی بجنے کا اہتمام کیا جائے اور فضا ایسی بنائی جائے کہ ہر ایک گھنٹیوں کا پورا لحاظ کرے۔

○ حاضری کی گھنٹی سے دس پانچ منٹ پہلے تیاری کی گھنٹی بجائی جائے یہ گھنٹی طلبہ کو چوکنا کرنے کے لیے ہو۔ اساتذہ کو اس گھنٹی سے پہلے پہنچنے کا پابند بنایا جائے۔

○ طلبہ اور اساتذہ دونوں کی حاضری کے لیے باقاعدہ رجسٹر رکھے جائیں اساتذہ اپنی حاضری کے رجسٹر دستخط کے ساتھ آئندہ کا وقت بھی نوٹ کیا کریں۔

○ درجے دار حاضری سے پہلے اجتماعی حاضری کا اہتمام کیا جائے جس میں تمام

طلبہ اور اساتذہ کی شرکت لازمی ہو۔ طلبہ کو درجے اور قد کے لحاظ سے کھڑا کیا جائے۔ یہاں رجسٹر سے حاضری لینے کی ضرورت نہیں۔ کلاس ٹیچر حضرات کا ایک سرری جائزہ لے لینا کافی ہے۔ سستی یا لاپرواہی برتنے اور حاضری میں تاخیر سے آنے والوں کی اصلاح کے لیے یہ بہت مؤثر طریقہ ہے۔ ہر ایک اجتماعی دباؤ کو محسوس کرتا اور کوتاہی پر بغیر ٹو کے شرمندہ ہوتا ہے اور آئندہ احتیاط برتنا ہے۔

○ درخواست یا اجازت نامے کے ذریعے رخصت لینے کا پابند بنایا جائے اور بغیر درخواست یا اجازت کے غیر حاضر ہونے یا تاخیر سے آنے پر شدت سے نوٹس لیا جائے۔

○ حاضری کارڈ قائم کرنے والے طلبہ یا درجات کی ہمت افزائی کیجئے اس کے لیے نمبرنڈ شیلڈ یا انعامات بھی رکھے جاسکتے ہیں۔ اسی طرح بغیر معقول عذر کے غیر حاضری پر سزائیں، جرمانہ اور انتخابات میں بٹھینے یا ترقی پانے سے محروم بھی کیا جاسکتا ہے۔

○ وقتاً فوقتاً طلبہ کا طبی معائنہ کرایا جائے تاکہ ان کی صحت کی طرف والدین کو بروقت توجہ دلائی جاسکے۔

بھگڑے بچے

بعض بچے سرے سے تعلیم ہی سے بھاگنے لگتے ہیں۔ یہ بہت بڑی محرومی اور

بدنصیبی ہے تعلیم سے بھاگنے کے عموماً مندرجہ ذیل اسباب ہوتے ہیں:

○ اساتذہ کی سختی، بے رنجی یا بدسلوکی۔ اگر معلم تنقیدی ہو اور بچوں کی شخصیت کا احترام

کرے تو بچے تعلیم کے راستے کی متعدد دشواریاں بخوشی جھیل لیتے ہیں لیکن اساتذہ کا برتاؤ اچھا نہ ہو تو وہ بمشکل ٹکیں گے۔

○ بچے کے سامنے اساتذہ یا ادارے کی تقصیریں۔

○ مدرسے کا غیر دلچسپ ماحول جس میں بچوں کو کھیل کود، تعمیری مشاغل اور تعلیمی سیر و سیاحت کے مواقع نہ ملتے ہوں۔

○ ہم جماعت طلبہ کا نامناسب برتاؤ، مارنا، پیٹنا، چڑانا، طعن و طنز، تذلیل و تحقیر وغیرہ، خواہ یہ برتاؤ جسمانی و اخلاقی عیب کی وجہ سے ہو یا والدین کے افلاس اور وسائل کی کمی سے۔

○ گھریا محلہ پڑوس میں ایسے ساتھیوں کی موجودگی جو کھیل کود، خوش گپیوں اور سیر و تفریح میں لگے رہتے ہوں۔

○ علالت یا طویل غیر حاضری کی وجہ سے درجے میں اپنے مقام سے گر جانا۔

○ ذہنی یا جسمانی کمزوری کے باعث درجے میں نہ چل سکا۔

○ بچے کی تعلیم و تربیت کی طرف سے والدین کی لاپرواہی۔

○ ذہین بچوں کو ان کی رفتار کے مطابق درجے میں کام نہ ملنا۔

○ عدم ترجیح، یا گھر کی مصروفیات وغیرہ کے باعث ہوم ورک پورا کرنے یا آموختہ دیکھنے میں کوتاہی۔

صحیح اسباب کی کھوج لگا کر اصلاح حال کی پوری کوشش کرنی چاہیے خدا نخواستہ

کوئی بچہ اساتذہ یا ادارے کی کوتاہیوں کے باعث دینی تعلیم و تربیت سے بھاگنے لگا تو کتنا بڑا وبال ہوگا۔

۲۔ پھسڈی پن

ہر درجے میں کچھ بچے ایسے ہوتے ہیں جو درجے کے ساتھ نہیں چل سکتے ،
یہ پھسڈی کہلاتے ہیں یوں تو تقریباً ہر بچہ وقتی طور پر کسی نہ کسی مضمون میں سُست
ردی کا ثبوت دیتا ہے ۔ یہ فطری ہے اس پر کسی خاص تشویش کی ضرورت نہیں ۔
یہ چیز معمولی توجہ سے جلد یا بدیر اپنے آپ دور ہو جاتی ہے ۔ الا یہ کہ بچہ اپنے اساتذہ
ہم جویوں یا گھر کے افراد کے طنز و تعریض اور ناروا سلوک یا کسی اور وجہ سے احساس
کمتری اور مایوسی کا شکار ہو جائے جس سے بہر حال بچوں کو محفوظ رکھنے کی پوری کوشش
ہونی چاہیے البتہ کچھ بچے واقعی گند ذہن اور غبی ہوتے ہیں اور علمی مضامین میں
ان کا ذہن عام بچوں کی طرح تیز رفتاری سے کام ہی نہیں کر سکتا اور بعض ذہنی اعتبار
سے اچھے خاصے ہونے کے باوجود کسی کسی مضمون میں پھپھڑ جاتے ہیں ۔ یہ بچے ہماری
غیر معمولی توجہ کے مستحق ہیں ۔

غبی اور گند ذہن بچوں کا پھسڈی پن تو خیر ان کی ذہنی کمزوری اور فہم کی
کمی کے باعث ہوتا ہے ۔ انہیں تو ان کی اپنی رفتار ہی سے چلانا مناسب ہوگا
جس کے لیے نصاب ، طریق تعلیم اور نظام الاوقات سب میں رعایت رکھنی
ہوگی ۔ رہے وہ پھسڈی بچے جو ذہنی طور پر تو نارمل ہیں لیکن بعض وجوہ سے وہ
پھسڈی ہو گئے ہیں تو پہلے ان اسباب کا پتہ لگانا ہوگا جو ان کے پھسڈی پن
کے موجب ہوئے ہیں اور اسی کے لحاظ سے ازالہ کی تدبیر کرنی ہوگی ۔

اسباب

پھسڈی پن کے عموماً مندرجہ ذیل اسباب ہوتے ہیں:

- بچوں کا پابندی سے اسکول نہ جانا۔ غیر حاضری، ادیر حاضری یا گھنٹوں سے کھسک جانے کی عادت خواہ ان کے اسباب کچھ ہی کیوں نہ ہوں۔
- معلم کے ناروا سلوک، ناقص طریقہ تعلیم اور تعلیمی سامان کی کمی کے باعث کسی مضمون سے بچے کا متنفر یا یاس ہو جانا۔
- بچوں کی عمر اور ذہنی صلاحیت کا لحاظ کیے بغیر ان سے بہت زیادہ توقعات وابستہ کر لینا اور ان کی بساط سے زیادہ ان پر بار لا دینا یا کسی مضمون کی باقاعدہ تدریس شروع کرنے میں جلد بازی کرنا یا وقت بچانے کے لیے استعداد سے اونچی جماعت میں داخل کرانا۔
- ترقی دینے میں بہت جلدی یا بہت تاخیر کرنا۔
- تبادلاً، تلون یا کسی اور وجہ سے ایک مدرسے میں جم کر تعلیم دلانے کے بجائے جلد جلد مدرسے تبدیل کرنا۔
- مدرسے اور گھر کے مابین ہم آہنگی اور تعاون کی کمی۔
- درجے یا مدرسے کا غیر دلچسپ ماحول جس سے مدرسے میں جی ہی نہ لگتا ہو۔
- گھر کے ناسازگار حالات مثلاً والدین کے باہمی تعلقات کی کشیدگی، علالت، بے ہالتی، پریشانی، مفلسی، بے کاری عدم موجودگی یا وسائل کی کمی کے باعث ان کا بچوں کی تعلیم و تربیت پر توجہ صرف نہ کر سکیا یا ان

کے ساتھ مناسب رویہ نہ رکھنا۔

○ بُری صحبت کے باعث بچے کا تعلیم کے بجائے دوسری سرگرمیوں میں اپنی

ذہانت و قوت صرف کرنا۔

○ بچے کی سماعت یا بصارت کا ناقص ہونا۔

علاج

پھسڈی پن ایک ایسی خطرناک بیماری ہے جس کا اگر بروقت علاج نہ کیا جائے تو بچے علم سے کورے رہ جاتے ہیں اور ان کا مستقبل تاریک ہو جاتا ہے۔ والدین اور اساتذہ کی کوتاہیوں کے باعث بسا اوقات اچھے بھلے لڑکے بھی اس مہلک مرض کا شکار ہو کر رفتہ رفتہ اپنے کو تباہ کر لیتے ہیں۔ بچوں کا نہایت وقت نظری سے جائزہ لیتے رہنا چاہیئے اور پھسڈی پن کے آثار نمودار ہوتے ہی صحیح اسباب کا پتہ لگا کر ازالہ کی بروقت فکر کرنی چاہیئے اگر والدین یا اساتذہ کا ناروا سلوک اس کا ذمہ دار ہے تو اپنے رویے کی اصلاح کرنی چاہیئے اگر گھریبا در سے کا ماحول ناسازگار ہے تو اسے سازگار بنانے کی کوشش کرنی چاہیئے۔ بصارت یا سماعت میں نقص ہے تو اس کا علاج کرانا چاہیئے۔ بہر حال جو سبب بھی ہو اسے دور کرنے میں جلدی ہونی چاہیئے تو امید ہے کہ بروقت کام بن جائے گا لیکن اگر یہ مرض کسی حد تک پُرانا ہو گیا ہو تو مندرجہ ذیل تدابیر اختیار کی جائیں۔

○ پھسڈی بچوں کا ایک علیحدہ گروپ بنا کر انہیں ان کی رفتار سے چلانے کے لیے

علیحدہ سے انتظام کیا جائے۔ اگر ان کا درجہ ہی الگ ہو سکے تو زیادہ بہتر ہوگا۔

ورنہ دوسرے بچوں کے مقابلے میں ان پر زیادہ توجہ صرف کی جائے اور حتی الامکان

انفرادی امداد دے کر انہیں ساتھ لے چلنے کی فکر کی جائے۔

○ ان کو اعادہ اور مشق کا زیادہ موقع دیا جائے اور مدرسے کے علاوہ اوقات میں بھی ان پر کچھ وقت صرف کیا جائے۔

○ ان کو ایسی مشقیں دی جائیں جن کو وہ معمولی محنت سے حل کر سکیں۔ اس طرح ان کی حوصلہ افزائی بھی ہوگی اور وہ زیادہ دلچسپی اور توجہ سے کام کرنے لگیں گے۔

○ اسباق کی وضاحت کے لیے زیادہ سے زیادہ تعلیمی و ترویجی سامان نقشے، ماڈل، چارٹ وغیرہ استعمال کیے جائیں اور کر کے سیکھنے کے زیادہ سے زیادہ مواقع فراہم کیے جائیں۔

○ غیر مضامی مصروفیات و مشاغل، آرٹ کرائفٹ اور دوسرے کاموں میں ایسے بچے نسبتاً زیادہ دلچسپی اور مہارت کا ثبوت دیتے ہیں ان میں انہیں بڑھا کر ان کے اندر خود اعتمادی پیدا کرائی جائے۔ تاکہ احساس کمتری اور مایوسی دور ہو اسی طرح رفتہ رفتہ ان کا تنفر دور ہو جائے گا۔ بہتر ہو اگر ایسے مضامین کسی دوسرے معلم کے حوالے کر دیئے جائیں جو زیادہ محبت و شفقت سے پڑھا سکے۔

○ ایسے بچوں کو جو کچھ پڑھایا سکھایا جائے اس کی ضرورت و افادیت ان پر بخوبی واضح کر دی جائے۔

پھسڈی بچے بہر حال ہماری توجہ کے زیادہ مستحق ہیں۔ انہیں مایوسی و ناکامی سے بچانے کی ہر ممکن تدبیر کی جائے اور اپنی طرف سے پوری کوشش کی جائے کہ پھسڈی بن

کا موجب ہماری ذات نہ ہونے پائے۔

۳۔ تکان

دیر تک لکھنے پڑھنے یا کوئی ذہنی جسمانی کام کرنے سے جسم میں پستی کے آثار نمایاں ہو جاتے ہیں اور بالآخر نہ دماغ ٹھیک کام کرتا اور نہ جسم میں کام کی مزید سکت رہتی۔ یہی تکان دراصل ایک طرح کی تنبیہ ہے کہ تازہ دم ہوئے بغیر مزید کام نہ کیا جائے ورنہ جسم کو نقصان پہنچے گا۔

اسباب

کام کرنے میں قوت صرف ہوتی ہے۔ یہ قوت جسم ہی کے بعض اجزاء کے جلنے سے حاصل ہوتی ہے۔ ان اجزاء کو جلا کر انہیں قوت میں تبدیل کرنے کا کام خون میں ملی ہوئی آکسیجن انجام دیتی ہے۔

چنانچہ جب ہم دیر تک کام کرتے ہیں تو!

- قوت میں تبدیل ہونے والے اجزاء جل جاتے ہیں۔
- خون میں ملی ہوئی آکسیجن کی مقدار گھٹ جاتی ہے اور مزید قوت پیدا کرنے کے لیے ضرورت کے مطابق نہیں ملتی۔
- جلا ہوا مسموم فضلہ خون میں شامل ہو کر پورے جسم میں پھیل جاتا ہے۔

لے آکسیجن صاف ہوا کا وہ پانچواں حصہ ہے جس کی خاصیت چیزوں کے جلنے میں مدد دینا ہے۔ سانس لیتا تو یہی آکسیجن اندر جاتی اور خون میں ملی کر پورے جسم کو گرم رکھتی ہے۔

چنانچہ جسم کے ساتھ دماغ بھی متاثر ہوتا ہے اور جوڑ جوڑ میں جہاں فضلہ رکت ہے وہاں لگتا ہے۔

ظاہر ہے جب تک ان کا ازالہ نہ ہو جائے مزید کام کرنا انتہائی مضر ہو سکتا ہے لیکن اس کا یہ ہرگز مطلب نہیں کہ تکان کے ڈر سے زیادہ محنت نہ لی جائے۔ تکان کی بڑی اہمیت و افادیت ہے بچے جب خوب محنت کرتے ہیں تو بھوک بھی خوب لگتی ہے کھانا اچھی طرح ہضم ہوتا ہے۔ گہری نیند آتی ہے اور جسم کے جواجز اوجھل کر قوت بہم پہنچاتے ہیں ان کی جگہ نئے اجزا بنتے ہیں جو زیادہ قوی ہوتے اور نشوونما میں مدد دیتے ہیں۔

تکان کی قسمیں

تکان دو طرح کی ہوتی ہے۔

(۱) ذہنی (۲) جسمانی

ذہنی کام کرنے سے دماغ تھکتا اور ذہنی تکان ہو جاتی ہے اور جسمانی کام کرنے یا کھینے کو دینے سے جسم تھکتا اور جسمانی تکان واقع ہو جاتی ہے۔ جسمانی یا ذہنی کسی ایک طرح کی تکان کے بھی بہت بڑھ جانے سے دوسری طرح کی تکان خود بخود ہو جاتی ہے۔ جسم تھک کر چوڑے ہو جائے تو دماغ بھی کام ٹھیک نہیں کرتا۔

ذہنی تکان کی بھی دو قسمیں ہیں:

(۱) حقیقی تکان۔

(۲) مصنوعی تکان یا بیزاری و اکتاہٹ۔

مصنوعی تکان دراصل تکان نہیں ہوتی بلکہ کام کے غیر دھیسپ ہونے کی وجہ

سے جی نہیں گنتا اور ایسا محسوس ہوتا ہے کہ تکان ہو گئی ہے۔ اگر کسی طرح دلچسپی پیدا کر دی جائے تو مزید کام ہو سکتا ہے۔

تکان کی علامتیں

جب مندرجہ ذیل علامتیں ظاہر ہونے لگیں تو سمجھنا چاہیے کہ بچے تھک گئے ہیں اور اب تکان کے ازالے کی مناسب تدبیر ہونی چاہیے۔

جسمانی علامتیں

- جسم میں ڈھیلا پن اور چستی و حرکت میں کمی۔
- چہرے پر پھیپکا پن، مکھلا ہٹ۔
- جوڑوں میں درد ہونا، بار بار انگوٹھائی لینا یا جمائی آنا یا اؤنگھنا۔
- خلاف توقع حرکات کا سرزد ہونا۔
- سرٹک جانا، ریڑھ کی ہڈی کا جھک جانا، نگاہوں کا نہ جھنایا کھڑے ہونے میں سہارا لینے کی کوشش کرنا۔

ذہنی علامتیں

- توجہ کا بار بار بھٹکنا۔
- یادداشت میں کمی آ جانا۔
- سوال حل کرنے یا جواب دینے میں بار بار غلطیاں کرنا۔
- سمجھانے پر بات سمجھ میں نہ آنا۔ غور و فکر اور یادداشت میں کمی۔
- بار بار جھنجھلا نا یا آواز پر چڑنک پڑنا وغیرہ۔

جلد تھکا دینے والے حالات

کارکردگی پر اُن حالات کا غیر معمولی اثر پڑتا ہے جن میں کوئی کام انجام دیا جا رہا ہو۔ موسم خوشگوار اور رضا پر سکون ہو، کام دلچسپ اور طبیعت کام پر آمادہ ہو تو کام بھی نہایت اہمک اور توجہ سے ہوتا ہے اور دیر تک تکان بھی محسوس نہیں ہوتی۔ اس کے برعکس مندرجہ ذیل صورتوں میں سچے جلد تھک جاتے اور توجہ اہمک اور دلچسپی سے کام کرنے کے بجائے اکتاہٹ اور بیزاری کا مظاہرہ کرنے لگتے ہیں۔

○ موسم کی شدت، شدید سردی، شدید گرمی، تیز دھوپ، اُمس، اکہرہ، دُھند وغیرہ۔

○ مدھم روشنی یا صاف اور گھلی ہوا کی کمی۔

○ بہت زیادہ یا مسلسل شور و غل اور ڈانٹ پھٹکار یا سزا۔

○ خراب صحت، ناقص غذا، ناموزوں لباس، تکلیف دہ نشست گاہ اور کمرے کی ناموزونیت۔

○ فطری خواہشات یا جہلی تقاضوں کا پورا نہ ہونا۔

○ آمادہ کیے بغیر سبق شروع کر دینا یا سبق کا مشکل، غیر دلچسپ اور قابلِ فہم ہونا۔

○ ایک ہی طرح کا کام ایک ہی انداز یا پوسچر میں کرتے رہنا کیونکہ اس طرح جسم کے ایک ہی حصے کے اجزاء قوت خارج کرتے کرتے جلد تھک جاتے ہیں۔

ان اسباب کے ازالے کی جس حد تک فکر کی جائے گی کارکردگی میں اتنا ہی اضافہ ہوگا۔

تکنان کا علاج

بچے اگر واقعی تھک جاتیں تو انہیں سوتانے کے لیے کچھ وقفہ ملنا چاہیے اور کھانے کے لیے ایسی غذا جس میں مٹھاس شامل ہو۔ اس سے بچے تازہ دم ہو کر کام کے لائق ہو جائیں گے۔ لیکن تکنان غیر معمولی ہو تو معمولی آرام سے کام نہیں چلتا بلکہ مکمل آرام اور گہری نیند بھی ضروری ہے۔ کیونکہ اسی طرح قوت پیدا کرنے والے جملے ہوتے اجزا کی جگہ نئے اجزا تیار ہو سکیں گے۔ چائے اور قہوہ وغیرہ سے وقتی طور پر توانائی تو محسوس ہونے لگتی ہے مگر تکنان کا یہ حقیقی علاج نہیں ہے بلکہ ان کا پینا اور ان کے سہارے دیر تک کام کرنا، بچوں کی باڑوں کے لیے بھی نہایت مضر ہے۔ ان کے بجائے بچوں کے لیے بھیگا ہوا چنایا گڑ، اور اگر استطاعت ہو تو دودھ دہی پھل وغیرہ کا استعمال تکنان کو دور کرنے میں بہت معاون ہوتا ہے۔

البتہ اگر تکنان معمولی ہو یا محض بیزارى اور اکتاہٹ کی وجہ سے بچے تکنان کا مظاہرہ کرتے ہوں تو مندرجہ ذیل صورتیں اختیار کی جائیں۔

- مختلف تدابیر سے سبق کو دلچسپ اور قابلِ فہم بنانے کی کوشش کی جائے۔
- آمادگی، خوش دلی اور ہمت و حوصلے کی فصائیں بچوں سے کام لیا جائے۔
- کام کی نوعیت میں تبدیلی کر دی جائے یعنی ذہنی کے بعد جسمانی، زبانی کے بعد عملی پڑھائی کی جگہ لکھائی وغیرہ۔

○ مختلف تدبیروں سے رفتہ رفتہ بچوں کو دیر تک جم کر کام کرنے کا عادی بنایا جائے۔ بچوں کی توجہ جلد جلد بھٹکتی رہتی ہے اور شروع میں ایک چیز پر زیادہ دیر تک جم نہیں پاتے لیکن جب محنت کے غاوی ہو جاتے ہیں تو پھر دیر تک تکان محسوس نہیں کرتے۔

نظام الاوقات میں تکان کا لحاظ

نظام الاوقات بنانے وقت تکان کے متعلق مندرجہ ذیل امور پیش نظر رکھنے چاہئیں۔

○ چھوٹے بچے بڑوں کے مقابلے میں جلد تھک جاتے ہیں اور تھوڑی تھوڑی دیر میں اتنا ہٹ اور بیزاری محسوس کرنے لگتے ہیں اس لیے ابتدائی درجہ میں گھنٹے گرمیوں میں تینس^۳ اور جاڑوں میں پینتیس^{۳۵} منٹ سے زیادہ لمبے نہ رکھے جائیں۔

○ گرمیوں میں صبح کا اسکول رکھا جائے اور دوپہر تک تدریس کا کام ختم کر دیا جائے۔ البتہ سردیوں میں حسب معمول ۱۰ بجے سے ۴ بجے کے مابین ہی تدریس مناسب رہے گی۔

○ اول وقت میں بچے تازہ دم ہوتے ہیں اس لیے مشکل مضامین مثلاً ریاضی زبان وغیرہ پہلی میٹنگ ہی میں رکھے جائیں۔ پہلے گھنٹے میں تکان تو نہیں ہوتی لیکن بچوں کی توجہ بھٹکتی رہتی ہے اور آخری گھنٹے میں تکان کا غلبہ ہونے لگتا ہے۔ اس لیے بیچ کے گھنٹے ہی مشکل مضامین کے لیے مخصوص ہونے چاہئیں۔ وقفے کے بعد بچے کسی حد تک پھر تازہ دم ہو

جاتے ہیں۔ اس لیے دوسری میٹنگ کے بیچ کے گھنٹوں میں نسبتاً کم مشکل مضامین رکھے جاسکتے ہیں۔ مثلاً سماجی علوم، عام سائنس وغیرہ باقی گھنٹوں میں آسان اور دلچسپ مضامین یا عملی اور تحریری کام رکھے جائیں مثلاً اسلامیات، آرٹ کرافٹ، اطلاق نقل انشا وغیرہ۔

○ مختلف گھنٹوں میں مضامین کی ترتیب ایسی رکھی جائے کہ کام کی نوعیت بدل جائے اور ایک ہی طرح کے مضامین مسلسل نہ پڑنے پائیں۔ مثلاً زبانی کے بعد تحریری، ذہنی کے بعد جسمانی اور نظری کے بعد عملی نوعیت کے کام ہوں اس طرح تکان کم ہوگی۔

○ وقفے تکان کو کم کرتے ہیں۔ اس لیے ایک تہائی تدریسی کام کے بعد س منٹ کا ایک مختصر وقفہ اور دو تہائی کام ہو چکنے پر ایک طویل وقفہ دیا جائے چھوٹے بچوں کو اگر ہر گھنٹے کے بعد دو چار منٹ بل جائیں تو من سب ہوگا۔ پہلو بدل لینے اور تھوڑی دیر اچھل کود، دوڑ بھاگ کر لینے سے خون میں ملا ہوا مسموم فضلہ دوران خون کی تیزی کے باعث خارج ہو جاتا ہے اور لمبے سانس لینے سے آکسیجن کی کمی بھی پوری ہو جاتی ہے۔

○ تکان اور توجہ میں اتار چڑھاؤ جس طرح روزانہ ہوتا ہے اسی طرح ہفتہ وار اور سالانہ بھی ہوتا ہے۔ ہفتہ وار چھٹی کے بعد جب بچے پہلے دن آتے ہیں تو چھٹی کی وجہ سے تازہ دم تو ضرور ہوتے ہیں مگر چھٹی کی دلچسپیوں کے باعث تعلیم کی طرف توجہ نہیں ہوتی اور اکثر بچوں کو تو مدرسہ آنے ہی میں طبیعت پر جبر کرنا پڑتا ہے اس لیے پہلے دن تدریسی کام ہکا بھکا

اور دلچسپ ہونا چاہیے۔ ہفتے کے بیچ کے دنوں میں توجہ اور انہماک میں بھی اضافہ ہو جاتا ہے اور تکان بھی زیادہ نہیں ہوتی البتہ آخری دن تکان کے بڑھ جانے کی وجہ سے توجہ بھی بھٹکنے لگتی ہے اور محنت طلب کاموں میں دل نہیں لگتا۔ اس لیے آخری دن بھی ہلکے پھلکے اور دلچسپ کام ہونے چاہئیں مثلاً اعادہ اور طلبہ کا اجتماع۔ مدرسے کی کوئی تقریب، پکنک تعلیمی سیر و سیاحت، خدمتِ خلقی یا صفائی وغیرہ سے متعلق کام۔ یہی حال تعلیمی سال شروع ہونے پر ہوتا ہے۔ تعطیلات میں بچوں پر تعلیم کا بار نہیں رہتا اس لیے شروع میں جب آتے ہیں تو جسم میں توانائی تو خوب ہوتی ہے مگر تعلیم کی طرف توجہ نہیں ہوتی۔ اس لیے ابتدا میں کچھ دنوں ہلکے پھلکے کام دینے چاہئیں اور پھلے کام کا ضروری اعادہ کرانے کے بعد نیا کام شروع کرنا چاہیے۔ پھر چند ماہ خوب محنت لے کر اعادہ اور ششماہی جا پنچ ہونی چاہیے۔ اس دوران بھی مختصر وقفوں کی طرح کبھی کبھار چھٹیاں ملنی چاہئیں یا پکنک اور سیر و سیاحت کے لیے لے جانا چاہیے اور ششماہی امتحان کے بعد بھی بڑے وقفے کی طرح ایک دو ہفتے کی چھٹی ملنی چاہیے۔ اسی طرح دوسری میقات میں کام کر کے تعطیلات کلاں دینی چاہئیں۔ تعطیلات کے معاملے میں بعض ادارے نجیل اور بیشتر ادارے بہت زیادہ فیاض ہوتے ہیں۔ دونوں باتیں غلط ہیں۔ تعطیلات میں سُخل بھی صحیح نہیں ہے۔ نہ بہت زیادہ تعطیلات مناسب ہیں۔ تعطیلات کی مختلف وجوہ سے بہت زیادہ

اہمیت ہے مگر اعتدال ملحوظ رکھنا چاہیے۔

۴۔ نظام الاوقات

ضرورت و افادیت

بچوں کی تعلیم و تربیت کا بہت کچھ انحصار موزوں نظام الاوقات پر ہے۔ کیونکہ اس کی وجہ سے:

- تعلیم و تربیت کا کام نظم و ترتیب سے ہوتا ہے۔
- وقت ضائع نہیں ہوتا، محدود وقت میں کافی کام ہو جاتا ہے۔
- ہر ضروری مضمون اور مشغلہ کو مناسب وقت مل جاتا ہے اور کوئی بھی نظر انداز نہیں ہوتا۔
- اساتذہ کی صلاحیتوں کے لحاظ سے کام کی تقسیم ہوتی ہے چنانچہ ان کی صلاحیتوں سے زیادہ سے زیادہ فائدہ اٹھایا جاتا ہے۔
- کام متوازن ہوتا ہے کیونکہ اس کی وجہ سے اساتذہ کے ذوق اور بھجان پر ضروری روک لگ جاتی ہے ورنہ اگر پورا وقت ان کی صوابدید پر چھوڑ دیا جائے تو اکثر اساتذہ اپنے ذوق اور دلچسپی ہی کے مضامین پر زیادہ وقت صرف کریں گے اور متعدد پہلوں کو نظر انداز ہو جائیں گے۔
- وقت کی پابندی، اس کی قدر و قیمت کا احساس، محنت و انہماک اور تربیت سے کام کرنے کا سلیقہ آتا ہے۔
- طلبہ ہمہ وقت مصروف رہتے ہیں۔ چنانچہ نظم و ضبط برقرار رہتا ہے۔

مصروفیت کے باعث شرارتوں کا موقع نہیں ملتا۔ اس لیے سزا کی بھی کم ہی نوبت آتی ہے۔

○ طلبہ اور اساتذہ سب کو علم رہتا ہے کہ فلاں گھنٹے میں کیا کرنا ہے۔ چنانچہ ضروری تیاری پہلے ہی سے کرنے کا موقع مل جاتا ہے۔

○ صدر مدرس اور دوسرے ذمہ داران ادارہ کو ہر وقت اس بات کا علم ہو سکتا ہے کہ کوئی مدرس یا کسی درجے کے طلبہ کہاں اور کس کام میں منہمک ہوں گے۔

قابلِ لحاظ امور

ہر ادارے میں بہر حال کوئی نہ کوئی نظام الاوقات ہوتا ہی ہے جس کی مطابق اس ادارے میں تعلیم و تربیت کا کام انجام دیا جاتا ہے۔ لیکن ان میں معیاری شاذ و نادر ہی ہوتے ہیں اگر ہوتے بھی ہیں تو ان پر کما حقہ عمل بہ مشکل ہوتا ہے کیونکہ۔

○ بہت کم مدارس میں ضرورت اور صلاحیت کے اعتبار سے اساتذہ پورا ہوتا ہے۔

○ اکثر مدارس میں اساتذہ کے تبادلے، استغفے، اخراج، طویل رخصتیں، تقرریاں وغیرہ تعلیمی سال کے دوران بھی چلتی رہتی ہیں۔

○ نظام الاوقات بناتے وقت لاعلمی یا عدم توجہی کے باعث وہ تمام امور پیش نظر نہیں رہتے جن کا لحاظ ضروری ہے۔

ان موانع کو حتی الامکان کم کرنا چاہیے اور مندرجہ ذیل قابلِ لحاظ امور کو سامنے رکھ کر جس حد تک ممکن ہو معیاری نظام الاوقات بنانا اور اس کی مطابقت عمل ہونا چاہیے تاکہ تعلیم و تربیت زیادہ سے زیادہ موثر ہو سکے۔

○ سب سے پہلے مضامین و مشاغل کی فہرست تیار کی جائے پھر ان کی قدر و قیمت، اہمیت و افادیت، اور ان کے مشکل آسان، دلچسپ یا خشک ہونے کے لحاظ سے ان کی گروہ بندی کر لی جائے۔ مثلاً اسلامیات سب سے اہم اور بنیادی مضمون ہے۔ تمام مضامین و مشاغل میں اسی کی روح کار فرما ہوگی۔ خود یہ مضمون بھی بہت وسیع اور ہمہ گیر ہے۔ کیونکہ اس میں قرآن حکیم ناظرہ صحت کے ساتھ پڑھنا اور کچھ حقے حفظ کرنا فقہ و عقائد، سیرت النبیؐ اور سیرت انبیاءؑ و صلحائے امت، اخلاق و معاشرت وغیرہ سے متعلق ضروری معلومات اور مناسب تربیت شامل ہے، اس لیے اس پر سب سے زیادہ وقت اور توجہ صرف کرنی ہوگی۔ اس کے بعد داری زبان اور ریاضی کا نمبر ہے۔ پرائمری درجات میں اگر ان دونوں مضامین میں اچھی صلاحیت بہم پہنچ جائے تو باقی مضامین بہت آسان ہو جاتے ہیں اس لیے ان دونوں کو نسبتاً زیادہ وقت ملنا چاہیئے۔

○ اساتذہ کی تعداد، ان کی لیاقت و صلاحیت اور تجربہ اور ان کے پسندیدہ مضامین و مشاغل کا لحاظ کیا جائے۔ اساتذہ میں کام کی تقسیم کرتے وقت اس کی فکر ہونی چاہیئے کہ ان کی صلاحیتوں سے طلبہ کو زیادہ سے زیادہ فائدہ پہنچ سکے۔ حتی الامکان ان کے مشورے سے کام تقسیم کیا جائے تاکہ وہ پوری آمادگی و خوش دلی سے مفوضہ فرائض انجام دیں۔ پرائمری درجات میں درجہ دار اور بعد کے درجات میں مضمون دار کام کی تقسیم مناسب ہوتی ہے۔ ابتدائی دو تین درجات بچوں سے فطری لگاؤ رکھنے والے اچھے تجربہ کار اور مستقل مزاج اساتذہ کے سپرد ہونے چاہئیں۔ پرائمری درجات کے اساتذہ میں اتنی صلاحیت ہونی ہی چاہیئے۔

کہ وہ ایک ہی درجے کے بیشتر مضامین پڑھا سکیں۔ تھوڑی سی کوشش کے بعد ہر معلم اتنی صلاحیت بہم پہنچا سکتا ہے۔ درجہ بہت بڑا نہ ہونا چاہیے ورنہ طلبہ پر انفرادی توجہ نہیں دی جاسکے گی اور نہ مناسب تربیت ہو سکے گی۔ ابتدائی درجات میں پچیس تیس طلبہ سے زیادہ نہ ہونے چاہئیں۔ اساتذہ تعداد میں کم از کم اتنے ہوں جتنے درجات ہیں تاکہ ایک استاد کو ایک وقت میں ایک ہی درجہ لینا پڑے۔ بحالت مجبوری اگر دو درجات ایک ہی استاد کے سپرد کرنے پڑیں تو وہی درجات ملائے جائیں جن کی عمروں اور استعداد میں کم سے کم تفاوت ہو تاکہ ساتھ لے چلنے میں دشواری نہ ہو، لیکن ابتدائی دو درجات کے ساتھ تدریسی کام میں دوسرے درجات کو ملانا کسی طرح مناسب نہیں کیونکہ وہ ہمہ وقت توجہ اور مصروفیت چاہتے ہیں۔

○ تنکان اور توجہ کا لحاظ: مدرسہ شروع ہوتے وقت بچوں میں تنکان تو نہیں ہوتی لیکن توجہ ادھر ادھر بٹھکتی رہتی ہے۔ اس لیے فوراً باقاعدہ تدریس نتیجہ خیز نہیں ہوگی۔ مناسب یہ ہے کہ ابتدا میں کم و بیش ۳۰ منٹ مندرجہ ذیل ضروری کاموں پر صرف کیے جائیں۔

سب سے پہلے تیاری کی گھنٹی بجائی جائے تاکہ سب بچے چوکنے ہو جائیں اور اپنی مصروفیات کو مختصر کر دیں۔ پانچ منٹ بعد دوسری گھنٹی پر قد کے لحاظ سے درجہ وار تمام طلبہ مدرسہ کے صحن میں کھڑے ہو جائیں تمام اساتذہ بھی

لے تنکان اور توجہ پر علیحدہ بحث کی گئی ہے ایک نظر دیکھ لیں۔

موجود ہوں ایک استاد دس منٹ ہلکی پی ٹی یا ڈرل کرائیں۔ پھر کلاس ٹیچر حضرات اپنے اپنے درجے کے بچوں کے جسم و لباس کی صفائی وغیرہ کا معائنہ کریں۔ اس کے بعد حمد یا ترانہ اجتماعی طور پر بلند آواز سے پڑھائیں۔ آخر میں ضروری ہدایات یا اعلانات وغیرہ کے بعد درجہ وار قطار میں سکون کے ساتھ درجوں میں طلبہ کو بھجوا جائے جہاں کلاس ٹیچران کی حاضری لے کر باقاعدہ تدریس شروع کریں۔ اس طرح یہ ضروری کام بھی انجام پا جائیں گے اور توجہ کا مسئلہ بھی حل ہو جائے گا۔

پرائمری درجات کے بچوں کی توجہ جلد جلد بھٹکتی ہے اور وہ جلد تھک بھی جاتے ہیں اس لیے پریڈ (گھنٹے) گرمیوں میں تیس اور سردیوں میں پینتیس منٹ سے زیادہ نہ لمبے ہونے چاہئیں۔ پہلے تین پریڈ میں بچے تازہ دم ہوتے ہیں ان میں اہم مضامین مثلاً اسلامیات اُردو پڑھنا اور حساب رکھنا چاہیے، پھر مختصر وقفہ کر کے بچوں کو تازہ دم ہونے کا موقع دینا چاہیے۔ اس کے بعد دو پریڈ پڑھا کر طویل وقفہ دینا چاہیے تاکہ بچے کھاپی سکیں اور ظہر کی نماز سے فارغ ہو جائیں اس کے بعد تازہ دم ہو کر کچھ مزید کام کر لیں۔

○ تبدیلی کا لحاظ: کام میں یکسانیت سے اکتاہٹ بھی پیدا ہوتی ہے اور جلد ترکان محسوس ہونے لگتی ہے اس لیے طلبہ اور اساتذہ دونوں کے لحاظ سے کام کی نوعیت میں تبدیلی کا انتظام ہونا چاہیے۔ ایک استاد کے ایک ہی درجے

لے مشکل اور آسان کے لحاظ سے مضامین کی ترتیب یہ ہے۔ ریاضی، غیر زبان، اسلامیات، مادری زبان، عام سائنس، تاریخ، جغرافیہ، تحریری کام، آرٹ۔

میں مسلسل دو تین پیریڈ سے زیادہ نہ رکھے جائیں اور نہ ایک ہی مضمون یا ایک ہی نوعیت کے مضامین و مشاغل رکھے جائیں۔ بلکہ پڑھنے کے ساتھ لکھنا اور زبانی کے ساتھ عملی کام اور مشکل کے بعد آسان مضمون رکھا جائے۔ بچوں کو جگہ اور پہلو بدلنے کا موقع بھی ملنا چاہیے۔ ایک ہی انداز سے دیر تک بیٹھنے سے جوڑوں میں درد ہوتا اور تھکان محسوس ہونے لگتی ہے۔ آرٹ کرافٹ، ناظرہ قرائت وغیرہ کے لیے اگر کمرے مخصوص ہوں تو مختلف درجات کے بچوں کو اپنا درجہ چھوڑ کر وہاں جانا ہوگا اور ان میں چستی اور شگفتگی پیدا ہوگی۔ اس طرح مطالعہ قدرت ڈرل اور عملی کام کے لیے میدان میں جانے میں بھی فرحت محسوس ہوگی۔

○ اساتذہ کے خالی گھنٹے، کوشش کرنی چاہیے کہ ہر استاد کا روزانہ کم از کم ایک پیریڈ خالی ہو اس سے کئی فائدے ہوں گے۔

(۱) کسی استاد کی اتفاقی رخصت کے موقع پر خالی گھنٹوں میں اساتذہ سے کام لیا جاسکے گا اس طرح طلبہ کا ہرج بھی نہیں ہوگا اور وہ بد نظمی سے بھی محفوظ رہیں گے۔

(۲) بچوں کے تحریری کام کی جانچ اور ان سے متعلق مختلف قسم کے ریکارڈ تیار کرنے کا اساتذہ کو موقع ملے گا۔ اگر اسٹاف کم ہو تو عملی کام کھیل، آرٹ کرافٹ وغیرہ میں دو دو درجات کو ایک ساتھ ملا کر ایک استاد کی نگرانی میں دے دیا جائے۔ اور اول دوم کو آخری گھنٹے میں چھٹی دے کر نیز صدر مدرس کو کچھ پیریڈ دے کر اساتذہ کے گھنٹے خالی کرنے کی کوشش کی جائے۔

○ شور و غل کا لحاظ: بہتر تو یہی ہے کہ مختلف درجات کے لیے کمرے

انگ ہوں تاکہ آوازوں کے ٹکڑے ٹکڑے کا اندیشہ نہ رہے۔ لیکن اگر مجبوری ہو تو گھنٹوں کی ترتیب اس انداز سے ہونی چاہیے کہ وہ تمام مضامین جن میں اساتذہ کو بلند آواز سے بولنا پڑتا ہے۔ مختلف درجات میں ایک ہی پیرٹ میں نہ پڑنے پائیں۔ مثلاً ناظرہ، قرأت، اردو پڑھنا، تاریخ، جغرافیہ وغیرہ، ورنہ شور بھی زیادہ ہوگا اور آواز کے ٹکڑے ٹکڑے سے توجہ بٹسکے گی۔ ایسی صورت میں ایک درجے میں آواز سے تعلیم ہو رہی ہو تو دوسرے میں حساب ڈرائنگ یا تحریری کام ہونا چاہیے۔

○ اعادہ اور جاہل: اعادہ کے لیے ہفتے کا آخری دن ہونا چاہیے کیوں کہ آخری دن تک تنکان بڑھ جاتی ہے اور نئے سبق کے لیے ذہن تیار نہیں رہتا اور جاہل ہمیشہ ہفتے کے پہلے دن رکھنا چاہیے تاکہ ہفتے وار چھٹی میں تیاری کا بچوں کو موقع مل جائے۔

○ نظام الاوقات ایسا ہونا چاہیے کہ اساتذہ اور طلبہ کو باسانی یاد ہو جائے تاکہ روزانہ اور ہر گھنٹے میں اسے دیکھنے کی ضرورت پیش نہ آئے۔ جو مضمون جس گھنٹے میں پہلے دن رکھا جائے کوشش کی جائے کہ وہ مضمون ہفتے بھر اسی گھنٹے میں پڑے۔ اگر کسی مضمون کے روزانہ گھنٹے نہ ہوں بلکہ ہفتے میں صرف دو یا تین گھنٹے ہوں مثلاً جغرافیہ اور سائنس وغیرہ تو انہیں مسلسل دو تین دن نہیں رکھ دینا چاہیے۔ ورنہ دوبارہ ان کے باری آنے میں وقفہ طویل ہو جائے گا جس سے بھول جانے کا اندیشہ رہے گا۔ اس طرح کے مضامین ایک ایک یا دو دو دن ناغہ دے کر رکھے جائیں۔

○ ادا دے کے اپنے معمولات ہوتے ہیں اور اساتذہ نیز طلبہ کو چاہیے

کہ وہ اپنے معمولات کو بہر حال اس کے تابع کر دیں۔ پھر بھی نظام الاوقات بندتے وقت کوشش ہونی چاہیے کہ بیشتر لوگوں کو اس کی پابندی میں آسانی اور سہولت ہو اور ناشتے کھانے، نماز کھیل، غیر نصابی مصروفیات اور آرام وغیرہ کے مناسب مواقع مل سکیں۔ اس طرح قرآن حکیم کی تعلیم حتی الامکان پہلے گھنٹے میں یا طویل وقفے کے بعد رکھی جائے تاکہ بچے قرآن با وضو پڑھنے کے عادی ہو سکیں اور انہیں وضو میں زحمت نہ ہو۔

○ بچوں کا اجتماع تعلیمی سیر و سیاحت اور کینک : ان کے لیے بھی ہفتے کا آخری دن مناسب ہوگا۔ اجتماع کے لیے گھنٹے پانچ پانچ منٹ کم کر دیئے جائیں اور آخری گھنٹہ حذف کر کے کم و بیش ڈیڑھ گھنٹے کا پروگرام رکھ دیا جائے جس میں بچے تقاریر، نظمیں، کہانیاں لطیفے وغیرہ پیش کریں۔ اس طرح باہر لے جانے کے لیے بھی یہی دن موزوں ہے کیونکہ اس کے بعد آرام کے لیے چھٹی مل جائے گی۔

○ اپنے ادارے کے حالات کا لحاظ : کسی دوسرے ادارے کا نظام الاوقات خواہ کتنا ہی معیاری کیوں نہ ہو اس کی من وعن نقل کسی دوسرے ادارے کے لیے مفید نہیں ہو سکتی۔ ہر ادارے کو اپنے حالات، اپنی ضروریات اور اپنے اساتذہ کی تعداد ان کی صلاحیت، عمارت میں گنجائش وغیرہ ملحوظ رکھ کر اپنا نظام الاوقات خود بنانا چاہیے۔

○ نظام الاوقات تین ہونے چاہئیں۔

(۱) پورے ادارے کا اجمالی جس کی ایک نقل صدر مدرس کے پاس، دوسری نوٹس بورڈ پر چسپاں ہونی چاہیے۔ یہ نظام الاوقات اتنا واضح ہونا چاہیے کہ

دیکھنے والا اندازہ لگا سکے کہ کس درجے اور کس گھنٹے میں کون مدرس کیا مضمون پڑھا رہے ہیں اور درجے کا کلاس ٹیچر کون ہے۔ نیز ادارے میں کیا کام ہوتا ہے۔
 (۲) درجہ وار مفصل؛ ہر درجے کے کلاس ٹیچر اجمالی نظام الاوقات میں سے اپنے درجے کا جزو نقل کر کے درجے میں لگا دیں اور طلبہ کو نوٹ کرا دیں۔
 آمونختہ دیکھنے، ہوم ورک دینے اور بیرون نصاب مصروفیات کا پروگرام بھی اس میں درج ہونا چاہیئے۔

(۳) معلم وار؛ اس میں یہ دکھایا جائے کہ ہر معلم ہفتے بھر مختلف گھنٹوں میں کس کس درجے میں کیا کیا مضمون لیتا ہے اور کون کون سے گھنٹے خالی رہتے ہیں۔ یہ بھی صدر مدرس کے دفتر میں ہونا چاہیئے۔ ہر معلم کو اپنے سے متعلق جزو اپنی ڈائری میں نقل کر لینا چاہیئے۔ ان کے نمونے منسلک ہیں۔

بسمہ سبحانہ

گنتی تیاری I سینک ۲۵:۱

مکمل نظام الاوقات درگاہ از یکم جولائی ۱۴۲۵ھ

گنتی تیاری I سینک ۵۵:۹

رقبہ	گنتی	۲۰۱۰-۱۵-۱۰	۱۵۱۰-۱۰-۱۰	گنتی تیاری I سینک ۲۵:۱	گنتی تیاری I سینک ۵۵:۹	مکمل نظام الاوقات درگاہ از یکم جولائی ۱۴۲۵ھ	گنتی صافری II سینک ۲۵:۱
اول	قرآن مجید	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
دوم	قرآن مجید	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
سوم	قرآن مجید	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
چہارم	قرآن مجید	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
پنجم	قرآن مجید	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
اول	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
دوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
سوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
چہارم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
پنجم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
اول	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
دوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
سوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
چہارم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
پنجم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
اول	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
دوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
سوم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
چہارم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰
پنجم	ریاضی	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۱۵۱۰-۱۰-۱۰	۲۰۱۰-۱۵-۱۰	۲۰۱۰-۱۵-۱۰

عبد الباقی صاحب مدرس

یکم جولائی ۱۴۲۵ھ

۵۔ رجسٹر اور دوسرے بیکارڈ

ہر منظم ادارے کو متعدد رجسٹر اور فائلیں رکھنی پڑتی ہیں۔ ان میں ادارے سے متعلق مختلف قسم کا ریکارڈ محفوظ ہوتا ہے۔ ان کا رکھنا متعدد وجوہ سے نہایت ضروری ہے۔

ضرورت و اہمیت

- ان کے ذریعے ادارے کی رفتار ترقی کا اندازہ ہو سکتا ہے۔
 - اساتذہ اور طلبہ وغیرہ کے بارے میں معلومات حاصل ہو سکتی ہیں۔
 - ادارے کی ضروریات کا اندازہ لگایا جاسکتا ہے۔
 - ادارے کی آمد و صرف وغیرہ کے متعلق معلومات ہو سکتی ہیں۔
 - ذمہ داران ادارہ اساتذہ اور بچوں کے سرپرستوں کو طلبہ کی حاضری، نتائج امتحانات رفتار ترقی وغیرہ کا اندازہ ہو سکتا ہے۔
 - ادارے کے متعلق ذمہ داروں کے تاثرات، احکامات، ہدایات وغیرہ علم میں آسکتے ہیں۔
 - ادارے کی فلاح و بہبود کے بارے میں غور و فکر کرنے اور آئندہ کے لیے منصوبے بنانے میں مدد مل سکتی ہے۔
 - طلبہ کی متوازن تعلیم و تربیت، ترقی و جماعت بندی میں سہولت ہوتی ہے۔
- قابل لحاظ امور
- رجسٹر اور فائلیں وغیرہ رکھنے کے ضمن میں مندرجہ ذیل باتیں پیش نظر ہونی

چاہئیں۔

- ایسی تدابیر اختیار کی جائیں جن سے دفتری کام کم سے کم کرنا پڑے۔
- وہی ریکارڈ رکھے جائیں جو واقعی ناگزیر ہوں، جن کے بغیر کام چل سکتا ہو ان پر وقت اور قوت ضائع کرنا درست نہیں۔ بعض ادارے اپنے اساتذہ کا وقت بلاوجہ ایسے ریکارڈ رکھوانے پر ضائع کرتے ہیں نمائش کے سوا جن کی کوئی افادیت نہیں ہوتی۔ وہی وقت اگر کمزور طلبہ پر انفرادی توجہ دینے پر صرف کیا جائے تو کہیں زیادہ مفید اور نتیجہ خیز ہو سکتا ہے۔
- بہت احتیاط سے ریکارڈ رکھے جائیں۔ صحت کے ساتھ ضروری تفصیلات کے اندراج کا پورا اہتمام کیا جائے تاکہ معلومات تشنہ نہ رہیں اور ان پر پورا اعتماد کیا جاسکے۔

- ریکارڈ رکھنے کے پیچھے اساتذہ کا اتنا وقت نہ صرف کرایا جائے کہ تدریس و تربیت سے متعلق ان کے فرائض متاثر ہو جائیں بہتر ہو کہ اس طرح کے کاموں کے لیے روزانہ دو ایک پریڈ خالی رکھے جائیں اور ماہانہ ریکارڈ مرتب کرنے اور رجسٹر وغیرہ مکمل کرنے کے لیے مہینہ کی آخری تاریخ کو دوسری میٹنگ میں طلبہ کو چھٹی دیدی جائے۔

- ہر کام کے لیے حتی الامکان علیحدہ فائلیں اور رجسٹر رکھے جائیں۔ اس طرح بوقت ضرورت باسانی معلومات حاصل ہو سکتی ہیں۔

- اندراجات بروقت کر دیئے جائیں تاکہ ریکارڈ مکمل رہا کرے۔ اس میں تاخیر روا نہ رکھی جائے ورنہ ایسے ناقص ریکارڈ سے ان کے رکھنے

کا مقصد ہی فوت ہو جائے گا۔

ہر ادارے کو مندرجہ ذیل رجسٹر رکھنے چاہئیں:

۱۔ رجسٹر داخل خارج

یہ نہایت اہم رجسٹر ہے۔ اس میں ہر داخل ہونے والے طالب علم کے متعلق مفصل معلومات ہوتی ہیں۔ مثلاً فہرہ داخلہ، نام طالب علم، تاریخ پیدائش، والد کا نام مع مکمل پتہ، سرپرست کا نام مع مکمل پتہ (اگر والد کے علاوہ ہوں) مذہب یا مسلک، والد یا سرپرست کا ذریعہ معاش۔ درجہ جس میں داخل ہوا ہے۔ ہر جماعت سے ترقی پانے کی تاریخیں، مدرسہ چھوڑنے کی تاریخ مع وجہ، چال چلن وغیرہ۔

اس رجسٹر کے تمام اندراجات بروقت اور نہایت احتیاط سے ہونے

چاہئیں۔

۲۔ رجسٹر حاضری طلبہ

یہ دوسرا اہم رجسٹر ہے۔ مدرسہ میں اگر طلبہ کی تعداد بہت کم ہو تب تو خیر ایک ہی رجسٹر سے کام چلایا جاسکتا ہے ورنہ ہر درجے کا علیحدہ رجسٹر ہونا چاہیے۔ رجسٹر حاضری رکھنے اور پابندی سے حاضری لینے کی ذمہ داری کلاس ٹیچر کی ہے۔ حاضری بروقت ہونی چاہیے۔ غیر حاضری یا دیر حاضری پر طلبہ سے باز پرس کرنی چاہیے اور انہیں سرپرست کی تصدیق سے درخواست بھیج کر چھٹی لینے کا پابند بنانا چاہیے۔ بعض مدارس میں ماہانہ فیس کے اندراجات بھی اسی رجسٹر میں ہوتے ہیں۔ یہ اندراجات بہت احتیاط سے کرنے چاہئیں اور روزانہ یا

فیس کے دن جو رقم جمع ہو اسے فوراً خزانچی کے پاس جمع کر دینا چاہیئے۔ ہر ماہ کے اختتام پر ہر طالب علم کی پورے ماہ کی حاضری کا میزان اور سابقہ حاضری کو ملا کر مکمل میزان اور فیس کا گوشوارہ مرتب کر کے صدر مدرس سے دستخط لینا چاہیئے۔ روزانہ حاضری کے بعد بھی حاضر طلبہ کی تعداد نیچے لکھ کر دستخط کر دینا چاہیئے۔

۳۔ رجسٹر حاضری اساتذہ

یہ بھی نہایت ضروری رجسٹر ہے۔ اگر اساتذہ کی تعداد کم ہو تو رجسٹر کے بجائے ایک معمولی کاپی سے یہ کام لیا جاسکتا ہے۔ یہ رجسٹر اشاف روم میں ہونا چاہیئے۔ اساتذہ کو حاضری کی گھنٹی سے کم از کم پانچ منٹ پہلے پہنچ کر پابندی سے اس میں اپنے نام کے سامنے دستخط ثبت کر کے آئندہ کار اور اگر ضرورت محسوس ہو تو رفق کا بھی وقت نوٹ کر دینا چاہیئے۔ اس رجسٹر میں تعطیلات کی تفصیل اور ہر استاد کی رخصتوں کی نوعیت درج ہونی چاہیئے۔ اساتذہ کو پابند بنانا چاہیئے کہ وہ تحریری درخواستوں کے ذریعے رخصت لیا کریں جس کی منظوری ناظم ادارہ یا جو بھی مجاز ہو اس سے پیشگی حاصل کر لینی چاہیئے الا یہ کہ کوئی ہنگامی ضرورت پیش آجائے اور ایسا کرنا ممکن نہ ہو۔ رخصتوں کے استحقاق کو اپنا ایسا حق ہرگز نہ تصور کرنا چاہیئے جسے ہر حال میں استعمال ہی کرنا ہے بلکہ ایسی رعایت تصور کرنا چاہیئے جو بحالت مجبوری قبول کی جاتے۔ مہینے کے آخر میں پورے ماہ کی رخصتوں کا مدار میزان نوٹ کر دیا جائے۔ ساتھ ہی شروع مہینے سے اب تک جس نوعیت کی رخصت لی گئی ہو اس کی بھی مدار میزان دے دی

جائے مثلاً رخصت اتفاقیہ، رخصت علالت وغیرہ۔ منظور یا نا منظور شدہ درخواستیں احتیاط سے دفتر میں محفوظ رہنی چاہئیں۔

۴۔ قبض الوصول

ہر ادارے میں ایک قبض الوصول بھی ہونا چاہیے جس میں تمام کارکنان ادارہ کے نام، عہدے، مشاہرات، تنخواہیں، بھتنے، کٹوتیاں وغیرہ درج ہونی چاہئیں اور تنخواہ تقسیم کرتے وقت ہر کارکن سے اس پر دستخط لے لیا کرنا چاہیے۔ اسٹاٹ اگر کم ہو تو رجسٹر کے بجائے ایک معمولی کاپی سے کام چل سکتا ہے۔

۵۔ رجسٹر آمد و صرف و کیش بک

ادارے میں روزانہ جو لین دین بھی ہو اس کو پابندی سے اس رجسٹر میں درج ہونا چاہیے۔ فیس، اعانت، چندے وغیرہ آمد کے خانے میں اور تنخواہیں، وظیفے، خریدی ہوئی اشیاء کی قیمتیں وغیرہ صرف کے خانے میں۔ جو آمدنی بھی ہو وہ رسیدوں کے ذریعے ہونی چاہیے اور جو خرچ بھی ہو اس کی رسیدات اور وادچر محفوظ ہونے چاہئیں۔ حساب کتاب نہایت صاف رکھنا چاہیے تاکہ کسی کو کسی طرح کے شبہ کی گنجائش نہ رہے۔ آمدنیاں خزانچی کے پاس جلد از جلد جمع کر دی جائیں، اپنے پاس ہرگز نہ رکھنی چاہئیں۔

۶۔ رجسٹر موجودات و اسٹاک رجسٹر

ایک اسٹاک رجسٹر بھی ضروری ہے جس میں مدرسے کی موجودات کا اندراج ہو۔ مدرسے کے لیے جب بھی کوئی مستقل نوعیت کی چیز خریدی یا کہیں سے

حاصل کی جائے۔ اسے اسٹاک رجسٹر میں بروقت درج کر دینا چاہیے۔ مثلاً میز،
کرسیاں، الماریاں، لوٹے، تختہ سیاہ کھیل کے سامان، صندوق وغیرہ، چیز کے نام
اور تعداد کے ساتھ تاریخ خریداری اور قیمت کا بھی اندراج ہونا چاہیے۔
مدرسے کی تمام املاک کی دیکھ بھال حفاظت اور اسٹاک رجسٹر کی وقتاً فوقتاً
چانچ ہونی چاہیے جو اشیاء لوٹ پھوٹ یا کم ہو جائیں انہیں ادارے کے
ذمہ دار افراد کے علم اور اجازت سے خارج یا ان کا بدل فراہم کر دینا چاہیے۔
۷۔ معائنہ بک

ہر مدرسے میں ایک معائنہ بک بھی ہونی چاہیے، جس میں ذمہ داران
ادارہ اور صاحب صلاحیت حضرات کے تاثرات، ہدایات اور مشورے
درج ہوا کریں۔

۸۔ رجسٹر کتب خانہ

مدرسے کی لائبریری کا بھی ایک رجسٹر ہونا چاہیے جس میں نمبر شمار، کتاب
کا نام، مصنف، تاریخ خریداری، قیمت وغیرہ درج ہونی چاہیے۔ اگر لائبریری
بڑی ہو تو ایک رجسٹر ایسا ہونا چاہیے جس میں تمام کتب کا اندراج فن وار ہو،
مثلاً تفاسیر، احادیث فقہ، تاریخ اسلام، اردو ادب، ریاضی، تاریخ،
جغرافیہ وغیرہ کے تحت، اس سے اپنے ذوق و ضرورت کی کتاب باسانی
تلاش کی جاسکتی ہے۔

۹۔ کتاب الاحکام

ایک رجسٹر ایسا بھی ہونا چاہیے جس میں صدر مدرس یا ادارے کے ذمہ دار

کی طرف سے وقتاً فوقتاً دی جانے والی ہدایات، احکام، اطلاعات (نوٹس) وغیرہ درج کی جائیں۔ ہر حکم پر متعلقہ حضرات کے دستخط کرالینے چاہئیں۔ نوٹس اگر طلبہ سے متعلق ہو تو جس درجے میں جو استاد سنائے وہ دستخط کے نیچے درجے کا نام بھی لکھ دے۔

۱۰۔ رجسٹر مراسلات

ادارے میں موصول ہونے والے یا ادارے کی طرف سے دوسروں کو لکھے جانے والے خطوط کے بارے میں ضروری یادداشت کے لیے ایک ضروری رجسٹر ہونا چاہیے جس میں خط بھیجنے یا آنے کی تاریخ مکتوب الیہ یا کاتب کا نام اور اختصار سے مضمون کا خلاصہ درج ہونا چاہیے تاکہ وقت پر حوالہ دیا جاسکے۔

ان رجسٹروں کے علاوہ ادارے کے ہر کارکن کی ایک فائل ہونی چاہیے جس میں اس سے متعلق ضروری کاغذات و معلومات محفوظ رہیں۔ مثلاً تقرر کا حکم، شرائط، علمی لیاقت، گریڈ، کارکردگی کی رپورٹ، ترقی و تنزل مخصوص خصائص وغیرہ۔

علاوہ انہیں ہر استاد کے پاس ڈائری ہونی چاہیے جس میں بروقت اندراجات ہوں اور صدر مدرس وقتاً فوقتاً ان کی جانچ کر لیا کرے۔ ڈائری میں متعلقہ مضامین کا مختصر اور تفصیلی نصاب، پورے سال کا تدریسی خاکہ، طریقہ تعلیم کے بارے میں مختصر نوٹ وغیرہ درج ہونا چاہیے۔

۶۔ غیر نصابی مصروفیات

والدین اور اساتذہ کی یہی خواہش ہوتی ہے کہ بچے لکھنے پڑھنے میں تیز ہوں اور محنت سے کتابی علم حاصل کریں۔ بلاشبہ ان کی یہ خواہش سچا ہے اور اس کے حصول کی پوری کوشش بھی ہونی چاہیے۔ لیکن تنہا کتابی علم سے تعلیم کے ہمہ گیر مقاصد ہرگز حاصل نہیں ہو سکتے۔ اس لیے متعدد ایسے مشاغل و مصروفیات کا بھی بندوبست کرنا ہو گا جن میں عملی حصہ لے کر طلبہ اپنی شخصیت کے مختلف پہلوؤں کو اجاگر کر سکیں۔ انہیں کو غیر نصابی مصروفیات و مشاغل کہتے ہیں۔ ان کی اہمیت و افادیت نصابی تعلیم سے کسی طرح کم نہیں ہے۔ چنانچہ آج کل مدارس میں ان پر غیر معمولی توجہ دی جا رہی ہے۔

مصروفیات و مشاغل

مدارس میں اگر مندرجہ ذیل مصروفیات و مشاغل کا اہتمام کیا جائے اور بچوں کو ان میں عملی حصہ لینے کے پورے مواقع ملیں تو ان کی تربیت میں بڑی مدد مل سکتی ہے۔

○ بچوں کے اجتماعات منعقد کرنا: ہر جماعت کو گھنٹے مختصر کر کے ان کے لیے وقت نکالا جائے۔ چھینے میں تین اجتماعات تو کلاس ٹیچر کی نگرانی میں درجہ وار ہوں۔ ایک انتظامی و تربیتی جس میں درجے کی صفائی، آرائش، انتظامات، نلاح و بہبود وغیرہ سے متعلق منصوبے بنائے جائیں اور طلبہ میں انفرادی و اجتماعی یقینیت سے ذمہ داریاں تقسیم کی جائیں اور وہ میں

بچے تقریر مکالمے، کہانیاں، نظمیں، چٹکے، لطیفے وغیرہ پیش کرنے کی مشق کریں۔ کوشش کی جائے کہ درجے کا ہر بچہ کم از کم ایک بار کچھ نہ کچھ ضرور پیش کرے۔ آخری اجتماع پورے ادارے کا ماہانہ ہو جس میں تمام بچے شریک ہوں اور ہر درجے کے نمائندے پروگرام میں عملی حصہ لیں۔ ان اجتماعات میں فرش و فرش سے لے کر پروگرام کو تکمیل تک پہنچانے کا سارا کام اساتذہ کی رہنمائی میں خود طلبہ اور ان کی ٹولیاں انجام دیں۔ صدر سیکرٹری وغیرہ بچے ہی ہوں اور ان کی سرکردگی میں پروگرام چلایا جائے۔

○ مدرسے کی تقریبات، سرپرستوں کے اجتماعات، مہمانوں کی دیکھ بھال، تقسیم انعامات کے جلسے، تعلیمی ہفتے وغیرہ کے مختلف پروگراموں اور تنظیمات میں عملی حصہ لینے کے مواقع بہم پہنچانا۔

○ طلبہ کی مختلف قسم کی جمعیاتوں کی تشکیل جن کے سپرد مندرجہ ذیل کام ہوں اور جنہیں وہ اساتذہ کی رہنمائی میں سلیقے سے انجام دیں۔

۱۔ عام صحت و صفائی کی دیکھ بھال، کھیل، پی ٹی اور مختلف قسم کے مقابلوں کا اہتمام۔

۲۔ پکنک، تعلیمی سیر و سیاحت، فلمی رسالہ، دارالمطالعہ، نئے کمزور اور نادار طلبہ کی امداد، بچوں کی دوکان، اجتماعی کھانے کا اہتمام۔

۳۔ نمائش اور مدرسے کے عجائب خانے کے لیے نوادرات جمع کرنا اور سامان تیار کرنا، میزبانی، عیادت اور تیمارداری وغیرہ۔

۴۔ طلبہ کو مختلف معاشرتی آداب اور طور طریقے سکھانے، اصول و

ضوابط کی پابندی کرانے، شرارتوں اور برائیوں سے بچانے، نماز کی پابندی کرانے میں امداد۔

اہمیت و افادیت

- ان مصروفیات و مشاغل کی بڑی اہمیت ہے۔ ان کے ذریعہ:
- بچوں کی شخصیت کے مختلف پہلوؤں کی ہم آہنگ تربیت ہوگی۔
- کتابوں میں جو کچھ پڑھتے ہیں اس کو زندگی میں برتنے کے مواقع ملیں گے۔
- اور وہ کتابی کٹرا بننے کے بجائے عملی انسان بنیں گے۔
- احساس ذمہ داری، اصول و ضوابط کی پابندی، انہماک، تعاون، ایثار
- خدمت وغیرہ کے اجتماعی اوصاف اور تعمیری اخلاق پیدا کرنے میں مدد ملے گی۔
- فرصت کے اوقات کو دلچسپ اور مفید مشاغل نیز اجتماعی مفاد کے کاموں میں استعمال کرنے کی تربیت ہوگی۔
- مدرسے گھر اور معاشرے کے مابین جو خلیج حائل ہو گئی ہے، اسے پلٹنے میں مدد ملے گی۔
- بچوں کی مخصوص فطری صلاحیتوں کو نشوونما دینے کے مواقع ملیں گے۔
- ہر مزاج، طبیعت اور صلاحیت کا بچہ مدرسے کی متوازن زندگی میں دلچسپی لینے لگے گا اور وہ تعلیم سے بھاگنے سے محفوظ رہے گا۔
- مگر یہ فائدے اسی وقت ہو سکتے ہیں جب:
- ہر بچے کو اس کی صلاحیت کے مطابق عملی حصہ لینے کا موقع ملے۔ کوئی بچہ

محروم نہ رہ جائے، رخصت، شرمیلے اور کم ہمت بچوں کو بھی حصہ لینے پر اکسایا جائے۔

○ ہر پروگرام یا مقصد، مفید اور ادارے کے بنیادی مقصد سے ہم آہنگ ہو اور بچے کی شخصیت کے کسی نہ کسی پہلو کی تربیت سے براہ راست یا بالواسطہ تعلق رکھتا ہو۔

○ طلبہ کی دلچسپیوں، خواہشات اور امنگوں کا حتی الامکان لحاظ رکھا جائے تاکہ وہ پوری تندرہی اور انہماک سے حصہ لیں۔

○ جائز حدود میں آزادی دی جائے۔ جبر، دباؤ اور بے جا مداخلت سے پرہیز کیا جائے۔

○ ادارے کی وسعت، استطاعت، اساتذہ کی لیاقت و صلاحیت کو دیکھتے ہوئے مختلف نوعیتوں کی اور زیادہ سے زیادہ مصروفیات کا بندوبست کیا جائے۔ ہر بچہ اپنی دلچسپی اور پسند کی مصروفیات میں حصہ لے سکے۔

○ پروگرام ایسے بنائے جائیں کہ ایک بچہ ایک سے زیادہ مشاغل میں حصہ لے سکے۔

○ بعض بچے مختلف مصروفیات و مشاغل پر ایسے چھا جاتے ہیں کہ دوسروں کو آگے بڑھنے کا موقع نہیں ملتا اور خود ان کا بھی بہت زیادہ وقت اور غیر معمولی توجہ ان مصروفیات کی نذر ہو جاتی ہے اور وہ نصابی کاموں کو نظر انداز کرنے لگتے ہیں۔ ایسا نہ ہونے دیا جائے۔

- کوشش کی جائے کہ نصابی اور غیر نصابی مصروفیات ایک دوسرے کی معاون ہوں اور دونوں میں اعتدال و توازن رہے، ایک طرح کی مصروفیات کی وجہ سے دوسری طرح کی مصروفیات متاثر نہ ہونے پائیں۔
- ایسے پروگرام نہ بنائے جائیں جن میں صرف زیادہ ہمو اور طلبہ کے سرپرستوں کی جیب پر بار زیادہ پڑے۔
- نگرانی اور رہنمائی کا پورا بندوبست کیا جائے تاکہ بچوں کی صلاحیتیں غلط رخ پر نہ پڑنے پائیں اور ان میں اعلیٰ اوصاف کے بجائے بُرائیاں نہ پروان چڑھنے لگیں۔

۴۔ بچوں کی تعلیم و تربیت میں گھر اور مدرسہ کا تعاون

بچوں کی تعلیم و تربیت کا منظم ادارہ مدرسہ ہے۔ مدرسے میں باصلاحیت اساتذہ کی ایک ٹولی اس فریضہ کو بحسن و خوبی انجام دینے پر مامور ہوتی ہے یہی علاقوں میں معاشرے کی اصلاح کے مراکز بھی یہی مدرسے شمار ہوتے ہیں۔ اس لیے سجا طور پر ان سے بڑی توقعات وابستہ ہوتی ہیں۔ مدرسے میں داخل کرنے کے بعد والدین عموماً اپنے بچوں کی تعلیم و تربیت کی طرف سے غافل ہو جاتے ہیں انہیں اطمینان ہو جاتا ہے کہ اب یہ کام مدرسہ خود انجام دے گا۔ اساتذہ بھی والدین کی حدیم الفرستی یا جہالت کے باعث انہیں معذور سمجھتے اور ان کا تعاون حاصل کرنے کی پوری کوشش نہیں کرتے۔ اس طرح تعلیم و تربیت کا پورا بار جو مل جمل کر ہی اٹھایا جاسکتا ہے تنہا مدرسے پر آ پڑتا ہے، جسے وہ محدود وقت

میں کسی طرح نہیں اٹھاتا اور وہ توقعات پوری نہیں ہوتیں جو عموماً مدرسے سے وابستہ کر لی جاتی ہیں۔ اس لیے اپنے فرائض سے کما حقہ عہدہ برآ ہونے کے لیے ضروری ہے کہ اساتذہ بچوں کے والدین خصوصاً ان کی ماؤں کا تعاون حاصل کرنے کی پوری کوشش کریں۔

سرپرستوں کا تعاون حاصل کرنے کے لیے ضروری ہے کہ

○ اساتذہ خوش اخلاق اور ملنسار ہوں۔ روابط قائم کرنے کے لیے وقت نکالیں، کشادہ دلی سے ملیں اور عزت سے پیش آئیں۔

○ ان کے اعتراضات شکایات یا مشورے خندہ پیشانی سے سنیں۔

○ ان کے بچوں کی تعلیم و تربیت اور بھلائی و بہتری میں پوری دلچسپی لیں۔

○ ان کے بچوں کی رفتار ترقی وغیرہ سے برابر انہیں باخبر رکھیں۔

○ تعلیم و تربیت سے متعلق ان کی ذمہ داریوں کو اچھے الفاظ میں یاد دلاتے

رہیں۔

○ مدرسے کی مختلف تقریبات میں انہیں شرکت کے لیے مدعو کریں اور پروگرام

میں حتی الامکان ان کی دلچسپی کا لحاظ کریں۔

○ وقتاً فوقتاً سرپرستوں کے اجتماعات منعقد کریں۔

سرپرستوں کے اجتماعات

ہر تعلیمی سال میں کم از کم دو بار سرپرستوں کے اجتماعات منعقد کیے جائیں۔

ایک تعلیمی سال کے شروع میں داخلوں کے بعد، دوسرا وسط سال میں تعلیمی ہفتے

وغیرہ کے موقع پر۔

- پہلے اجتماع کا پروگرام کچھ اس طرح کا ہونا چاہیے۔
- ۱۔ سب سے پہلے دلنشیں پیرائے میں اختصار سے ادارے کا بنیادی مقصد پالیسی اور پروگرام سمجھایا جائے۔
 - ۲۔ پھر بچوں کی تعلیم و تربیت اور مدرسے کی فلاح و بہبود کے سلسلے میں ان کے تعاون کی ضرورت و اہمیت بتائی جائے۔
 - ۳۔ پھر تعاون کی مندرجہ ذیل شکلوں کی طرف توجہ مبذول کرائی جائے۔
 - ۱۔ گھریلو فضا کو تعلیم و تربیت کے لیے سازگار بنانا اور گھر نیز مدرسے کی زندگی میں تفاوت کو کم کرنے کی کوشش کرنا۔
 - ۲۔ ادارے کے قواعد و ضوابط اور ہدایات پر عمل کرنا۔
 - ۳۔ بچے..... کو حاضری کا پابند بنانے، آموختہ دیکھنے اور ہوم ورک پورا کرانے کا انتظام کرنا۔
 - ۴۔ بچے کی تربیت کے سلسلے میں مدرسے کے پروگراموں پر فرصت کے اوقات میں عمل کرانا۔
 - ۵۔ بُری صحبت سے بچانے کی فکر کرنا۔
 - ۶۔ غیر نصیبی مصروفیات سے فائدہ اٹھانے میں مدد کرنا۔
 - ۷۔ نماز کی پابندی، پسندیدہ عادات و اطوار کے قیام اور گھر کے کام کاج میں ہاتھ بٹانے کے لیے بچوں کو برابر اکساتے رہنا۔
 - ۸۔ بچے کے سامنے ادارے کی ہوا خیزی نہ ہونے دینا۔
 - ۹۔ ادارے کی بھلائی بہتری اور ترقی کے لیے مشورے اور عملی تعاون سے

نوازتے رہنا

۴۔ آخر میں بچوں کی تعلیم و تربیت اور مدرسے کی فلاح و بہبود کے متعلق سرپرستوں سے تبادلیز مانگی جائیں اور ان پر ٹھنڈے دل سے غور کیا جائے۔

دوسرے اجتماع میں مدرسے کے مختلف پروگرام اور بچوں کے کام دکھائے جائیں اور اس تعاون کا ٹھنڈے دل سے جائزہ لیا جائے جو مدرسے اور گھرنے ایک دوسرے کے ساتھ کیا ہے قابل لحاظ امور کی طرف مزید توجہ دلائی جائے۔

ان اجتماعات کی اہمیت و افادیت

- اگر یہ کام سلیقے سے انجام دیا جائے تو مندرجہ ذیل فوائد متوقع ہیں۔
- بچوں کی تعلیم و تربیت میں سرپرستوں کا پورا تعاون حاصل ہوگا۔
- مدرسے کے اغراض و مقاصد سے ہمدردی اور دلچسپی پیدا ہوگی۔
- گھر اور مدرسے کی فضا میں ہم آہنگی پیدا ہوگی۔
- بچوں کے ساتھ ان کے گھروں کی اصلاح میں بھی مدد ملے گی۔
- مدرسہ اپنے فرائض زیادہ اچھے ڈھنگ سے انجام دے سکے گا۔
- ہمدردوں کا حلقہ بہت وسیع ہو جائے گا جس سے مدرسے کی توسیع اور مقبولیت میں کافی مدد ملے گی۔
- سرپرستوں کی غلط فہمیاں دور ہوں گی اور وہ اپنے فرائض کا احساس کرنے لگیں گے۔

کوشش کی جائے کہ سرپرستوں کے اجتماعات سے یہ فوائد بہر حال حاصل ہوں۔

۸۔ تعلیمی ہفتہ یا سالانہ جلسہ

ہر مدرسے کو سال میں ایک بڑی تقریب ضرور منانی چاہیے۔ اس سے متغذوفائدے ہوں گے۔

○ ادارے کی خدمات سے لوگ متعارف ہوں گے اور اس کی اہمیت و افادیت کا انہیں اندازہ لگانے کا موقع ملے گا۔

○ پبلک میں اثر و نفوذ کا ذریعہ ہا تھا آئے گا۔ لوگوں کا تعاون اور ہمدردیاں حاصل کرنے کے لیے راہیں کھلیں گی اور ادارے کی ترویج و ترقی سے دل چسپی لینے والوں کا حلقہ وسیع ہوگا۔

○ طلبہ کی عملی تربیت کے کافی مواقع ملیں گے اور ادارے سے ان کی عمومی دلچسپی میں اضافہ ہوگا۔

○ بچوں کی صحیح تعلیم و تربیت کا لوگوں میں احساس پیدا ہوگا اور دینی تعلیم کی ترویج و اشاعت میں مدد ملے گی۔

○ گرد و پیش کی اصلاح اور لوگوں میں دینی روح بیدار کرنے کا موقع ملے گا۔

پروگرام

اس تقریب کا پروگرام مندرجہ ذیل عنوانات پر مشتمل ہو سکتا ہے۔ اپنے

حالات، ضروریات اور استطاعت کے مطابق ان میں ترمیم و اضافہ کر لینا چاہیے۔

اگر ایک ادارہ تنہا کوئی موثر اور کامیاب پروگرام نہ چلا سکے تو اس پاس کے چند اداروں کو مل کر باری باری ایک ایک ادارے میں یہ کام انجام دینا چاہیے۔

○ دین کے تقاضے اور دینی تعلیم کی اہمیت وغیرہ پر صاحب صلاحیت حضرات کی تقاریر کا اہتمام۔ تقریریں مختصر جامع سنجیدہ اور موثر ہونی چاہئیں اور ایک نشست میں دو سے زیادہ نہ ہوں۔

○ تعلیمی نمائش جس میں طلبہ اور اساتذہ کی تیار کردہ اشیاء، ان کے فراہم کردہ "نوادرات" تعلیم و تربیت سے متعلق پوسٹر، دینی معلومات کے چارٹ، مختلف مضامین کی تعلیم کے لیے استعمال ہونے والے توضیحی و تعلیمی سامان، صحت و صفائی اور عام معلومات سے متعلق نقشے خاکے اور ماڈل وغیرہ ترتیب اور سلیقے سے آراستہ کیے جائیں اور اطمینان سے دکھانے اور اچھی طرح سمجھانے کا اہتمام کیا جائے۔ نمائش محفوظ جگہ میں ہو۔ ایک طرف سے آنے اور پوری نمائش دیکھ کر دوسری طرف سے نکلنے کا راستہ دیا جائے۔ راستے کے کنارے باڑھ لگا دی جائے تاکہ دیکھنے والے چیزوں کو ہاتھ نہ لگا سکیں، اگر روشنی کا معقول بندوبست ہو سکے تو نمائش رات میں زیادہ اچھی لگتی ہے۔

○ کھیلوں کے مقابلے اور پی ٹی، فرسٹ ایڈ، کشتی، لاٹھی وغیرہ کے مظاہرے کھیلوں میں فٹ بال، والی بال، کبڈی، رسہ کشی، لمبی اور اونچی کود، چھوٹے بچوں کی کرسی دوڑ، نارنگی دوڑ، جلیبی دوڑ، چمچہ دوڑ، رومال جھپٹ، اندر باہر تین ٹانگ کی دوڑ وغیرہ میں سب کو بڑا لطف آتا ہے۔

- بیت بازی، تقاریر، خوش نویسی اور مضمون نگاری وغیرہ کے مقابلے۔
- ادبی مجلس کا اہتمام یا بچوں کا نقلی مشاعرہ جس میں بچے مشہور شعرا کی دلچسپ اور سبق آموز نظمیں سلیقے سے پیش کریں۔
- بچوں کی طرف سے خطاب عام۔ اس میں بچے سلیک کے سامنے، مختصر تقاریر، مکالمے، چٹکے، لطیفے، موثر نظمیں، سبق آموز کہانیاں وغیرہ مختلف زبانوں میں پیش کریں۔

- جلسہ تقسیم انعامات مختلف مقابلوں میں کامیاب ہونے والے، اپنا پروگرام سلیقے سے پیش کرنے والے امتحان میں پوزیشن لانے والے، نمائش کے لیے اچھا سامان تیار کرنے والے بچوں کو انعامات دیئے جائیں۔
- انعامات میں مفید دلچسپ اور قابلِ فہم کتابیں، لکھنے پڑھنے کا سامان، سرٹیفکیٹ، تعلیمی کھلونے دینے چاہئیں انعام بہر حال انعام ہے اس کا قیمتی ہونا ضروری نہیں ہے۔

قابلِ لحاظ امور

- اس تقریب کو مفید موثر اور کامیاب بنانے کے لیے ضروری ہے کہ۔
- تقریب خوش گوار موسم میں رکھی جائے اور ضروری پروگرام ایسے وقت رکھے جائیں جب زیادہ تر لوگ فارغ ہوں اور باسانی شرکت کر سکیں مثلاً خطاب عام، ادبی مجلس، بچوں کا مشاعرہ، نمائش وغیرہ رات میں، اور مختلف قسم کے مقابلے دن میں۔ اگر موسم اجازت دے تو ششماہی اور سالانہ امتحان کے بعد رکھنا زیادہ بہتر ہوتا ہے۔ تدریس کا زیادہ ہرج نہیں ہونا

- اور تیاری کا خوب موقع ملتا ہے۔
- تفصیلی پروگرام کی اچھی طرح تشہیر ہو۔
- ادارے کو مقامی پارٹی بندیوں سے الگ تھلگ رکھا جائے تاکہ ہر ایک تقریب میں شرکت کر سکے۔
- تقاریر وغیرہ میں جزئی اختلافات کو چھپرنے سے گریز کیا جائے تاکہ غلط فہمی پھیلنے کا یا پھیلانے کا موقع نہ ملے۔ اصلاحی پروگرام بھی عمومی اور ایجابی نوعیت کے ہوں۔ بچوں سے بڑوں پر کوئی تنقید ہرگز نہ کرائی جائے۔
- وہی پروگرام پیش کیے جائیں جن کی اچھی طرح تیاری اور خوب مشق کر لی گئی ہو۔
- چھوٹوں، بڑوں، عورتوں، مردوں سب کی دلچسپیوں کا لحاظ رکھا جائے۔
- دعوت ناموں کے اجراء میں نہایت فراخ دلی سے کام لیا جائے۔
- کوشش کی جائے کہ ہر طالب علم اپنی عمر اور صلاحیت کے لحاظ سے کسی نہ کسی پروگرام میں ضرور حصہ لے۔
- تمام کام اپنی نگرانی میں حتی الامکان طلبہ سے انجام دلائے جائیں تاکہ انہیں ہر طرح کے کاموں کا عملی تجربہ ہو۔
- شرکاء کی عزت کی جائے اور انہیں ہر امکانی سہولت بہم پہنچائی جائے۔

۹۔ اقامت گاہ (بورڈنگ ہاؤس)

والدین اپنی عدیم الفرستی یا فن تربیت سے ناواقفیت کے باعث اپنے

بچوں کی طرف پوری توجہ نہیں دے پاتے، اُدھر صنعتی انقلاب نے خاندانی نظام کو بہت کچھ درہم برہم کر دیا ہے۔ سماج دن بدن مادہ پرستی، الحاد اور بے دینی کا شکار ہوتا جا رہا ہے۔ مذہب و اخلاق کی گرفت ڈھیلی پڑ چکی ہے، ماحول عموماً گندے اور طرح طرح کی خرابیوں کی آماجگاہ بن گئے ہیں۔ ایسی صورت میں ضروری معلوم ہوتا ہے کہ مدرسے حتی الامکان اقامتی ہوں یا کم از کم ایسا نظم کیا جائے کہ بچے اپنا بیشتر وقت اساتذہ کی معیت اور نگرانی میں گزار سکیں تاکہ ان کی مناسب دیکھ بھال پرورش اور تربیت ہو سکے۔ وہ بُری صحبت سے محفوظ رہیں اور آزاد مطالعہ غیر نصابی مسرونیات کے لیے بھی کافی وقت مل سکے۔

علاوہ ازیں ہوسٹل کی اقامتی زندگی سے :

- طلبہ میں خود اعتمادی پیدا ہوتی ہے۔ وہ بہت جلد اپنی مدد آپ کرنا سیکھ لیتے ہیں اور ہر کام میں بڑوں کے محتاج نہیں رہتے۔
- مختلف مزاج و طبائع اور معاشرتی معیار کے بچوں کے ساتھ زندگی گزارنے اور کسر و انکسار کے ساتھ نباہ کرنے کا طریقہ سیکھ لیتے ہیں۔
- پسندیدہ عادات و اطوار اپنانے، طریقے سلیقے اور معاشرتی آداب سیکھنے اور سیرت و کردار ڈھالنے کے لیے انہیں قابل تقلید اسوے اور مناسب مواقع ہاتھ آتے ہیں۔
- زندگی میں نظم و ضبط پیدا ہو جاتا ہے۔ جذبات پر قابو حاصل کرنے اور اصول و ضوابط کی پابندی کرنے کی عادت پڑتی ہے۔
- ٹوپیوں میں بل جمل کر کام کرنے، دوسروں کے کام آنے، محبت، ہمدردی

ایشیاد اور قربانی کا مظاہرہ کرنے یا تیمارداری، میزبانی، خدمت، اطاعت اور قیادت کے کافی مواقع ملتے ہیں۔

○ قلب میں کشادگی، معلومات میں وسعت اور حوصلوں میں بلندی پیدا ہوتی ہے۔

○ سب سے بڑی بات یہ کہ زندگی گزارنے کے لیے پاکیزہ ماحول اور اچھے، سمجھوپیوں کی صحبت نصیب ہوتی ہے جس کے زندگی پر بہت دور رس اثرات ہوتے ہیں اور جس کی یاد زندگی بھر تازہ رہتی ہے۔

قابل لحاظ امور

ہوسٹل کی زندگی سے متوقع فوائد حاصل کرنے کے لیے حتی الامکان مندرجہ ذیل امور پیش نظر رہنے چاہئیں۔

○ ہوسٹل آبادی سے الگ تھلگ مدرسے کے قریب پرسکون اور کھلی فضا میں ہو۔

○ رہائشی کمرے ہوادار، روشن اور اتنے کشادہ ہوں کہ دس تا پندرہ بچے ایک ساتھ ایک ہی کمرے میں رہ سکیں۔

○ کمرے ضروری سامان سے آراستہ ہوں اور بچوں کے نجی سامان کو حفاظت، صفائی، نرسیت اور سلیقے سے رکھنے کا پورا بندوبست ہو۔

○ عمارت حتی الامکان ادارے کی اپنی ہو اور حفظانِ صحت کے اصولوں اور ہوسٹل کی ضروریات کا لحاظ رکھ کر بنائی گئی ہو۔ کرایہ کی عمارتیں عموماً ہوسٹل کے لیے موزوں نہیں ہوتیں۔

○ بورڈنگ کانگراں ایسے شخص کو بنایا جائے جو شفقت، محبت، ہمدردی و دل سوزی میں والدین کا مناسب بدل ہو۔ والدین ہی کی طرح بچوں کی مدد اور رہنمائی کر سکے۔ تاکہ بچوں کا دل نگے اور وہ بہت زیادہ اپنا گھر نہ یاد کریں۔ بچوں کو کنٹرول میں رکھنے ان کی تربیت و پرورش کرنے اور ان کے معاملات نمٹانے کی بھی صلاحیت رکھتا ہو۔ اقامت گاہ ہی کے ایک حصے میں یا عمارت سے ملحق نگران کا بھی قیام ہونا چاہیئے۔

○ نگران کو مندرجہ ذیل امور کی خاص طور پر نگرانی کرنی چاہیئے۔

۱۔ صحت و صفائی۔

۲۔ کھانا و ناشتہ۔

۳۔ مطالعہ۔

۴۔ کھیل

۵۔ فرصت کے اوقات کی مصروفیات۔

۶۔ چال چلن اور باہمی تعلقات

۷۔ نماز کی پابندی۔

۸۔ معاشرتی آداب کا لحاظ

۹۔ ذمہ داریوں کی انجام دہی میں انہماک و سلیقہ

۱۰۔ سامان کی حفاظت و ترتیب۔

○ بورڈنگ میں بچوں کی تعداد اگر بہت تھوڑی ہو تو خیر نگرانی کا کام کسی ایسے باصلاحیت استاد کے سپرد کیا جاسکتا ہے جو تدریس کے ساتھ اس کام سے

متعلق زیادہ سے زیادہ وقت اور توجہ صرف کر سکتے ہوں ورنہ یہی ہونا چاہیے کہ نگران ہمہ وقتی ہو اور اس کے سپرد مدرسے کی تدریسی یا دیگر ذمہ داریاں نہ ہوں تاکہ وہ طلبہ کی تربیت و پرورش پر پوری توجہ دے سکے۔

○ صفائی ستھرائی خصوصاً بچوں کے لباس، بستر، رہائشی کمروں، مطبخ، کھانے کے کمرے، پیشاب خانے، پاخانے، غسل خانے، نالیوں، صحن، برآمدے وغیرہ کی صفائی کی طرف غیر معمولی توجہ دی جائے۔ فٹائل، ڈی ڈی ٹی اور چونا چھڑکنے، کبھی کبھی کمروں کو دھلانے، گندھک، یوبان سلگانے وغیرہ کا بھی انتظام کیا جائے۔

○ وقتاً فوقتاً بچوں کا طبی معائنہ کرایا جائے۔ ٹیکے اور دوائی امراض سے بچاؤ کے لیے انجکشن لگوائے جائیں۔ معمولی طبی امداد کا بورڈنگ ہی میں انتظام کیا جائے۔ مریض بچوں کے لیے علیحدہ کمرہ مخصوص کر دیا جائے۔

○ چھوٹے اور بڑے بچوں کو الگ رکھا جائے۔ ایک کمرے میں حتی الامکان ایک ہی عمر اور ایک ہی استعداد کے بچے رکھے جائیں۔ بڑے لڑکوں کو داخل کرتے وقت ان کے چال چلن کی طرف سے اطمینان کر لیا جائے اور زیادہ بگڑے ہوئے بچوں کو بورڈنگ میں ہرگز نہ لیا جائے ورنہ ایک مچھلی سارے تالاب کو گندہ کر دے گی۔

○ ہر کمرے میں ایک مانیٹر ہونا چاہیے جو کمرے کی صفائی ستھرائی، سامان کی حفاظت و ترتیب، کمرے میں نظم و ضبط وغیرہ کے سلسلے میں بورڈنگ کے نگران کی امداد کر سکے۔

○ طلبہ کے مختلف گروپ بنا کر ہر گروپ کو باری باری اپنے مانیٹروں یا کپتانوں کی نگرانی میں اقامت گاہ کی صفائی، کھانا کھلانے، عییل طلبہ کی تیمارداری، آموختہ دیکھنے، ہوم ورک کرنے اور دارالمطالعہ سے استفادہ کا انتظام، کھانا کھلانے، نماز کا اہتمام کرنے، مہمانوں کی خدمت اور نئے طلبہ کی امداد، کھیل، مبلغ کی دیکھ بھال وغیرہ کی ذمہ داریاں سنبھالنے کا موقع دیا جائے۔

○ اقامت گاہ کا ایک نظام الاوقات بنا دیا جائے اور مختلف مشاغل و مصروفیات کے ضمن میں مختصر قواعد و ضوابط بنا کر ان کی پابندی کرائی جائے۔ مختلف مواقع کے آداب سکھائے جائیں۔

○ وقت پر صاف ستھری، سادہ اور متوازن غذا کا اہتمام کیا جائے۔ ادارہ اپنی ہی نگرانی میں کھانے پینے کا انتظام کرے۔ ٹھیکہ پر نہ دیا جائے ورنہ معقول انتظام ہرگز نہ ہو سکے گا۔ بچوں کی صحت اور ان کے اطمینان کے لیے کھانے پینے کے مناسب انتظام کی طرف غیر معمولی توجہ دینے کی ضرورت ہے۔

○ بچوں کو محنت و مشقت اور سادہ زندگی نیز ہر طرح کا کام رفتہ رفتہ خود کر لینے کا عادی بنانا چاہیے۔ اس کے لیے انفرادی و اجتماعی ذمہ داریاں سپرد کی جائیں اور ان پر عمل کے لیے اکسایا جائے۔

○ فرصت کے اوقات کے لیے مناسب مصروفیات، جائز حدود میں سچوں کی دلچسپیوں کا لحاظ نیز کھیل کود اور تفریح کا پورا بندوبست ہونا چاہیے اس طرف سے غفلت طرح طرح کی خرابیوں کا موجب ہو سکتی ہے۔ بچوں کا دل لگنے کے لیے بھی یہ چیزیں ضروری ہیں ورنہ اقامت گاہ کو بچے جلی خانہ

سمجھنے لگتے ہیں۔

○ بچوں کے عادات و اطوار پر اچھی طرح نظر رکھی جائے، ورنہ اقامتی زندگی میں جہاں بہت سے فائدے ہیں وہیں چال چلن کے بگڑنے اور گمراہی کرنے، چوری، فضول خرچی، احساس کمتری، دوسرے بچوں کی ریس، لاپرواہی وغیرہ کے بہت زیادہ اندیشے ہوتے ہیں۔ بچوں کے جیب خرچ کا پیسہ نگراں کی تحویل میں رہے لیکن ان کی ضرورت پر انہیں باسانی مل سکے۔

○ پسندیدہ عادات ڈھلوانے اور طور طریقے اور آداب سکھانے کے لیے مختلف قسم کے ہفتے منائے جائیں۔ لڑکوں کے ہفتہ واری تربیتی اجتماعات منعقد کر کے انہیں قابل لحاظ امور کی طرف برابر توجہ دلائی جائے اور رخصت سے وہ تمام باتیں سمجھائی جائیں جو اقامتی زندگی میں مطلوب ہیں اور ان کی پابندی کے لیے ان سے عہد لیا جائے۔ کبھی کبھی طلبہ سے انفرادی ملاقاتیں کر کے ان کی مدد اور رہنمائی کی جائے۔

○ بورڈنگ میں بچوں سے متعلق مندرجہ ذیل اندراجات ہونے چاہئیں۔

الف:- ہر بچے کا نام، کمر نمبر، ولدیت، تاریخ پیدائش، گھر کا مفصل

پتہ، تاریخ داخلہ۔

ب:- ہر بچے کے سامان کی مکمل فہرست جس میں اضافہ اور کمی وغیرہ

کے اندراجات برابر ہوتے رہیں۔ کپڑے، بستر اور دیگر سامان پر بچے کا

نام درج ہونا چاہیے تاکہ پہچاننے میں زحمت نہ ہو۔

ج:- حساب کتاب اور مصارف کی تفصیلات۔

○ پابندی سے بچوں کی حاضری لی جائے اور بغیر اجازت بورڈنگ سے باہر نہ جانے دیا جائے اور نہ رات گزارنے دی جائے۔ سوتے وقت بھی ایک بار بچوں کا جائزہ ضرور لے لیا جائے۔

بچوں کے دوست احباب، اعزہ، اقارب یا دوسرے مہمانوں اور غیر متعلق اشخاص کو بچوں کے ساتھ بورڈنگ میں قیام کی اجازت نہ دی جائے بلکہ ان کے لیے علیحدہ انتظام کیا جائے ورنہ مختلف قسم کے مفسدوں کا اندیشہ رہتا ہے۔

اسباق اور ان کے پڑھانے کے طریقے

اسباق کی کامیابی کا انحصار تین باتوں پر ہے۔

- معلم کا محنت سے سبق تیار کرنا
- درجے کے سامنے سلیقے سے سبق کو پیش کرنا۔
- طلبہ کا سبق کی طرف پوری توجہ دینا۔

اسباق کی تیاری

پڑھانے سے پہلے سبق کو بخوبی تیار کر لینا چاہیے۔ تیاری کے بغیر سبق پڑھانا معلم کی شان کے منافی اور علم کی توہین ہے۔ جو لوگ ایسی غلطی کر بیٹھتے ہیں وہ سبق کا حق بھی ادا نہیں کر پاتے اور بسا اوقات ان کی بڑی بھد ہوتی ہے۔

تیاری کی اہمیت

تیاری کے بغیر کبھی سبق کامیاب اور مؤثر ہو ہی نہیں سکتا۔ سبق خواہ آسان

ہو یا مشکل اور درجہ خواہ اونچا ہو یا نیچا تیاری بہر حال ضروری ہے کیونکہ۔

- سبق تیار کر لینے سے استاد کے اندر خود اعتمادی پیدا ہوتی ہے۔
- وہ طلبہ کے سامنے اپنی بات پورے وثوق اعتماد اور سلیقے سے رکھتا ہے۔
- تدریس کا موزوں ترین طریقہ اختیار کرتا ہے۔ چنانچہ طلبہ کو کا حقہ فائدہ پہنچتا ہے۔

○ طلبہ کو تجربہ مل سکتا ہے۔

بعض پُرانے اور تجربہ کار اساتذہ اس زعم میں بغیر تیاری کے سبق پڑھانا شروع کر دیتے ہیں کہ یہ سبق تو سہارا پہلے کا پڑھایا ہوا ہے۔ اس کی تیاری کی اب کیا ضرورت ہے۔ لیکن یہ ان کی زبردست جھولی ہے۔ تجربہ بلاشبہ کامیاب تدریس میں بڑا معاون ہوتا ہے لیکن تیاری سے بالکل بی نیاز نہیں کر سکتا کیونکہ ہر سال درجے میں جو نئے طلبہ آتے ہیں، ان کی لیاقت سابقہ پچھلے برسوں کے طلبہ سے مختلف ہوتی ہے۔ چنانچہ بسا اوقات سبق کا پورا ڈھانچہ بدل دینا پڑتا ہے۔ سابقہ طریقہ تعلیم بھی کام نہیں دیتا۔ تمہید اور موزوں سوالات بالکل نئے سوچنے پڑتے ہیں۔ علاوہ ازیں اس کی بھی توقع نہیں کی جاسکتی کہ معلم کو ہر وقت ضروری مواد مستحضر رہے گا۔ ہو سکتا ہے کہ سبق کا کچھ جزو ذہن سے محو ہو گیا ہو پھر تو درجے کے سامنے بڑی سبکی ہو گی۔ اس لیے تیاری بہر حال استاد کے لیے ناگزیر ہے۔

تیاری میں قابلِ لحاظ امور

- سب سے پہلے یہ دیکھا جائے کہ کس درجے اور کس گھنٹے میں کیا سبق پڑھانا ہے۔ کتنے وقت میں سبق پورا کرنا ہے۔ جن بچوں کو پڑھانا ہے ان

کی عمر، صلاحیت اور دلچسپیاں کیا ہیں۔ اس سبق کے ضمن میں وہ پہلے سے کیا جانتے ہیں۔ جو کچھ پڑھانا ہے اس کے مواد پر خود استاد کو کہاں تک عبور ہے۔ جو کمی ہو وہ پوری کر لی جائے۔

○ ضروری مواد یکجا کر لینے کے بعد اسے دو تین مناسب اجزاء میں تقسیم کر کے کل کا ایک عنوان اور اجزاء کے ذیلی عنوانات قائم کر لیے جائیں اور پھر ہر جز کی پیش کش کے طریقے سوچ لیے جائیں۔

○ سبق کے لیے طلبہ کے ذہن کو آمادہ کرنے کے لیے مناسب تمہید سوچ لی جائے اور لیاقت سابقہ جاسننے کے لیے چند سوالات بنائے جائیں۔

○ ہر جز کے بعد یا سبق کے آخر میں جو سوالات کرنے ہوں وہ بھی بنائے جائیں۔

○ طلبہ کی مشکلات اور الجھنوں کا پیشگی اندازہ لگایا جائے اور ان کے ازالے کی تدابیر سوچ لی جائیں۔

○ سبق کو بخوبی ذہن نشین کرانے کے لیے ضروری تعلیمی و توجہی سامان، نقشے چارٹس وغیرہ تیار یا فراہم کر لیے جائیں۔

○ طلبہ کو نوٹ کرانے کے لیے یا تختہ سیاہ پر درج کرنے کے لیے سبق کا خلاصہ مرتب کر لیا جائے۔

○ سبق سے متعلق ہوم ورک یا اور کوئی تفویض بھی پہلے سے سوچ رکھی جائے۔

○ طلبہ سے جو سوالات حل کرانے ہوں وہ پہلے ہی سے حل کر لیے جائیں۔ ان کے سامنے سائنس کا جو تجربہ کسی مضمون سے متعلق جو عملی مظاہرہ کرنا ہو پیشگی اس کی مشق کر لی جائے تاکہ غلطی کا احتمال نہ رہے۔

○ نئے اساتذہ کو چاہیئے کہ اختصار سے سبق کے تحریری اشارات تیار کر لیا کریں۔ تجربہ کار اساتذہ کو بھی مختصر نوٹ ضرور لے لینا چاہیئے۔

سبق کے اشارات

○ سبق کے اشارات حتی الامکان تحریری ہوں اور ان میں مندرجہ ذیل عنوانات کے تحت معلومات درج ہونی چاہئیں۔

- ۱۔ مؤرخہ
- ۲۔ درجہ
- ۳۔ اوسط عمر
- ۴۔ گھنٹہ اور وقت
- ۵۔ مضمون۔
- ۶۔ عنوان اور ذیلی عنوانات
- ۷۔ مقصد عام
- ۸۔ ربط
- ۹۔ ضروری سامان کی فہرست ترتیب وار
- ۱۰۔ لیاقت سابقہ
- ۱۱۔ تمہید
- ۱۲۔ مواد کی پیش کش مع طریقہ تعلیم
- ۱۳۔ مشقی اعادی سوالات
- ۱۴۔ تختہ سیاہ کا خلاصہ

۱۵۔ تفویض۔

○ ہر سبق کے دو مقاصد ہوتے ہیں (۱) مقصد عام (۲) مقصد خاص، اشارے میں دونوں درج ہونے چاہئیں۔

○ بچوں کی لیاقت سابقہ ہی پر نئے سبق کا دار و مدار ہوتا ہے۔ اس لیے اختصار سے اس کا بھی تذکرہ ہونا چاہیئے اس سے اندازہ ہوتا ہے کہ نئے سبق کو آپ نے کس حد تک اس سے مربوط کر کے پڑھایا ہے۔

○ تہید مختصر لیکن زوردار ہو اور اس میں سابقہ معلومات جاننے اور سبق کے لیے آمادہ کرنے کے لیے کچھ سوالات درج ہوں۔

○ جو مواد پیش کرنا ہے اختصار اور ترتیب سے وہ بھی درج کیا جائے اور اس کے پڑھانے کا طریقہ بھی۔

○ وہ سوالات بھی ہر جز کے اختتام پر درج کر دیئے جائیں جو اس جز پر طلبہ سے پوچھنے ہیں۔

○ آخر میں دو تین مشقی یا اعادی سوالات درج کیے جائیں جو پورے سبق پر حاوی ہوں۔

○ دوران سبق تختہ سیاہ پر جو کچھ لکھنا یا بنانا ہے وہ بھی درج کر دیا جائے۔

○ آخر میں گھر پر کرنے یا درجے ہی میں پورا کر لینے کے لیے جو تفویض پیش نظر ہو وہ بھی نوٹ کر دی جائے۔

سبق کی تیاری کے لیے ناگزیر شرائط

مندرجہ بالا کام اس وقت بخوبی انجام پا سکتا ہے جب:

○ استاد کو جو سبق پڑھانا ہے اس کے مراد پر اسے عبور ہو یا جو فن سکھانا ہے اس میں اسے ضروری مہارت حاصل ہو۔

○ طلبہ سے اس کا گہرا ربط ہونا کہ وہ ان کی لیاقت سابقہ، ان کی فطری صلاحیتوں ان کی نفسی کیفیات اور ان کی انفرادی خصوصیات سے بخوبی واقف ہو۔

○ مختلف تدریسی طریقوں کا اسے علم ہو۔

○ تعلیم کے بنیادی مقصد اور ہر مضمون کی قدر و قیمت سے بخوبی واقف ہو۔

○ موزوں سوالات بنانے کا اسے سلیقہ آتا ہو۔

○ توضیحی و تعلیمی سامان بنانے کی صلاحیت یا فراہم کرنے کے وسائل ہوں۔

○ اسباق تیار کرنے کی ضرورت و افادیت کا احساس ہو اور اس کے

لیے وقت نکالنے کی فکر ہو۔

اسباق کی قسمیں

اسباق عموماً تین طرح کے ہوتے ہیں

۱۔ معلوماتی: جن کا مقصد بچوں کی معلومات میں اضافہ کرنا ہوتا ہے۔

مثلاً فقہ سیرت، تاریخ، جغرافیہ، سائنس وغیرہ کے اسباق۔

۲۔ عملی یا مہارتی جن کا مقصد کسی فن میں مہارت پیدا کرنا ہوتا ہے

مثلاً آرٹ کرافٹ، سلائی بنائی، خوشنویسی وغیرہ کے اسباق۔

۳۔ تنقیدی یا تقریبی۔ جن کا مقصد حسن و قبح اور بھلائی بُرائی کی پرکھ پیدا

کرنا یا ذوق سلیم اور جذبات لطیف کو پروان چڑھانا ہوتا ہے۔ مثلاً اسلامیات،

ادب، قرأت، نظم خوانی وغیرہ کے اسباق۔ ان اسباق کی بھی مزید دو نوہ عینیں ہوتی

ہیں : (۱) جدید (۲) مشقی یا اعادی

○ جدید سبق : وہ ہے جس کے ذریعے کوئی نیا اصول قاعدہ یا ضابطہ ذہن نشین کرایا گیا ہو مثلاً ریاضی یا قواعد کے اصول و ضابطے یا کچھ نئی معلومات فراہم کی گئی ہوں مثلاً تاریخ ، جغرافیہ سائنس وغیرہ کے تحت نئی معلومات

○ مشقی یا اعادی سبق : جس کا مقصد پہلے سے بتائے ہوئے کسی قاعدے یا ضابطے کی مشق کرانا یا سابقہ معلومات کا اعادہ کرانا ہوتا ہے۔

۱۔ معلوماتی اسباق پڑھانے کا طریقہ

معلوماتی اسباق کو بخوبی ذہن نشین کرانے کے لیے ہر سبق میں مندرجہ ذیل پانچ اقدام ضروری ہیں۔

۱۔ تمہید

۲۔ سبق کی پیش کش۔

۳۔ توضیح و تقابل۔

۴۔ تعمیم یا عام اصول اخذ کرنا۔

۵۔ استعمال یا مشق۔

۱۔ تمہید

ہر سبق کے لیے ایک مناسب تمہید ضروری ہے۔ اس کا مقصد دراصل بچوں کے ذہن کو نئے سبق کے لیے آمادہ کرنا ہوتا ہے تمہید بہت ہی مختصر لیکن جاندار ہونی چاہیے تاکہ وقت بھی زیادہ نہ لگے اور نئی معلومات حاصل کرنے

کے لیے سچے متجسس ہوں اور ان کا ذہن پورے طور پر آمادہ ہو جائے۔ موضوع سے متعلق مختصر بات چیت، کوئی چھوٹی سی کہانی، جاذب نظر تصویر یا ماڈل، سابقہ معلومات جانچنے اور پچھلے اسباق سے ربط قائم کرنے کے لیے چند موزوں سوالات اچھی تمہید بن سکتے ہیں۔

تمہید کے سوالات اتنے آسان ہوں کہ ہر سچے باسانی جواب دے سکے۔ خوش گو اور فضایل پر چھے جائیں تاکہ ہر ایک کھل کر اظہار خیال کر سکے۔ ایک دوسرے سے مربوط ہوں تاکہ خیالات میں تسلسل رہے۔ آخری سوال ایسا ہو کہ سبق کا مقصد مدعا بچوں پر واضح ہو جائے اور ان کا ذہن نئی معلومات کی ضرورت محسوس کرنے لگے۔

۲۔ سبق کی پیش کش

طلبہ کو نئے سبق کے لیے پورے طور پر تیار کر لینے کے بعد اصل سبق پیش کیا جائے۔ پورا سبق ایک ہی ساتھ نہیں بلکہ دو تین مناسب اجزاء میں تقسیم کر کے پیش کیا جائے۔ ترتیب سے ایک ایک جز لیا جائے۔ بیچ بیچ میں اور ہر جز کے اختتام پر چند سوالات کیے جائیں، ہر جز کا آخری سوال ایسا ہو کہ اگلے جز کے مواد کی طرف ذہن کو منتقل کر دے خلاصہ تختہ سیاہ پر نوٹ کرتے جائیں۔ آخر میں پورے سبق پر چند سوالات کر کے ان اجزاء کو باہم مربوط کر دیا جائے۔ اجزاء کی ترتیب ایسی ہو کہ پہلے آسان اور سادہ پھر تدریجاً مشکل اور پیچیدہ معلومات سامنے آئیں۔ اس طرح پورا سبق باسانی سمجھ میں آجائے گا۔

۳۔ توضیح و تقابل

سبق کا جو جز پیش کیا جائے اسے بخوبی واضح کرنے کے لیے بچوں کی لیاقت سابقہ سے اس کا ربط ملایا جائے۔ نئی معلومات سے ملتی جلتی یا اس کی ضد جو باتیں پہلے سے بچوں کے علم مشاہدے یا تجربے میں آچکی ہوں ان سے جدید کا موازنہ و مقابلہ کرایا جائے، مثالیں دی جائیں۔ مزید وضاحت کے لیے نقادیر، نقشے اور چارٹ وغیرہ استعمال کیے جائیں یا تجربہ کر کے دکھایا جائے اس طرح جدید معلومات بخوبی ذہن نشین ہو سکیں گی۔

۴۔ نتیجہ یا تخریج و تعمیم

پورا سبق سلیقے سے پیش اور بخوبی واضح کر دینے کے بعد موزوں سوالات کے ذریعے وہ قاعدہ، ضابطہ، اصول یا نتیجہ اخذ کرنا چاہیے جس کے لیے سبق پڑھایا گیا ہے۔ مثلاً ریاضی کا کوئی قاعدہ، سائنس کا کوئی اصول وغیرہ۔ نتیجہ اخذ کرنے میں حسب ضرورت بچوں کی امداد کی جائے اور اگر وہ بالکل ناکام رہیں تو سبق پھر سے سمجھایا جائے نتیجہ تختہ سیاہ پر نوٹ کر کے طلبہ کو بھی نوٹ کرا دیا جائے۔

۵۔ استعمال یا مشق

بچوں نے جو کچھ سیکھا ہے اس کا جائزہ لینے، اسے استعمال میں لانے اور اس کی مشق کرنے کا موقع ملنا چاہیے۔ اس کے لیے آخر میں زبانی چند سوالات کیے جائیں یا کوئی تحریری اور عملی کام دیا جائے، اس سے اندازہ ہو سکے گا کہ بچوں نے کیا کچھ سیکھا اور استاد سبق میں کہاں تک کامیاب ہوا۔ نیز استعمال میں لانے

کے بعد وہ چیز بچوں کو بخوبی یاد ہو جائے گی۔ مثلاً ریاضی کا کوئی قاعدہ سکھا دینے یا سائنس کا کوئی اصول سمجھا دینے کے بعد اس پر دو تین سوالات دیئے جائیں جو اس اصول یا قاعدے کی مدد سے حل ہو سکیں۔ اگر سچے حل کر لے جاتے ہیں تو سبق کامیاب ہے۔ استعمال میں لانے یا مشتق کرنے سے بچوں کو وہ قاعدہ بخوبی یاد ہو جائے گا۔

یہ ہیں وہ پانچ اقدام جنہیں ملحوظ رکھ کر سبق پڑھانا مفید اور موثر ہوتا ہے ان کا خلاصہ ایک بار پھر دیکھ لیجئے۔

- ۱۔ مناسب تہیہ کے ذریعہ طلبہ کو نئے سبق کے لیے آمادہ کرنا۔
- ۲۔ دلچسپ پیرائے میں جدید مواد کو پیش کرنا۔
- ۳۔ توضیح و تشریح کے ذریعے سبق کو واضح کرنا، نیز طلبہ کی سابقہ معلومات، تجربات و مشاہدات سے جدید مواد کا موازنہ و مقابلہ کر کے اور روزمرہ کی زندگی سے جدید کا ربط ملا کر سبق کو ان کے لیے قابلِ فہم بنانا۔
- ۴۔ پورے سبق کا انچورڈ بطور خلاصہ، عام اصول، کلیہ، قاعدہ یا ضابطہ طلبہ کے سامنے لانا۔

۵۔ طلبہ سے اس قاعدے کا انطباق کر کے یا استعمال میں لانے کا موقع دے کر مطمئن ہونا۔

بلاشبہ نفسیات عقل اور تجربے کی روشنی میں یہ پانچ اقدام بہت ہی مفید اور موثر ثابت ہوتے ہیں لیکن ان پر سب سے بڑا اعتراض یہ ہے کہ اس طریقے میں طلبہ کو خود کر کے سیکھنے کا بہت کم موقع ملتا ہے۔ عام طور پر ان کی حیثیت

بمہول سامع کی سی ہوتی ہے۔ اس لیے وہ سبق میں عملی دلچسپی کم لیتے ہیں اگر بعض معلوماتی اسباق (خصوصاً ریاضی، عام سائنس اور جغرافیہ وغیرہ) میں ان کے بجائے مندرجہ ذیل پانچ اقدام اختیار کیے جائیں تو زیادہ مفید اور موثر ثابت ہوں گے۔

- ۱۔ جدید سبق سے متعلق طلبہ کے سامنے کوئی حل طلب مسئلہ رکھ دینا کہ وہ تشویش اور الجھن میں پڑ جائیں اور اسے حل کرنے میں اپنا پورا زور لگا دیں۔
- ۲۔ اس کے حل کے لیے طلبہ سے تنجاذیز طلب کرنا۔
- ۳۔ مختلف تنجاذیز کو جانچنا پرکھنا اور بعض کو استعمال کر کے حل کرنے کی کوشش کرنا۔

- ۴۔ مناسب رہنمائی کر کے صحیح حل پر پہنچانا۔
 - ۵۔ اس حل کی تصدیق کے لیے مزید تجربہ و مشاہدہ کرانا۔
- اس طرح بچے پوری عملی دلچسپی لیں گے اور ان کی معلومات زیادہ مستحکم ہوں گی۔ نیز اپج غور و فکر استدلال اور قوت فیہ لہ کی نشوونما کا موقع ملے گا۔ ریاضی کا تو ہر سوال حل طلب مسئلہ ہی ہوتا ہے۔ جو اب سائنس اور جغرافیہ میں بھی اس طریقے سے زیادہ سے زیادہ کام لیا جاسکتا ہے۔

۲۔ عملی یا مہارتی اسباق پڑھانے کا طریقہ

آرٹ کرافٹ خوش نویسی یا دوسرے مہارتی اسباق میں مندرجہ ذیل امور ملحوظ رہیں۔

- طلبہ کو اس فن کے سیکھنے کی حقیقی ضرورت محسوس کرادی جائے تاکہ سیکھنے

کی زوردار تحریک ہو۔

○ ان کو جو کچھ سکھانا ہو وہ نہ تو اتنا مشکل ہو کہ بچوں میں مایوسی اور بددلی پیدا ہو اور نہ اتنا طویل ہو کہ وہ اکتا جائیں۔

○ بچوں کے کام میں صحت و صفائی کے پس اتنے معیار کی توقع کی جائے جو وہ معمولی جدوجہد سے حاصل کر سکتے ہوں۔ واضح رہے بہت دنوں کی لگاتار محنت اور مشق کے بعد ہی فنون میں مہارت پیدا ہوتی ہے اور بچوں سے یوں بھی باریک کام کی توقع قبل از وقت ہے۔

مہارتی اسباق کے اقدام یہ ہیں:

۱۔ تہیید یا تحریک: بچوں کے سامنے کوئی نمونہ پیش کر کے اس کی نقل پر آمادہ کیا جائے۔ انہیں ایسی صورت حال سے دوچار کر دیا جائے کہ وہ کسی خاص سلسلے میں مہارت حاصل کرنے کی ضرورت محسوس کرنے لگیں۔ مثلاً عید کے موقع پر اعزہ کو بھیجنے کے لیے اپنے ہاتھ سے عید کارڈ اور لفافہ بنانے کی ضرورت، اپنی کتابوں کی جلد بنانے اور اسے آراستہ کرنے کی ضرورت وغیرہ۔

۲۔ پیش کش۔ پہلے سے تیار کسی نمونے کا اچھی طرح مشاہدہ کرایا جائے اور اس کے ایک ایک جز کی ساز و شکل وغیرہ بخوبی ذہن نشین کرا دی جائے یا اس کی مفصل ڈرائنگ تختہ سیاہ کی مدد سے سمجھا دی جائے اور ضرورت ہو تو پورا نمونہ بچوں کے سامنے تیار کر کے دکھایا جائے۔ نمونے کو پورے درجے میں گشت کرا دیا جائے تاکہ ہر بچہ اپنے ہاتھ میں لے کر قریب سے دیکھ لے۔

۳۔ قاعدے اور اصول: اختصار سے وہ قاعدے اور اصول وغیرہ سمجھا

دیئے جائیں جس سے نمونہ تیار کرنے میں مدد ملے گی۔

۴۔ عمل: ضروری سامان فراہم کر کے طلبہ کو کام پر لگایا جائے۔ بچے جب عملی کام میں مصروف ہوں تو استاد کو چاہیے کہ وہ پورے درجے میں ٹہل گھوم کر دیکھتا رہے کہ:

○ طلبہ کی نشست ٹھیک ہے۔ آنکھ اور کاپی وغیرہ کے درمیان کا فاصلہ مناسب ہے۔ کمر سیدھی ہے۔

○ قلم برش یا دوسرے آلات کی گرفت صحیح ہے۔

○ سامان مناسب طریقے سے استعمال کیا جا رہا ہے۔

○ کام صحت و صفائی کے ساتھ انجام پا رہا ہے۔

○ کس کس کو انفرادی امداد کی ضرورت ہے۔

اور جہاں جس طرح کی امداد کی ضرورت ہو بروقت کر دی جائے۔ واضح رہے نگرانی اور انفرادی امداد جتنی توجہ سے ہوگی طلبہ کو مہارت حاصل کرنے میں اتنی ہی آسانی ہوگی، کام صحت و صفائی سے ہوگا اور سامان ضائع ہونے سے محفوظ رہے گا۔ نگرانی کی طرف سے غفلت طرح طرح کے نقصانات کی موجب ہوتی ہے۔

۵۔ تفویض: سیکھے ہوئے ہنر کو کام میں لانے کے لیے کوئی ایسا دلچسپ

کام تفویض کیا جائے جس سے مزید مشق ہو مثلاً ڈیزائن یا سیمز بنانے کا طریقہ سکھانے کے بعد درجے یا کمرے کو آراستہ کرنے کے لیے کچھ بنانے کو دینا، خوشنویسی سکھانے کے بعد کوئی کتبہ لکھ کر لٹکانے کے لیے کہنا۔

۳۔ تنقیدی یا تقریبی اسباق

ان میں ادبی شہ پاروں، اخلاقی کہانیوں، موثر نظمیں اور سبق آموز واقعات وغیرہ پر مشتمل وہ اسباق آتے ہیں جو بچوں کی جذباتی و اخلاقی تربیت کرنے ان کے اندر ذوقِ سلیم اور جذباتِ لطیف پیدا کرنے اور ان کے تخیلات و تصورات اور نصب العین کو اعلیٰ بنانے میں معاون ہوتے ہیں۔ اس طرح کے اسباق کی کامیابی کے لیے ضروری ہے کہ:

- معلم خود ایک درد مند، حساس اور بخیر پسند دل رکھتا ہو۔
 - بُرے بھلے میں امتیاز کرنا جانتا ہو۔
 - دوسروں کو متاثر کرنے کی صلاحیت رکھتا ہو۔
 - بچوں کی عمر، ذوق اور معیار کے مطابق مواد فراہم کر سکے۔
- اس طرح کے اسباق پڑھانے میں مندرجہ ذیل پانچ اقدام اختیار کرنے ہوں گے۔

۱۔ موزوں فضا: مناسب تمہید کے ذریعے سبق کے لیے موزوں فضا تیار کی جائے۔ فضا جتنی زیادہ پرسکون ہوگی اور طلبہ انتشارِ ذہنی سے جس قدر محفوظ ہوں گے اس طرح کے اسباق سے اتنا ہی زیادہ متاثر ہوں گے۔

۲۔ مواد کی پیش کش: سبق اگر بڑا ہو تو دو تین اجزاء میں پیش کر کے ورنہ پورا ایک ساتھ پیش کر کے طلبہ پر مطلوبہ کیفیت طاری کرنے کی کوشش کی جائے۔

۳۔ موازنہ و مقابلہ اور توضیح و تشریح کے ذریعے طلبہ کے لیے اسے قابلِ فہم

بنایا جائے۔

۴۔ سوالات قائم کر کے طلبہ کو خود پڑھنے اور غور و فکر کرنے کا موقع دیا جائے۔

۵۔ مناسب سوالات کے ذریعے خیالات و جذبات کا اظہار کرانے اور تنقید تقریظ یا تبصرہ کر کے صحیح نتیجے پر پہنچنے میں امداد کی جائے۔

۴۔ اعادی یا مشقی اسباق پڑھانے کا طریقہ

اس طرح کے اسباق میں صرف تین اقدام ہوتے ہیں۔

۱۔ تمہید: سکھاتے ہوئے قاعدے و ضابطے سے متعلق دو تین ایسے سوالات کیے جائیں جن کے جوابات سچے زبانی دے سکیں۔

۲۔ مشق: اعادے یا مشق کے لیے دو تین ایسے سوالات دیے جائیں جو پڑھے ہوئے قاعدوں کی مدد سے حل ہو سکتے ہوں لیکن جن کو حل کرنے کے لیے غور و فکر اور محنت و رکار ہو۔ بچے جب سوالات حل کرنے لگیں تو معلم کو چاہیے کہ وہ درجے میں ٹہل گھوم کر نگرانی کرے اور حسب ضرورت امداد کرے، کمزور طلبہ پر خصوصی توجہ دے اور ذہین طلبہ اگر جلد ہی سوالات حل کر لیں تو انہیں مزید کام دے دیا جائے تاکہ وہ مصروف رہیں اور دوسروں کے کاموں میں مغل نہ ہوں۔ اگر کتنی بچے حل کرنے میں ناکام ہوں تو بلیک بورڈ پر خود حل کر کے یا ان طلبہ سے حل کر کے ذہن نشین کرایا جائے جن کا حل صحیح ہو۔

۳۔ تفویض: آخر میں پڑھے ہوئے قاعدوں اور ضابطوں کے متعلق بعض ایسے کام دے دیئے جائیں جو معمولی توجہ سے سچے اپنے طور پر کر سکیں۔ یہ کام درجے میں بھی کرایا جاسکتا ہے اور گھر سے کر کے لانے کے لیے بھی دیا جاسکتا ہے۔

مختلف مضامین کے تدریسی طریقے

تدریس اور طریقہ تدریس پر اصولی بحثوں کے بعد مناسب معلوم ہوتا ہے کہ اہم مضامین کے تدریسی طریقوں پر اختصار سے کچھ ضروری معلومات فراہم کر دی جائیں۔

۱۔ اسلامیات

یہ مضمون اسلامی نظام تعلیم کی جان ہے، تمام مضامین و مشاغل کے لیے روح رواں کی حیثیت رکھتا ہے، اس لیے پورے ادارے کو مجموعی حیثیت سے اور ہر

لے اس عنوان پر علیحدہ سے کتاب لکھنے کا ارادہ ہے یہاں اختصار سے کچھ ضروری ہدایات دی جاتی ہیں۔

معلم کو اپنے طور پر تمام نصابی و بیرون نصاب مصروفیات میں اس مضمون کو مرکزی مقام دینا چاہیئے اور ادارے کو اپنے معمولات نیز اساتذہ کو اپنے قول و عمل اور سیرت و کردار سے اس کی سچی شہادت پیش کرنی چاہیئے۔ درس گاہ، اقامت گاہ اور قریبی ماحول میں ایسی فضا بنانے اور اسے قائم رکھنے کی کوشش کرنی چاہیئے جس سے اسلامی اقدار کو استقلال اور بالاتری حاصل ہو اور طلبہ کو شعوری اور غیر شعوری تقلید کے لیے اچھے نمونے مل سکیں۔ پسندیدہ عادات و اطوار ڈھلوانے اور ناپسندیدہ کو ترک کرنے کا پورا اہتمام ہونا چاہیئے اور اس بات کی فکر کرنی چاہیئے کہ ماحول میں معروف و معروف ہو اور منکرات کی بیخ کنی۔

ابتدائی درجات میں اسلامیات مندرجہ ذیل مضامین و مشاغل پر مشتمل ہوگی۔

○ قرآن حکیم ناظرہ صحیح مخارج کے ساتھ پورا کلام پاک پڑھنا، منتخب سورتیں اور رکوع حفظ کرنا۔

○ اختصار سے سیرت النبیؐ، انبیائے کرامؑ و صلیائے امتؑ اور مشاہیر ملت کے اہم واقعات نیز تاریخی اخلاقی کہانیاں، عقائد و عبادات کے متعلق ضروری معلومات۔

○ اخلاقی و معاشرتی تربیت۔

○ وضو، نماز، روزے وغیرہ کی عملی تربیت۔

ان کی تعلیم میں یہ مقصد پیش نظر ہوگا کہ بچوں کے قول و فعل، علم و عمل اور عقائد و افکار اسلامی تعلیمات کے مطابق ہوں۔ اللہ کی خوشنودی حاصل کرنے اس

کی مرضی کے مطابق انفرادی، عائلی اور اجتماعی زندگی گزارنے کا سلیقہ آئے اور اس ضمن کی ذمہ داریوں کو انجام دینے کی عملی تربیت ہو۔ علم پر خود عمل کرنے اور دوسروں تک پہنچانے کی تحریک ہو۔

طریق تعلیم سے متعلق ہدایات

○ عام قرآنی قاعدوں سے ابتداء کی جائے کیونکہ یہ قاعدے بچوں کے لیے عموماً خشک ہوتے ہیں۔ حروف تہجی کی شناخت، جوڑ پیوند، حرفوں کی ملاوٹ اور نسخ میں لکھی ہوئی آسان رواں عبارتیں پڑھانے کے جدید طریقے اختیار کیے جائیں۔ الفاظ اور عبارتیں اردو کی ہوں تاکہ بچوں کے لیے قابل فہم رہیں۔

○ تہجی چارٹ، منی کتاب، قاعدہ نسخ (مکتبہ جماعت اسلامی ہند دہلی) سے ابتداء کرائی جائے ان میں دی ہوئی ہدایات کا لحاظ رکھا جائے اور تختہ سیاہ کا استعمال ہو تو بچے نہایت آسانی اور دلچسپی سے اردو بھی پڑھنے لگتے ہیں اور خط نسخ سے بھی بخوبی واقف ہو جاتے ہیں اور ابتداء ہی سے اردو کے لیے علیحدہ اور قرآن مجید کے لیے علیحدہ دو قاعدوں کا بار نہیں پڑتا۔

○ حروف اور الفاظ کی ادائیگی میں غماز کی صحت کا ابتداء ہی سے پورا لحاظ رکھا جائے۔

○ سال دوم میں یسزنا القرآن یا اس طرز پر لکھے ہوئے کسی اور دل چسپ قاعدے کی مدد سے وہ اہم قواعد بھی تختہ سیاہ کے ذریعے ذہن نشین کرا دیئے جائیں جو روانی سے ناظرہ پڑھنے کے لیے ضروری ہیں۔ تمام

قاعدے اسی مرحلے پر بتا دینے ضروری نہیں۔ اب پارہ عم شروع کر لیا جائے اور مخصوص قواعد، رسم الخط اور رموز و اوقات وغیرہ رواں پڑھانے وقت حسب ضرورت و موقع بتائے جائیں۔

○ معلم کو صحیح مخارج اور والہانہ انداز سے پڑھنے کا خود نمونہ پیش کرنا چاہیے اور بچوں سے بھی اجتماعی و انفرادی طور پر اسی طرح ادا کرنا چاہیے۔ بچے پر زیادہ زور دینے سے روانی جاتی رہتی ہے اس لیے جہاں بچے غلطی کریں صرف وہیں روک کر سچے کرائی جائے۔

○ قرآن مجید کے احترام کے ضمن میں بھی ابتداء ہی سے توجہ دلائی جائے اور خود قابل تقلید نمونہ پیش کیا جائے۔

○ قرآن مجید کی تعلیم کے دوران درجے کی فضا نہایت خوشگوار رکھی جائے، شفقت و محبت کا مظاہرہ کیا جائے، سختی، ڈانٹ، پھٹکار وغیرہ سے قطعی گریز کیا جائے تاکہ اس کتاب کے ساتھ خوشگوار جذبات وابستہ ہوں۔

○ دینی معلومات کے ضمن میں ایک تدریج سے اللہ تعالیٰ کی ذات و صفات کا واضح تصور دلایا جائے، اس کے احسانات بتائے جائیں۔ اس کی مرضی کے مطابق زندگی گزارنے کا طریقہ سمجھایا جائے اور اس ضمن میں آنحضرت صلی اللہ علیہ وسلم اور صحابہ کرام رضی اللہ عنہم کے اسوے پیش کیے جائیں۔

○ عبادات و معاملات یا اخلاق و معاشرت سے متعلق زبانی تقریر کرنے یا مجرد اصول سمجھانے کے بجائے انہیں عملاً برتنے کے طریقے سکھائے جائیں۔ تاریخی اخلاقی کہانیوں کا سہارا لیا جائے۔ نیز عمل کے کافی مواقع فراہم کیے

جائیں جسم و لباس پاک کرنے، غسل یا وضو کرنے، نماز پڑھنے کا مکمل طریقہ عمل سکھایا جائے۔ ان کے اجزاء کو فرائض و اجبات، سنن و مستحبات وغیرہ میں تقسیم کر کے ان کی طویل فہرست رٹنے پر بچوں کو مجبور نہ کیا جائے ورنہ طلبہ پر قبل از وقت غیر معمولی بار بھی پڑے گا اور بددلی بھی پیدا ہوگی۔ یہ طویل فہرستیں عموماً بچوں کو اس مضمون سے متنفر کر دیتی ہیں۔ مکمل طریقہ عمل بتانے سے وہ بآسانی اور سنجوشی سیکھ لیں گے اور ٹھیک ٹھیک انجام دیں گے۔ نماز کے اذکار و دعائیں وغیرہ یاد کرانے کے لیے ابتدائی دو تین جماعتوں میں طلبہ سے پوری نماز بلند آواز سے باجماعت کسی ایسے بچے کی امامت میں ادا کرائی جائے جسے نسبتاً زیادہ یاد ہو اور معلم تبدیل ارکان اور مخارج کی صحت کا لحاظ رکھے۔

○ درس گاہ میں سنجیدہ دینی فضا بنانے کے لیے مندرجہ ذیل ذرائع سے کام لیا جائے:

- ۱۔ مختلف مواقع کے اسلامی آداب سمجھا کر ان کی پابندی کرائی جائے۔
- ۲۔ نماز اور مسجد کو تربیت کا ذریعہ بنایا جائے۔ سنجیدگی کا ماحول، اجتماعی روح، پاکیزگی اور خضوع و خشوع کی کیفیت پیدا کرنے میں ان سے بڑی مدد ملے گی۔
- ۳۔ اجتماعی حاضری میں بلند آواز سے ایسی حمد و نعت کا اہتمام کیا جائے جن کی بحر متزن، الفاظ آسان اور اشعار قابل فہم ہوں۔ ایک ہی حمد یا نعت مسلسل نہ پڑھی جائے۔

۴۔ اجتماعات و مذہبی تقریبات منانے کا اہتمام کیا جائے۔ ان کے ذریعے دینی معلومات میں اصناف اور دین سے جذباتی لگاؤ پیدا کرنے میں بڑی مدد ملے گی۔

۵۔ آیات و احادیث، زرین اقوال، دینی پوسٹرس وغیرہ سلیقے سے جگہ جگہ آویزاں ہوں جن کی زبان آسان و بلیغ، خط جلی اور خوبصورت انداز و لکھن اور جاذب نظر ہو۔

۶۔ مذاکرات کی مجالس منعقد کی جائیں یا توسیعی تقاریر کا بندوبست کیا جائے۔

۷۔ دینی کتب، اخبارات و رسائل کا بندوبست کیا جائے۔

۸۔ دینی تبلیغی جلسوں میں شرکت کے مواقع دیئے جائیں۔

۹۔ رفاہی کاموں اور خدمت خلق کے پروگرام بندے جائیں اور ان پر عمل کرایا جائے۔

۱۰۔ معروف کے قیام اور منکرات کے ازالے کے لیے ہفتے منوائے جائیں۔

۲۔ مادری زبان (اردو)

مادری زبان ہونے کی وجہ سے اردو کو نصاب میں غیر معمولی اہمیت حاصل ہے۔ اپنی بات سمجھانے اور دوسروں کی سمجھنے کا فطری اور مؤثر ترین ذریعہ ہے۔ ہمارا بیشتر علمی ادبی سرمایہ اور دینی لٹریچر اسی زبان میں ہے۔ دوسری زبانوں کے مقابلے میں قرآن و سنت سے استفادے میں بھی یہی زبان زیادہ معاون ہوتی ہے۔ کیونکہ رسم الخط، متعدد الفاظ و تراکیب، محاورات و

ضرب الامثال، تلمیحات و تشبیہات، خیالات و جذبات، شغائر و آداب وغیرہ سے اسی کے ذریعے طلبہ بہت حد تک مانوس ہو جاتے ہیں۔ اپنی مادری زبان اور اس کے ادب سے طلبہ کو طبعاً جوڑا لہا نہ لگاؤ ہوتا ہے وہ کسی اور زبان سے ہرگز نہیں ہو سکتا، مادری زبان ہونے کی وجہ سے تمام مضامین کے لیے یہی ذریعہ تعلیم بھی ہوتی ہے چنانچہ اسی میں استعداد پر دوسرے تمام مضامین کی ترقی کا انحصار ہوتا ہے۔

- اس کی تدریس میں مندرجہ ذیل مقاصد پیش نظر ہونے چاہئیں۔
- طلبہ کو زبانی و تحریری اظہار خیالات و جذبات پر قدرت حاصل ہو، دوسروں کے خیالات و جذبات خواہ وہ زبانی ہوں یا تحریری طلبہ باسانی سمجھ سکیں، اور ان کے ذخیرۃ الفاظ میں اضافہ ہو۔

○ مادری زبان کی تعلیم میں بولنے، پڑھنے اور لکھنے تینوں میں ہم آہنگی کے ساتھ لیاقت پیدا کرنا شامل ہے۔ زبان کی تدریس نامکمل ہوگی اگر ان میں سے کسی ایک کی طرف سے بھی لاپرواہی برتی گئی یا کسی ایک پہلو کو بھی نظر انداز کیا گیا۔

بولنا سکھانے کا طریقہ

زبان کا سب سے اہم جز یہی ہے اظہار خیالات و جذبات کے لیے ہر فرد کو سب سے زیادہ اسی ذریعے سے کام لینا پڑتا ہے اس لیے اس کے سکھانے کی طرف بہت زیادہ توجہ دینی چاہیے ہمارے مدارس میں عموماً اس طرف سے بہت غفلت برتی جاتی ہے صرف پڑھنا لکھنا سکھا دینے ہی کو

کافی سمجھا جاتا ہے۔ حالانکہ سب سے پہلے اور سب سے زیادہ اسی پہلو

پر توجہ دینی چاہیے۔ اس ضمن میں مندرجہ ذیل امور پیش نظر رہیں۔

○ بچے کو اتنا مانوس کر لیا جائے کہ وہ بے جھجک اظہار خیال کر سکے۔

○ اس کے والدین، بھائی بہن، محلہ پڑوس، گھر بیو زندگی، اس کے پسندیدہ

کھیل کھلونوں، غذا، لباس گھر بیو اور پالتو جانوروں وغیرہ کے متعلق بات

چیت کی جائے تو وہ بہت جلد مانوس ہو جاتا ہے۔ لیکن ان کے ضمن میں

بہت زیادہ تفصیلات میں نہ جائیں بلکہ صرف ان پہلوؤں پر بات چیت

کی جائے جن سے بچے کو لگاؤ اور دلچسپی ہو۔

○ اپنی جگہ کھڑے ہو کر، درجے کے سامنے آکر، مجمع کے سامنے کھڑے ہو کر

کچھ کہنے پر اکسایا جائے۔ مثلاً کسی سوال کا مختصر جواب دینا، سوال کرنا،

کوئی اعلان کرنا یا پیغام پہنچانا، نظم، قرأت، رٹے ہوئے مربوط جملے

سنانا۔ جانوروں کی بولیاں اور حرکات کی نقل وغیرہ جھینپ اور جھجک

دور کرنے میں معاون ہوتی ہیں۔

○ مختلف نصابی وغیر نصابی مصروفیات و مشاغل خصوصاً آرٹ کرافٹ، وضو،

نماز، کہانیاں اور کھیل وغیرہ بات چیت کے کافی مواقع فراہم کرتے ہیں ان

سے فائدہ اٹھایا جائے۔

○ بچوں سے گفتگو میں اس بات کا لحاظ رہے کہ بات چیت زیادہ سے زیادہ

غیر رسمی اور فطری ہو، انداز دل کش، شائستہ اور خوشگوار ہو، واضح اور

صحت کے ساتھ بولنے، پورا جواب دینے، اور مناسب طرزِ ادا اختیار

کرنے کی طرف توجہ دلائی جاتے۔

○ دوران گفتگو بچوں کی غلطیوں کی اصلاح کی جاتے لیکن احساس کمتری نہ پیدا ہونے دیا جاتے۔ بہتر ہو کہ غلط لفظ جملے یا طرزِ ادا کی اصلاح کے لیے خود صحت کے ساتھ ادا کر کے کہلوا یا جاتے۔

○ پھر گرد و پیش کی اشیاء، حیوانات، روزمرہ کے واقعات و مشاہدات وغیرہ پر بتدریج مربوط گفتگو کی جاتے اس سے انشاء میں بھی مدد ملے گی۔

○ آخر میں کہانیاں، مکالمے، لطیفے، مختصر مربوط جملے بطور تقریر رٹ کر اجتماعات میں پیش کرنے کی مشق کرائی جاتے۔ انداز کتاب پڑھنے کا نہیں تقریر کا۔
پڑھنا سکھانے کے طریقے

طریقہ تہجی کے بجائے جو آج عموماً رائج ہے مخلوط طریقے سے پڑھنا شروع کرایا جاتے تفصیلی ہدایات کے لیے مٹی کتاب اور قاعدہ نسخہ دیکھیں اور ان سے مدد لیں۔ نظم و نثر پڑھانے کے لیے ہماری کتاب کے سٹ میں دی ہوئی ہدایات اور مشقوں سے فائدہ اٹھائیں۔

○ ابتدائی درجات میں قواعد علیحدہ سے نہ پڑھائی جاتے بلکہ بولنے یا لکھنے

میں جو غلطیاں ہوں ان کی اصلاح کے ضمن میں صحیح زبان بولنے یا لکھنے کے

جس قاعدے کی خلاف ورزی ہوئی ہو اس کی نشاندہی کریں۔

لکھنا سکھانے کا طریقہ

○ ابتدا ڈرائنگ سے کرائی جاتے۔ سادہ کپڑوں، چوبور، نکونی گول شکلوں

میں جزوی تبدیلی کر کے تصاویر اور دلچسپ رنگین مشغلے کے ذریعے گرفت،

اعصاب پر قدرت اور آنکھ، دماغ، ہاتھ سے بیک وقت کام لینے کی
مشق کرائیں۔ یہ کام رنگین بقیوں سے سلیٹ پر یا رنگین چاک سے تختہ سیاہ
اور کالی تختیوں پر شروع کرایا جائے۔

○ پھر رفتہ رفتہ حروف اور الفاظ کی ڈرائنگ کی طرف لائیں، جتنا پڑھائیں ابتدا
میں اس کی نقل بھی کرائیں۔ اس طرح ججے اور املا میں بھی مدد ملے گی اور سبق
یاد بھی ہو جائے گا۔ لکھتے وقت قلم کی گرفت اور صحیح طرز نشست کا
پورا خیال رکھیں۔ پھر تختی پر سیٹھے کے قلم سے مشق کرائیں۔ املا صرف ان
حصوں کا ہو جن کی وہ کافی مشق کر چکے ہوں تاکہ غلطیاں کم سے کم ہوں۔
ابتداء میں صرف صاف اور واضح لکھنے پر زور دیں۔ بعد میں صحیح اور خوشخط
لکھنے پر بسم اللہ کہہ کر شروع کرنے، مناسب حاشیہ چھوڑنے، ڈیش
لگانے، صاف ستھرا لکھنے وغیرہ کا لحاظ رکھوائیں۔ انگلیاں سیاہی سے بھرنے
یا ادھر ادھر سیاہی چھڑکنے، دیواروں یا کاپیوں، کتابوں پر بلا ضرورت
لکھنے کی ابتدا سے روک نظام کی جائے۔

طریق تعلیم انشا

- متعلقہ عنوان پر تحریر سے قبل زبانی اظہار خیال اور بحث مباحثہ کا کافی موقع
دیا جائے۔ عنوان کے انتخاب میں بچوں کی دلچسپی کا لحاظ رکھا جائے۔
- ابتداء میں صرف ان عنوانات پر انشاء کا کام کرایا جائے جن سے متعلق
تجربات و مشاہدات کے کافی مواقع ملے ہوں تاکہ واضح تصورات قائم ہو
چکے ہوں۔

- انشاء پروازی کے مثالی نمونے بھی دکھائے جائیں۔
- انشاء کا کام مناسب مقدار اور مناسب وقفے سے دیا جائے۔
- عبارت میں ربط اور اظہار خیال میں نظم و ترتیب کا لحاظ رکھوایا جائے۔
- مختصر اور عنوان سے متعلق باتیں لکھنے کی طرف توجہ دلائی جائے۔
- ابتدائی درجات میں خالی جگہیں پُر کرنا۔ الفاظ کو استعمال کر کے جملے بنانا
- موزوں الفاظ کے انتخاب وغیرہ کی مشقیں ہوں۔ پھر دیئے ہوئے عنوان پر چند مربوط جملے لکھنا سکھائیں اور رفتہ رفتہ مربوط عبارتیں۔ طویل انشاء پر
- کی پچھل سے توقع نہ رکھی جائے۔
- تحریری کام کی بروقت اصلاح کی جائے لیکن تمام غلطیوں کی ایک ساتھ اصلاح نہ کی جائے بلکہ بتدریج غلطیاں درست کرائی جائیں۔ بھونڈی غلطیاں پہلے لی جائیں اور معمولی بعد میں۔
- غلطیاں زیادہ ہوں تو دوبارہ لکھوایا جائے۔ کمیت سے زیادہ کیفیت پر زور دیا جائے۔
- اچھے انشاء پر نمبر کیساتھ موزوں ریوارک بھی دیئے جائیں۔ ہر انشاء پر کچھ ضروری ہدایات دی جائیں۔

خطوط نویسی

خطوط نویسی کی بھی مشق کرائی جائے۔ طلبہ کو ہدایت کیجئے کہ بسم اللہ سے ابتداء کریں اور اوپر باسمہ سبحانہ لکھ دیا کریں۔ اوپر دائیں طرف مختصر پتہ بائیں طرف تاریخ ڈالیں۔ مختصر القاب سے مخاطب کریں۔ القاب کیساتھ

سلام مسنون یا السلام علیکم لکھیں، نئے پیرے سے مدعا لکھیں۔ خانہ پرتو ابلیس سے اپنا تعلق ظاہر کرنے والے الفاظ کے ساتھ اپنا نام لکھ دیا کریں۔ غصہ کی حالت میں خط نہ لکھیں۔ خطوط کے جواب ضرور دیں۔ خط مختصر لکھا کریں۔ ہر خط پر اپنا پتہ ضرور لکھ دیا کریں۔ مصیبت میں ہمدردی اور خوشی میں مبارکباد کا خط لکھیں۔ بغیر اجازت دوسروں کے خط نہ پڑھیں۔ پتہ خوشخط لکھا کریں، روانہ کرنے سے پہلے دوبارہ پڑھ لیں۔ غیر متعلق آدمیوں سے جواب طلب باتوں کے لیے جوابی کارڈ یا ٹکٹ بھیج دیا کریں ڈاک میں ڈالنے کے لیے کوئی خط دے تو ضرور ڈال دیا کریں۔

۳۔ ریاضی

ہماری روزانہ زندگی میں ریاضی کی بہت اہمیت ہے۔ کوئی فرد خواہ کسی پیشے سے تعلق رکھتا ہو ریاضی کے بغیر اس کا کام نہیں چل سکتا۔ سودا سلف، عشر و زکوٰۃ، لین دین، وراثت و فرائض سب میں اس کی ضرورت پڑتی ہے۔ اسلامیات اور مادری زبان کے بعد نصاب کا سب سے اہم مضمون یہی ہے۔ دوسرے مضامین کی کمزوریاں تو معمولی توجہ سے بعد میں بھی رفع ہو سکتی ہیں لیکن پڑھنے لکھنے یا حساب میں اگر بعض بنیادی خامیاں رہ جائیں تو ان کی تلافی مشکل ہے بلکہ ان کی موجودگی میں آگے بڑھنا بھی محال ہو جاتا ہے۔ مثلاً گنتیوں کے لکھنے پڑھنے پر اگر قدرت نہ ہو تو جوڑنا گھٹانا نہیں سکھایا جاسکتا۔ چاروں مفرد قاعدوں پر بخوبی عبور نہ ہو تو بعد کے قاعدے ہرگز نہیں سکھاتے جاسکتے۔ اس

یہی ابتداء ہی سے اس کی باقاعدہ تدریس اور بنیاد مضبوط کرنے کی فکر ہونی چاہیے۔
قابل لحاظ امور

○ ابتدائی درجات میں ریاضی کی تدریس کا مقصد دراصل روزمرہ کی زندگی اور مختلف مضامین و مشاغل میں پیش آنے والے ریاضی سے متعلق مسائل کو سمجھنے اور صحت و سرعت کے ساتھ انہیں حل کر لینے کی طلبہ میں بیاقت پیدا کرنا ہے۔ اس لیے اعداد و شمار اور مسائل وغیرہ بچوں کی روزمرہ زندگی سے متعلق و مربوط ہی ہونے چاہئیں۔

○ بچوں کو ایسی صورت حال سے دوچار کرنے کی کوشش کریں کہ ریاضی کا جو قاعدہ یا ضابطہ انہیں سکھانے جا رہے ہیں اس کی افادیت و ضرورت خود بچے بھی بخوبی محسوس کرنے لگیں اس سے دلچسپی بھی پیدا ہوگی اور وہ پوری توجہ سے اسے سمجھنے اور یاد رکھنے کی کوشش کریں گے۔

○ اعداد کا تصور دلانے یا گنتی جوڑ گھٹا وغیرہ سکھانے کے لیے مقرون سے مجرد کی طرف چلیں۔ یعنی بال فریم، گولیوں، اٹی کے بیجوں، انگلیوں، استعمال کی چیزوں کھلونوں وغیرہ کی مدد سے سمجھائیں پھر تنہا اعداد کے ذریعے مشق کرائیں۔

○ نئے نئے قاعدے ضابطے سکھانے میں جلد بازی سے کام نہ لیں جب تک ایک قاعدے پر بخوبی عبور نہ ہو دوسرا ہرگز نہ شروع کرائیں۔

○ ہر قاعدے کی بار بار مشق کرائیں، اعداد سے ہی سے صحت و سرعت کے ساتھ سوالات حل کرنے کی صلاحیت پیدا ہوتی ہے۔ ریاضی بہت

ریاض چاہتی ہے بغیر کافی مشق کے ریاضی نہیں آتی البتہ پیڑاری اور کتاہٹ سے محفوظ رکھنے کے لیے تجسس، تحریک اور آمادگی کا پورا لحاظ رکھیں۔ ایک نشست میں اعادے کے لیے بہت مختصر وقت لیا کریں۔

○ صحت و صفائی کے ساتھ اعداد لکھنے پر شروع ہی سے توجہ دیں، دو یا زائد ہندسوں کے اعداد میں ہر ہندسے کی مقامی قیمت کا تصور بخوبی واضح رہے۔ مثلاً تالیس میں ۲ دھائیاں اور سات اکائیاں ہیں۔ لکھنے میں بھی دو یا زائد ہندسوں کے اعداد بائیں سے دائیں لکھائیں مثلاً ۲۷ لکھنا ہے تو پہلے دو پھر سات لکھنے کی عادت ڈلوائیں۔

○ ابتدائی درجات میں متعدد مثالیں دے کر قاعدے نکلوائیں۔ نامدہ بخوبی ذہن نشین ہونے کے بعد بھی مشق کے کافی مواقع دیں۔

○ رفتہ رفتہ اتنی مشق کرائیں کہ جوڑنے گھٹانے یا پہاڑے پڑھنے میں بچے ایک مرتبہ میں مطلوبہ جواب دے سکیں۔ انہیں پورا نہ گننا پڑے مثلاً سات اور پانچ بارہ، آٹھ ستے چھپن وغیرہ نہ کہ انگلیوں کی مدد سے آٹھ نو دس گیارہ بارہ، آٹھ اکن آٹھ سے آٹھ ستے تک گننا۔

○ ضربی پہاڑے دگر وغیرہ یاد کرانے سے پہلے یہ ضرور سمجھا دیا کریں کہ ایسا کیوں ہوتا ہے۔

○ مشقوں میں اتنے بڑے اعداد ہرگز نہ بولیں، زندگی میں جن کی شاذ و نادر ہی ضرورت پیش آتی ہے یا چھوٹی عمر میں جن کا تصور بھی ناممکن ہے۔ جیسا کہ عموماً رائج رہا ہے کہ ابتدائی درجات میں مہاسکتہ تک کی مشقیں

ہوتی تھیں۔

○ ایک ہی حقیقت کو متعدد طریقوں سے ذہن نشین کرائیں مثلاً تین دو پانچ۔ ۵ سے ۳ بقدر ۲ کم ہے، یا تین سے پانچ بقدر ۲ زیادہ ہے
یا $۵ + ۳ = ۳ + ۵$ یا $۵ \times ۳ = ۳ \times ۵$

○ سوالات دے کر حل کرا لینے ہی پر اکتفا نہ کریں۔ بلکہ صحیح حل کی جانچ کا طریقہ بھی سکھائیں اور طلبہ سے جانچ کرا لیا کریں۔ کبھی کبھی خود طلبہ سے بھی سوال بنانے کو کہیں۔

○ تحریری کے ساتھ زبانی سوالات حل کرانے پر بھی خصوصی توجہ دیں۔ روزمرہ کی زندگی میں عام افراد کو حساب کتاب کے ایسے مسائل سے کم ہی سابقہ پیش آتا ہے جن کے لیے انہیں کاغذ قلم لے کر بیٹھنا پڑے، عام طور پر زبانی کام چلنا پڑتا ہے، اس لیے مسائل کو عموماً زبانی حل کر لینے کی اچھی صلاحیت بہم پہنچائیں۔ زبانی سوالات کی مشق تحریری سوالات کو بھی صحت و سرعت سے حل کرنے اور عبارتیں سوالات سمجھنے میں بہت معاون ہوتی ہے۔ ہر سبق کے ابتدائی چند منٹ زبانی سوالات ہی کے لیے مخصوص رکھیں اور کبھی کبھی اس کے لیے پورے گھنٹے لیے جائیں۔ ابتدائی درجات میں تو زبانی سوالات پر تقریباً نصف وقت صرف کرنا چاہیے۔

○ عبارتیں سوالات میں عبارت آسان اور قابل فہم رکھیں تاکہ بچے تھوڑی جلد سے حل کر سکیں پیچیدگی بتدریج لائی جائے۔

گنتی سکھانا

- مدرسے میں آنے سے پہلے بچوں کو محدود گنتیاں بے ربط یاد ہوتی ہیں۔
- وہ عموماً چیزوں کی مقدار سے اندازہ کرتے ہیں۔ کسی چیز کے بارے میں کم یا زیادہ کا تصور ہوتا ہے اور اسی پر وہ مطمئن ہوتے ہیں۔
- گنتی کی ابتدا ان اشیاء سے کی جاتے جسے سچے چھو سکیں یا ادھر ادھر کر سکیں مثلاً املی کے بیج۔ گولیاں وغیرہ۔
- گنتی کی نظموں سے بھی مدد لی جاتے مثلاً ایک دو تین قائم کر دین (۲) تین دو ایک، بن جاد نیک وغیرہ۔
- پہلے پانچ تک پھر دس تک سیدھا اور الٹا گنا کر لکھنا سکھائیں۔ بتدریج آگے بڑھیں۔ ترتیب سے لکھوانے کے بعد بے ترتیب کی بھی خوب مشق کرائیں۔

چاروں مفرد قاعدے

- گنتیاں سکھانے کے ساتھ ساتھ رفتہ رفتہ جمع تفریق کا بھی تصور دلائیں اور اتنی مشق کرائیں کہ اشیاء کی مدد کے بغیر بھی گنتی لگیں مثلاً تین سے دو ایک کم ہے اور دو سے تین ایک زیادہ۔
- جوڑ گھٹاؤ میں انگلیوں سے گنتی کا کام لیا جائے لیکن کچھ عرصہ بعد اس عادت کو ترک کرا دیں۔
- نیلیوں کے بنڈل سے یاد دلائی کے خالی ڈبوں میں املی کے دس دس بیجوں سے دہائی کا تصور دلائیں اور ایک ایک کے اضافے سے اگلے اعداد

سکھائیں۔ بال فریم کی مدد سے بھی اکائی دھاتی کا تصور دلایا جائے اور ان کو اعداد میں ظاہر کرنے کا طریقہ سکھایا جائے۔

○ بیس تک گنتیاں سکھانے کے بعد جوڑے جوڑے رکھ کر دو کے ضربی پہاڑے بھی بنا دیں اور متعدد مثالوں سے سمجھا دیں کہ جوڑے کا آسان طریقہ پہاڑے سے مدد لینا ہے۔

○ دس یا کم چیزیں لے کر (۲، ۲) (۳، ۳) (۴، ۴) کی ڈھیریاں لگا کر یا اتنے بچوں میں تقسیم کر کے تقسیم کا تصور دلائیں مگر اعداد ایسے ہوں جو پورے پورے تقسیم ہو سکیں۔

○ سال اول میں اس طرح ۵۰ تک گنتی ۵ تک ضربی پہاڑے، اسی کے اندر جمع تفریق کے سوالات کی خوب مشق کرائیں۔ جوڑے کے سوالات میں دہائی حاصل لے سکتے ہیں لیکن تفریق کے سوالات میں دہائی سے ادھار نہ لینا پڑے۔

○ جوڑے کے بیس کے اندر کے اور باقی کے دس کے اندر کے پیل بنا کر یاد کرا دیں مثلاً ایک ایک دو، ایک دو تین، ایک تین چار وغیرہ یا ایک میں سے ایک گئے کچھ نہیں دو میں سے ایک گئے ایک وغیرہ۔

○ چاروں مفرد قاعدے سال دوم میں اچھی طرح سکھا دیں لیکن مشق کا سلسلہ آگے بھی جاری رہے۔

کسروں کا تصور

پیل، کاغذ کے گول چوکور ٹکڑے چھڑیاں وغیرہ کاٹ کر $\frac{1}{2}$ ، $\frac{1}{4}$ ، $\frac{1}{8}$ ، $\frac{3}{4}$

کا تصور بآسانی دیا جاسکتا ہے۔ رفتہ رفتہ دس تک ان کے کسری پہاڑ سے بھی بنوا کر یاد کرائیں۔

○ کاغذ پر چوکور شکلیں بنا کر $\frac{1}{4}$ ، $\frac{1}{2}$ ، $\frac{3}{4}$ ، $\frac{1}{4}$ خانوں میں تقسیم کریں اور پھر انہیں خانوں کی مدد سے (۱) $\frac{1}{4} + \frac{1}{4} = \frac{2}{4}$ (۲) $\frac{1}{4} = \frac{2}{4}$ (۳) $\frac{1}{4} + \frac{1}{4} = \frac{2}{4}$ (۴) $\frac{1}{4} \div 2 = \frac{1}{8}$ وغیرہ کا تصور دلائیں۔



۴۔ جغرافیہ

اللہ ساری کائنات کا خالق، رازق اور مالک ہے۔ اس نے اپنی بے پایاں مملکت کے ایک حقیر حصے زمین پر انسان کو اپنا خلیفہ بنایا ہے۔ ماسی کی مٹی سے انسان کی تخلیق ہوئی ہے اس پر وہ ساری زندگی رہتا بستا ہے، اس کے وسائل و ذرائع سے فائدہ اٹھاتا ہے طرح طرح کے تصرفات کرتا ہے اور مرنے کے بعد اسی میں دفن ہوتا ہے۔ غرض بحیثیت خلیفہ یہی زمین اس کا میدان کار ہے۔ اس لیے اس کے متعلق معلومات ہر فرد کے لیے ضروری ہیں۔

جغرافیہ وہ علم ہے جس کے ذریعے روئے زمین کا حال معلوم ہوتا ہے خصوصاً کسی خاص ماحول میں انسان کے رہن سہن کا علم، انسان کے رہن سہن پر اس کے طبعی

ماحول، زمین کی ساخت، آب و ہوا، نباتات، پیداوار، حیوانات وغیرہ بھی اثر انداز ہوتے ہیں۔ جغرافیہ سے ان کا بھی علم حاصل ہوتا ہے۔

مختلف علوم و فنون کی مدد سے انسان نے اپنے ماحول میں طرح طرح کی تبدیلیاں کر کے اسے اپنے لیے سازگار بنایا ہے۔ انسان کے رہن سہن پر اس کے ماحول اور ماحول پر اس کی کوششوں کے اثرات کا علم جغرافیہ ہی کے ذریعے ہوتا ہے اس لیے جغرافیہ کی تدریس ضروری ہے۔

ابتدائی درجات میں ایک تدریج سے مقامی، ضلعی، صوبائی اور ملکی جغرافیہ کا مختصر علم، دنیا کے مختلف ماحول میں رہنے والے بچوں کی شکل و صورت لباس رہن سہن وغیرہ کے متعلق معلومات اور سیاحوں کے سفرناموں اور مہمات کے ذریعے دنیا کا مختصر علم شامل نصاب ہوتا ہے۔

طریق تعلیم

○ گرد و پیش کے جغرافیائی حالات اور زمین پر فطرت کے کار فرما عوامل نیز ماحول کو سازگار بنانے کے ضمن میں انسانی کوششوں کا علم بہم پہنچانے کے لیے کبھی کبھی باہر لے جا کر ندی تالوں، کھیتوں، کھلیانوں، بازار، منڈیوں، ملوں، کارخانوں وغیرہ کا مشاہدہ کرائیں۔

○ تصورات کو واضح کرنے کے لیے تصاویر، چارٹس، گلوب اور نقشہ جات، بالوں کی کشیتوں پر مناظر، ماڈل اور اگر دستیاب ہو سکیں تو ویو ماسٹر اور میپک لنٹرن سے مدد لیں۔

○ دنیا کے مختلف خطوں کے بچوں کے متعلق معلومات جغرافیائی کہانیوں کے

ذریعے فراہم کریں۔

○ سفر ناموں اور برقی و بحری، فضائی و کوہ پیمائی سے متعلق مہمات کا تذکرہ
بیانیہ انداز سے کریں۔

○ آپ بیتی کے انداز میں مختلف مصنوعات، مظاہر فطرت، ندی پہاڑ،
زمین وغیرہ سے متعلق ضروری معلومات فراہم کریں۔ آخر میں خطہ داری بنیاد
پر تمام دنیا کے متعلق اختصار سے معلومات بہم پہنچائیں۔

○ مختلف معدنیات، اناجوں، بیجوں اور مختلف پیداوار کے نمونے اور
دیس دیس کے ٹکٹ جمع کرنے کا اہتمام کریں۔

○ کمرے کو جغرافیہ سے متعلق تصاویر، مناظر، چارٹس، نقشہ جات وغیرہ سے
آراستہ کریں اور حسب ضرورت ان سے مدد لیں۔

۵۔ عام سائنس

اس مضمون میں (۱) حفظانِ صحت (۲) وظائفِ اعضا (۳) مطالعہ قدرت

(۴) طبیعیات (۵) ارضیات (۶) تنکیات (۷) کیمیا وغیرہ کی وہ ضروری معلومات
شامل ہیں جو بچوں کو اپنے جسم، فطری ماحول، مظاہر قدرت، صحت مند عادات
اور احتیاطی تدابیر وغیرہ کے ضمن میں بہر حال ہونی چاہئیں۔

مقاصد

اس مضمون کی تدریس میں مندرجہ ذیل مقاصد پیش نظر ہونے چاہئیں۔

۱۔ فطری ماحول میں بکھری ہوئی متعدد نشانیوں کا مشاہدہ کر کے خاتی کائنات

کی ذات و صفات کا طلبہ کے ذہن میں بتدریج واضح تصور بٹھانا۔

۲۔ گرو و پیش کے حیوانات، نباتات، جمادات، مناظر فطرت و مظاہر قدرت

کے مشاہدہ کی عادت ڈلوانا، ان کے متعلق ضروری معلومات بہم پہنچانا۔

فطرت کے مقرر کردہ ان قوانین و ضوابط سے طلبہ کو روشناس کرانا جو ان

کی پشت پر کام کرتے ہیں تاکہ وہ توہمات اور جاہلی عقائد سے محفوظ رہیں۔

۳۔ جسم کی بناوٹ، اعضاء کے کام، حفظانِ صحت کے اصول، ابتدائی طبی امداد

اور احتیاطی تدابیر سے طلبہ کو واقف کرانا۔

۴۔ خالق کائنات کے عطا کردہ بے پایاں خزانے کی قدر و قیمت سمجھنے اور

ان کو استعمال کر کے انسانیت کو نفع نقصان پہنچانے کی انسانی کوششوں

کا اجمالی جائزہ لینے کے قابل بنانا۔

۵۔ طلبہ کی جبلتِ تجسس کو ابھارنا، اس کی تسکین کے مواقع فراہم کرنا تاکہ وہ

مختلف چیزوں کے متعلق کیا کیوں کیسے وغیرہ سے واقف ہو سکیں۔

طریق تعلیم

○ عام سائنس کے اسباق میں حتی الامکان مشاہدات و تجربات یا خود کر کے

کسی نتیجے پر پہنچنے کے زیادہ سے زیادہ مواقع دیئے جائیں، زبانی سبق پڑھا

دینے پر اکتفا نہ کیا جائے۔

○ جن چیزوں کا مشاہدہ یا تجربہ ممکن نہ ہو ان کے ماڈل، چارٹس، تصاویر وغیرہ

فراہم کی جائیں تاکہ تصورات واضح بنیں۔

○ مشاہدہ کے لیے طلبہ کو کبھی کبھی باہر کھیتوں، باغوں، تالابوں وغیرہ کی

سیر کے لیے لے جائیں اور قابلِ مشاہدہ پہلوؤں پر توجہ دلائیں۔

○ جسم کی بناوٹ، اعضاء کے کام اور حفظانِ صحت کے اصول بخوبی ذہن نشین کرانے کے بعد صحت مند عادات کا پابند بنانے، احتیاطی تدابیر پر عمل پیرا ہونے اور ابتدائی طبی امداد سے متعلق طلبہ کی عملی تربیت کریں۔

○ ہر مدرسے کو اپنا ایک مختصر عجائب خانہ بنانا چاہیے جس میں رفتہ رفتہ طلبہ کی مدد سے سیپ گھونگھے، چڑیوں کے پر، پھول پتیاں، طرح طرح کے بیج، دھاتوں کے ٹکڑے یا جانوروں کے ڈھانچے، اشیاء کے ماڈل، پوسٹرس تضاد پر وغیرہ فراہم کر کے سلیقے سے ترتیب دیئے جائیں۔ عجائب خانے کے لیے کوئی علیحدہ کمرہ ہو سکے تو اچھا ہے ورنہ درجے ہی کے طاقتور الماریوں وغیرہ میں یہ چیزیں ترتیب دی جائیں تاکہ مشاہدے میں آسانی ہو۔

○ اگر امکان ہو تو ہر مدرسے کا ایک مختصر جمن ہونا چاہیے جس میں طرح طرح کے پھول پودے لگے ہوں اور پالتو جانوروں اور پرندوں کے رکھنے کا بھی بندوبست ہو۔ ان کی دیکھ بھال کا بیشتر کام خود طلبہ سے لیا جائے۔

○ تجربات کے لیے سستے اور مختصر آلات و سامان بھی فراہم کرنے کی فکر کی جائے۔



”دورانِ تعلیم میں طلبہ کو مارنا پٹینا نامناسب ہے خاص طور پر چھوٹی عمر کے بچوں پر تو بالکل سختی نہیں کرنی چاہیے، جو شخص بچوں پر سختی کرتا ہے وہ ان کے دل کی خوشی چھین لیتا ہے، انہیں کمنا اور ناکارہ بنا دیتا ہے۔ انہیں دروغ گو اور بد باطن کر دیتا ہے۔ ان کے اندر پاکاری اور نفاق کے جراثیم پلنے لگتے ہیں اور وہ ایسی باتیں ظاہر کرنے لگتے ہیں جو ان کے باطن کی خلاف ہوتی ہیں۔ کیونکہ اگر ایسا نہ کریں تو فہر و غضب کے شکار بنیں۔ وہ مکر و فریب کے غاری بن جاتے ہیں کیونکہ اس کے بغیر کام نہیں چل سکتا۔ پھر یہی عادات اور طور طریقے ان کی سیرت و کردار کے جز بن جاتے ہیں۔

پس معلم کو چاہیے کہ اپنے شاگرد پر اور باپ اپنے بیٹے پر فہر و استبداد کا مظاہرہ نہ کریں اور نہ جو دوستم کے بل پر تربیت کریں۔“
(ابن خلدون)

تعلیم و تربیت اور مفکرین اسلام

- ذیل میں مختلف مفکرین اسلام کے اقوال و آراء اختصار سے دیئے جاتے ہیں
- علم پیغمبروں کی میراث ہے اور مال کفار، فرعون و فارون وغیرہ کی۔
(حضرت ابو بکر رضی اللہ عنہ)
- طالب دنیا کو علم سکھانا ڈاکو کے ہاتھ تلوار فروخت کرنا ہے۔ (حضرت عمر رضی اللہ عنہ)
- ضائع ہے وہ علم جس پر عمل نہ کیا جائے۔ (حضرت عثمان رضی اللہ عنہ)
- شرافت عقل و ادب سے ہے نہ کمال و نسب سے۔ (حضرت علی رضی اللہ عنہ)
- میں نے پوچھنے والی زبان اور سوچنے والے دل و دماغ سے علم حاصل کیا۔
(بَلِّسَانٍ سَتُولِي دَ بِلْقَدْبِ عَقُولِي) (حضرت ابن عباس رضی اللہ عنہما)
- جب میں کوئی بات سمجھ لیتا اور اس کی باریکی اور حکمت سے واقف ہو جاتا تو الحمد للہ کہتا اس لیے میرے علم میں ترقی ہو گئی۔ (امام ابو حنیفہ رضی اللہ عنہ)

○ تنہائی میں نصیحت کرنا اور سمجھنا شرافت کی دلیل اور اصلاح کی ضامن ہے۔

(امام شافعیؒ)

○ میں نے علم اس طرح حاصل کیا کہ دوسروں کے استفادہ سے باز نہیں رہا اور

دوسروں کو فائدہ پہنچانے سے کبھی دریغ نہیں کیا۔ (امام ابو یوسفؒ)

○ ہمارا یہ کام (علمی مشغلہ) بچپن سے موت تک ہے۔ جو شخص اس کو ایک گھڑی

بھر بھی چھوڑنا چاہے اس کو وہ گھڑی ہی چھوڑ دے (یعنی مرجائے تو بہتر ہے)

(امام محمدؒ)

○ خدا کی قسم مجھ کو کھانے کے وقت علمی مشاغل کے چھوٹ جانے پر افسوس

ہوتا ہے کیونکہ فرصت وقت بہت عزیز چیز ہے۔ (امام رازعہؒ)

○ اساتذہ مبتدیوں کے لیے چھوٹی چھوٹی عام فہم اور ایسی کتابیں تجویز کیا

کرتے تھے جن میں وہ باتیں ہوتی تھیں جن کا انسان کو اکثر اتفاق پڑتا رہتا ہے۔

(امام شرف الدین عقیلیؒ)

○ سبق کی مقدار شروع میں اس قدر ہونی چاہیئے جو صرف دو مرتبہ کہہ لینے سے

یاد ہو جائے۔ (امام زرنجیؒ)

امام غزالی رحمۃ اللہ علیہ

○ بچے کی تعلیم و تربیت ایک نہایت اہم فریضہ ہے وہ والدین کے پاس امانت

ہے۔ اس کا قلب ایک جوہر نفیس سادہ ہر نقش و صورت سے خالی ہر ایک نقش

کے قابل ہے جس طرف مائل کرو اس طرف میلان کے لائق ہوتا ہے مثلاً اگر

خیر کی تعلیم پائے اور اس کا عادی بنایا جائے تو بڑا ہو کر بھی ایسا ہی رہے گا۔

اور فلاح دارین سے بہرہ ور ہوگا اور اس اجر میں والدین اساتذہ اور مربی سب شریک رہیں گے اور اگر شرکاء عادی بنے گا اور جانوروں کی طرح بے غور و پرداخت چھوڑ دیا جائے گا تو تباہ و برباد ہو جائے گا اور اس کا وبال اس کے مربی پر ہوگا۔

○ بچہ جب کوئی عمدہ کام کرے تو اس کو کچھ انعام دینا چاہیے تاکہ وہ خوش ہو اور لوگوں کے سامنے اس کی تعریف کرنی چاہیے اور اگر کبھی کوئی غلطی سرزد ہو تو اس سے حشیم پوشی کرنی چاہیے اور اس کا پردہ نہیں کھولنا چاہیے خاص کر ایسی صورت میں جب خود سچے اس کام کو چھپاتے اور اسے پوشیدہ رکھنے کی جدوجہد کرے کیونکہ اگر اس کو معلوم ہو جائے گا کہ اس کا بھانڈا پھوٹ جانے سے کچھ نہ ہوا تو آئندہ برائیوں پر جری ہو جائے گا اور بھید کھلنے کی پروا نہ رہے گی۔ دوبارہ غلطی سرزد ہو تو تنہائی میں اس پر عتاب کرنا چاہیے اور تا کہید سے کہنا چاہیے کہ خبردار آئندہ ایسا مت کرنا، اگر پھر کر دے گا تو سب کے سامنے ذلیل کیے جاؤ گے۔

○ بچے کو ہر وقت ڈانٹنا ڈپٹنا نہیں چاہیے کیونکہ اس سے وہ لعنت ملا کاغذ ہو جاتا ہے اور مذموم حرکات کھلم کھلا کرنے لگتا ہے اور نصیحت کا کوئی اثر نہیں لیتا۔

○ بچے کو مکتب میں بھیج کر قرآن، حدیث اور صلحاء کی حکایتیں سکھانی چاہئیں تاکہ صالحین کی محبت اس کے دل میں پیدا ہو۔

○ نشست و برخاست کے آداب سکھانے چاہئیں۔ بہت زیادہ بولنے

سے منع کرنا چاہیے۔

○ اس کا عادی بنانا چاہیے کہ سب سے پہلے نہ بولے۔ دوسرا شخص کوئی بات کہے تو غور سے سنے اپنے بڑے کی اٹھ کر تعظیم کرے اور اس کے لیے جگہ خالی کر دے۔

○ مکتب سے آنے کے بعد بچے کو اچھے کھیل کا موقع دینا چاہیے تاکہ مکتب کی مشقت سے راحت ملے لیکن کھیل ایسا نہ ہو جو تھکا کر چور چور کر دے اگر کھیل سے محروم کر دیا جائے اور ہمیشہ تعلیم میں لگائے رکھا جائے تو بچے کا دل مرجاتا ہے اس کی ذکاوت ماند پڑ جاتی ہے زندگی اجیرن ہو جاتی ہے یہاں تک کہ وہ تعلیم سے بھاگنے اور خلاصی و فرار کی صورتیں سوچنے لگتا ہے۔

○ یہ بھی ضروری ہے کہ اسے ماں باپ اور معلم و مربی کی اطاعت کا عادی بنایا جائے اور ان اشخاص کا ادب و احترام کرنا سکھایا جائے جو عمر میں اس سے بڑے ہوں خواہ وہ اپنے ہوں یا بیگانے۔

○ حاصل کلام یہ کہ بچے کی تربیت ابتدا میں بہت ضروری ہے کیونکہ بچپن میں اس کا جو ہر قلبی ہر طرح کی صلاحیت رکھتا ہے۔ خیر و شر دونوں سیکھ سکتا ہے اور اس کا اختیار ماں باپ کو ہے جس طرف چاہیں باسانی مانل ہو سکتا ہے۔

○ اگر ایک طبیب تمام بیماریوں کا ایک ہی نسخہ لکھے اور ایک ہی دوا سے علاج کرے تو اکثر کی ہلاکت کا باعث ہوگا۔ بالکل یہی حال معلم و مربی کا

ہے اگر وہ اپنے زیر تربیت لڑکوں کو ایک ہی لالٹھی سے ہانکے گا تو انہیں
 برباد کر دے گا۔ ان کے قلوب پر موت طاری کر دے گا۔ معلم و مربی کا
 فرض ہے کہ زیر تربیت لڑکوں میں سے ہر ایک کے حال، عمر اور مزاج
 کے مطابق ان کے لیے راستہ تجویز کرے اور ان کے لیے وہی سیاحت
 تجویز کرے جس کے وہ متحمل ہو سکیں۔“

احنف بن قیس کی حضرت امیر معاویہؓ کو نصیحت

”بچے ہمارے ستون ہیں جن سے ہماری پیٹھ سہارا لیتی ہے۔ وہ ہمارے
 دلوں کے مرغوب پھل ہیں۔ وہ ہماری آنکھوں کی ٹھنڈک ہیں۔ انہیں کو
 لے کر ہم دشمنوں پر حملہ کرتے ہیں، وہی ہمارے بعد ہماری جگہ لیتے ہیں۔ پس
 تجھے چاہیے کہ بچوں کے لیے نرم و ملائم زمین بن جا، اگر وہ تجھ سے مانگیں تو
 انہیں دے وہ تیری خوشنودی چاہتے ہیں تو ان سے خوش رہ، انہیں اپنی
 محبت سے محروم نہ رکھ ورنہ وہ تیرے قرب سے بھڑکیں گے تیری زندگی سے
 کھٹکیں گے اور تیری موت کی آرزو کریں گے۔“

مولانا اشرف علی تھانوی رحمہ

○ اس میں ذرا شبہ نہیں کہ اس وقت علوم دینیہ کے مدارس کا وجود مسلمانوں
 کے لیے ایسی بڑی نعمت ہے کہ اس سے فوق متصور نہیں۔ دنیا میں اگر
 اس وقت اسلام کی بقا کی کوئی صورت ہے تو یہ مدارس ہیں۔ لیکن ساتھ ہی
 ان مدارس میں ایسے امور پائے جاتے ہیں جن کی اصلاح بہت ضروری
 ہے اور یہ اصلاح نہ ہونے سے اہل علم کی جماعت ہدفِ ملامت بھی بنتی

ہے اور ان مدارس کے قائم کرنے کی خود جو روح و غایت ہے یعنی عمل
بالدین وہ بھی ضعیف ہو جاتی ہے اور لوگ علوم دینیہ سے متوحش و نفور ہو جاتے
ہیں تو اس طرح یہ جماعت علم کو پائی صَدُّونَ عَنْ سَبِيلِ اللہِ (خدا کی راہ
سے روکنے کا سبب بن جاتی ہے۔

○ اب تک طریقہ یہ ہے کہ پہلے طالب علم عبارت پڑھتا اور مدرس مطلب
بیان کر دیتا ہے اگر کسی کو کچھ شبہ ہوا، دریافت کر لیا ورنہ آگے چل پڑے یہ
طریق مبتدیوں بلکہ متوسطین کے لیے بھی غیر نافع ہے اس میں اصلاح کی ضرورت
یہ ہے کہ خود طلبہ کی استعداد سے کام لیا جائے بلا ضرورت ان کی امداد نہ
کی جائے خود ان ہی سے مطلب کی تقریر کرائی جائے نیز ہر قاعدہ و مسئلہ کی
کثرت امثلہ سے مشتق کرائی جائے۔

○ مدارس میں یہ انتظام ہونا ضروری ہے کہ دس دس بیس بیس لڑکوں پر ایک
معلم نگران مقرر ہو جو ان امور کی نگرانی رکھے کہ کسی بڑے طالب علم سے نہ ملنے
دے۔ نگران سے الگ ہو کر آپس میں باتیں نہ کریں، ان کے نام جو خطوط
آئیں وہ بھی دیکھ کر دے ان کے سر منڈاتا رہے، پان نہ کھانے دے،
لباس سادہ ہو، نماز و جماعت میں ان کی حاضری کی فکر رکھے۔ تفریح یا کسی
ضرورت سے بازار وغیرہ جائیں تو ان کے ساتھ رہے۔

علامہ اقبالؒ

مقصود ہو کر تربیتِ عمل بدخشاں بے سود ہے بھٹکے ہوئے خورشید کا پرتو

سیرتِ فرزندِ ہارِ تہمتات جو ہر صدق و صفا از اہتات

شکایت ہے مجھے یارب خداوندانِ مکتب سے سبقِ شاہینِ بچوں کو دے رہے ہیں خاکبازی کا

شیخِ مکتب ہے اک عمارتِ گر جس کی صنعت ہے روحِ انسانی

مدرسہ عقل کو آزاد تو کرتا ہے مگر چھوڑ جاتا ہے خیالات کو بے ربط و نظام

از رموزِ جزو کل آگہ بود در جہاں متاعم بامر اللہ بود

مدرسے نے نرمی آنکھوں سے چھپایا جن کو خلوتِ کوہِ دیباہاں میں وہ اسرارِ ہی ناش

ہم سمجھتے تھے کہ لائے گی فراغتِ تعلیم کیا خبر تھی کہ چلا آئے گا الحاد بھی ساتھ

تجھے کتاب سے ممکن نہیں فراغ کہ تو کتابِ خواں ہے مگر صاحبِ کتاب نہیں

تہذیبِ فرنگی ہے اگر مرگِ امومت ہے حضرتِ انساں کیلئے اس کا ثمر موت

جس علم کی تاثیر سے زن ہوتی ہے نازن کہتے ہیں اسی علم کو اربابِ نظر موت

بیگانہ رہے دیں سے اگر مدرسہ زن ہے عشق و محبت کے لیے علم و ہنر موت

وہ علم کم بھری، جس میں ہم کت رہیں تجلیاتِ کلیم و مشاہداتِ حکیم

سبکی پھر پھر صداقت کا شجاعت کا عدالت کا لیا جائے گا تجھ سے کام دنیا کی امامت کا

مولانا سید ابوالاعلیٰ مودودی

○ "امامت کا دامن ہمیشہ علم سے وابستہ رہے گا۔ انسان کو بحیثیت ایک نوع کے زمین کی خلافت ملی ہی علم کی وجہ سے ہے۔ اس کو سمع، بصر، اور فؤاد تین چیزیں ایسی دی گئی ہیں جو دوسری مخلوقاتِ ارضی کو یا تو نہیں دی گئیں یا اس کی نسبت کمتری گئی ہیں۔ اس لیے وہ اس بات کا اہل ہوا کہ دوسری مخلوقات پر خداوند عالم کا خلیفہ بنایا جائے۔ اب خود اس نوع میں سے جو طبقہ یا گروہ علم کی صفت میں دوسرے طبقوں اور گروہوں سے آگے بڑھ جائے گا وہ اسی طرح ان سب کا امام بنے گا جس طرح انسان من حیث النواع دوسری انواعِ ارضی پر اسی چیز کی وجہ سے خلیفہ بننے کا اہل ہوا ہے۔"

○ سمع سے مراد دوسروں کی فراہم کردہ معلومات حاصل کرنا ہے۔ بصر سے مراد خود مشاہدہ کر کے واقفیت بہم پہنچانا ہے اور فؤاد سے مراد ان دونوں ذرائع سے حاصل کی ہوئی معلومات کو مرتب کر کے نتیجہ اخذ کرنا ہے، یہی تین چیزیں مل کر وہ علم بنتا ہے جس کی قابلیت انسان کو دی گئی ہے۔۔۔

جو انسان ان تئینوں قوموں سے کم کام لیتے ہیں وہ لپست اور مغلوب رہتے ہیں انہیں تابع اور مطیع بن کر رہنا پڑتا ہے، ان کا کام پیچھے چلنا ہوتا ہے بخلاف ان کے جو ان تئینوں سے زیادہ کام لیتے ہیں وہ برتر و غالب ہوتے ہیں۔ مقبوع اور مطاع بنتے ہیں۔ رہنمائی اور پیشوائی ان ہی کے حصے میں آتی ہے۔

○ جو گروہ خیالات کے میدان میں امام بنتا ہے اور کائنات فطرت کی طاقتوں کو اپنے علم سے مسخر کر کے ان سے کام لیتا ہے اس کی امامت صرف خیالات ہی کے عالم تک محدود نہیں رہتی بلکہ زندگی کے پورے دائرے پر چھا جاتی ہے۔ زمین پر اس کا تسلط ہوتا ہے۔ رزق کی کنجیاں اس کے قبضہ میں ہوتی ہیں۔ حاکمانہ اختیارات اسے حاصل ہوتے ہیں اس لیے انسانی حیات اجتماعی کا سارا کاروبار اس ڈھنگ اور اس نقشے پر چلنے لگتا ہے جس پر وہ گروہ اپنی ذہنیت اور اپنے زاویہ نظر کے مطابق اسے چلانا چاہتا ہے۔ اب یہ ظاہر ہے کہ اگر وہ گروہ جس کو یہ تسلط دینا اور اس کے معاملات پر حاصل ہے خدا سے پھرا ہوا ہو تو اس کے حیطہ اقتدار میں رہتے ہوئے کوئی ایسا گروہ پنپ نہیں سکتا جو خدا کی طرف پھرنا چاہتا ہو۔

○ انقلاب امامت کے لیے انقلاب تعلیم ناگزیر ہے۔

○ ناخدا شناس امامت میں رہ کر خدا شناسی و خدا پرستی کا مسک زندہ نہیں رہ سکتا، لہذا جو کوئی اس مسک پر اعتقاد رکھتا ہو اس کے عین ایمان

کا اقتضائے یہ ہے کہ اس امامت کو مٹانے اور خدا شناس امامت کو دنیا میں قائم کرنے کے لیے تیار ہو جائے۔

○ جو نظام تعلیم محض پرانے سمعی علوم کی حد تک محدود رہے اس میں ہرگز یہ طاقت نہیں کہ امامت میں اتنا بڑا انقلاب کرنے کے لیے آپ کو تیار کر سکے۔

○ جو نظام تعلیم تمام علوم کو اسی ترتیب اور اسی زاویہ نظر سے لیتا ہے جو نا خدا شناس ائمہ کی ترتیب اور ان کا زاویہ نظر ہے اور جو اس تمدنی مشین کا پرزہ بننے کے لیے انسانوں کو تیار کرتا ہے جو ائمہ ضلال نے بنائی ہے وہ دراصل ارتداد کا مجرب نسخہ ہے۔

○ اصلاح تعلیم کا یہ لائحہ عمل کہ علوم اسلامی کے ساتھ نئے علوم کا جوڑ لگایا جائے یہ بھی امامت میں انقلاب کرنے کے لیے آپ کو تیار نہیں کر سکتا۔ اس لیے کہ فلسفہ، سائنس، تاریخ، سیاسیات، معاشیات اور دیگر علوم جو اس وقت تک مدقن و مرتب صورت میں آپ کو ملتے ہیں وہ سب کے سب نا خدا شناس لوگوں کی فکر و تحقیق کا نتیجہ ہیں اور ان کی ترتیب و تدوین میں اس گروہ کا نقطہ نظر اس طرح پیوست ہے کہ حقائق و اقصیہ کو نظریات اور ادہام و تعصبات اور اسواء و رجحانات سے الگ چھانٹ لیتا اور خدا پرستی کے نقطہ نظر سے بطور خود مرتب کر کے دوسرے نظریات قائم کرنا ہر طالب علم کے بس کی بات ہے نہ ہر استاد کے بس کی۔

موجودہ نظام تعلیم کی خصوصیات

- دینی و دنیوی علوم کی انفرادیت مٹا کر دونوں کو ایک جان کر دیا جائے۔
- علوم کو دینی و دنیوی دو الگ الگ قسموں میں منقسم کرنا دراصل دین اور دنیا کی علیحدگی کے تصور پر مبنی ہے اور یہ تصور بنیادی طور پر غیر اسلامی ہے۔ اسلام جس چیز کو دین کہتا ہے وہ دنیا سے الگ کوئی چیز نہیں ہے بلکہ دنیا کو اس نقطہ نظر سے دیکھنا کہ یہ اللہ کی سلطنت ہے اور اپنے آپ کو یہ سمجھنا کہ ہم اللہ کی رعیت ہیں اور دنیوی زندگی میں ہر طرح سے وہ رویہ اختیار کرنا جو اللہ کی رضا اور اس کی ہدایت کے مطابق ہو اس چیز کا نام دین ہے۔ اس تصور دین کا اقتضا یہ ہے کہ تمام دنیوی علوم کو دینی علوم بنا دیا جائے۔

- ابتدائی مراحل میں تو کوئی دوسرا نقطہ نظر طالب علم کے سامنے آنے ہی نہیں دینا چاہیے البتہ بعد کے مراحل میں تمام علوم اس کے سامنے اس طرح آنے چاہئیں کہ معلومات کی ترتیب، حقائق کی توجہ اور واقعات کی تعبیر تو بالکل اسلامی نقطہ نظر سے ہو مگر اس کے مخالفت تمام دوسرے نظریات بھی پوری تنقید و تنقیح کے ساتھ اس حیثیت سے اس کے سامنے رکھ دیئے جائیں کہ یہ ضالین اور مغضوب علیہم کے نظریات ہیں۔

- ہر طالب علم کو مجموعہ علم بنانے اور تکمیل کے بعد ہر ایک کو "مولانا" اور ہر ایک کو جملہ مسائل میں فتویٰ کا مجاز قرار دینے کا وہ طریقہ جواب تک رائج ہے

ختم کر دیا جائے اور اس کی جگہ اختصاصی تعلیم کا وہ طریقہ اختیار کیا جائے جو
 ساہا سال کے تجربات کے بعد دنیا میں مفید پایا گیا ہے۔ انسان کا علم اب
 اتنی ترقی کر چکا ہے اور اتنے شعبے اس میں پیدا ہو گئے ہیں کہ کسی ایک
 شخص کا ان سب کو پڑھنا محال ہے اور اگر تمام علوم میں محض معمولی شد بد اسے
 کرا دی جائے تو وہ کسی شعبہ علم میں بھی کامل نہیں ہو سکتا اس کے بجائے بہتر یہ ہے
 کہ پہلے آٹھ یا دس سال کا کورس ایسا رکھا جائے کہ ایک سچے کو دنیا اور انسان
 اور زندگی کے متعلق جتنی معلومات کم سے کم حاصل ہونی ضروری ہیں وہ اس
 کو خالص اسلامی نقطہ نظر سے دیدی جائیں۔ اس کے ذہن میں کائنات کا
 وہ تصور بیٹھ جائے جو مسلمان کا تصور ہونا چاہیے۔ زندگی کا وہ خاکہ جم جائے
 جو ایک مسلمان کی زندگی ہونی چاہیے۔ عملی زندگی کے متعلق وہ تمام معلومات
 اسے حاصل ہو جائیں جن کی ایک آدمی کو ضرورت ہوتی ہے اور وہ ان سب
 چیزوں کو ایک مسلمان کے طریقے پر برتنے کے لیے تیار ہو جائے، اسے
 اپنی مادری زبان بھی آجائے۔ عربی زبان بھی وہ اتنی جان لے کہ آگے مزید مطالعہ
 میں اسے مدد مل سکے اور کسی ایک یورپین زبان سے بھی واقف ہو جائے
 تاکہ معلومات کے اس وسیع ذخیرے سے فائدہ اٹھا سکے جو ان زبانوں میں
 موجود ہے۔ اس کے بعد اختصاصی تعلیم کے انگ کو رس ہوں جن میں چھ یا ست
 سال کی محققانہ تربیت حاصل کر کے ایک طالب علم اس شعبہ علم کا ڈاکٹر قرار دیا
 جائے جس کی تعلیم اس نے حاصل کی ہے۔

○ اس نئے نظام میں وہ بے مقصد تعلیم نہیں ہوگی جو آج کل ہندوستان میں دی جا

رہی ہے بلکہ اس میں تعلیم دینے والے اور تعلیم پانے والے دونوں کے سامنے
 ایک متعین اور واضح مقصد زندگی اور منتہائے سعی و عمل ہوگا۔ یعنی یہ کہ ان
 سب کو مسک خد پرستی کی امامت دنیا میں قائم کرنے کے لیے جہاد کبیر کرنا
 ہے۔ یہ مقصد اس نظام کی ہر چیز میں اس طرح کام کرے جس طرح انسانی
 جسم کے ہر رگ اور ہر ریشے اور ہر حرکت میں اس کی روح کام کرتی ہے۔
 طلبہ کی شخصی زندگی، ان کے باہمی اجتماعات، ان کے کھیل گود اور تفریبات
 اور ان کے درس و تدریس اور مطالعہ و تحقیق کے تمام مشاغل میں اسی مقصد
 کی کار فرمائی ہو، اسی کے مطابق ان کی سیرت و کردار کی تعمیر کی جائے۔
 اسی پر ان کے اخلاق ڈھالے جائیں اور تمام ماحول ایسا بنایا جائے کہ
 ہر شخص کو ایک مجاہد فی سبیل اللہ میں تبدیل کر دے۔



